

اردو

اور

مستند

پروفیشنل  
پریپریٹو

مرتبہ  
ڈاکٹر کامل قریشی

اردو اکادمی، دہلی





# اردو شکر مہینہ ستانی تہذیب

مترجمہ

ڈاکٹر کامل قریشی



اردو اکادمی، دہلی

سلسلہ مطبوعات اردو اکادمی، دہلی نمبر ۱۹

تحقیقی و اشاعتی کمیٹی کے اراکین :

ڈاکٹر خلیق انجم (چیرمین)

حکیم عبدالحمید

خواجہ احسن ثانی نظامی

بیگم ریحانہ فاروقی

سید شریف احسن نقوی (سکرٹری)

135703

سنہ اشاعت : مارچ ۱۹۸۷ء

قیمت : =/۳۹ روپے

بہ اہتمام : محمد عارفین (ڈپٹی سکرٹری)

معاون : ڈاکٹر انتظار مرزا

طباعت : جمال پریس، دہلی

ناشر و تقسیم کار : اردو اکادمی، دہلی، گھٹا مسجد روڈ،

دریا گنج، نئی دہلی ۱۱۰۰۰۲

# فہرست

- |     |                           |  |
|-----|---------------------------|--|
| ۴   |                           | ۱- انتساب  |
| ۹   | سید شریف الحسن نقوی       | ۲- حرف آغاز  |
| ۱۱  | ڈاکٹر خلیق انجم           | ۳- پیش لفظ   |
| ۱۵  | ڈاکٹر کمال قریشی          | ۴- دیباچہ  |
| ۲۵  | ڈاکٹر سید عابد حسین       | ۵- مشترکہ ہندوستانی تہذیب                                      |
| ۵۱  | ڈاکٹر سید محمود           | ۶- متحدہ ہندوستانی قومیت                                       |
| ۷۵  | پروفیسر آل احمد مہرورد    | ۷- اردو اور ہندوستانی تہذیب                                    |
|     |                           | ۸- تیر کے زمانے میں مشترکہ تہذیب کے<br>خط و خال                |
| ۱۰۷ | پروفیسر خواجہ احمد فاروقی | ۹- اردو ادب میں قومی یکجہتی                                    |
| ۱۱۷ | پروفیسر مسعود حسین خاں    | ۱۰- اردو غزل کے فکری سرمایے میں ہندوستانی<br>ذہن کی کار فرمائی |
| ۱۲۹ | پروفیسر گوپی چند نارنگ    | ۱۱- ہندوستانی قومیت اور مشترکہ کلچر                            |
| ۱۳۹ | ڈاکٹر خلیق انجم           | ۱۲- اردو ادب کی فکری بنیادیں اور مشترکہ<br>ہندوستانی تہذیب     |
| ۱۵۹ | پروفیسر محمد حسن          | ۱۳- کلام انیس میں ہندوستانی تہذیب                              |
| ۱۷۱ | بیگم صالحہ عابد حسین      | ۱۴- پریم چند اور ہندوستانی تہذیب                               |
| ۱۸۹ | پروفیسر قمر رئیس          | ۱۵- ہندوستانی کلچر میں کلاسیکی اردو شاعری کا حصہ               |
| ۲۰۳ | پروفیسر ظہیر احمد صدیقی   |  |

- ۱۶- اردو زبان، ہندوستانی کلچر اور صوفیائے کرام  
 ۱۷- بارہ ماہہ (ایک مشترکہ ادبی روایت)  
 ۱۸- وکئی شاعری میں ہندوستانی  
 ۱۹- عہدِ وسطیٰ میں ہندو مسلم تعلقات  
 ۲۰- اردو شاعری میں ہندوستانی  
 (نئی نثر کے خصوصی حوالے سے ایک مطالعہ)  
 ۲۱- ہندوستانی موسیقی میں مسلمانوں کا حصہ  
 ۲۲- شاہانِ مغلیہ اور مشترکہ ہندوستانی تہذیب  
 ۲۳- کچھ مضمون نگاروں کے بارے میں
- ۱۷- پروفیسر نثار احمد فاروقی  
 ۱۸- ڈاکٹر تنویر احمد علوی  
 ۱۹- ڈاکٹر جاوید وششٹ  
 ۲۰- ڈاکٹر محمد عمر  
 ۲۱- ڈاکٹر مظفر حنفی  
 ۲۲- ڈاکٹر کامل قریشی  
 ۲۳- ڈاکٹر کامل قریشی  
 ۲۴- ڈاکٹر کامل قریشی

بصدا ادب و احترام

سابق صدرِ جمہوریہ ہند

ڈاکٹر ذاکر حسین مرحوم کے نام

جن کی ذات گرامی

اردو کی علمبردار

اور

مشترکہ ہندوستانی تہذیب

کی

زندہ مثال تھی

کامل قریشی





# حرفِ آغاز

اُردو اکادمی، دہلی کی تحقیقی و اشاعتی کمیٹی نے فیصلہ کیا ہے کہ دہلی کی تہذیبی، ادبی اور سماجی زندگی کے علاوہ اُردو اور ہندوستانی مشترکہ تہذیب پر لکھے گئے مضامین کا ایک انتخاب تیار کرایا جائے۔ کیونکہ عرصہ سے اس طرح کی کتب کی ضرورت محسوس کی جا رہی ہے۔ اس سلسلہ کی ایک کڑی پیش نظر کتاب ہے۔

ہم محترم ڈاکٹر کامل قریشی صاحب کے ممنون ہیں کہ انہوں نے ہماری درخواست پر "اُردو اور مشترکہ ہندوستانی تہذیب" کے عنوان کے تحت اس سلسلہ کے بیشتر مضامین بحسن و خوبی مرتب کر کے اس ایک جلد میں پیش کر دیئے ہیں۔

اکادمی کی کوشش ہوگی کہ آئندہ بھی اس طرح کی کتب قارئین کے لیے پیش کرتی رہے۔

سید شریف الحسن نقوی  
سکرٹری

مارچ ۱۹۸۷ء



# بیش لفظ

ڈاکٹر کمال قریشی اردو کے مشہور محقق، نقاد اور شاعر ہیں۔ انھوں نے اٹھارہویں صدی کے کلاسیکی ادب پر کام کیا ہے اور بیسویں صدی کے ادب پر بھی قابلِ ستارہ کتابیں لکھی ہیں۔ متنی تنقید کے سائنٹیفک اصولوں کی مدد سے انھوں نے خواجہ میر درد کے چھوٹے بھائی خواجہ میر اثر دہلوی کے دیوان کا تنقیدی ادیشن تیار کیا، جو انجمن ترقی اردو دہندہ سے شائع ہوا۔ مرزا داغ دہلوی کے جانشین بخورد دہلوی پر بھی کمال صاحب کی کتاب "اسرار بخورد" تحقیقی اور تنقیدی نقطہ نظر سے بہت اہم کتاب ہے۔ ادبی دنیا میں کمال صاحب شاعر کی حیثیت سے دار و دوئے تھے۔ انھوں نے غزل اور نظم دونوں اصنافِ سخن میں شاعری کی ہے۔ غزل میں ان کا مزاج اردو شاعری کی عظیم الشان کلاسیکی روایت سے ہم آہنگ ہے اور نظم میں وہ ایک ایسے قومی شاعر کی حیثیت سے ہمارے سامنے آتے ہیں جو اپنے ملک کی عظمت اور حب الوطنی کے ترانے تاتاہے اور جو شاعری کے ذریعے فرقہ پرستی، مذہبی، علاقائی اور لسانی تعصبات کے خلاف جہاد کرتا ہے۔ قومی یکجہتی

سیکولرزم اور قوم پرستی کا مل صاحب کے لیے صرف شاعری کے موضوعات ہی نہیں بلکہ ان کا عقیدہ ہیں۔ اس لیے وہ اپنے نظریات اور عقیدوں کی تبلیغ کے لیے مدتوں سے شاعری کے علاوہ، مشاعرے اور سمینار منعقد کرتے رہے ہیں۔ اسی سلسلے کی ایک اہم کڑی زیر نظر کتاب ہے۔ اردو اور مشترکہ تہذیب کے موضوع پر اردو میں کئی کتابیں شائع ہو چکی ہیں لیکن کامل صاحب کی کتاب ”اردو اور مشترکہ ہندوستانی تہذیب“ پچھلی تمام کتابوں سے بالکل مختلف ہے۔ یہ اردو کے دانشوروں، محققوں اور نقادوں کے مضامین کا مجموعہ ہے۔ مجھے ذاتی طور پر اس کا علم ہے کہ کامل صاحب کو اس کتاب کی تیاری میں کئی سال لگے ہیں۔ انھوں نے کوشش کی ہے کہ موضوع کے ہر پہلو پر مقالہ لکھوایا جائے۔ اس مقصد کو پورا کرنے کے لیے انھوں نے چند مطبوعہ مضامین بھی شامل کیے ہیں لیکن ان مضامین کے سلسلے میں ایک اہم بات یہ ہے کہ ایک دو کو چھوڑ کر باقی مضامین پر ان کے مصنفین سے نظر ثانی کرائی گئی ہے۔

ڈاکٹر سید محمود، ڈاکٹر سید عابد حسین، پروفیسر آل احمد سرور، پروفیسر خواجہ احمد فاروقی، پروفیسر مسعود حسین خاں، بیگم صالحہ عابد حسین، پروفیسر گوپی چند نارنگ، پروفیسر نثار احمد فاروقی، پروفیسر ظہیر احمد صدیقی، ڈاکٹر منظر حنفی، ڈاکٹر جاوید وششٹ، ڈاکٹر کامل قریشی وغیرہ کے مضامین نے اس کتاب کی اہمیت میں اضافہ کیا ہے۔ اس کتاب میں کامل صاحب کے دو مضامین شامل ہیں۔ ”ہندوستانی موسیقی میں مسلمانوں کا حصہ“ اور ”شاہانِ مغلیہ اور مشترکہ ہندوستانی تہذیب“۔ ان دونوں مضامین میں کامل صاحب نے تحقیق کا حق ادا کیا ہے۔

ہندوستان میں داخل ہونے والے پہلے مسلمان عرب تھے۔ یہ آٹھویں صدی عیسوی میں محمد بن قاسم کی قیادت میں سندھ پر حملہ آور ہوئے تھے۔ انھوں نے سندھ کے خاصے بڑے حصے پر قبضہ کر لیا تھا لیکن بعض وجوہ سے یہ عرب زیادہ عرصے

تک سندھ پر قابض نہیں رہے۔

بارہویں صدی ہجری میں مسلمانوں نے شمالی ہندوستان پر حملے کرنے شروع کیے سلطان محمود غزنوی تو صرف دولت حاصل کرنے کے لیے ہندوستان آتا تھا لیکن شہاب الدین غوری نے ہندوستان کے بعض علاقوں پر قبضہ کر لیا۔ ان علاقوں میں دہلی بھی شامل تھی۔ یہ سنہ تھا ۶۱۱۹ھ۔ اس وقت سے لے کر ۶۱۸۵ھ تک تقریباً ۶۶۶ سال تک (اگر شہاب الدین غوری کو نظر انداز کر دیا جائے) چھ مسلم حکمراں خاندانوں نے ہندوستان پر حکومت کی۔ پہلا خاندان ترک تھا۔ اس وقت تک مسلمان عرب کے ریگستانوں سے نکل کر شام، عراق، شمالی افریقہ، اسپین، ایران، ماوراء النہر، بلوچستان اور افغانستان پر قابض ہو چکے تھے اور تمام علاقوں کے تہذیبی اثرات نے ایک ایسی تہذیب کو جنم دے دیا تھا جسے ہم اسلامی تہذیب کہہ سکتے ہیں۔ قطب الدین ایبک، جو پہلے دہلی کا گورنر اور پھر بادشاہ بنا، یہی تہذیب اپنے ساتھ لایا تھا۔ خود ہندوستان میں مسلم فنون لطیفہ، تہذیب اور تمدن ترقی کی اعلیٰ ترین منزلوں پر تھے۔ مسلمان حکمرانوں کی وجہ سے اس عہد کی دنیا میں دو بہترین تہذیبیں ایک دوسرے کے قریب آئیں۔ ممکن ہے شروع میں ان دو مختلف تہذیبوں میں ٹکراؤ ہوا ہو، یہ ٹکراؤ حاکم اور محکوم کے فطری جذبات کی وجہ سے وجود میں آیا ہوگا۔ آہستہ آہستہ جب حاکموں کا غرور اور نخوت کم ہوا ہوگا اور محکوموں کے زخم بھرے ہوں گے، تو دونوں ایک دوسرے کے قریب آئے، جس کا نتیجہ وہ مشترک تہذیب ہے جو ہندوستان کا بیش بہا سرمایہ ہے۔ اس حقیقت سے انکار نہیں کیا جاسکتا کہ تمام مسلم حکمراں خاندانوں کے عہد میں مشترکہ تہذیب کو فروغ حاصل ہوا۔ لیکن اس سلسلے میں سب سے زیادہ دانستہ اور شعوری کوششیں مغل عہد میں کی گئیں۔ آج ہمارے علم اور فن کی کوئی شاخ ایسی نہیں ہے، جس پر پچھلے سات سو برس کی مشترکہ تہذیب کی گہری چھاپ نہ ہو۔ اس کتاب کے تمام مضامین میں پچھلے سات سو برس کی لگاتار کوششوں سے

۱۳  
وجود میں آنے والے مشترکہ کلچر کی نشان دہی کی ہے۔ ہماری مشترکہ تہذیب کی  
زندہ نشانی اردو ہے جس کی بنیاد دہلی اور اُس کے اُس پاس بولی جانے والی  
کھڑی بولی پر ہے اور جسے ترقی یافتہ زبان بنانے میں ہندوؤں اور مسلمانوں،  
سکھوں اور عیسائیوں غرض سب کا ہاتھ ہے۔

اس کتاب میں مشترکہ تہذیب کی تشکیل اور اس کے فروغ، مشترکہ  
تہذیب اور اردو کے موضوع پر اردو دانشوروں کے محققانہ اور بصیرت افروز  
اور فکاہ انگیز مقالے شامل ہیں۔ اس لحاظ سے اردو اور مشترکہ ہندوستانی  
تہذیب کے موضوع پر یہ اردو میں بہترین کتاب ہے۔

خلیق انجم

# دیباچہ

اُردو خالص ہندوستانی زبان ہے۔ اس کا خمیر ہندو مسلمانوں کے صدیوں کے میل جول اور باہمی تعلقات سے تیار ہوا ہے۔ اس کی آبیاری میں ملک کے تمام طبقوں نے بلا لحاظ مذہب و ملت، رنگ و نسل اور فکر و نظر اپنا خون صرف کیا ہے۔ اسے پروان چڑھانے، سنوارنے، نکھارنے اور مکمل زبان بنانے میں تمام ہندوستانیوں نے ذہنی اور علاقائی حد بندیوں سے اوپر اٹھ کر مخلصانہ خدمت کرتے ہوئے اپنی زندگیاں کھپائی ہیں اور اسے عروسِ نو بہار و سدا سہاگن بنائے رکھنے میں جو کچھ بھی ممکن ہو سکا وہ انجام دیا ہے۔ ہندوستان کی تاریخ پر اگر سرسری نظر بھی ڈالی جائے تو پتہ چلتا ہے کہ ایک طرف سندھ و ساحل مالابار کی راہ سے عرب آئے تو دوسری طرف شمالی ہند کے راستے مسلمان ترک، بیٹھان، ایرانی اور مغل وارد ہوئے اور باسٹھائے چند اکثریت نے ہندوستان کو اپنا وطن بنایا، یہاں رہے بسے اور یہیں پیوندِ خاک ہوئے۔ یہ مسلمان ہر زمانے میں اپنے ساتھ زبان و ثقافت

بھی لاتے رہے اور مقامی باشندوں کی بولیوں، سنسکرتی اور زندگی سے اس قدر  
گھلتے ملتے رہے کہ ایک دوسرے کے زنگ میں زنگ گئے، ڈاکٹر تارا چند  
کا بیان ہے :

”مسلم ذہن ہندوانہ زنگ روپ قبول کرنے لگا اور اس نے  
فارسی و ترکی کی جگہ مقامی زبانوں کو سیکھا اور استعمال کرنا  
شروع کیا۔ ہندوؤں نے عربی، فارسی اور ترکی الفاظ کو مقامی  
محاوروں میں جگہ دی۔ اس لین دین کا منافع ہماری تہذیب  
کے خزانے میں اردو زبان کی شکل میں شامل ہوا۔“  
اسی سلسلے میں ڈاکٹر سید عابد حسین کا ارشاد ہے :

”مسلمانوں کے ہندوستان آنے کے بعد دہلی کے علاقے میں  
مقامی بولی اور فارسی کے میل جول سے ایک مشترکہ کاروباری  
زبان بن گئی تھی جو آگے چل کر اردو کہلائی۔“

پروفیسر مسعود حسین خاں نے اردو کی پیدائش کو ایک ایسے غیر شعوری لسانی  
سمجھوتے سے تعبیر کیا ہے جو اسلامی ایرانی اور ہند آریائی زبان کی ایک نمائندہ  
بولی کے درمیان صدیوں کے تاریخی عمل سے ظہور میں آتا رہا ہے اور جس نے ترقی  
کی منزلیں طے کرتے ہوئے جہاں ہندوستان کی کثرت میں وحدت کی داغ بیل  
ڈالی اور اپنی لسانی، علمی اور ادبی حیثیت متواتر، وہاں ہندی نژاد ہوتے ہوئے  
چونکہ اس کا لسانی و تہذیبی رشتہ عربی و فارسی کی وجہ سے مشرق وسطیٰ سے استوار  
ہے اس لیے اپنی شہرت کی معراج پر پہنچ کر ایشیائی یک جہتی کی نمائندہ بولی قرار پائی۔

۱۔ ہندوستانی کلچر کا ارتقا۔ ڈاکٹر تارا چند۔ ص ۲۸

۲۔ قومی تہذیب کا مسئلہ (مضمون مشترکہ ہندوستانی تہذیب) ص ۲۰

۳۔ اردو ادب اور قومی یک جہتی، شیرازہ (۱۹۶۲ء) ص ۷۸



اُردو پر ایک اعتراض یہ کیا جاتا رہا ہے کہ اس کا اپنا کیا ہے۔ اس نے بہت کچھ فارسی سے مستعار لیا ہے اور جو باقی رہا وہ ادھر ادھر سے فراہم کر لیا ہے۔ اس کے باغ، موسم، دریا، پہاڑ، پھل پھول، پرندے، اصناف شاعری، مضامین شعر، تلمیحیں، تشبیہیں، استعارے، الفاظ اور اشخاص وغیرہ سب کا ہندوستان سے کتنا تعلق ہے۔ یہ کس قدر و طئی ہیں۔ ان میں کتنی مقامیت ملتی ہے۔ اُردو والوں کی طرف سے ان باتوں کے جواب بھی دیئے گئے ہیں لیکن پھر بھی جان بوجھ کر انہی سوالوں کو دہرایا جاتا ہے اور اُردو کی ہندوستانیت کو ملک کے بعض فرقہ پرست حلقے مشتبہ قرار دے کر آئے دن لعن طعن کرتے رہتے ہیں جبکہ حقیقت یہ ہے کہ مولانا سید احمد دہلوی مولف فرہنگ آصفیہ کے بیان کے مطابق اُردو کے ذخیرہ الفاظ کی تعداد ساڑھے پانچ لاکھ سے متجاوز ہے اور ان میں تقریباً تین چوتھائی الفاظ کی تعداد سنسکرت الاصل ہے۔ اس کے زیادہ تر حرفوں، ضمیروں، فعلوں، مصدروں، سابقوں، لاحقوں اور اعداد و شمار کی تعداد ہندی الاصل ہے صرف ایک چوتھائی الفاظ اس نے عربی، فارسی، ترکی، انگریزی، پرتگالی اور دوسری زبانوں سے لیے ہیں چونکہ ترکوں، عربوں ایرانیوں اور مغلوں کی تاریخ کے ساتھ اس کا گہرا رشتہ قائم ہے اور ہندوستان میں ان قوموں کی آمد کے ساتھ ساتھ بہت سی چیزیں بھی آئیں اس لیے اس کے اسما و صفات وغیرہ کا زیادہ عربی و فارسی ہونا قدرتی بات ہے۔ علاوہ ازیں مذکورہ قوموں کے بعد بھی ہندوستان میں دوسرے نواہد طبقوں مثلاً انگریز و غیرہ کے ساتھ ان کی زبان کے ذریعہ اُردو کے ذخیرہ الفاظ میں برابر اضافہ ہوتا رہا، جو اُردو کے لیے کسی خزانے سے کم نہیں۔ یہی سبب ہے کہ اُردو نے ہر دور میں ہر زبان سے فیض پایا ہے اور جس سے جس وقت جن حالات میں جو کچھ بھی ملا ہے اس نے اُسے اتنا اپنا لیا ہے کہ اُس نے اپنی پہلی شکل ختم کر کے اُردو کا جامہ پہن لیا ہے۔ اُردو کی خصوصیت بھی یہی رہی ہے کہ اس کے یہاں

پہلے شے کی کھپت ہوگئی جو اس میں شامل ہوئی۔ اپنی اسی جذبہ و انجذاب کی خصوصیت کی بنا پر دنیا کی تمام زبانوں میں اس کا شمار ہوتا ہے۔ اس ضمن میں پروفیسر خواجہ احمد فاروقی کا قول قابلِ غور ہے۔

”اردو نے فارسی سے استفادہ کیا ہے لیکن اس کی رگوں میں ہندوستانی

خون ہے۔ اس کا ادب ہندوستانی تہذیب کی رنگارنگ فضا میں

پر وان چڑھا ہے، اس کے مشاعرے، بعض اوزان و بحر،

اس کی سراپا نگاری، اس کی بیانیہ نظمیں، اس کے بارہ ماہے، اس

میں محبت کی لفظیات، بیانِ فراق یا برہ ورن، اس کی بعض

صوفی اصطلاحیں، بعض اوراد و وظائف، ذوق و شوق کے کلمات،

پیا اور سا جن، رسم و رواج، وضع قطع، لباس و آرائش، گھر

کی فضا، غرض اس کی زمین، اس کا آسمان یکسر ہندی الاصل

ہیں۔“

چنانچہ اردو کے روایتی تاریخی ارتقاء کی تفصیل اور اس کے بار بار دہرائے

جانے والے مقدمے سے قطع نظر مختصر یہ ہے کہ اردو ایرانی اور ہند آریائی اثرات

کی حامل ہے اور یہ ہندو مسلمانوں کے صدیوں کے ثقافتی لین دین سے وجود

میں آئی ہے، اس کی بنیاد دہلی، اس کے مضافات، میرٹھ، اس کے ارد گرد

اور روہیل کھنڈ ڈویژن کے علاقوں میں بولی جانے والی کھڑی بولی پر قائم ہے

اور دھریندورما کے قول کے مطابق تو کھڑی بولی اردو کو کھڑی بولی ہندی پر بھی

تقدم حاصل ہے جس کی مثالیں تاریخِ زبانِ اردو سے متعلق کتابوں میں بیشتر

جگہ ملتی ہیں۔ ان واقعات کی روشنی میں اردو کو جدید اور خالص ہندوستانی

زبان کہنا اور کھڑی بولی کو اس کا ادبی روپ قرار دینا حقیقت کی نشاندہی کرنا

لے اردو ادب اور قومی یک جہتی، پروفیسر خواجہ احمد فاروقی، غالب نامہ، ص ۱۰۰

اور اردو کی ہندوستانی کو تسلیم کرنا ہے۔

اردو زبان کے ساتھ مشترکہ ہندوستانی تہذیب، کا ذکر لازم و ملزوم کی حیثیت رکھتا ہے جس طرح ہندو مسلمانوں کے ثقافتی میل ملاپ کا نتیجہ اردو کی صورت میں ظاہر ہوا۔ اسی طرح دونوں قوموں کی صدیوں کی زندگی کے طور طریق، فنکرو نظر، دین و مذہب، مزاج و مذاق، آداب و اخلاق، رہن سہن، رسم و رواج اور علمی ادبی و سماجی ذوق و شوق کے ایک دوسرے سے ہم آہنگ ہونے، سمجھنے سمجھانے اور شیر و شکر ہو جانے سے جن ملی جلی قدروں نے جنم لیا وہ مشترکہ ہندوستانی تہذیب کی علمبردار کہلائی۔ مشترکہ ہندوستانی تہذیب کا یہ نخل مغلوں کے دور میں کس طرح ایک شجر بار آور بنا، اس کا ذکر پروفیسر خواجہ احمد فاروقی کے الفاظ میں ملاحظہ کیجیے جو ہمارے جذبات کا حرف بحرف ترجمان ہے۔

”مغلوں کے زمانے میں جو نخل بندی اور پیوند کاری کے تجربات سے گزر چکے تھے یہ تہذیبی نقش اور زیادہ حسین ہو گیا۔ انھوں نے ترکوں کی سخت کوشی، فراخ دلی اور خودداری میں ایرانیوں کی لطافت اور شائستگی اور مساوات اور اخلاقی ضبط کی قلم لگا کر ہندوستان کی گنگا جمنی تہذیب کی اس طرح آبپاری کی کہ وہ ایک تناور درخت بن گئی اور اس کی جڑیں جہاں لپاتی شعور اور تصوف کی انسان دوستی تک پہنچ گئیں۔ اس زمانے کی عمارتیں، تصویریں، تصوف کی تحریکیں اور شعور شاعری کے کارنامے سب اس امتزاج اور اتحاد پسندی کے آئینہ دار ہیں۔“

ہندوستان کی ایک خاصیت ہے کہ اس کی کثرت میں وحدت اور وحدت میں کثرت کا جلوہ نظر آتا ہے۔ اس کی رنگارنگی میں یک رنگی ملتی ہے۔ اس

۱۔ اردو ادب اور قومی یک جہتی، خواجہ احمد فاروقی، غالب نامہ، ص ۲۲

کے گونا گوں نور و انوار میں ایک ہی روشنی کا ظہور دکھائی دیتا ہے۔ اس کے صوفیوں، سنتوں اور سادھوؤں کے نغمے اور گیت چاہے کتنے ہی ایک دوسرے سے مختلف کیوں نہ ہوں لیکن ان کی لے ایک ہی ہے۔ وحدت الوجود اور وحدت الشہود کے پرستار ہندو مسلمانوں کی چاہے راہیں کتنی ہی الگ کیوں نہ ہوں لیکن ان کی منزل ایک ہے۔ مسلمان سماجی طور پر چاہے اپنے رسم و رواج کتنے ہی اسلامی کیوں نہ لائے ہوں اور ہندوؤں کی اپنی ریتیں، رسمیں خواہ کتنی ہی ہندوانہ کیوں نہ رہی ہوں لیکن برسوں کے ارتباب باہمی سے نہ مسلمانوں کے وہ رواج رہے اور نہ ہندوؤں کی وہ رسمیں، دونوں طبقوں کے ثقافتی امتزاج سے جو ایک تیسری چیز وجود میں آئی وہی مشترکہ ہندوستانی تہذیب، کہلائی جس میں ہندوستانیت نمایاں ہو کر اپنا روپ دکھائی ہے اور جو اپنی امتیازی خصوصیت کی وجہ سے ملک کے باہمی اتحاد، وطن پرستی، انسان دوستی اور قومی یک جہتی کا روشن نشان بن کر ابھرتی ہے۔ دین و تصوف اور سماجی زندگی کے علاوہ علم و ادب کی راہ سے یہ ہمیں کہیں گیت، دوہے، بارہ ماہے، غزل، مثنوی، قصیدہ، مرثیہ، نعت، منقبت، سلام اور صوفیانہ و روحانی کلام میں ملتی ہے کہیں امیر خسرو، نانک، کبیر، سور، تلسی، میترا بانی، قلی قطب شاہ، ولی، میر، درد، غالب، اقبال، حسرت، اصغر، فانی، جگر، فراق اور فیض میں نظر آتی ہے نیز ہمارے افسانوی ادب میں بھی اس کے نقوش اپنی پوری سچ دھج کے ساتھ نظر آتے ہیں۔ اگر اردو نظم و نثر سے اس کی مثالیں دی جائیں تو صفحوں کے صفحے بھر جائیں اور بات ختم نہ ہو۔ علاوہ ازیں زندگی کا کوئی شعبہ یا فنون لطیفہ کا کوئی حصہ قصہ و موسیقی، نقاشی، مصوری، فن تعمیر، شاعری یا فن و فن اور علم و ادب کا کوئی نمونہ ایسا نہیں جس پر اس مشترکہ ہندوستانی تہذیب کی چھاپ نہ ہو اور جو اپنی کامل ہندوستانیت کے اعتبار سے منہ سے نہ بول رہا ہو۔

'اُردو اور مشترکہ ہندوستانی تہذیب' کے مندرجہ بالا تجزیے کی روشنی میں اس کے موضوع کی اہمیت، خصوصیت اور مطالعے کی افادیت پر اظہارِ رائے کی چنداں ضرورت نہیں۔ مجھ کو شروع ہی سے اس سے غیر معمولی دلچسپی رہی ہے۔ اُردو اور جنگِ آزادی، اُردو آزادی کے بعد، اُردو اور وطن دوستی، اُردو اور قومی یک جہتی اور اُردو اور مشترکہ ہندوستانی تہذیب، کے علاوہ بھی اُردو اور اُردو تہذیب سے متعلق مختلف عنوانات پر میں نے تحریر و تقریر کا سلسلہ برابر جاری رکھا ہے۔ اس نیک کام کے فروغ کو مشن تصور کرتے ہوئے ملک کی کچھ نمائندہ ثقافتی سوسائٹیوں کے پلیٹ فارم سے نشر و اشاعت اور تصنیف و تالیف کے ذریعہ میری حقیر کوششوں کا سلسلہ آج بھی قائم ہے۔ اسی کے ساتھ میری عملی جدوجہد رہی ہے کہ اس موضوع سے متعلق اہل ملک میں مطالعہ کی گہری دلچسپی پیدا کی جائے اور اس کی ترقی کے لیے جس طرح بھی ہو کام کیا جائے۔ چند سال قبل جب میں نے 'اُردو اور مشترکہ ہندوستانی تہذیب' پر ایک کتاب ترتیب دینے کا منصوبہ بنایا تو ابتدائی مراحل میں اپنے چند کرم فرماؤں بالخصوص پروفیسر گوپی چند نازنگ اور ڈاکٹر خلیق انجم سے کتاب کے عنوانات اور مضمون نگاروں کے انتخاب کے علاوہ منصوبے کے دائرہ کار پر تفصیلی گفتگو کی۔ اس زمانے میں قبلہ ڈاکٹر سید عابد حسین حیات تھے، ان سے بھی ایک مفصل ملاقات میں مجوزہ عنوانات زیر بحث آئے چنانچہ پروفیسر نازنگ اور ڈاکٹر انجم کے نیک مشوروں اور عابد صاحب مرحوم کی حوصلہ افزائی سے کتاب کی ترتیب کا کام شروع کر دیا گیا اور ملک کی نامور علمی و ادبی شخصیتوں اور برگزیدہ ہستیوں سے مضامین تحریر کرنے کی درخواست کی گئی۔ مضمون نگار حضرات سے درخواست کرتے وقت جہاں ان کے کام کے میدان اور پسندیدگی کا لحاظ رکھا گیا وہاں ایسے عنوانات طے کیے گئے جو ہر طرح اپنی ضرورت اور معنویت کے حامل ہوں اور جن میں ہر مضمون نگار اپنا زورِ قلم صرف کر کے تحریر کا حق ادا

کر سکے اور کتاب میں موضوع کی رُوح سمٹ آئے۔ ویسے اس موضوع پر کئی کتابیں اس سے قبل بھی شائع ہو چکی ہیں لیکن مذکورہ خصوصیت کی وجہ سے زیر نظر کتاب انفرادیت کا نمونہ کہی جاسکتی ہے۔ اس کتاب میں ۱۸ مضامین شامل ہیں جو مضمون نگاروں کے اعلیٰ مقام و مرتبے اور عنوانات کی اہمیت و معنویت کے اعتبار سے نہایت اہم اور وقیع ہیں اور کتاب کی قدر و قیمت اور افادیت کے ضامن ہیں۔

’ اُردو اور مشترکہ ہندوستانی تہذیب‘ کی اشاعت کے لیے میری درخواست پر اُردو اکادمی، دہلی نے دو سال قبل منظوری دے کر مسودہ طلب کر لیا تھا لیکن ہر کتاب اشاعت کی منزل تک آنے سے قبل کئی مرحلوں سے گزرتی ہے چنانچہ چند اہم امور کی انجام دہی کے لیے زیر نظر کتاب کے ساتھ بھی ایسا ہی ہوا۔ بہر حال اس سال جملہ کام سرانجام پانے کے بعد کتاب کی اشاعت عمل میں آ رہی ہے جس کے لیے بطور خاص میں اُردو اکادمی کے چیئرمین ایروائس مارشل (ریٹائرڈ) جناب ہرکشن لعل کپور لفٹیننٹ گورنر دہلی، اس کی تحقیقی و اشاعتی کمیٹی کے چیئرمین ڈاکٹر خلیق انجم اور سکریٹری اکادمی جناب سید شریف الحسن نقوی کا تہہ دل سے شکر گزار ہوں۔

تمام مضمون نگار حضرات میرے دلی شکریے کے مستحق ہیں کہ انھوں نے میری خصوصی درخواست پر اپنے قیمتی لمحات میں سے وقت نکال کر اس کتاب کے لیے بہترین مضامین لکھے اور کتاب کو یادگار بنانے میں اپنا پورا علمی و ادبی حق ادا کیا۔ پروفیسر گوپی چند نارنگ کا شکر یہ یوں بھی ضروری ہے کہ انھوں نے چند اہم مضامین کی فراہمی میں میرے ساتھ تعاون کیا اور مشوروں سے نوازا۔ ڈاکٹر خلیق انجم کا میں اس لیے بھی شکر گزار ہوں کہ جہاں انھوں نے کتاب کے لیے پیش لفظ تحریر فرمایا وہاں اس کی طباعت و اشاعت کے کاموں میں بھی خصوصی دلچسپی لی۔ - 135703

آخر میں اُن تمام دوستوں، کرمفراؤں اور مخلصوں کا شکریہ ادا کرنا اپنا فرض سمجھتا ہوں جن کے تعاون سے یہ کتاب اشاعت کی منزل تک پہنچی۔ اُمید ہے جن دلی جذبات اور نیک خیالات کے ساتھ اس کتاب کو ترتیب دے کر ارباب فکر و نظر کی خدمت میں مطالعہ کے لیے پیش کیا جا رہا ہے اس کی اتنی ہی گرمجوشی کے ساتھ پذیرائی کی جائے گی۔

کامل قریشی





## مشترک ہندوستانی تہذیب

مسلمانوں میں سب سے پہلے عرب حملہ آور کی حیثیت سے ۶۱۲ء میں ہندوستان میں داخل ہوئے اور انھوں نے سندھ اور ملتان میں اپنی حکومت قائم کی۔ تاجروں کی حیثیت سے ان کے جنوبی ہند میں آنے کا سلسلہ غالباً اس سے پہلے شروع ہو چکا تھا۔ آٹھویں صدی اور اس کے بعد وہ سمندر کے کنارے سندھ سے کاٹھیاواڑ اور گجرات تک اور جنوبی ہند میں ملابار اور کاردمنڈل کے ساحلوں پر آکر بستے رہے۔ ایک لحاظ سے اسلامی تہذیب اور ہندو تہذیب کا سابقہ اور باہمی تاثیر و تاثر کا سلسلہ اسی وقت سے شروع ہو گیا۔ اس کی ایک نشانی یہ بھی ہے کہ سندھی گجراتی اور دراوڑی زبانوں میں عربی لفظ بڑی تعداد میں موجود ہیں جو غالباً اسی ابتدائی زمانے میں آئے ہوں گے۔ معاشرت رسم و رواج وغیرہ میں عرب مسلمانوں اور سندھ سے مدراں تک کے ساحلی علاقے کے ہندوؤں نے ایک دوسرے پر جو اثر ڈالا ہوگا اس کی اب تک تحقیقات نہیں ہوئی۔

لیکن گیارھویں صدی کے آخر تک مسلمانوں نے ہندوؤں کے دائرہ تہذیب کے محض محیط کو چھوا تھا اس کے مرکز سے وہ بہت دور تھے اور اس سے ان کا سابقہ ہنوز مقامی اور محدود تھا۔ بڑے پیمانے پر ہندوؤں اور مسلمانوں کا یکجا ہونا جسے دراصل اسلامی تہذیب اور ہندو تہذیب کا سابقہ کہا جاسکتا ہے۔ یوں تو گیارھویں صدی عیسوی میں غزنویوں کے پنجاب اور ملتان پر قبضہ کرنے سے شروع ہو گیا تھا لیکن دراصل تیرھویں صدی کے شروع میں سلطنت دہلی کے قیام سے سمجھنا چاہیے۔ سلطنت دہلی کا قیام تاریخ ہند کے اہم ترین واقعات میں سے ہے۔

دراصل مسلمان حکمرانوں کا خیال یہ تھا کہ وہ ہندوستان میں اس نمونے کی ریاست اور تہذیب قائم کرسکیں گے جیسی دوسرے اسلامی ملکوں میں تھی یعنی شریعت اسلامی سے محدود شاہی ریاست اور اس کے ماتحت ایک اسلامی معاشرے کی تعمیر کریں گے جس میں غیر مسلم بھی کھپ جائیں لیکن مختلف وجوہ سے جن کا ذکر آئے گا۔ ان کی یہ کوشش پوری طرح کامیاب نہ ہو سکی اور ہندوستان کی مجموعی زندگی میں وحدت اور استحکام پیدا نہ کرسکی۔

غرض حالات مسلمانوں کے ہندوؤں میں یا ہندوؤں کے مسلمانوں میں جذبہ ہو جانے کے لیے سازگار نہیں تھے لیکن انھوں نے رفتہ رفتہ دونوں کو ایک دوسرے کو سمجھنے اور ایک دوسرے سے متاثر ہونے پر مجبور کر دیا اور چند صدی کے بعد ہندوستان کے سیاسی اور تہذیبی مسئلے کو حل کرنے کی ایک نئی صورت پیدا ہو گئی۔

مسلمانوں کی خود مختار حکومتیں جو ملک میں جا بجا قائم ہوئی تھیں خصوصاً بہمنی سلطنت اور اس کی جانشین دکنی ریاستیں بنگال اور کشمیر کی بادشاہتیں جو مسلمانوں کے مرکز سے دور تھیں اپنی صلح کل پالیسی کی وجہ سے ہندوؤں میں زیادہ مقبول ہوئیں۔

ہندو سلطنت دہلی سے کتنے ہی بدول کیوں نہ ہوں، عام مسلمانوں سے ان کے

تعلقات خاصے خوشگوار ہو گئے۔ جب انھوں نے دیکھ لیا کہ مسلمان ہندوستان کو اپنا وطن بنا کر یہاں رہنے آئے ہیں۔ ان کے دل بڑی حد تک نسلی تعصب کے جذبے سے پاک ہیں اور مذہبی تعصب اور فتح مندی کا غرور رفتہ رفتہ کم ہوتا جاتا ہے تو ان کی وحشت مسلمانوں سے گھٹتی گئی۔ ہندوؤں اور مسلمانوں کی باہمی منافرت کے دور کرنے اور انھیں ایک دوسرے سے قریب تر لانے میں خود مختار مسلمان حکمرانوں کے علاوہ مسلمان صوفیوں کا بھی بہت بڑا حصہ ہے۔

سب سے پہلی اور سب سے اہم چیز جس نے ہندوؤں اور مسلمانوں میں ہم آہنگی کی ایک عام فضا پیدا کر دی، وہ بھگتی کی تحریک تھی۔ ہم لکھ چکے ہیں کہ جنوبی ہند میں ساتویں سے دسویں صدی عیسوی تک مختلف محرکات کی وجہ سے جن میں ایک قومی محرک نووارد مسلمانوں کے جاندار اور جاں بخش مذہبی عقیدے کا اثر تھا۔ بھگتی کا عقیدہ ادیار اور اوار شاعروں کے کلام میں نشوونما پاتا رہا۔ یہاں تک کہ گیارہویں صدی میں رامانج نے اسے فلسفے کی بنیاد پر استوار کر دیا۔ رفتہ رفتہ اس کا اثر شمالی ہند تک پہنچنے لگا اور دیشنومت کو جو راجپوت ریاستوں میں فروغ پا رہی تھی تقویت پہنچانے لگا۔ تیرھویں صدی کے شروع میں مسلمانوں کی سلطنت قائم ہونے کے بعد شمالی ہند میں بھگتی کے لیے اور بھی سازگار ماحول پیدا ہو گیا۔

رامانج کے سلسلے کے مشہور معرّف بھگت رامانند کی بدولت جن کا زمانہ غالباً چودھویں صدی کے آخر سے پندرھویں کے وسط تک تھا بھگتی کا مسک شمالی ہند میں بڑے زور شور سے پھیلنا اور اس نے ہندوؤں کی مذہبی زندگی میں نئے سرے سے جان ڈال دی۔ رامانند نے بھگتی کا موضوع دیشنومت کے بجائے ان کے اوتار رام کو قرار دیا جن کی برگزیدہ شخصیت انسانی تخیل سے قریب تر تھی اور فراخ دلی سے اپنے حلقے کا دروازہ چاروں ہندو ذاتوں کے مردوں اور عورتوں بلکہ مسلمانوں کے لئے بھی کھول دیا۔ رامانند کے باکمال چیلے تلسی داس نے رام بھگتی کے اصل مسک کی تبلیغ کا بیڑا اٹھایا اور شعر و نغمہ کے جادو سے ہندوؤں کے دلوں کو

تسخیر کر لیا۔ ان کے دوسرے ممتاز پیرو کبیر نے جن کا زمانہ پندرہویں صدی کی ابتدا سے  
اس صدی کے آخر یا سولہویں صدی کے آغاز تک تھا بھگتی کی ایک نئی راہ نکالی جس پر  
ہندوؤں کے ساتھ بہت سے مسلمان بھی چلنے لگے۔

معرفت کے اس نئے راگ میں جو کبیر نے پھیرا عام ہندوؤں اور مسلمانوں کے  
گہرے روحانی جذبات سموئے ہوئے ہیں۔ اس میں عاشقانہ ذوق و شوق سوز و مساز  
تسلیم و رضا کے ساتھ ساتھ مخلصانہ بلکہ مجاہدانہ جوش و خروش بھی ہے۔ ایک طرف نعرہ عشق  
ہے ذات الہی کی محبت اور مرشد کی عقیدت سے معمور اور دوسری طرف نعرہ جنگ ہے  
ظاہری مذہب کی رسوم و روایات عقائد و عبادات کے خلاف۔ کبیر کے ان معبود حقیقی  
کا تصور خالص باطنی تصور ہے جو بظاہر متضاد صفات کا جامع ہے۔ خدا زمان و مکان  
کے باہر بھی ہے، شخص بھی غیر شخص بھی، محدود بھی لا محدود بھی، موجود بھی اور معدوم بھی یعنی دراصل  
خدا کی معرفت ایک واردات قلبی ہے تصور سے ماورا صفات و تعینات سے بری۔ جب  
اس کے تصور کی کوشش کی جاتی ہے تو مختلف انسانوں کے ذہن میں متضاد باتیں آتی  
ہیں اور وہ اس کی طرف متضاد صفات منسوب کرتے ہیں۔ چونکہ حقیقت یعنی واردات قلبی  
ایک ہی ہے اس لیے حقیقت کی مختلف اور متضاد تعبیریں اپنی اپنی جگہ ٹھیک ہیں، گو  
ان میں سے کوئی بھی حقیقت کو پوری طرح ظاہر نہیں کرتی۔ غرض کبیر اسلام اور ہندویت  
دونوں کی روحانی بنیاد کو ایک سمجھتے ہیں۔ دونوں کے تصورات و اصطلاحات سے یکساں  
کلام لیتے ہیں۔ مگر ثبوتی مذہب کی ان پوری عمارتوں سے جو دونوں مذاہب نے اپنے  
اپنے روحانی واردات کی بنیاد پر تعمیر کی ہیں یکساں بیزار ہیں۔ ذات پات اور نسل و وطن  
کے امتیازات کے وہ سختی سے مخالف ہیں اور سب انسانوں کو برابر سمجھتے ہیں۔ انھوں  
نے اپنی تعلیم کو بھگتی کے اور علم برداروں کی طرح نہ کوئی منظم شکل دی اور نہ قلم بند کیا،  
بلکہ اپنے خیالات و جذبات کو متفرق گیتوں میں ظاہر کیا جو ان کی زندگی میں زبانی  
گائے جاتے تھے اور آگے چل کر متعدد کتابوں میں جمع کیے گئے۔ بہت سے ہندو  
مسلمان ان کے پیروؤں کے سلسلے میں داخل ہو گئے۔ آج بھی کبیر بھگتی خاصی تعداد

میں موجود ہیں۔

اسی زمانے میں پنجاب کے شہر گوجرانوالہ کے مضافات میں وہ جلیل القدر عارف پیدا ہوا جسے دنیا گرو نانک کے نام سے جانتی ہے (۱۴۶۹ء) نانک نے ہندو استادوں سے بھاشا اور سنسکرت اور مسلمان استادوں سے فارسی پڑھی اور کچھ دن تک نواب دولت خاں کے ہاں ملازم رہے مگر ان کی طبیعت ابتدائے ہی دنیاوی امور سے اچاٹ اور حقیقت و معرفت کی طرف مائل تھی۔ ۱۴۹۹ء میں تیس برس کی عمر میں انھوں نے دنیا کو چھوڑ کر فقیری لی اور ہندوستان کے طول و عرض میں پھر کر حق کے پرستاروں کو وحدت کا نغمہ سناتے رہے۔ ان کے اشعار جو بھاشا اور پنجابی میں ہیں جن میں فارسی عربی الفاظ کثرت سے موجود ہیں جمع کر کے سکھوں کی مقدس کتاب گرتھ صاحب میں شامل کر لیے گئے۔ آخر ہجر کا زمانہ ختم ہو گیا اور وصل محبوب کی مشتاق روح دیار محبوب میں پہنچ گئی۔ گرو نانک کی وفات کے متعلق ایک نہایت لطیف حکایت مشہور ہے کہا جاتا ہے کہ ان کے مرنے کے بعد ہندوؤں اور مسلمانوں میں جھگڑا ہونے لگا۔ دونوں فریق انھیں اپنے مذہب کا سمجھ کر ان کی تجہیز و تکفین اپنے طریقے پر کرنا چاہتے تھے مگر چادر اٹھا کر دیکھتے ہیں تو لاش کا پتہ نہیں، بس پھولوں کا ایک ڈھیر رہ گیا تھا۔ ان پھولوں کو دونوں نے بانٹ لیا۔

گرو نانک نے بھی کبیر کی طرح ہندو مذہب اور اسلام کے باطنی عقائد کو سمو کر ایک نئے مذہب کی بنا ڈالی۔ مگر ان کا ذات الہی کا تصور اسلامی عقیدہ توحید سے قریب ہے۔ ان میں روحانی مرشد سے زیادہ اخلاقی معلم کی شان نظر آتی ہے۔ مذہب کے ظاہری اور رسمی پہلو سے وہ بھی اتنے ہی بیزار تھے جتنے کبیر مگر وہ محض واردات قلب کو مذہب کی کائنات نہیں سمجھتے بلکہ اخلاقی عمل کو اس سے زیادہ اہمیت دیتے ہیں۔ وہ ذات پات کے قائل نہیں مگر تناسخ کو مانتے ہیں۔ سکھوں کے عقیدے کے مطابق ان کی وفات کے وقت ان کی روح گرو انگد کے جسم میں داخل ہو گئی اور باری باری ہر گرو کے جسم میں حلول کرتی رہی۔ ان کے پیرو بہت کثرت سے ہوئے اور آگے

چل کر ان کی تعلیم نے ایک سیاسی تحریک کے ساتھ مل کر سکھ مذہب کی شکل اختیار کر لی۔

مذہبی بیداری کی وہ لہر جو ہندویت اور اسلام کے باہمی عمل اور رد عمل سے پیدا ہوئی، سولہویں صدی کے شروع تک بنگال پہنچ چکی تھی۔ یہاں کئی چھوٹے چھوٹے فرقے پیدا ہو گئے تھے جن میں ہندو اور مسلمان دونوں شامل تھے مثلاً سیتہ پیر کے ماننے والوں کا گروہ۔ لیکن سب سے بڑی مذہبی تحریک جو بنگال میں اس سرے سے اس سرے تک پھیل گئی عارف ربانی جیتن (۱۲۸۵ تا ۱۳۳۳ ۶۱۵) کی کرشن بھگتی کی تحریک تھی۔ اس کے بنیادی اصول وہی ہیں جو بھگتی کے مسلک میں ہر جگہ پائے جاتے تھے یعنی شخصی معبود کا تصور اس کی عقیدت و محبت کو ذریعہ نجات جاننا گرو کی عظمت ذات پات اور رسوم و عبادات کی مخالفت۔ مگر بنگالی روح کی شدت احساس اور جوش جذبات نے انھیں اور شدید کر دیا۔ جیتن نے بھگتی کا موضوع شعر و رومان کا ہیر و سری کرشن کو بتایا اور وہ کیفیت و سرور وجد و حال پیدا کرنے کے لیے جو ان کے نزدیک عرفان الہی کا واحد ذریعہ ہے و الہانہ رقص و سرود پر زور دیا۔ ان کا مسلک نہ صرف ہندو عوام میں مقبول ہوا بلکہ کچھ مسلمان بھی ان کے پیروؤں میں شامل ہو گئے۔

ہمارا اثر میں کرشن بھگتی کی تحریک بنگال سے تقریباً دو صدی قبل اٹھ چکی تھی۔ اس کے بانی نام دیو تھے جن کا نام مشہور و معروف بھکتوں کے سلسلے میں رامانند سے بھی پہلے آتا ہے۔ ان کی ولادت غالباً چودھویں صدی کے شروع میں ہوئی تھی۔ جب علاء الدین خلجی کی فتوحات کے ذریعہ مسلمانوں کا قدم پہلی بار ہمارا شٹر کی سر زمین میں پہنچا۔ رام دیو کی مناجاتوں میں بھی روحانی کیفیت و سرور ہے جو آگے چل کر جیتن کے یہاں پایا جاتا ہے مگر زیادہ ضبط و اعتدال کے ساتھ۔ ان کی تعلیم عوام کے علاوہ خواص میں بھی مقبول ہوئی اور ان کے چیلوں میں جنھوں نے آگے چل کر ان کے پیام کی تبلیغ کی، بہت سے برہمنوں کے نام بھی شامل ہیں۔ سترھویں صدی میں اس علاقے میں ایک اور شہرہ آفاق بھگت تکا رام گورے ہیں جن کی تعلیمات میں سلاوی تعلیمات

کارنگ اور بھی زیادہ نمایاں ہے۔

ان پاک نفس عارفوں کی جن میں چند ممتاز شخصیتوں کا ہم نے اوپر ذکر کیا ہے یہ کوشش تھی کہ مذاہب کے ظاہری ڈھانچوں کو چھوڑ کر خالص روحانی وارداتِ قلب کی بنیاد پر ایک ایسا مذہب قائم کریں جس میں ہندو باطنیت اور اسلامی تصوف کا جوہر گھل مل کر ایک ہو جائے اور سارا ہندوستان مذہبی وحدت کے رنگ میں رنگ جائے۔ لیکن ظاہر ہے کہ محض باطنی احساس کسی مذہبی نظام کی تعمیر کے لیے کافی نہیں۔ وہ وارداتِ قلب جو مذہب کی جان ہے ہر داخلی کیفیت کی طرح آنا فنا گزر جاتی ہے۔ اسے پائدار شکل میں لانے کے لیے رسمی مذہب کے محسوس پیکر کی ضرورت محسوس ہوتی ہے۔ عالم خارجی میں جس طرح روح کا بغیر جسم کے جوہر کا بغیر عرض کے ظہور میں آنا محال ہے اسی طرح مذہب کی نمود بغیر اصول و عقائد، رسوم و عبادات کے نہیں ہو سکتی۔ چنانچہ اس مذہبی روح نے بھی جسے ان عارفوں کی تعلیم نے پیدا کیا تھا۔ تھوڑے ہی دن میں محسوس خارجی شکل اختیار کر لی۔ ان کے انگ انگ فرتے بن گئے جن میں رسمی مذاہب کے کل لوازم موجود تھے لیکن اس کے معنی نہیں کہ ان بزرگوں کی کوششیں بے کار گئیں۔ وہ مذہب کو رسوم و قیود سے آزاد نہیں کر سکے، لیکن انھوں نے مذہبی زندگی کے جمود کو توڑ کر اس میں روانی اور تازگی، حرکت اور زندگی پیدا کر دی۔ وہ سطح کے اوپر اسلام اور ہندویت کے دھاروں کو نہیں ملا سکے لیکن انھوں نے یہ محسوس کر دیا کہ سطح کے نیچے کہیں نہ کہیں ان دونوں کے سوتے ضرور ملتے ہیں۔ ان کے فیض سے ہندوستان میں مذہبی مصالحت اور رواداری کی ایسی فضا پیدا ہو گئی جیسی عہدِ وسطیٰ میں دنیا کے کسی اور ملک میں مشکل سے نظر آئے گی۔

جمالیاتی شعور میں جو زمان و مکان کے اثرات سے مذہبی شعور کی بہ نسبت کہیں زیادہ متاثر ہوتا ہے۔ ہندو اور مسلمان ایک دوسرے سے اور بھی قریب آگئے۔ فزین لطیفہ میں نو وارد مسلمان مذہبی پابندیوں کی وجہ سے مصوری اور موسیقی سے بہت کم مناسبت رکھتے تھے۔ مصوری نے تو اس زمانے میں بالکل رواج نہیں پایا مگر موسیقی

نے ان کے دلوں کو سوزہ لیا۔ علاوہ عوام کے جو زیادہ تر نو مسلم تھے بعض امرا اور جو پور اور بیجاپور کے مسلمان بادشاہ اس سے خاص شوق رکھتے تھے۔ چنانچہ سلطان حسین مشرقی کے متعلق مشہور ہے کہ اس نے ایک نیا طرز یعنی "خیال" ایجاد کیا۔ جس نے ہندوؤں اور مسلمانوں میں یکساں مقبولیت حاصل کی "دھرپہ" جو قدیم ہندو طرز تھا صاحب ذوق مسلمانوں کو بھی پسند آیا۔ بیجاپور کا ابراہیم عادل شاہ موسیقی کا قدردان اور خود اس فن میں ماہر تھا اور اس نے "اس" کے نام سے فن موسیقی پر ایک کتاب لکھی تھی۔ حضرات صوفیہ کو موسیقی سے عشق تھا اور امیر خسرو اس فن میں خاص ماہر رکھتے تھے۔ غرض ہندوؤں اور مسلمانوں کے احساسات و جذبات میں یکسانی پیدا کرنے میں موسیقی نے بھی بہت مدد دی۔

در اصل مسلمانوں کے ذوقِ جمال کے اظہار کا خاص ذریعہ فن تعمیر تھا اور اس میں اس کے مواقع زیادہ تھے کہ ہندو ذہن اور مسلمان ذہن کا اثر ایک دوسرے پر پڑے۔ ہندوستان کے حکمرانوں میں سب سے زیادہ قوت اور دولت کے مالک اس زمانے میں مسلمان بادشاہ تھے اور وہی شاندار عمارتیں بنا سکتے تھے لیکن بنانے والے ہندو معمار اور کاریگر تھے۔ عمارت کا جو تصور کسی مسلمان بادشاہ کے ذہن میں آتا وہ بجائے خود ہندوستانی ماحول کے اثر سے خالی نہیں ہوتا تھا اور پھر یہ تصور حقیقت کی شکل اختیار کرتے وقت ہندو معمار کے ذہنی سانچے میں ڈھل جاتا تھا۔ چنانچہ ہندو مسلم ذہن کا جو امتزاج مذہب میں باوجود چند بزرگوں کی شعوری کوشش کے پوری طرح نہیں ہو سکا وہ فن تعمیر میں خود بخود ہو گیا۔ سلاطینِ دہلی کی حکومت کی پہلی ہی صدی یعنی تیرھویں صدی عیسوی میں ایک ہندو مسلم طرز تعمیر پیدا ہو گیا جسے چودھویں صدی میں تھوڑے بہت تغیر کے ساتھ جو پور، بنگال، گجرات اور دکن کے خود مختار بادشاہوں اور بندیل کھنڈ اور راجپوتانہ کے ہندو راجاؤں نے بھی اختیار کر لیا۔ سب سے پہلی اسلامی عمارتیں یعنی اجیر کی جامع مسجد اور دہلی کی مسجد قوت اسلام کے بقیہ آثار اس بات کا ثبوت ہیں کہ ابتداء سے تعمیر کے اسلامی تصورات کو



عملی وسائل سے مطابقت دینے کی ضرورت پیش آئی۔ فرگوسن نے اس بات کی طرف توجہ دلائی ہے کہ اجمیر کی جامع مسجد کا نقشہ کوہ آبو کے جین مندر سے لیا گیا ہے اور دہلی کی مسجد قوت اسلام تو جین مندر کی جگہ پر اور اسی کے مسالے سے تعمیر بھی ہوئی ہے عالی شان قطب مینار جو آخر الذکر مسجد کا ایک جز تھا مجموعی تصور کے لحاظ سے اسلامی چیز ہے مگر اس کی ساخت میں گپت عہد کے ستونوں اور عہد وسطی کے شکھار کی جھلک آگئی ہے۔ رہا آرائشی کام تو وہ براہ راست شمالی ہند و خصوصاً جین طرز سے متاثر ہے۔ انسانوں اور جانوروں کی موتیں پھوڑ دی گئی ہیں۔ باقی بکھرے پھول پھولوں کے ہار اور ٹوکریاں ہو بہو ویسی ہی ہیں۔ ان کے ساتھ خط کوفی کی تحریر کو بڑی خوب صورتی کے ساتھ لکھیا یا ہے۔

ان مسلمان ریاستوں نے جو سلطنت دہلی سے ٹوٹ کر خود مختار ہو گئی تھیں مجموعی طور پر اس طرز کو اختیار کیا مگر اسے مقامی رنگ دے کر اپنے الگ الگ طرز نکال لیے۔ ان کے طرز تعمیر میں عموماً ہندو عناصر زیادہ نمایاں ہیں۔ خصوصاً گجرات کی عمارتوں میں تو گنبد اور نیکیلی محراب کو چھوڑ کر بھی چیزیں ہندو طرز کی ہیں۔ محافظ خان کی مسجد جو پندرھویں صدی اور ابوتراب کا مقبرہ جو سولھویں صدی میں تعمیر ہوا اس کی بہت اچھی مثالیں ہیں۔

ہندو راجاؤں نے جو عمارتیں اس عہد میں بنوائیں ان میں بھی نئے ہندو مسلم طرز کا اثر صاف نظر آتا ہے۔ ریاست جو دھپور کے مصلحات میں رنبور کا مندر جو ۱۲۳۹ء میں تعمیر ہوا ایک چوکور اونچی کرسی پر بنا ہے۔ جس کی دیواریں سوا چند افقی حاشیوں کے ہر قسم کی آرائش سے خالی ہیں۔ اسی طرح اس کے گنبدوں کی سطح بھی بالکل خالی ہے اور ستونوں کی ساخت مسجد کے ستونوں سے ملتی ہے۔ یہ رنگ کسی قدیم ہندو یا جین عمارت میں نہیں پایا جاتا اور اس تبدیلی ذوق کا پتہ دیتا ہے جو اس زمانے میں ہو رہی تھی۔ گوالیار کے راجہ مان سنگھ (۱۲۸۶ تا ۱۵۱۶ء) کا قلعہ اور محلات بھی نئے طرز سے متاثر ہوئے اور انھوں نے آگے چل کر ہندو اور مغل عمارتوں کے لیے نمونہ

کا کام دیا۔

ہندوؤں اور مسلمانوں میں میل جول اشتراک خیال اور اتحاد مذاق جتنا سلطنت دہلی کے دائرہ اثر میں پیدا ہوا اس سے کہیں زیادہ خود مختار مسلمان ریاستوں میں ہوا جو سلطنت کے زوال کے زمانے میں بن گئی تھیں۔ یہ ریاستیں خصوصاً بنگال اور دکن کی بادشاہتیں مسلمانوں کے بڑے مرکز یعنی دہلی سے دور ہندو ماحول میں واقع تھیں اور انھیں دہلی کی مرکزی طاقت کا مقابلہ کرنا تھا اس لیے ہندو رعایا کی دلی تائید اور مدد کے بغیر ان کا قائم رہنا ناممکن تھا ان کے حکمران اپنے مقبوضات کے چھوٹے دائرے میں اپنی رعایا سے قریب تر تھے۔ اس کے جذبات اور خواہشات کو اچھی طرح سمجھتے تھے اور ان کی رعایت کرتے تھے۔ وہ عموماً مقامی رئیسوں اور حکمرانوں کو بے دخل کرنے کے بجائے انھیں باج گزار بنانے پر اکتفا کرتے تھے۔ ہندوؤں کو ملکی انتظام میں شریک کرتے تھے اور بے تکلف چھوٹے بڑے ہر قسم کے عہدے دیتے تھے اس لیے انھیں اپنی ہندو رعایا کی عقیدت اور محبت حاصل کرنے میں اور اس سے میل جول پیدا کرنے میں مقابلتہً زیادہ کامیابی ہوئی۔

بنگال کے بادشاہوں میں علاء الدین حسین (۱۲۹۳ تا ۱۳۵۱ء) اور اس کے بیٹے نصیر الدین نصرت شاہ (۱۵۱۸ تا ۱۵۳۲ء) کو بڑی ہردلعزیزی حاصل ہوئی۔ انھوں نے فلاح عامہ کے اور کاموں کے علاوہ بنگلہ کو جو وہاں کے ہندو مسلمانوں کی مشترک زبان تھی بہت فروغ دیا اور اسے سنسکرت کے ترجموں سے مالا مال کر دیا۔ حسین شاہ کے حکم سے مالا دھروا سونے بھگوت گیتا کا ترجمہ بنگلہ میں کیا۔ نصرت شاہ نے ہا بھارت کا ترجمہ کرایا۔ رامائن کا ترجمہ کرتوی داس سے کرانے کا محرک بھی کوئی مسلمان حکمران تھا۔

دکن کی ریاستوں میں مسلمان حکمرانوں اور ہندو رعایا کے باہمی تعلقات میں اور بھی زیادہ گہرائی اور گرم جوشی نظر آتی ہے۔ بہمنی بادشاہت کے باقی نے اپنے برہمن رفیق گنگو کو اپنا وزیر بنایا تھا اور اس سے اس درجہ محبت رکھتا تھا کہ اس کے نام کو اپنے

نام کا جز بنا کر حسن گنگو کہلایا۔ بہمنی بادشاہوں کے زمانے میں عام طور پر بہمن اور دوسرے ہندو سلطنت کے انتظام میں بہت کچھ دخل رکھتے تھے۔ بہمنی سلطنت کے کھنڈروں پر جو پانچ مسلم ریاستیں چھڑی ہوئیں ان سب نے خصوصاً گو لکنڈہ اور بیجا پور کے حکمرانوں نے بہمنی بادشاہوں کی اس فراخ دلی اور بے تعصبی کی پالیسی کو جاری رکھا۔ یہ لوگ ویسی زبانوں کے قدردان تھے اور ان میں سے بعض مرہٹی اور دکنی اُردو کے اچھے شاعر تھے۔ اُردو زبان بہمنی بادشاہ اور ان کے ہندو مسلمان رفیقوں کے ساتھ دہلی سے دکن آئی تھی اور دکنی کہلاتی تھی۔ اس کو ادبی زبان بنانے کا سہرا دراصل حضرات صوفیہ کے سرہے جمنوں نے اس میں نظم و نثر کی کتابیں لکھنی شروع کیں لیکن بیجا پور اور گو لکنڈہ کے درباروں نے بھی اس کو فروغ دے کر ہندو مسلمانوں کے رشتہ اتحاد کو مضبوط کرنے میں بہت مدد دی۔

ہندو مسلمانوں کی تفریق کو مٹا کر باہمی یک جہتی پیدا کرنے میں سب سے بڑا کارنامہ اس عہد میں کشمیر کے بادشاہ سلطان زین العابدین کا ہے۔ کشمیر سلطنت دہلی کے دائرہ اثر سے باہر رہا۔ اس لیے اس کا ذکر ہندوستان کی عام تاریخ میں بہت کم آتا ہے اور اس کے اس عہد کے حالات سے ہمیں بہت کم واقفیت ہے لیکن سلطان زین العابدین کا نام تاریخ اور تاریخ سے زیادہ روایات کے ذریعہ سے جریدہ عالم پر ثبت ہو کر بقاے دوام حاصل کر چکا ہے۔ وہ ہر لحاظ سے بہت بڑا بادشاہ تھا لیکن اس کی سب سے بڑی صفت بے تعصبی اور رواداری تھی۔ جب وہ تخت پر بیٹھا (۶۱۴۳ء) تو کشمیر کے ہندو خصوصاً برہمن اس کے پیش رو سکندر کے ظلم سے تنگ آ کر بہت بڑی تعداد میں اپنا وطن چھوڑ کر باہر چلے گئے تھے سلطان زین العابدین نے ان سب کو واپس بلایا اور ان کے ساتھ خلوص و محبت کا برتاؤ کر کے ان کے دلوں کو مسخ کر لیا۔ اس سے پہلے بھی ہندوؤں کو سرکاری عہدے ملتے تھے لیکن اس نے ہندو مسلمان کی تفریق کو بالکل مٹا دیا۔ فارسی کو ہندوؤں میں عام رواج دے کر اس نے سارے کشمیر کی تہذیبی زبان ایک کر دی۔ اس کے حکم سے

بہت سی سنسکرت کتابوں کے فارسی میں ترجمے کیے گئے تاکہ مسلمان ہندوؤں کے مذہب اور تہذیب سے واقف ہوں۔ موسیقی کا بھی وہ بہت بڑا قدردان تھا اور اس کے دربار میں دور دور سے اس فن کے اہل کمال ہندو مسلمان آکر جمع ہو گئے تھے۔ یقین ہے کہ جب کشمیر کی اس عہد کی تہذیبی تاریخ پر پوری روشنی پڑے گی تو یہ ثابت ہوگا کہ اکبر اعظم نے جو کام بہت بڑے پیمانے پر سارے ہندوستان کے لیے کیا وہ چھوٹے پیمانے پر زین العابدین کشمیر کے لیے کر چکا تھا۔

قبل اس کے کہ ہم ہندوستانی تہذیب کا پس منظر دکھائیں، ہمیں اس بات کی طرف توجہ دلانا ضروری ہے کہ یہ حملہ آور جو سولہویں صدی کے نصف اول میں ہندوستان میں داخل ہوئے ان ترکوں سے بہت مختلف تھے جنہوں نے تیرھویں صدی کے شروع میں ہندوستان میں اپنی حکومت قائم کی تھی، وہ اس کام کے لیے خاص طور پر موزوں تھے جو قدرت ان سے لینا چاہتی تھی کہ ہندوستان کی مختلف جماعتوں کو ایک مرکز پر جمع کر کے ایک قومی ریاست قائم کریں اور مختلف تہذیبوں کی ترکیب و امتزاج سے ایک قومی تہذیب بنائیں۔

جن ترکوں نے قطب الدین ایبک کے ساتھ ہندوستان کو فتح کیا تھا وہ محض جنگ جو سپاہی تھے، فرمانروائی کا کوئی تجربہ نہیں رکھتے تھے۔ ان کی سادہ طبیعت نے اپنے عہد کی تورانی ایرانی اور اسلامی تہذیب و سیاست کے گونا گوں عناصر کو بے تکلف قبول کیا اور ہندوستان کے مقامی رنگ سے بھی خالی نہیں رہی لیکن ان مختلف رنگوں کے امتزاج سے ایک ہم آہنگ نقش بنانا ان کے بس کی بات نہ تھی۔ برخلاف اس کے باہر کا چغتائی خاندان ہندوستان آنے سے پہلے پشتہا پشت سے ملک گیری اور ملک داری کرتا چلا آیا تھا۔ اس نے مغلوں اور ترکوں کی جفاکش اور سخت کوشی میں ایرانیوں کی لطافت اور شائستگی اور اسلام کی روحانی گہرائی اور اخلاقی ضبط کی قلم لگا کر تہذیب کا ایک خوش نما اور جاندار و زخبت تیار کر لیا تھا۔ جب وہ ہندوستان کی زرخیز زمین میں آیا تو اپنے ساتھ اسلامی مغل تہذیب

کی قیمتی پودا اور اس سے زیادہ قیمتی چیز یعنی نخل بندی اور پیوند کاری کا تجربہ لے کر آیا۔ اس عمارت کی تکمیل اکبر کے ہاتھوں ہوئی اور اس نے ہندی تہذیب میں اسلامی مغل تہذیب کا پیوند لگا کر ہندوستانی تہذیب کا خوش نما پودا اگایا جو آگے چل کر ایک چھتار درخت بن گیا۔

ہم کہہ چکے ہیں کہ بنگال، دکن اور کشمیر کی خود مختار ریاستوں کے حکمرانوں نے ہندوؤں اور مسلمانوں کو سیاسی اور تہذیبی حیثیت سے ایک دوسرے کو قریب لانے کی کوشش کی تھی اور سلطنتِ دہلی کے آخری دور میں سکندر سوری اور شیر شاہ جیسے بادشاہوں نے ہندوؤں کے ساتھ نرمی اور رواداری برتنے کی پالیسی اختیار کر لی تھی۔ لیکن زمانے کے تقاضوں کو پورا کرنے کا یہ عمل غیر شعوری تھا، اس لیے اس کی رفتار بہت سست تھی۔ سلطنتِ دہلی کے قیام سے اب تک ساڑھے تین سو سال کے عرصے میں ہندوستان کے کسی حکمران کو یہ بصیرت نصیب نہیں ہوئی تھی کہ سطح تاریخ کی لہروں کے نیچے اس کی اصلی رو کو دیکھے، ملک کی ظاہری زندگی کے اندر اس کی حقیقی روح کو پہچانے اور اسے ایک قومی ریاست اور قومی تہذیب میں مجسم کرنے کی کوشش کرے۔ اس کے لیے اکبر جیسے شخص کی ضرورت تھی جس میں ایک چغنائی کی اتج اور من چلے پن ایک صوفی کی وسعت قلب اور ایک فلسفی کی آزاد خیالی نے مل جل کر یہ مادہ پیدا کر دیا تھا کہ اپنے آپ کو ماضی کی رسوم و قیود سے آزاد کر کے اس نئی زندگی کی تعمیر کا حوصلہ کرے جس کا روحِ عصر تقاضا کر رہی تھی۔

اس نئی ہندوستانی قومیت کی جو اکبر نے تعمیر کی سب سے بڑی خصوصیت یہ تھی کہ اس کا مرکز مذہب نہیں بلکہ ریاست تھی۔ اجتماعی زندگی میں مذہب کے بجائے ریاست کا بنیادی حیثیت حاصل کرنا تاریخِ یورپ میں عہدِ جدید کا نقطہ آغاز سمجھا جاتا ہے۔ ظاہرِ تعجب کی بات معلوم ہوتی ہے کہ ہندوستان میں جہاں عصرِ جدید کی خصوصیات یورپ کی نشاۃ ثانیہ کے کئی سو سال بعد نمودار ہوئیں، یہ ایک خصوصیت بہت پہلے ظاہر ہو گئی۔

ممکن ہے کوئی شخص یہ سمجھے کہ جب اکبر کے زمانے میں ہندوستان میں مذہبی قانون رائج تھا اور خود بادشاہ مسلمانوں کا مذہبی پیشوا ہونے کا دعویدار تھا تو اس کی قائم کی ہوئی مغل ریاست کو دنیوی یا غیر مذہبی نہیں بلکہ مذہبی ریاست کہنا چاہیے۔ مگر ایک تو مذہبی قانون کے نفاذ کا دائرہ مغل ریاست میں اس سے بھی زیادہ محدود ہو گیا تھا جتنا سلطنتِ دہلی کے زمانے میں تھا۔ شرعِ اسلامی کا قانون پوری طرح صرف دیوانی معاملات میں نافذ تھا اور وہ بھی مسلمانوں کے لیے۔ ہندوؤں کے شخصی اور خاندانی معاملات دھرم شاستر کے مطابق طے کیے جاتے تھے۔

نئی مغل ریاست کا غیر مذہبی اور غیر فرقہ دارانہ تصور اکبر اور اس کے دوست مشیر اور فلسفی ابوالفضل کے ذہن میں وضاحت سے موجود تھا۔ اکبر شاہ عباس صفوی کو ایک خط میں لکھتا ہے: "نوع انسانی کے مختلف فرقے دولتِ خدا داد اور ودیعتِ الہی ہیں۔ ان کے ساتھ محبت کا سلوک لازم ہے۔ ہمیں یہ سمجھنا چاہیے کہ رحمتِ خداوندی ہر مذہب کے شامل حال ہے۔ اور دل و جان سے کوشش کرنا چاہیے کہ صلح کے سد بہارِ باغ کا لطف اٹھائیں۔ خدائے لایزال اپنی نعمتیں بلا تفریق سب انسانوں کو بخشا ہے۔ بادشاہوں کو جو ظلِ الہی ہیں یہ اصول ترک نہ کرنا چاہیے۔"

ابوالفضل آئینِ اکبری میں رقم طراز ہے:

"بادشاہ کو مذہبی اختلافات سے بالاتر ہونا چاہیے اور اس بات کا خیال رکھنا چاہیے کہ یہ ان فرائض کی راہ میں حائل نہ ہوں جو اس پر ہر طبقے اور ہر جماعت کی طرف سے عائد ہوتے ہیں۔ اس کے سایہ عافیت میں سب کو آرام ملنا چاہیے تاکہ ظلِ الہی کا فیض عام ہو جائے۔ اسے اپنی رعایا کے ساتھ روز افزوں محبت ہونی چاہیے۔ اکبر نے جس طرح اس اصول پر عمل کیا اس کا ذکر پچھلے باب میں آچکا ہے۔ جزیہ کو جو مدتوں سے ہندوؤں پر عائد تھا معاف کر دینا، یہ فرمانِ جاہلی کرنا کہ ہندوستان کا کوئی باشندہ خواہ کسی مذہب یا طبقے کا ہو، غلام نہیں بنایا جاسکتا۔ بنیادی طور پر اس بات کا اعلان تھا کہ ریاستِ رعایا کے سب فرقوں کا مساوی مرتبہ تسلیم کرتی ہے۔"

اس صول کو تکمیل تک پہنچانے کے لیے اور سب فرقوں کو ریاست سے وابستہ کر کے اور ان کے دلوں میں سیاسی وحدت کا احساس پیدا کر کے ایک قوم بنانے کے لیے چھوٹے سے لیکر بڑے تک کل فوجی اور ملکی عہدوں کا دروازہ ہندوؤں کے لیے کھول دیا گیا۔ وہ مسلمان سرداروں کے دوش بدوش بادشاہ کے مقربوں اور معتمدوں میں داخل کیے جانے لگے۔ شاہی خاندان اور راجپوت حکمرانوں میں شادی بیاہ کے تعلقات قائم ہو گئے۔ جو ہندوستان میں دوستی اور یگانگی کی سب سے بڑی علامت سمجھی جاتی تھی۔

معلوم ہوتا ہے کہ اکبر اس بات کو اچھی طرح محسوس کرتا تھا کہ جو قومی ریاست اس نے قائم کی اس میں مضبوطی اور ہم آہنگی اس نسبت سے پیدا ہوگی جس نسبت سے رعایا کے مختلف طبقوں اور فرقوں کو بادشاہ کی ذات سے وابستگی ہوگی۔ اس لیے اس نے رعایا سے براہ راست واسطہ رکھنے پر اس قدر زور دیا جتنا اس سے پہلے کسی مسلمان بادشاہ نے نہیں دیا تھا۔ روز بھرو کے میں بیٹھ کر درشن دینے کی رسم قائم کر کے اس نے اپنی ہندو رعایا کے دلوں کو شخصی کشش کے جادو سے مسح کر لیا۔

اس کے علاوہ مغل ریاست نے اسلامی اور قدیم ہندوستانی روایات کے مطابق خیرات و حسنات اخلاقی اور معاشی اصلاح کا کام بھی اپنے ہاتھ میں لیا۔ سلطنتِ دہلی کے زمانے میں ریاست کی جدوجہد اس میدان میں صرف مسلمانوں تک محدود تھی۔ اکبر نے یہاں بھی مذہبی تفریق کو چھوڑ کر کل رعایا کو ایک نظر سے دیکھنے کی پالیسی اختیار کی جو شاہ جہاں، جہاں گیر بلکہ ایک حد تک اورنگ زیب کے زمانے میں بھی جاری رہی۔ اس کے ماتحت ہندو وودانوں اور سادھوؤں کی بھی کم و بیش مسلمان علماء اور فقرا کی طرح سے ریاست کی طرف سے دست گیری کی جاتی تھی اور مندروں کو بھی کچھلی کچھلی مسجدوں کی طرح مسافریاں ملتی تھیں۔ اکبر نے شراب نوشی، عورتوں کی بازی دینے پر پابندی لگائی۔ لوگوں کے لیے یکساں پابندیاں عائد کیں۔ ہندوؤں کو بعض مخصوص رسوم مثلاً آستی کوئی سے روکا۔

مغل ریاست کے اس نظام میں اورنگ زیب نے نصرت کو کے اسے اسلامی ریاست بنانے کا جو کشش کی اور اس میں جن وجوہ سے وہ ناکام رہا اس سے ہم مدد

واقف ہیں۔ اورنگ زیب کے جانشینوں کے زمانے میں بھی ریاست جہاں تک اس کی  
 تنزل پذیر حالت نے اجازت دی اس پرانی راہ پر چلتی رہی جو اکبر نے متعین کر دی تھی۔  
 اس مغل ریاست کے گرد جس نے رعایا کے سب فرقوں اور سب طبقات کے دل میں  
 جگہ حاصل کر لی تھی۔ ایک قومی تہذیب کا حصار کھڑا کرنے کا کام بھی اکبر کے ہاتھوں شروع  
 ہوا اور اورنگ زیب کے زمانے کو چھوڑ کر سلطنت مغلیہ کے پورے عہد میں جاری رہا۔  
 پچھلے باب میں ہم کہہ چکے ہیں کہ اجنبیت اور مخالفت کی جو خلیج سلطنت دہلی کے ابتدائی عہد  
 میں حائل تھی اسے بہت سی چیزوں نے مل کر جن میں مسلمان صوفیوں اور ہندو بھگتوں کی  
 پیدا کی ہوئی رواداری اور محبت کی روح بھی تھی رفتہ رفتہ دور کر دیا تھا اور دونوں فرقوں  
 کے خیالات و جذبات خصوصاً ان کے جمالیاتی شعور میں تاثیر و تاثر کا سلسلہ شروع ہو گیا  
 تھا۔ اسلامی ایرانی اور ہندو تہذیب کے امتزاج کے عمل کو جو تاریخی قوتوں کے ماتحت  
 غیر محسوس طور پر ایک مدت سے جاری تھا اکبر کی شعوری کوششوں نے اور تیز کر دیا چنانچہ  
 بہت جلد مغل دربار کے مرکز سے ایک مشترک تہذیب کا دائرہ پھیلنا شروع ہوا جس نے  
 بہت جلد ہندوستان کے بہت بڑے حصے میں ہندوؤں اور مسلمانوں کے اونچے طبقوں  
 کی زندگی کو گھیر لیا۔ مشترک تہذیب کی جڑ ہمیشہ ایک مشترک زبان ہوتی ہے۔ اس لیے کہ  
 جب تک انسانوں کی کسی جماعت کے پاس تبادلہ خیالات کا کوئی مشترک وسیلہ نہ موجود ہو ان  
 میں اتحاد خیال اور اتفاق مذاق کا پیدا ہونا ناممکن ہے۔ مسلمانوں کے ہندوستان آنے کے  
 بعد دہلی کے علاقے میں مقامی بولی اور فارسی کے میل جول سے ایک مشترک کاروباری زبان بن  
 گئی تھی جو آگے چل کر اردو کہلائی۔ سوٹھویں صدی کے آخر تک اس زبان نے دکن میں ہندو  
 مسلمانوں کی مشترک ادبی زبان کی حیثیت اختیار کر لی تھی لیکن شمالی ہند میں یہ ہنوز ایک  
 مقامی بولی کے درجے سے آگے نہیں بڑھی تھی۔ باہر سے آئے ہوئے مسلمان آپس میں  
 فارسی ہی بولتے تھے۔ صرف ہندوؤں سے تبادلہ خیالات کرنے کے لیے اردو سے کام  
 لیتے تھے۔ ان کی عام ادبی زبان بھی فارسی ہی تھی۔ البتہ مذہب کے مطالعے اور اعلیٰ علوم  
 کی تحصیل کے لیے انھیں عربی سیکھنی پڑتی تھی۔ ہندوؤں کو فارسی سیکھنے کی طرف سے



پہلے کشمیر میں پندرہویں صدی کے وسط میں توجہ ہوئی۔ سلطان زین العابدین نے ہندوؤں کو نظم مملکت میں مسلمانوں کے برابر حصہ دینے اور دونوں قوموں میں مصالحت اور اتحاد پیدا کرنے کے لیے کشمیری پنڈتوں میں فارسی زبان کو رواج دیا اور اس نے کچھ دن کے بعد تقریباً ان کی مادری زبان کی حیثیت اختیار کر لی۔ سلطنت دہلی میں بھی سکندر لودی کے زمانے سے تعلیم یافتہ ہندو خصوصاً کائستوں نے سرکاری دفاتر میں اونچے عہدے پانے کے لیے فارسی سیکھنی شروع کی اور سوریوں کے زمانے میں تو بہت سے ہندو فارسی جانتے تھے لیکن چونکہ ابھی تک حساب وغیرہ فارسی میں نہیں بلکہ مقامی زبانوں میں رکھے جاتے تھے۔ اس لیے سرکاری ملازمت کے لیے فارسی سیکھنا لازمی تھا اور ملازمت پیشہ ہندوؤں کا صرف ایک حصہ اس زبان سے واقف تھا۔

اکبر کے عہد میں ٹوڈرل نے جو اس کا وزیر مالیات تھا سارے ممالک محروسہ کے دفاتر میں یکسانی پیدا کرنے کے لیے یہ حکم جاری کیا کہ حسابات فارسی میں رکھے جائیں اور ہر قسم کی دفتری کارروائی اسی زبان میں ہو۔ اس کا نتیجہ یہ ہوا کہ ان سب ہندوؤں نے جو سرکاری ملازم تھے اور جن کی تعداد اب بہت بڑھ گئی تھی بہت جلد فارسی سیکھ لی۔ ان کے علاوہ ہندو امراء اور راجپوت رئیس جنھیں اب بادشاہ سے دربار عام میں سخی صحبتوں میں سیر و شکار میں میدان جنگ میں دن رات سابقہ رہتا تھا، فارسی میں دسترس حاصل کرنے پر مجبور تھے۔ غرض جوں جوں بادشاہ کا تعلق ہندوؤں سے بڑھتا گیا۔ ان میں فارسی کا رواج زیادہ ہوتا گیا۔ اس طرح رفتہ رفتہ بلا تفریق مذہب و ملت سارے تعلیم یافتہ طبقے کی علمی اور ادبی زبان فارسی بن گئی۔

سلطنت دہلی کے آخری زمانے ہندوستان پر جوڑوہنی جمو چھایا ہوا تھا اسے اکبر اور اس کے جانشینوں کی علم دوستی نے دور کر دیا اور ہر طرف حرکت اور زندگی نظر آنے لگی۔ بادشاہوں کی ہمت افزائی سے تصنیف و تالیف اور ترجمے کا کام بہت زور و شور سے ہونے لگا جس میں ہندو اور مسلمان دونوں شریک تھے۔ اس عہد کے مترجموں مصنفوں مورخوں منشیوں شاعروں میں مسلمانوں کے دوست بدوش ہندو بھی نظر آتے ہیں

جس سے معلوم ہوتا ہے کہ انھوں نے فارسی زبان پر پورا عبور حاصل کر لیا تھا اور نثری شکر  
تعلیم و تہذیب کو پوری طرح اپنالیا تھا۔

سب سے پہلے ترجمے کو لیجئے۔ رامائن اور اتھرو وید کے پہلے فارسی تراجم میں ملا  
عبدالقادر بدایونی کے ساتھ ایک فاضل پنڈت شریک تھے۔ اس کے بعد رامائن کے  
کئی ترجمے ہندوؤں نے فارسی نظم و نثر میں کیے۔ ہاں بھارت کا ترجمہ ملا عبدالقادر کے  
علاوہ کئی اور ہندو مسلمان عالموں کا مشترک کارنامہ ہے۔ بھگوت۔ پران اور دوسری  
سنسکرت کتابوں کو فارسی میں منتقل کرنے کا کام زیادہ تر ہندوؤں ہی نے انجام  
دیا۔ قصے کہانیوں کی کتابوں کے علاوہ ہندوؤں کی مذہبی کتابیں بھی فارسی میں آگئیں۔  
داراشکوہ نے جو ہندو فلسفے اور تصوف کا دل سے معتقد تھا اپنی پندرہوں بھگوت گیتا  
اور یوگ و ششٹ کا ترجمہ کرایا اور خود مجمع البحرین کے نام سے ایک کتاب ہندو اور  
اسلامی تصوف کے تقابلی مطالعے پر لکھی۔ تاریخ کے میدان میں ابو الفضل کے ابراہیم  
اور آئین اکبری نظام الدین احمد کی طبقات اکبری عبدالقادر بدایونی کی منتخب التواریخ  
غیرت خاں کی ماثر جہانگیری عنایت خاں کے شاہجہاں نامے محمد صالح کے عمل صالح  
اور فی خاں کی منتخب اللباب کے ساتھ ساتھ بندر ابن داس کی لب التواریخ سجان رائے  
بٹالوی کی خلاصۃ التواریخ اور چندر بھان برہمن کی چہار چمن بھیم سین کی تاریخ دل کشا  
اور ایشرداس کی فتوحات عالم گیری بھی تاریخ مغلیہ کی اہم ترین تصانیف ہیں۔ ان کتابوں  
کے مطالعے سے معلوم ہوتا ہے کہ شخصی اور انفرادی اختلافات سے قطع نظر کہ اس  
عہد کے ہندو اور مسلم مورخین کا طرز تاریخ نگاری اور زاویہ نگاہ ایک ہی ہے۔ یہ سب  
لوگ مغلیہ ریاست سے یکساں وابستگی رکھتے ہیں جو محض ذاتی اغراض پر مبنی نہیں ہے  
اور بادشاہ کی ذات کو مرکز قرار دے کر زیادہ تر ملک کے سیاسی واقعات کی داستان  
حتی الامکان دیانت داری اور سچائی سے کم و بیش معروضی انداز میں بیان کرتے ہیں۔  
کہیں کہیں ضمنی طور پر معاشرتی حالات اور ذہنی تحریکوں کی طرف بھی اشارہ کرتے ہیں۔  
فارسی شاعری میں بھی ہندوؤں کا حصہ کچھ کم نہیں ہے۔ مرزا منوہر لال پٹیل

برہمن، سالم کشمیری (نومسلم)، بنوالی داس ولی اگر فیضی، نظیری، عرفی، کلیم، قدسی کی برابری نہیں کر سکتے تو بہت سے اور مسلمان شاعروں سے جن کی مادری زبان فارسی تھی کسی طرح کم نہیں ہیں اور اس عہد کے خوش گو شاعروں میں شمار ہوتے ہیں۔ خصوصاً برہمن کا کلام دیکھ کر حیرت ہوتی ہے کہ ہندو شاعروں نے کتنی جلدی نہ صرف فارسی زبان کو بلکہ ایرانی شاعری کی روح کو اس طرح اپنا لیا تھا کہ غیرت کا نام و نشان بھی باقی نہیں رہا تھا۔ اس زمانے میں ہندوستان کی فارسی شاعری ایک عبوری دور سے گزر رہی تھی۔ خسرو کی دلکش کلاسیکی سادگی کی جگہ آہستہ آہستہ رومانی شدت احساس اور خیال آفرینی لے رہی تھی جس کا نمونہ عرفی کا کلام ہے۔ یہی عبوری رنگ ہندو شعراء میں بھی نظر آتا ہے۔

اب رہا انشا یعنی لطیف خطوط نویسی۔ اس صنف ادب کو تو ہندوؤں نے اپنے لیے مخصوص کر لیا تھا۔ ابوالفضل اور عالمگیر کو چھوڑ کر جو اس عہد میں فارسی لکھنے والوں کے سراج سمجھے جاتے تھے انشا کے فن میں مشکل سے کسی مسلمان منشی کا نام منشی ہر کرن چند بھان برہمن منشی مادھورام منشی لال (ملک زادہ) اور منشی اودھ راج کے مقابلے میں لیا جاسکتا ہے۔ اس زمانے میں فارسی انشا کے دو طرز مروج تھے۔ پہلا جس کا استاد عالمگیر تھا ایک سادہ پر زور اور حقیقت نگارانہ اسلوب تھا جس میں مغلوں کی ابتدائی سپاہیانہ زندگی کی شان نظر آتی تھی۔ دوسرا جس کی ابتدا ابوالفضل نے کی، ایک پر تکلف کتابی مبالغہ آمیز اسلوب تھا۔ جس میں زندگی کے بڑھتے ہوئے تکلفات اور پیچیدگیوں کا رنگ جھلکتا تھا۔ ہندو منشیوں میں سے بعض ایک طرز کے پیرو تھے بعض دوسرے کے۔ چنانچہ چند بھان سادہ اور بے ساختہ اور مادھورام متقنی امسج رنگین عبارات لکھنے میں مشہور ہیں۔ جب تک فارسی میں خطوط لکھنے کا رواج رہا ان دونوں کے اور دوسرے ہندو منشیوں کے مکاتیب عام طور پر ہندو مسلمانوں کے لیے نمونے کا کام دیتے تھے۔

ظاہر ہے کہ علمی ضرورتوں اور سیاسی مصلحتوں سے اکبر فارسی کو ملک کی مشترک تہذیبی زبان بنانے پر مجبور تھا لیکن اس کی قدردانی سے وہ زبان بھی محروم نہیں رہی جو

شمالی ہند کے بڑے حصے میں راج اور ہندی کے علم لقب سے مشہور تھی جس کی مختلف  
بولیاں اودھی برج بھاشا وغیرہ کہلاتی تھیں اور دیسی زبانوں کی طرح ہندی کی ترقی بھی  
سلطنت دہلی کے آخری دور میں شروع ہو چکی تھی۔ شیر شاہ کے زمانے میں اودھی کا  
ایک بڑا شاعر ملک محمد جاسی مصنف پدمادت گذر چکا تھا۔ اکبر کے عہد سلطنت میں  
سیاسی وحدت اور قومی ریاست کے قیام نے جو حرکت اور زندگی پیدا کر دی تھی  
اس کی بدولت ہندی زبان بھی ہندوؤں اور مسلمانوں کی مشترکہ کوشش سے ترقی کی  
نئی منزلیں طے کرنے لگی۔ اکبر کے دربار کا معنی سورداس ہندی کا خوش گوش شاعر تھا۔  
اس کے گیتوں کا مجموعہ جس کا موضوع کرشن بھکتی تھا سورساگر کے نام سے مشہور ہے۔  
عبدالرحیم خان خاناں خود ہندی کا اچھا گوئی اور ہندی کو تا کا بڑا قدردان تھا۔ اکبر  
کے دربار میں اور ہندی شاعر بھی تھے مثلاً گنگا نہری اور اس کا خاص دوست بیربل۔  
اکبر ان سب کی ہمت افزائی کرتا تھا بلکہ کہا جاتا ہے کہ اس نے خود بھی ہندی میں  
شعر کہے ہیں۔ اس کے جانشینوں کے زمانے میں کیشو داس بہاری دیو اور رس کھان  
چوٹی کے کوی گزرے ہیں جن میں سے رس کھان مسلمان تھا۔ بھوشن رزمیہ نگار شاعر  
تھا جس نے شیواجی اور چھتر سال کی شان میں رزمیہ نظمیں لکھی ہیں۔ ہندی کی وہ شاخ  
جس نے دہلی کے علاقے میں فارسی کے میل جول سے ایک نئی زبان کی شکل اختیار کر لی  
تھی اپنے وطن میں تو اب تک محض بول چال میں کام آتی تھی مگر دکن پہنچ کر خاصی  
ترقی یافتہ ادبی زبان بن چکی تھی اور چودھویں صدی کے وسط سے سلطنت مغلیہ کے  
ابتدائی دور تک اس میں نظم و نثر کا اتنا خزانہ جمع ہو چکا تھا کہ کسی مروجہ دیسی زبان  
میں نہیں تھا۔ یہی زبان تھی جس نے شاہ جہاں کے زمانے میں اردو کا نام اختیار کیا  
اور عہد مغلیہ کے آخر میں فارسی کے بجائے ہندوستان کی مشترکہ زبان بن گئی۔  
فن تعمیر میں ہندو مسلم عناصر کی ترکیب و امتزاج کا عمل سلطنت دہلی کے زمانے  
میں ہی شروع ہو چکا تھا لیکن اس کو تکمیل تک پہنچانے کے لیے مغل بادشاہوں کی  
جدت خیال اور وسعت ذوق کی ضرورت تھی۔ بابر اور ہمایوں تو اپنے اپنے

ایرانی مذاق اور ایرانی ماہرین تعمیر نے کرائے تھے۔ اس لیے ان کے عہد کی کچی کچی عمارتیں مثلاً بابر کی بنوائی ہوئی پانی پت اور سنہل کی مسجدیں اور ہمالیوں کی بنوائی ہوئی فتح آباد حصار کی مسجد اصفہان کی عمارتوں کا نمونہ پیش کرتی ہیں۔ اکبر کے ابتدائی عہد کے فن تعمیر کا سب سے شاندار کارنامہ جو ایرانی ماہر تعمیر مرزا عنایت کی نگرانی میں تیار ہوا اسی طرز کا ہے لیکن آگے چل کر اکبر نے سیاسی اور ذہنی میدانوں کی طرح آرٹ کے میدان بھی ترکی ایرانی رنگ میں رنگے ہوئے اسلامی تصورات کو ہندوستانی تصورات کے ساتھ سمونے کی کوشش کی اور اس طرح اس لطیف خوشنما مغل طرز کی بنیاد پڑی جسے دنیا آج تک آنکھوں میں جگہ دیتی ہے۔ فتح پور سیکری کی جامع مسجد کا نقشہ جامع اصفہان سے ماخوذ ہے۔ اس کا شاندار بلند دروازہ ایران کی کلاسیکی سادگی کی تصویر ہے لیکن اس کے گنبدوں میں چینی طرز کی جھلک نظر آتی ہے۔ آگرے کی جامع مسجد کے گنبدوں کی ساخت میں بھی کوہ آبو کے چین مندر کا اثر پایا جاتا ہے۔ جہانگیر کے عہد کی عمارتیں بھی ہندو مسلم عناصر کی ہم آہنگ ترکیب کو ظاہر کرتی ہیں۔ سکندرے میں اکبر کا مقبرہ بعض مصوروں کے نزدیک اسلامی محرابوں اور گنبدوں کے باوجود مجموعی نقشے کے لحاظ سے بودھ وہاروں یا ماولی پورم کے رتھوں کا نمونہ ہے اور اعتماد الدولہ کے مقبرے میں وسطی عمارت کی چھت ہندوستانی سانچے میں ڈھلی ہوئی ہے۔

شاہجہاں کے عہد میں جس نے مغل طرز تعمیر کو معراج کمال تک پہنچا دیا۔ ایران اور دوسرے ممالک سے نئے ماہرین بلوائے گئے اور اس کے ساتھ اسلامی ایرانی اثرات کی ایک نئی لہر آئی جس کی وجہ سے قدیم ہندو اثرات کم ہو گئے۔ لیکن اکبر اور جہانگیر کے زمانے میں یہ اثرات مغل طرز میں اس طرح گھل مل گئے تھے کہ ان کو دور کرنا بالکل ناممکن تھا۔ شاہجہاں کی ایک بڑی خصوصیت سنگ مرمر کا بڑے پیمانے پر استعمال تھا۔ اس نرم و نفیس پتھر کو برتنے میں بڑے ضبط و احتیاط سبک دستی اور نزاکت سے کام لینا پڑتا تھا جس کی وجہ سے نہ صرف آرائش جزئیات و تفصیلات میں بلکہ عام طرز تعمیر میں بہت کچھ تبدیلی ہو گئی۔ سنگ مرمر کو آب و تاب کی نمایاں کرنے کے لیے

اس کی ضرورت پیش آئی کہ بیل بوٹوں کا کام بہت باریک اور ٹنک ہو اور سطح کے لیے چوڑے حاشیے سادہ چھوڑ دیئے جائیں۔

آرائش کا مقصد زیادہ تر اس طرح حاصل کیا گیا کہ رنگ رنگ کے پتھروں کی ریزہ کاری سے خوشنما نقش و نگار بنائے جائیں۔ محراب میں اب عام طور پر کٹاؤ کا کام ہونے لگا۔ ستونوں کی تراش خراش میں طرح طرح کی جدتیں اور باریکیاں پیدا کی گئیں۔ گنبد پتلی گردن کے نہایت سڈول بننے لگے۔ تعمیر و آرائش دونوں میں خطوط منحنی کے ذریعے نئی نئی نفیس اور خوشنما وضعیں ایجاد ہوئیں۔ غرض سنگ مرمر کی استعمال کی بدولت معمار کا آرٹ لطافت و نزاکت میں نقاشی کا مقابلہ کرنے لگا اور مغل طرز تعمیر میں وہ نئی خصوصیات پیدا ہو گئیں جو نہ قدیم ہندوستانی طرز میں تھیں نہ ایرانی طرز میں۔ مجموعی طور پر یہ کہا جاسکتا ہے کہ شاہجہاں کے زمانے میں ایرانی اور ہندوستانی ذہن نے مل کر ملکی ماحول اور ملکی سامان کے مطابق عناصر میں ترمیم اور جدید عناصر کی تخلیق کر کے ایک نیا طرز تعمیر نکالا جس کے اجزائے ترکیبی وحدت کے سانچے میں اس طرح ڈھل گئے تھے کہ ان میں دیسی اور بدیسی کی تفریق کرنا اگر ناممکن نہیں تو بے معنی ضرور تھا۔ تاج محل کا طلسم خواہ وہ شیراز کے ماہر تعمیر کی نگرانی میں تیار ہوا ہو، ہندوستانی بادشاہ کے ذہن کی پیداوار اور ہندوستانی محبت کی یادگار ہے، ہندوستان کے سنگ مرمر سے بنا ہے اور ہندوستان کی پاکیزہ پرامن پرورد روح کا مظہر ہے۔

فن تعمیر کی طرح مصوری میں بھی قدیم ہندو طرزوں اور ترکی ایرانی طرز کے میل سے ایک نیا طرز پیدا ہوا۔ جس میں دونوں کی خوبیاں موجود تھیں۔ ہم پچھلے باب میں کہہ چکے ہیں کہ دہلی سلطنت کے زمانے میں مذہبی قیود کی وجہ سے مصوری مسلمانوں میں مقبول نہیں ہوئی اور شاہی دربار میں مصوروں نے بار نہیں پایا لیکن ہندوؤں میں یہ فن برابر باقی رہا اور زیادہ تر مذہبی کتابوں کو مصور کرنے کے لیے کام میں لایا جاتا رہا۔ زلٹنے کے ساتھ ساتھ اجنٹا کی قدیم روایات میں بہت کچھ تصرف ہو گیا تھا اور شمالی ہند میں مصوری کے تین مختلف طرز پیدا ہو گئے تھے جو جموں قلم کا نگر، قلم اور راجپوت قلم کے

نام سے موسوم ہیں۔ سب سے زیادہ ترقی مصوری نے راجپوتانہ میں کی ہے۔ اس لیے کہ یہاں اسے راجپوت درباروں کی سرپرستی حاصل تھی۔ تصویروں کے موضوع عموماً ہندو دیوتا سے ماخوذ تھے مثلاً رامائن یا مہابھارت کے قصے سری کرشن کی زندگی کے افسانے راگ اور گیتوں کی شخص شکلیں۔ عام لوگوں کی روزمرہ زندگی کی تصویریں شاذ و نادر بنائی جاتی تھیں۔ ان مرقعوں میں فطرت کی تصویریں سادگی، بے تکلفی اور بانگین کے ساتھ ہر رنگ اور ہر وضع میں کھینچی جاتی تھیں۔ لیکن پیچیدہ اور مجرد تصورات سے پرہیز کیا جاتا تھا۔ اول سے آخر تک اصلیت اور آمد تھی، آورد کا نام تک نہ تھا۔

آلی تیمور ہندوستان آنے سے پہلے بھی دل سے مصوری کے قدردان تھے۔ اسی خاندان کے دامنِ عاطفت میں ایرانی آرٹ نے ترقی کی منزلیں طے کی تھیں اور اسی کے ایک حکمراں سلطان حسین کے دربار میں ہرات کا قلم بہزاد کے ہاتھوں درجہ کمال تک پہنچا تھا۔ بہزاد کے شاگرد میر سید علی اور خواجہ عبدالصمد شیرازی ہمایوں کے ساتھ ہندوستان آئے تھے۔ ان کے کام میں ترکی ایرانی رنگ غالب ہے یعنی خطوط نازک اور سبک ہیں۔ چہروں کے بنانے میں نفاست اور لطافت پر اس قدر زور دیا جاتا ہے کہ اصلیت دب کر رہ جاتی ہے۔ اکبر جو ہندو آرٹ کی سادگی اصلیت اور زور کا شیدا تھا یہ چاہتا تھا کہ ہندو قلم کی اصلیت اور ایرانی قلم کی نزاکت کو سمو کر ایک نیا طرز پیدا کیا جائے۔ چنانچہ اس نے ایرانی اور ہندوستانی مصوروں کو اپنے دربار میں جمع کر کے اکیڈمی کی بنیاد ڈالی۔ ایرانی استاد سید علی اور عبدالصمد نوجوان شاگردوں کو جن میں اکثر ہندو تھے، ایرانی طرز کی فنی باریکیاں اور رنگ کاری کے گر سکھاتے تھے۔ نظری تعلیم کے لیے ایک کتب خانہ تھا جس میں آرٹ کی کتابیں اور قدیم استادوں کے شاہکار فراہم کئے گئے تھے۔ اکبر خود اکثر اس نگار خانے میں جا کر مصوروں کے کام کو دیکھا کرتا تھا۔ اس دبستان سے جو مصور نکلے ان میں فرخ بیگ دسونت بساؤن سانولا خاص طور پر مشہور ہیں۔ یہ لوگ قدیم ہندوستانی دستور کے مطابق کتابوں کو مصور کرتے تھے لیکن یہ کتابیں عموماً مذہبی نہیں بلکہ غیر مذہبی ہوتی تھیں۔ ہمایوں کے

زمانے میں داستان امیر حمزہ میں تصویریں بنانے کا سلسلہ شروع ہوا تھا جو اس زمانے میں جاری رہا۔ اس کے علاوہ بابر نامہ، تیمور نامہ، رزم نامہ (جہا بھارت) خمسہ نظامی اور اکبر نامہ کو مصور کیا گیا۔ ابتدا میں ان کا کام ایرانی طرز کے مطابق صبح پر تکلف اور بے لوج تھا۔ مگر رفتہ رفتہ اس میں ہندوستانی طرز کی زندگی روائی اور قوت کا رنگ آتا گیا۔ یہاں تک کہ عہد اکبری کے آخر اور عہد جہانگیری کے شروع میں مغل طرز نے ایک جداگانہ اور مستقل حیثیت اختیار کر لی۔

جہانگیر نے صرف مصوری کا قدردان بلکہ خود بھی فن کار اور مبصر تھا۔ اس کے زمانے میں یہ فن ترقی کے انتہائی درجے پر پہنچ گیا۔ فرخ بیگ نادر محمد مراد ابوالحسن استاد منصور بشن دیو منوہر اور دولت اس عہد کے سب سے ممتاز مصور ہیں۔ ان کے قلم کی جولانگاہ اب صرف قدیم داستانوں کی مصوری نہ تھی بلکہ اصلی اور حقیقی جنگ و جدل، سیر و شکار، عشق و محبت، بادشاہ کا دربار، صوفیوں کی خانقاہ، انسانوں، چوپایوں، پرندوں، پودوں اور پھولوں کی تصویریں۔ غرض انسانی زندگی اور عالم فطرت کے وہ سب مناظر جن سے بادشاہ اور امراء کو دلچسپی تھی۔

شاہجہاں کو مصوری سے فن تعمیر کے مقابلے میں بہت کم شوق تھا۔ پھر بھی اور شاہزادے خصوصاً داراشکوہ مصوروں کی قدردانی کرتے تھے۔ مصوری کا چرچا کچھ کم نہ تھا مگر اس پر تنزیل اور انحطاط کا رنگ جو دولت کی فراوانی اور عیش و عشرت کی زندگی کا لازمی نتیجہ ہے، چھا گیا۔ دوسرے فنون لطیفہ کے مقابلے میں رنگینی و آرائش پر زیادہ زور دیا جانے لگا۔ کوئی تصویر اس وقت تک مکمل نہیں سمجھی جاتی جب تک اس کے گرد نہایت باریک اور پر تکلف کام کا چوڑا منقش اور مطلقاً کارحاشیہ نہ ہو۔ ابوبہتر چترامنی محمد فقیر اللہ اور ہاشم علی اس عہد کے مشہور مصور ہیں۔ مگر ان میں کوئی منصور ابوالحسن اور منوہر کے مقابلے کا نہیں ہے۔ اورنگ زیب کے نقشہ کی وجہ سے مصوری کا رواج بہت کم ہو گیا اور اس کے بعد سلطنت کے تنزیل کے ساتھ یہ درباری فن بھی گرتا چلا گیا۔



جہاں تک موسیقی کا تعلق ہے اس عہد سے پہلے سلطنتِ دہلی کے زمانے ہی میں ہندوؤں اور مسلمانوں کے مذاق میں ہم آہنگی پیدا ہو چکی تھی۔ مغلوں کے دربار میں جو تہذیبی امتزاج کے کیمیائی عمل کے لیے عمل کا کام دیتا تھا۔ موسیقی کے ویسی اور بد ویسی طرز اس طرح گھل مل کر ایک ہو گئے کہ اب مختلف طرزوں میں فرق کرنا ناممکن ہے۔ موسیقی وہ ذریعہ اظہار ہے جس میں انسانی جذبات خالص جذبات کی حیثیت سے بغیر تصورات کی مدد کے دل کی آواز بن کر نکلتے ہیں۔ "ہندوستانی موسیقی" جس کی تشکیل اکبر کے زمانے میں پایہ تکمیل کو پہنچی، اس بات کا سب سے بڑا ثبوت ہے کہ ہندوستانیوں کے دل ایک ہی تال پر دھڑکتے ہیں۔ ایک ہی انداز سے اٹھتے اور گرتے، ہنستے اور روتے ہیں۔

اورنگ زیب کی وفات کے بعد ایک تہائی صدی کے اندر ملک کم و بیش خود مختار ریاستوں میں بٹ گیا اور دہلی کی سیاسی اور تہذیبی مرکزیت ختم ہو گئی، لیکن ہندوستانی تہذیب اس سے زیادہ جاندار تھی۔ اس لیے سیاسی وحدت کے ختم ہو جانے کے بعد بھی وہ ایک مدت تک ملک کے مختلف عناصر میں رشتہ اتحاد کا کام دیتی رہی۔ مگر جہاں تک اس کے حلقہ اثر کا تعلق ہے اٹھارہویں صدی میں تو وہ بجائے تنگ ہونے کے اور بھی زیادہ وسیع ہو گیا۔ یعنی لکھنؤ، حیدرآباد، مرشدآباد وغیرہ کے نئے مرکزوں سے اس تہذیب کے دائرے دور دور تک پھیل گئے۔ البتہ انیسویں صدی کے شروع سے رفتہ رفتہ اس کا زور گھٹنا شروع ہوا۔ پھر بھی اس سے انکار نہیں ہو سکتا کہ یہی ہندوستانی تہذیب مسلمہ طور پر ملک کی مقبول اور مشترک تہذیب تھی۔ اسی زمانے میں فارسی کے ساتھ ساتھ اردو زبان نے بھی نشوونما پائی اور اس کی مقبولیت رفتہ رفتہ اس قدر بڑھ گئی کہ وہ اس دور کے آخر میں کم و بیش شمالی ہند اور دکن کے علاقوں میں سرکاری زبان کی حیثیت سے نہ ہی مگر علمی و ادبی زبان کی حیثیت سے فارسی کی حریف بن کر میدان میں آ گئی۔ ایسٹ انڈیا کمپنی نے اپنے ملازموں کی تعلیم کے لیے فورٹ ولیم کالج قائم کیا۔ اس کے نصاب میں انگریزی زبان اور مغربی علوم کے ساتھ

اُردو کو جگہ دی۔ اُردو کے اچھے انشا پردازوں کو جمع کر کے سلیس اور آسان زبان میں عام دلچسپی کی کتابیں لکھوانے اور سنسکرت اور عربی اور فارسی سے ترجمہ کرانے کا انتظام کیا۔ ان میں سے بعض ترجمے ہندی رسم الخط میں شائع ہوئے اور ان میں عربی اور فارسی کے مشکل الفاظ کی جگہ سنسکرت کے الفاظ استعمال کیے گئے۔ اس طرح ادبی ہندی کا ایک مسلمہ معیار قائم ہونے میں مدد ملی۔ اس میں شک نہیں کہ سرکاری زبان ایسٹ انڈیا کمپنی کے دفاتر میں اصولاً ۱۸۳۹ء اور عملاً ۱۸۴۴ء تک فارسی ہی رہی اور اس کے بعد انگریزی ہو گئی اور اُردو سے انگریزی حکومت کو جو خاص دلچسپی تھی وہ زیادہ دن قائم نہیں رہی۔ لیکن جو شہ اُردو زبان کو ایک بار مل چکی تھی، اس کے بعد وہ اپنی اندرونی حرکی قوت کی بدولت برابر آگے بڑھتی رہی اور مشترک ہندوستانی تہذیب کی بھرپور ترجمانی کرتی رہی۔

ڈاکٹر سید محمود

## مشرق ہندوستانی قومیت

مسلمانوں کی آمد ہندوستان میں جس حیثیت سے بھی ہوئی ہو، لیکن انھیں اپنے مستقبل کے متعلق فیصلہ کرنے میں کچھ دیر نہ لگی۔ انھوں نے اسی سرزمین کو اپنا ٹھکانہ بنایا اور اس ملک کی ہوا، زبان اور تہذیب انھیں ایسی بھائی کہ کچھ دنوں کے بعد ملک کے اصلی باشندوں اور ان کے درمیان فرق کرنا مشکل ہو گیا۔ مسلمان اور خاص طور پر عرب جہاں گئے اپنی تہذیب اور اپنی زبان ساتھ لیتے گئے۔ آج مصر، شام اور شمالی افریقہ کی اصلی زبانیں معدوم ہیں اور یہ ملک عرب کا ایک ٹکڑا نظر آتے ہیں۔

لیکن ہندوستان میں مسلمانوں کی حالت اس سے بالکل مختلف ہوئی۔ پہلی بات تو یہ کہ یہاں عرب بہت کم آئے۔ یلبار کے ساحلوں پر عرب ظہور اسلام سے پیشتر آیا کرتے تھے۔ ان کی ایک نو آبادی وہاں ضرور قائم ہو گئی لیکن ان کے اثرات ساحلی مقامات سے آگے نہ بڑھ سکے۔ اور خود ان نو آبادیوں کی زبان بھی عرب تاجروں کے میل جول سے ایک مخلوط (مٹی جلی) ملیالم کی صورت میں تبدیل ہو گئی۔ مسلمانوں کے آنے کا دوسرا راستہ سندھ کا علاقہ ہے اور صحیح طور پر سب سے پہلے

اسی مقام پر عربی اور ہندی تہذیب کا آمنا سامنا ہوا۔ یہاں بھی عربوں نے فیصلہ کرنے میں دیر نہ کی۔ انھوں نے فوراً بدھ مذہب کی طاقت کو توڑ کر برہمنی مذہب اور ویدک تہذیب کے لیے راستہ صاف کیا اور یہ واقعہ ہے کہ اگر مسلمانوں کی امداد نہ ہوتی تو ویدک تہذیب کو بعد کی صدیوں میں یہ عروج حاصل نہ ہوتا اور نہ ہندوستان ایک وحدت کی شکل اختیار کر سکتا۔ سندھ ہی کا علاقہ وہ مقام ہے جہاں سب سے پہلے ایک مشترک تہذیب اور مشترک زبان کا پودا پروان چڑھتا ہوا نظر آتا ہے۔ تفصیل کا موقع نہیں ورنہ عرب جغرافیہ نویس اور سیاحوں کی زبانوں سے اس کی تصدیق گرا دی جاتی۔ خاص کر مسعودی ابن حوقل، مقدسی جیسے تیسری اور چوتھی صدی ہجری کے سیاحوں کی کتابوں میں اس کی کافی شہادتیں ملتی ہیں۔

خیر، سندھ میں تو عربی و ہندی تمدن کا مقابلہ تھا۔ اس لیے پلہ برابر رہا۔ یقیناً ایک دوسرے سے متاثر ہوئے۔ ہندوستان سے عالم و پنڈت بغداد گئے جہاں انھوں نے علمی کتابوں کے ترجمے میں مدد دی۔ ایک جرمن مستشرق ڈی بویر لکھتا ہے :

”عرب، ہندوستان کو دانائی کا صحیح سرچشمہ سمجھتے تھے۔ عرب مصنفین کی تحریروں سے یہ نظریہ واضح ہوتا ہے کہ یہ فلسفے کا مولد ہے۔ پرامن تجارت کے ذریعے جس میں اہل عرب، ہندوستان اور دیگر ممالک کے درمیان واسطہ تھے اور زمانہ مابعد میں اسلامی فتوحات کے ذریعے ہندوستانی علم دور تک پھیلا۔ اس کا بیشتر حصہ خلیفہ منصور (۶۴۵ء - ۶۴۷ء) اور ہارون رشید (۶۸۶ء - ۶۸۰ء) کے زمانے میں ترجمہ ہوا۔ کچھ حصہ تو پہلوی کی وساطت سے عربی میں منتقل ہوا اور کچھ بلا واسطہ سنسکرت سے۔ بہت سے اخلاقی اور سیاسی علوم امثال کے لباس میں ہندوستان کے قصص و حکایات سے لیے گئے۔ امثال کے طور پر ابن مقفع اور دوسرے علماء نے منصور کے زمانے میں ”پنت شانتترہ“ کی کہانیاں پہلوی سے عربی میں ترجمہ کیں۔ ہندوستان کے علوم ریاضی اور نجوم نے عملی طب اور افسوں کے ساتھ ملی کر دنیا سے اسلام میں غیر مذہبی

علوم کے آغاز کی تاریخ بیل ڈالی۔ برہانگیت کی مدد سے سندھانت کا نجوم، جس کا ترجمہ منصور کے زمانے میں فرازی نے ہندوستانی علماء کی مدد سے سنسکرت سے عربی میں کیا۔ بطلموس کی الجھلی سے پہلے منظر عام پر آ گیا تھا۔ محمد بن موسیٰ الخوارزمی نے خلیفہ مامون کے حکم سے سندھانت یا ہندوستانی نجوم کا ترجمہ کیا اور اس پر حواشی و مشاہدات کا اضافہ کیا۔ مسلمانوں میں سنسکرت کے بڑے بڑے علماء پیدا ہوئے، البیرونی، الخوارزمی، فیضی، بدایونی، خانخاناں، عبد الجلیل بلگرامی، اور آزاد بلگرامی کو سنسکرت زبان پر جو عبور تھا اس سے کون انکار کر سکتا ہے۔

سندھ میں عربی کے بڑے بڑے شعراء و محدثین پیدا ہوئے۔ رجال، تذکرہ، اور تاریخ کی کتابوں میں سندھ کے محدثین، فقہاء اور شعراء کا حال ملتا ہے۔ بخاری و ترمذی، نسائی و عسقلانی جیسے نقادان رجال اور آزاد بلگرامی جیسے ادیب و تذکرہ نگار نے علماء و شعراء کے حالات لکھے ہیں۔ ابو معشر بنیح السندی جیسے محدث، ابو نصر فتح بن عبداللہ سندھی جیسے فقیہ، ابو عطاء سندھی جیسے شاعر اور ابو علی سندھی جیسے صوفی صافی کے کمالات و تبحر سے کیے انکار ہو سکتا ہے۔ یہ ساتھ ساتھ انھوں نے دسی زبانوں کی تحصیل کی اور مذہبی کتابوں کے ترجمے کیے۔ یہ زمانہ گو مختصر رہا لیکن اس پہلے امتزاج اور میل جول کی یادگار موجودہ سندھی زبان رہ گئی ہے جو وہاں کے ہندوؤں اور مسلمانوں کی مشترک زبان ہے اور خالص عربی رسم الخط (لیپی) میں لکھی جاتی ہے۔ دوسری بات یہ ہے کہ جو قومیں دژہ خیبر سے آئیں، ان کے پاس خود عربی کے علاوہ کوئی ایسا جاندار تمدن نہ تھا جو ہندوستان کی اصلی تہذیب کا مقابلہ کرتا۔ دژہ خیبر

The History of Philosophy in Islam

مصنفہ ڈاکٹر ٹی۔ جے بوئر۔ ترجمہ انگریزی صفحہ ۹

ملاحظہ ہو تاریخ الکبیر بخاری، کتاب المشتبہ عسقلانی، اللباب الجری اور

سبحة المرجان، آزاد بلگرامی۔

سے آنے والے مسلمان جس خیال سے بھی آئے ہوں۔ لیکن بہت جلد انھوں نے اس زمین کو اپنا گہوارہ اور اپنی امیدوں کا مرکز بنایا۔ شروع شروع تو وہ یہاں کی تہذیب تمدن پر کچھ اثر ڈال سکے لیکن بعد میں وہ خود یکسر متاثر ہوئے۔ ان کا رہن سہن، زبان، طریقہ حکیمت ہر چیز مقامی حالات سے متاثر ہوئی اور ان کے پاس (باستثنائے چند) کوئی چیز ایسی نہیں گئی جسے ہم خالص اسلامی و عبرانی یا ایرانی و افغانی کہہ سکیں۔ بالکل مخلوط ہو گئیں۔ اور تو اور دین بھی ان کا خالص نہ رہا۔ مسئلہ توحید، ویدانت سے متاثر ہوا۔ محرم، شب برات اور دوسرے نیم مذہبی تہوار دینی رنگ میں رنگ گئے اور ان کی حکومت خالص دینی حکومت ہو گئی۔ یہ کوئی ہماری صرف اپنی رائے نہیں ہے۔ فریخ عالم "گتات لوبون" "تمدن ہند" میں بار بار اس کو دہراتا ہے۔ یہ خود ہندو اہل قلم اور مفکر بھی اسے سمجھتے ہیں۔ شری آر بندو گھوش اپنے ایک مضمون میں لکھتے ہیں:

"مسلمانوں کی فرمانروائی نے بہت جلد اجنبی لبادہ چھوڑ دیا۔ ملک کے بیشتر مسلمان نسلا ہندوستانی تھے اور ہیں۔ یہاں تک کہ غیر ملکی سلاطین و امراء بھی ذہن، زندگی اور مفادات کے اعتبار سے بہت جلد قریب قریب ہندوستانی ہو گئے۔ (ماڈرن ریویو جنوری ۱۹۳۶ء)

مسلمانوں نے یہاں حکومت ضرور کی لیکن اس ملک کو اپنا وطن اور اپنی امیدوں کا مرکز سمجھ کر۔ یہاں نہ تو "نوآبادیات کی وزارت" تھی اور نہ اس ملک سے ایک پیسہ باہر اپنے بھائی بندوں کے لیے انھوں نے بھیجا۔ یہاں تک کہ اورنگ زیب نے شریف مکہ کے ایک وفد کو روپیہ دینے سے یہ کہہ کر صاف انکار کر دیا کہ اس ملک میں بھی غریب اور مستحق لوگ کثرت سے ہیں۔ ہندوستان کی مسلمان حکومتوں کو کسی

۱۷ اردو ترجمہ، صفحہ ۳۰۷ - صفحہ ۳۱۲

Letters of Aurangzeb ۱۷

طرح غیر ملکی حکومت نہیں کہہ سکتے۔ ان کی پالیسی یکسر وطن پروری پر مبنی تھی۔ احسبا یہ  
پر پھلا چند کی زبان میں ہم کہہ سکتے ہیں۔

”جس وقت انگلستان کی ملکہ معمولی حقوق کی خاطر اپنی رعایا پر ظلم ڈھا رہی تھی،  
اس وقت اکبر نے عوام کے حقوق تسلیم کیے اور ایسی عادلانہ حکومت کی جس کی مثال آج  
بھی شاید حکومتیں نہیں پیش کر سکتیں۔“

اور یہ اگر کی کوئی خصوصیت نہ تھی بلکہ ”مذہب اور ادارہ“ جس میں مصلحت اندیشی  
سے کسی طرح فیاضی کی کمی نہ تھی، مسلمانوں کے دور حکومت میں پائی جاتی ہے۔ اور یہ  
صرف مغل شاہنشاہوں ہی کے یہاں نہیں بلکہ اور مسلمان حکمرانوں کے یہاں بھی  
موجود تھی۔ خود بیچارے بد نام عالمگیر کے بارے میں الفنسٹن اپنی ”تاریخ ہند“ میں  
لکھنے پر مجبور ہوا کہ ”یہ ظاہر نہیں ہوتا کہ کسی ہندو کو بھی محض ہندو ہونے کی وجہ سے  
موت یا قید کی سزا دی گئی ہو، یا اس کی جائداد کا ٹیکس دینا پڑا ہو یا کبھی اپنے آباد  
اجداد کے طریقے پر آزادانہ عبادت کرنے میں اس پر اعتراض کیا گیا ہو۔“

شیر شاہ کی حکومت اور اس کی بلند حکمت عملی کے متعلق کچھ لکھنا آفتاب کو  
چراغ دکھانا ہے اور نہ اس مختصر سی صحبت میں اس کی گنجائش ہے۔ ہندوؤں اور  
مسلمانوں نے بارہا متحدہ طور پر ہندوستان کی حفاظت کے لیے جاں سپاریاں کی ہیں۔  
تاریخ کے صفحات ان حقائق سے مالا مال ہیں۔ تاریخ فرشتہ کے مندرجہ ذیل  
حوالے سے ثابت ہوتا ہے کہ وطن کی حفاظت میں کس طرح ہندو مسلمان دوش بدوش  
سینہ سپر ہوتے اور مرد دھڑکی بازی لگاتے۔

”قریب ایک لاکھ راجپوت رانا سنگا کے جھنڈے کے نیچے تھے اور سلطان ابراہیم  
کے بہت سے امراء جو اب تک فردوس مکانی (بابر) کے ساتھ شریک نہ ہوئے تھے،

رانا سنگا کے ساتھ دوستی کا دم بھرتے تھے۔ محمود خاں سکندر رومی کا بیٹا بارہ ہزار سواروں کے ساتھ اس سے (رانا سے) جا ملا اور ماڈراڈ کا راجہ ویرم دیو، \_\_\_\_\_ (اور بہت سے راجگان) اس کے فرما بنردار ہوئے۔ اور حسن خاں میواتی بارہ ہزار سوار کے ساتھ اس کی مدد کو آیا۔ اور دو لاکھ سواروں کے ساتھ ہندوستان کو بچانے کے لیے آگرہ کی طرف متوجہ ہوا۔ اور چونکہ آنحضرت (یعنی بابر) بعض ہندو امراء پر پورا بھروسا نہ رکھتا تھا۔ اس لیے ہر ایک کو ایک سرحد پر مقرر کر کے خود اس مغل لشکر کے ساتھ جو کابل سے اس کے ہمراہ آیا تھا اور چاہندی امیر کمال خاں و جلال خاں، سلطان علاء الدین کے بیٹے اور علی خاں فرملی اور نظام خاں حاکم بیانہ کے ساتھ آگرہ سے روانہ ہوئے، جب موضع کانوہ میں پہنچے جو بیانہ کا علاقہ تھا، وہاں قیام فرمایا اور بیانہ کے اطراف میں دونوں فوجوں میں بڑ بھیر ہوئی۔“

رانا سنگا کے ساتھ حسن خاں میواتی اور دوسرے مسلمان سردار موجود تھے حسن خاں میواتی اسی لڑائی میں مارا گیا۔ ہندوستان کو آزاد کرانے کے لیے ہندو مسلمان سب متفق ہو گئے تھے، یہ دلیل اس بات کی ہے کہ پٹھانوں کی حکومت میں ہندو مسلمانوں کے تعلقات بُرے نہ تھے۔ یہی حال ہمیشہ رہا۔ ایک حکمران دوسرے کو مفتوح کرنا چاہتا۔ ہندو مسلمان کی تخصیص نہ تھی۔ نادر شاہ کے مقابلے میں ہندو مسلمان دونوں لڑے۔ اسی طرح احمد شاہ ابدالی کے مقابلے میں مرہٹوں کے دوش بدوش مسلمان بھی لڑ رہے تھے۔ مسلمانوں کی دانش مندانہ پالیسی اور وطن پرورانہ حکمت عملی، نیز دیسی زبانوں اور تہذیب کی سرپرستی اور حوصلہ افزائی، صوفیوں کا عوام سے میل جول، دونوں قوموں کے بلند حوصلہ افراد کا اشتراک، ان تمام چیزوں نے بلا ارادہ ایک مشترک قوم اور متحدہ تہذیب کا ہیولی تیار کر دیا۔ اور ہم اس وقت پورے اطمینان کے ساتھ یہ کہہ سکتے ہیں کہ انگریزوں کی حکومت یہاں جننے سے بہت پہلے ایک مشترکہ ہندوستانی قوم تیار ہو چکی تھی۔ حادثہ کانپور کی تحقیقاتی کمیٹی کی رپورٹ (۱۸۵۷ء) میں صحیح کہا گیا ہے۔

”انگریزوں کے آنے سے پہلے مختلف ریاستوں کے درمیان کئی ایسی جنگیں



ہوئی جس میں دونوں طرف سے "ہر ہر دیو" اور "الشاہ اکبر" کی صلہ نہ بلند ہوئی ہو۔ اس سے بڑی شہادت یہ ہے کہ جونہی ۱۵۷۰ء میں جنگ کا اعلان ہوا اور بہادر شاہ کو سارے ہندوستان کا بادشاہ بنا کر عام دعوت دی گئی تو ساری خلقت بلا تفریق ہندو مسلمان جھٹک پڑی اور سب نے یکساں طور پر لبیک کہا۔ سب کی زبان پر بہادر شاہ کے ہوا کسی مسلمان یا ہندو حکومت کا نام نہیں تھا۔"

غرض انیسویں صدی کے آغاز میں ایک متحدہ قومیت اور مشترک زبان و تہذیب کا درخت بار آور ہو چکا تھا۔ انگریزوں کے آنے کے بعد کیا ہوا، اور کس کس طرح ان دونوں قوموں میں پھوٹ ڈالنے کی کوشش کی گئی سب کو معلوم ہے۔ مزید تفصیل مقصود ہو تو لالہ لاجپت رائے کی کتاب "بقسمت ہندوستان" اور "کانپور کی رپورٹ" ملاحظہ فرمائیں جس میں کافی سالہ فراہم کیا گیا ہے۔ ہمیں اس وقت تفصیلات سے براہ راست تعلق نہیں۔

## مشترک تہذیب

ہم نے ابھی لکھا ہے کہ درہ خیبر سے آنے والے مسلمانوں نے شروع شروع تو کچھ اپنا اثر ڈالا لیکن بعد میں وہ ہندو تہذیب سے اس درجہ متاثر ہوئے کہ بالکل اسی رنگ میں رنگ گئے۔ اس میں جوں تا اثر و تاثر کا نتیجہ یہ ہوا کہ اسلامی تہذیب ہندوستان آکر اپنا اصلی رنگ قائم نہ رکھ سکی، ہندو تہذیب بھی اپنا قدیم روپ قائم نہ رکھ سکی اور ان دونوں کے میل سے ایک تیسری تہذیب نے جنم لیا۔ جسے ہم "لوبون" کی زبان میں اسلامی تمدن ہند" یا صاف طور پر "انڈو مسلم کلچر" (ہندو مسلم تہذیب) کہہ سکتے ہیں۔ یہی وہ ہندو مسلم تہذیب ہے جو اکبر اور دوسرے مغل بادشاہوں کے دربار میں پرورش پاتی رہی اور آج سے پچاس سال پہلے تک، اعلیٰ اور متوسط طبقوں میں شائستگی کا معیار قرار دی جاتی رہی۔ آج اسی کو سلطان اپنی کم علمی کی وجہ سے اسلامی تمدن کہنے لگے ہیں حالانکہ حقیقتاً اسلام میں تمدن و تہذیب کی تبدیلی کوئی مذہبی اثر نہیں رکھتی، اور ہندو نادانی سے

مسلمان بادشاہوں کے زمانے میں پیدا شدہ تہذیب کو اجنبی اور پردیسی سمجھ کر پراچین بھارت کا طور طریقہ پھر زندہ کرنا چاہتے ہیں۔ اگر دونوں قوموں کو یکجا رہنا ہے اور ملک کی فلاح و بہبود کی خاطر دوش بدوش کام کرنا ہے تو اس غلط خیال کا قلع قمع کرنا ضروری ہے، دونوں کو یہ ذہن نشین کر لینا چاہیے کہ یہ مشترک تہذیب اور اس کی لازمی پیداوار مشترک زبان کوئی اسلامی اور بدیسی سرمایہ نہیں۔ یہ تہذیب اور زبان اسی زمین اور آب و ہوا کی پیداوار ہیں اور ان کی ترقی اور پرداخت میں دونوں قوموں کا برابر کا حصہ رہا ہے۔ نیز جو جماعتیں ملک کی فلاح و بہبود کا کام کرنا چاہتی ہیں ان کا اولین فرض ہے کہ وہ اس "مشترکہ ورثہ" (سر سپردگی زبان میں) کے بچے کھچے آثار کی پوری حفاظت کریں، ورنہ ہوا کا رُخ کچھ اور ہی بتا رہا ہے ۵

اکٹھو و گرنہ حشر نہیں ہوگا پھر کبھی

دوڑو زمانہ چال قیامت کی چل گیا

یہ تو اجمالی گفتگو تھی، آئیے اب ذرا تفصیل سے اس مشترک تہذیب اور اس کے آثار کا جائزہ لیں۔ اور دیکھیں کہ مسلمانوں کے آنے اور اس ملک میں رہ پڑنے کے بعد یہاں کی عام زندگی، زبان اور طریق حکومت میں کیا کیا تبدیلیاں ہوئیں اور وہ کس حد تک خوشگوار کہی جاسکتی ہیں۔

(۱) سب سے پہلی بات تو یہ ہے کہ مسلمانوں کی آمد کے بعد ہندوستان کے تعلقات باہر سے از سر نو زندہ ہوئے جس کے نتیجے کے طور پر ہندوستان کی بحری حالت سدھر گئی اور بحری تجارت میں ترقی ہوئی۔

(۲) ہندوستان کے ایک بڑے علاقے، خصوصاً وندھیا کے شمالی علاقے میں اندرونی امن و امان مکمل طور پر قائم ہوا۔

(۳) تمام ملک میں ایک قسم کی حکومت قائم ہونے سے ملک نے ایک سیاسی وحدت اور یکسانیت کی صورت اختیار کرنی۔ نیز باہر اور اس کے جانشینوں نے تاریخ میں سب سے پہلی مرتبہ ملک کو ایک جھنڈے کے نیچے جمع کیا۔

(۴) مرکزی حکومت اور صوبائی حکومتوں کے زیر سایہ مقامی اور دیسی بولیوں نے بڑی ترقی کی اور ہر علاقے میں ایک دیسی ادب پیدا ہو گیا جو یکسر مسلمان فرمانرواؤں کا فیض تھا۔ بنگال کے مسلمان پٹھان بادشاہوں کی ادبی سرپرستی اور ہندو بنگالی شاعروں پر انعامات کی بارش کے قحطی زبان زد خاص و عام ہیں۔ بادشاہوں نے سنسکرت کتابوں کے فارسی میں ترجمے کرائے۔

(۵) فون جنگ میں ملک نے بڑی ترقی کی اور اس سلسلے میں باہر سے آنے والے مغلوں اور افغانوں نے دیر پا اثر چھوڑا، تا آنکہ اصلی باشندے بھی اس میں طاق ہو گئے۔ یہ اور اس قسم کی بیسیوں خوشگوار تبدیلیاں زندگی کے ہر شعبے میں ہوئیں، جن کا اس وقت احساس بھی نہیں ہوتا۔ لیکن اس حقیقت سے انکار کی گنجائش نہیں کہ ترقیاں اور تبدیلیاں مسلمان بادشاہوں کی وطن پروری، رواداری اور علمی حوصلہ افزائی کے باعث نمودار ہوئیں۔ گو آج ان کا اعتراف نہ کیا جائے لیکن تاریخ کی یہ حقیقتیں جھٹلائی نہیں جاسکتیں۔

ہمارا موضوع سخن صرف یہ تبدیلیاں نہیں جو آج صرف ایک تاریخی وجود رکھتی ہیں۔ بلکہ ہمارا روئے سخن خاص کر ان تبدیلیوں کی طرف ہے جو دونوں قوموں کے میل جول سے عالم وجود میں آئیں اور جن کے آثار آج بھی موجود ہیں اور جن کا تحفظ و بقا آج بھی ملک کی فلاح بہبود کے لیے از بس ضروری ہے۔ صرف "اتحاد اتحاد" پکارنے سے اتحاد نہیں ہو سکتا۔ ہمیں اتحاد کی دعوت دیتے وقت سوچنا چاہیے کہ کیا ہم واقعی دل سے اتحاد کے ثمرات کی پرورش و پرداخت کرنا چاہتے ہیں؟ اور کیا ہم اس رہن سہن زبان اور لباس وغیرہ کو سینے سے لگانے کو تیار ہیں جو صدیوں کے میل جول کے بعد ظہور میں آئے تھے اور جن کے نقوش آج بھی دہلی، لکھنؤ، حیدرآباد میں نظر آتے ہیں۔ اگر اتحاد کے لیے ہماری دعوت سچے دل سے نکلتی ہے تو پھر دل کھول کر اور جرات کے ساتھ اس مشترک زبان و تہذیب کو اپنانا چاہیے۔ ورنہ "اتحاد" اور "متحدہ قومیت" کی مہم دعوتِ قطعا بے معنی ہی ہو کر نہیں رہ جائے گی بلکہ

اس سے طرح طرح کے شبہات پیدا ہونے لگیں گے۔

اب ہم خاص طور پر اس ہندو مسلم تمدن کے ان مظاہر پر گفتگو کرنا چاہتے ہیں جنہیں بدقسمتی سے مسلمان خالص اسلامی چیز سمجھتے ہیں اور ہندو، پردیسی! حالانکہ جیسا ہم اوپر لکھ چکے ہیں وہ نہ اسلامی ہیں نہ پردیسی۔ ان میں قدرتی طور پر سب سے پہلے زبان کا سوال آتا ہے، اس لیے ہم پہلے اسی کو لیتے ہیں۔

مسلمانوں کی یوں تو کوئی زبان نہیں لیکن جو زبان ان کی قومی دہلی اور

## زبان

دینی زبان ہونے کا دعویٰ کر سکتی ہے وہ صرف "عربی" ہے۔ اسی میں

قرآن کریم نازل ہوا۔ اور رسول کریم صلی اللہ علیہ وسلم اور آپ کے جاں نثاروں کی یہی زبان تھی۔ عرب جہاں گئے اپنی زبان ساتھ لیتے گئے۔ اس ملک میں عرب سترہ تک محدود رہے۔ تھوڑے عرصے تک وہاں ان کا اثر و اقتدار رہا۔ ذرہ خیر سے جو مسلمان آئے وہ ترکی، فارسی اور افغانی بولتے ہوئے آئے۔ انگریزوں کی طرح چار ہزار میل سے انھوں نے حکومت نہیں کی بلکہ یہیں رہ پڑے جس کا لازمی نتیجہ یہ ہوا کہ عوام سے میل جول میں عالموں اور صوفیوں کو دیسی بھاشا سے مدد لینا پڑی۔ سرکاری زبان تو فارسی رہی لیکن مسلمانوں کے ابتدائے قیام ہی میں ایک سچ میل زبان کی داغ بیل پڑ گئی، جو اکبر اور اس کے جانشینوں کے عہد میں ایک ششہ زبان کی صورت میں تبدیل ہونے لگی، گو یہ حکومت کی سرپرستی سے محروم رہی لیکن اس کی جاذبیت اور دل بھانے والی ادائیں ایسی تھیں کہ ملک کی عام بول چال کی زبان بن گئی اور ہندوی، ہندی، ریختہ، اردو اور ہندوستانی مختلف ناموں سے پکاری گئی۔ انگریز آئے تو انھیں بھی ایک عام زبان کی ضرورت پڑی گو اس وقت مسلمانوں ہی کے میل جول سے دوسری مقامی بولیاں بھی زبان کی شکل اختیار کر چکی تھیں لیکن وہ بولیاں مقامی رہیں اور ہندوستانی یا اردو کی عمومیت کسی کو حاصل نہ ہو سکی۔ اس لیے انگریزوں نے یہی زبان منتخب کی اور اس کو ہندوستانی کا فطری نام دیا۔ آخر جب عرب کی زبان عربی، چین کی چینی، اور جاپان کی جاپانی کہلاتی ہے تو ہندوستان

کی عام زبان ہندوستانی کیوں نہ کہی جائے۔ دن گزرتے گئے اور اس زبان کی  
عمومیت بڑھتی گئی۔ اور ہندوستان سے گزر کر سیلون، مالدیپ، حجاز، افغانستان  
جنوبی افریقہ، پورٹ سعید اور عدن میں یہ زبان سمجھی جانے لگی۔ لیکن خدا کی شان!  
باہر تو اس کی آؤ بھگت ہوئی مگر دیس ہی میں اس کی جان کے لالے پڑ گئے اور مشکل  
سنسکرت سے بھری ایک "لنگو افرینکا" ایجاد کرنے کی کوشش شروع کر دی گئی۔  
ابھی یہ کہنا قبل از وقت ہے کہ یہ کوشش کہاں تک کامیاب ہوگی۔ زبان بنانے  
سے نہیں بنتی لیکن اس سے بڑا نقصان ہوا کہ صدیوں کے میل جول کی پیداوار ہماری  
یہ میٹھی زبان آج ملک کا سب سے مختلف فیہ سلسلہ بن گئی۔ ایک طرف تو ہم مشترک  
انتخاب اور مشترک قومیت کا اشتہار دیتے ہیں۔ دوسری طرف اس مشترک قومیت  
تہذیب کے سب سے اہم منظر کو اپنے ہاتھوں زندہ درگود کرنے کی کوشش کر رہے ہیں۔  
اگر زبان کے متعلق یہ رویہ جاری رہا تو کسی مشترک محاذ کا قائم کرنا بلکہ قائم رہنا  
ناممکن ہو جائے گا۔

زبان کے متعلق علمی حیثیت سے پچھلے چند سالوں میں اتنا کچھ لکھا جا چکا ہے کہ  
شاید محنت اور کوشش کے بعد بھی مشکل سے کچھ اضافہ کیا جاسکے۔ اس لیے علمی  
حیثیت سے تو ہم اس وقت اس بحث پر کچھ اضافہ کرنا نہیں چاہتے۔ البتہ اس قدر  
ضرور گزارش کر دینا چاہتے ہیں کہ یہ زبان جس کو ہم ہندو مسلمان آج بول رہے ہیں  
ایک ہزار برس کے میل جول میں بنی ہے۔ اس کے بنانے میں ہمارے ہندو مسلمان  
دونوں کے بزرگوں کی عمریں بنتی ہیں۔ یہ ہندوستان میں ہندو مسلم ملاپ کی بڑی  
یادگار ہے۔

شہید سلیمان ندوی کا مقالہ "ہندوستان میں ہندوستانی" ڈاکٹر تارا چند کی کتاب  
"ہندوستانی کا مسئلہ" اور مولوی عبد الماک آروی کا مقالہ "زبان اُردو کے ارتقائی منازل"

جو لوگ اس کو مٹانا چاہتے ہیں وہ گویا ہندو مسلم تعلقات کو نئے سرے سے اُبھانا چاہتے ہیں۔ اس کا نتیجہ یہ ہوگا کہ ہر ہر صوبہ نہیں بلکہ ہر شہر اور گاؤں میں برابر کی دو قومیں پیدا ہو جائیں گی جو ایک دوسرے کی زبان بالکل نہ سمجھ سکیں گی اور جب ایک دوسرے کی زبان نہ ملے گی تو دل کیسے ملے گا۔

چلتے چلتے ایک بات اور سن لیجیے۔ بعض لوگ یہ سمجھتے ہیں کہ اُردو یا ہندستانی کے ادیب و شاعر صرف اسلامی یا عربی نام اور استعارے استعمال کرتے ہیں تو یہ صحیح نہیں ہے اس لیے کہ وہ جو غیر ملکی نام استعمال کرتے ہیں وہ سرے سے غیر اسلامی ہیں۔ ”رستم، اسفندیار، سہراب، لیلیٰ مجنوں، فرہاد، شیریں، خسرو، سب کے سب غیر مسلم کردار ہیں۔ علاوہ بریں وہ جہاں عام ایرانی نام اور تلمیحات لاتے ہیں وہاں خالص دیسی بلکہ ہندوی تلمیحات و اشارات بھی آزادانہ کلام میں لاتے ہیں۔ عہد عادل شاہی کا مشہور ایرانی شاعر ظہودی نر شیرزی کہتا ہے سہ

بہ شیوہ دکنی زاد گالی نہ ناز و کس

دکن بہ طرزِ بتانِ طہرازمی بالہ

اور یہی نہیں کہ وہ دکن کے رہنے والوں کی اداؤں پر دیکھا ہوا تھا بلکہ دکن اور دکنی زادوں کی محبت نے اس کے دل سے وطن کی یاد بھی بھلا دی تھی۔ خود استہراہ کرتا ہے سہ

گرچہ خوبانِ خراسان بر نمک مشہور اند

رفتہ بیروں ز سرمِ شورِ وطن، خوش دکنی است

شیخ علی جوہری بڑے تنک مزاج تھے۔ بادشاہ سے لے کر ہندوستان کے بہت سے علماء و شعراء سے چڑھے ہوئے تھے۔ محمد شاہ دودو مرتبہ خود ان سے ملنے گئے لیکن شیخ صاحب نے ملنا بھی پسند نہ کیا۔ ”قطب“ کی سیر کا بہانہ کر کے مکان ہی سے چلے گئے لیکن جب بناؤں میں آئے تو اس سرزمین سے کچھ ایسی بوئے دقا آئی کہ یہیں رہ پڑے اور پھر یہیں پیوندِ خاک بھی ہو گئے۔

منشی شیوپر شاد (منیجر اخبار اودھ) نے "کلیاتِ حزیں" کے آخر میں "خزانہ عامرہ" آزاد بلگرامی کے حوالے سے شیخ علی حزیں کی زندگی کے حالات بیان کرتے ہوئے شیخ کا یہ شعر نقل کیا ہے۔

از بنا رس نردم معبدِ عام است این جا

ہر برہمن پسر بچھن و رام است این جا

شیخ کے بہت سے ہندو شاگرد تھے۔ انھوں نے اس کو شیخ کے مذہبی خیال کا رنگ دیا۔ لیکن حقیقت یہ ہے کہ شیخ "این و آن" کے دائرے سے بہت آگے نکل چکے تھے اور آپ کا مشرب رسوم و قیود کی دنیا سے بہت بلند ہو چکا تھا۔ ہندوستان کے سب سے بڑے نعت گو شاعر محسن کا کوروی (جنھیں حسان ہند لقب دیا گیا ہے) کے قصائدِ نعتیہ، خالص ویسی تلمیحات سے بھرے ہوئے ہیں۔ ان

کے چند ابتدائی اشعار ملاحظہ ہوں۔

سمتِ کاشی سے چلا جانبِ تمہرا بادل

گھر میں اٹھان کریں سرو قد ان گوکل

خبر اڑتی ہوئی آئی ہے جہاں سے ابھی

دیکھئے ہوگا سری کرشن کا کیونکر درشن

برق کے کا ندھے پہ لاتی ہے صبا گنگا جل

جا کے جہنا پہ نہا نا بھی ہے اک طولِ عمل

کہ چلے آتے ہیں تیر تھ کو ہوا پر بادل

سینہ تنگ میں دل گوپیوں کا ہے بیکل

کیا یہ اشعار اسی پورندیش کی شدھ بھاشا میں نہیں ہیں؟ اور کیا یہ خالص

ہندی تلمیحات سے بھرے ہوئے نہیں ہیں۔ اسی طرح ذیل کے اشعار کو دیکھئے۔

ان نینن میں پی بسے، دو جا کون سمائے

کھیت سرسوں کلے ہے پھولا ہوا تالا کے پاس

(امانت)

کا جل ڈالوں کر گرا، سرمہ دیا نہ جائے

زرد چہرہ ہے مرادیدہ پُر آب کے پاس

۔

ہوں مسلمان، مگر بول اٹھوں جے کالی کی

نازولی دیکھ کے صورت کسی متوالی کی

(امیر مینائی)

تیر کے دین و مذہب کو اب پوچھتے کیا ہو ان نے تو

تشفہ کھینچا، دیر میں بیٹھا، کب کا ترک اسلام کیا (تیر)

سانولے پن پہ غضب و مہج ہے بسنتی شال کی  
 جی میں ہے کہہ بیٹھے، سبج ہو کھنٹیا لال کی  
 سچ بتا اے میری جمن، کیا وہی جمن ہے تو  
 کرشن کی بنسی کا اک بہتا ہوا نغمہ ہے تو (سائغر)

ساری اُردو شاعری دیسی تلمیحات و تشبیہات و استعارات سے بھری  
 پڑی ہے۔ مثالیں کہاں تک دی جائیں پھر بھی اعتراض ہے کہ اُردو زبان اور  
 اُردو شاعری غیر ملکی ہیرو کے نام اور غیر ملکی تشبیہات و استعارات استعمال کرتی ہے  
 مثلاً رستم و سہراب، شیریں و فرہاد، لیلیٰ و مجنون، دریاے جیحون و سیحون، لالہ و گل،  
 سرو و چمن، قمری و بلبل، یہ چیزیں فارسی کے اثر سے اُردو شاعری میں ضرور آئیں  
 لیکن ان سے اسلام کا کوئی دور کا بھی واسطہ نہیں۔ یہ زبان کی وسعت اور اس  
 کے عالمگیر ہونے کا بین ثبوت ہے۔ اس سے تو یہ ثابت ہوتا ہے کہ مسلمان جہاں  
 بھی گئے وہاں کی تہذیب و تمدن کو اپنانے کی کوشش کی۔ اس سے ان کی فراخ دلی  
 ظاہر ہوتی ہے۔ جب ہندوستان کی زبانوں پر ان کا اثر پہنچا اور جب انھوں  
 نے فارسی و ترکی و افغانی کو چھوڑ کر یہاں کی کھڑی بولی کو سنبھالا اور سنوارا تو اس  
 میں بھی بہت وسعت اور فراخی پیدا کی۔ اُردو میں کم و بیش پچپن ہزار الفاظ ہیں  
 جن میں سے بیالیس ہزار ٹھیکہ ہندی نثر ادب ہیں۔ صرف تیرہ ہزار عربی، فارسی،  
 انگریزی، پورتگیزی و سنسکرت ہیں۔

## عربی اور ہندوستانی

پیغمبر اسلام کی پیدائش سرزمین عرب میں ہوئی۔ اسلام کی بعثت سے  
 پہلے قبل عرب اور ہندوستان کے تعلقات موجود تھے۔ اس کے آثار نہ صرف  
 موبلا اور بلہالم کی سنگین حقیقت میں نمایاں ہیں بلکہ عربی تمدن اور عربوں کی زندگی  
 کے مختلف گوشوں سے ظاہر ہے۔ عرب قدیم تمدن کے علاوہ عہد اسلام کے عربی ادب،



قرآن و حدیث، تفسیر و رجال میں عرب اور ہندوستان کے میل جول کی اہم اور واضح دلیلیں ملتی ہیں۔

عربی زبان میں بہت سے ایسے الفاظ ہیں جو ہندوستان سے میل جول کا پتہ دیتے ہیں۔ عربی زبان نے جس طرح سریانی و عبری، حبشی و ایرانی، نبطی و یونانی زبانوں کے مفردات کو اپنے اندر جذب کیا، اسی طرح سنسکرت کو بھی قبول کیا اور سب سے زیادہ دلچسپ حقیقت یہ ہے کہ خود قرآن مجید میں سنسکرت کا لفظ موجود ہے۔ عربی میں لفظ "ہندھی" زبان کا جزو قرار دیا گیا ہے۔ ایک تنو ادنٹ کے جھنڈے کو "ہند" یا "ہندیہ" کہتے ہیں۔ ہند، ہندی اور ہندوانی اس تلوار کو کہتے ہیں جو بناد میں مضبوط اور ہندوستان میں بنائی گئی ہو یا ہندوستانی لوہے سے بنی ہو۔ قرآن مجید نے ایسے کثیر الفاظ استعمال کیے ہیں جو عربی میں داخل ہو گئے تھے۔ بخاری، سیوطی وغیرہ جیسے محدثین اور ثعالبی جیسے ماہرین لغت نے ان کو یکجا کیا ہے۔ علماء کی ان روایات کے مطابق جیسے کہ اور زبانوں کے الفاظ قرآن میں ہیں۔ ہندی یا سنسکرت کے الفاظ "ابلی" اور "سندس" کا بھی استعمال موجود ہے۔

ڈاکٹر نکلسن نے تصوفِ اسلامی کے آغاز سے بحث کرتے ہوئے بتایا ہے کہ بلخ و بخارا تک بدھ مذہب کے راہب اور ان کی خانقاہیں پھیلی ہوئی تھیں۔ بلخ اور مقامات کے یہ بھی وہ مراکز ہیں جہاں بدھ مت اور تصوفِ اسلامی کا سنگم ہوا۔ بلخ میں ایک محلہ تھا جس کو "ہندوان" کہا جاتا تھا۔ الجزری کی روایت ہے۔ يقال لہا باب ہندوان، ینزل فیہا الغلمان و الجوادى التی ینخلب من الہندۃ (وہاں ایک محلہ ہندوان تھا جہاں مضافات ہندوستان سے آنے والے لوگ ٹھہرا کرتے تھے)۔

لسان العرب۔ ۳۰۳ Mystics of Islam اللباب مرتبہ  
مارگیو یوتھ و اب اللباب قلمی نسخہ اطلاق بستان۔

آزاد بلگرامی نے ”سبحة المرجان فی آثار ہندوستان اور غزالیان ہند“ میں اسلام اور ہند کے علمی و ادبی سنگم پر تاریخی اور جغرافیائی اشارات کیے ہیں۔ اور مذہبیات اور ادبیات سے کافی ذخیرہ جمع کر دیا ہے۔ الجوزی، ذہبی اور عسقلانی نے ہندوستان کے دو صحابیوں کا ذکر کیا ہے جن میں ایک کا نام سربانک یا سربانک اور دوسرے کا نام رتن تھا۔ سربانک کے متعلق الجوزی کا بیان ہے کہ وہ قنوج کے راجہ تھے۔ دوسرے ہندوستانی صحابی رتن نے بڑی شہرت حاصل کی۔ اسلامی دنیا میں رتن کی حدیثیں ”المرتئیات“ کے نام سے متداول ہیں۔

## اردو کے ہندو شعراء

مسلمانوں کے ورود ہند کے بعد ہندوستان کی ویسی زبان پہلے پہل عربی سے مزوج ہوئی۔ اس کے بعد فارسی اور پھر بھاشا سے۔ عربی یا فارسی کے اسی ہیولے نے اردو یا ریختہ کا روپ اختیار کیا۔ عربی زبان کے ہندو شعراء کی طرف ابھی تک کسی تذکرہ نگار نے توجہ نہ کی۔ فارسی کے ہندو شعراء اور ادیبوں سے تاریخ و تذکرے بھرے ہیں۔ مجمع النفایس، خان آرزو، سفینہ خوشگو، بندر ابن خوشگو، سفینہ ہندی، بھگوان داس ہندی اور بہت سے فارسی تذکروں میں ہندو شعراء اور ادیبوں کے حالات ملتے ہیں۔ ان میں بعض اہم مفید اور دلچسپ تذکرے خود ہندو شعراء اور ادیبوں نے لکھے۔

اردو شعراء کے تذکروں میں میر تقی کی ”نکات الشعراء“ بہت معروف اور مستند ہے۔ میر صاحب نے اردو کے تین نامی ہندو شعراء انند رام مخلص، لالہ ٹیک چند بہار اور بندر ابن راقم کے حالات لکھے ہیں اور ان کا نمونہ کلام دیا ہے۔

برخاھی ہولتیں بھی ہیں۔ ساہتیہ اکاڈمی اور ریاستی اکیڈمیوں کے ذریعے سے اردو ادب کے سرمایے میں اضافہ بھی ہوا ہے۔ فلموں اور شاعروں کے ذریعے سے اردو زبان اور اردو شاعری کی مقبولیت بھی پہلے سے زیادہ ہے مگر نہ تو ابتدائی منزل اور ثانوی منزل پر اردو کے ذریعے سے تعلیم کا انتظام ہے۔ نہ اردو پڑھانے کے لیے اساتذہ کی تربیت کا کماحقہ بندوبست ہے، نہ لسانی فارمولے کو دیانت سے چلایا گیا ہے۔ نہ ان ریاستوں میں جہاں ہندی سرکاری زبان ہے، اردو کے جائز حقوق کی پاسداری ملتی ہے۔ بات یہ ہے کہ ہندوستانی جمہوریت، باوجود جواہر لال نہرو کی قیادت کے، اُس احیا پرستی سے بلند نہیں ہو سکی ہے، جس کے نزدیک ہندوستان کے معنی صرف قدیم ہندوستان کے ہیں اور جس کا نعرہ ہندی، ہندو اور ہندوستان سے آگے نہیں جاتا۔ جمہوریت میں رائے عامہ کی بڑی اہمیت ہے۔ اس لیے ضروری ہے کہ رائے عامہ کو اس انحراف سے بچایا جائے جس کا وہ سستی سیاست کی وجہ سے شکار ہو رہی ہے۔ آزاد ہندوستان اور جمہوریت میں یقین رکھنے والا ہندوستان ہندوستان کی ساری تاریخ، اُس کے سارے سرمایے، اُس کی کثرت نما اور وحدت اساس تہذیب، کشمیر سے کنیا کماری اور گجرات سے گوبانی تک اس کی بساط رنگیں اور اس کے سارے نقش اور آثار، اُس کی زبانوں، اس کے کھیت اور کھلیان، اُس کے صنعتی اداروں اور کارخانوں، اس کے پہاڑ، دریا، جنگل اور میدان، اس کے اونچے ابرو والے شہری اور اس کے بھولے بھالے عوام، اُس کے پنڈت اور ودوان اور اُس کے اُن پڑھ دیہاتی، سبھی کو اپناتا ہے، سب پر نظر رکھتا ہے اور اُس کے دل کی دھڑکن میں سبھی کے دل کی دھڑکن شامل ہے۔ بقول غالب:

ہے رنگ لالہ و گل و نسریں جدا جدا

ہر رنگ میں بہار کا اثبات چاہیے

جن پر خود میر صاحب کے کلام کا دھوکا ہوتا ہے۔ میر صاحب کا یہ فیض تھا۔ راقم کے یہ اشعار پڑھیے سے

دل کنجِ قفس میں کر فریاد بہت رویا  
بہنچا نہ آہ درد کو میرے کوئی طبیب  
ہنسنے تیس گل کے وہ کر یاد بہت رویا  
یارب عجب طرح کا کچھ آزار ہے مجھے  
جوں تکہ اگتے ہیں گل اور نگ اب تلک

میر حسن نے آفتاب رائے رسوا کا جو حال لکھا ہے اس کے پڑھنے کے بعد بابا طاہر عریاں اور سرد شہید کی یاد تازہ ہو جاتی ہے۔ توپ خانہ شاہی میں نوکر تھے عشق و محبت میں نوکری ترک کر دی۔ آخر میں یہاں تک نوبت پہنچی کہ جس سے باتیں کرتے "میاں" کہتے اور روتے۔ رفتہ رفتہ بخودی کا یہ عالم ہوا کہ ننگے مارے پھرتے اور اسی حالت میں رحلت کی۔ ان کے یہ اشعار پڑھیے۔ کس قدر بے پناہ سوز و درد پایا جاتا ہے۔

قفس سے دور گئے ہم جن میں جائے نہیں  
وصل میں بخود ہے اور ہجر میں بیتاب ہو  
اڑیں تو اڑ نہیں سکتے چلیں تو پائے نہیں  
اسِ دوڑنے دل کو رسوا کس طرح سمجھائیے  
رسوا بھی اس زمانے میں مجنوں سے کم نہیں  
خوشوقت رائے شادآب کے متعلق لکھتے ہیں کہ چاند پور نگیں میں پیدا ہوئے  
نثر خوب اچھی طرح لکھتے ہیں۔ "درہم چشمان خود بہ اعزاز و اکرام بسری برد، خدائیش زندہ دارد" اس کے بعد ان کا یہ شعر نقل کرتے ہیں۔

دیکھ اسکے منہ پہ زلفِ سیاہ فام کے تئیں  
میر حسن اس پر یہ تبصرہ فرماتے ہیں۔ "واقعی اس کا فر مضمون نے خوب یافتہ است"۔  
اس سے جو پیار اور خلوص ٹپکتا ہے اس سے مذاقِ ادب رکھنے والا شخص لذت پذیر ہو سکتا ہے۔ میر حسن پہلے شادآب کے متعلق لکھتے ہیں۔ "اللہ اس کو زندہ رکھے" اور پھر فرماتے ہیں۔ "کافر نے خوب معنی پیدا کیے ہیں"۔ فارسی میں اپنی محبوب ترین ہستی کو کافر ہی سے خطاب کیا جاتا ہے۔ لفظ کافر، جب خدا سے انکار کرنے والے



پڑھنے والا وجد میں آجاتا ہے۔ ضلع ہردوئی کے موضع پہانی کا قادر (۱۶۶۰ء کے قریب) بھاشا بھوشن لکھ کر ظاہر کرتا ہے کہ وہ ہندی کے جمیع اصنافِ سخن پر قادر تھا۔ آگرہ کے ادیب طاہر نے ۱۶۷۵ء میں ”گن ساگر“ اور ”گوک ساگر“ دو کتابیں لکھ کر ہندی ادب میں گراں بہا اضافہ کیا ہے۔ مبارک نے ”بل شتک“ اور ”الک شتک“ دو قابلِ قدر نظمیں اپنی یادگار چھوڑی ہیں۔ نظیر اکبر آبادی کی ہندی نظم کرشن کی تعریف میں بہت مشہور ہے۔ چند اشعار نو تالیفات پیش کیے جاتے ہیں۔

کرشن جی کی پیدائش کا حال ہے

پھر آیا واں اک وقت ایسا جو آئے گر بھ میں من موہن

گوپال منوہر مرلی دھر سکریشن کشورن کنول نین

گھنٹام مراری بنواری گردھاری سندرشیام برن  
بھونا تھ بہاری کان لہ شگہ دانی جگ کے دکھ بھجن

جب ساعت پر گھٹ ہوئے کی داں آئی مکٹ دہتریا کی

اب آگے بات جنم کی ہے جے بولو کرشن کنھیا کی

کرشن جی کا بچپن ہے

ایسا تھا بانسری کے بچیا کا بانکپن کیا کیا کہوں میں کرشن کنھیا کا بانکپن

بانسری کی تعریف ہے

سب سنے والے کہہ اٹھے جے جے ہری ہری ایسی سجائی کرشن کنھیا تے بانسری

بم شکر ہری ہری

جب آنسا نینا دور ہوئی اور آئی گت سنتو کھ ہری

سب چین ہوئے آند ہوئے بم شکر بولو ہری ہری

زمانہ حال کے شعراء میں امیر علی تیسرا اور ظہور بخش وغیرہ نے اچھی شہرت

حاصل کی ہے۔

۱۹۲۹ء اکتوبر ۱۹۲۹ء

عہد اور نگ زیب میں مرزا عبدالقادر بیدل فارسی زبان کے نامور اور باکمال شاعر گذرے ہیں۔ ایرانیوں نے ہندوستان کے فارسی شعراء میں صرف امیر خسرو اور مرزا بیدل کو شاعر تسلیم کیا ہے۔ مرزا بیدل ایک ہندو بزرگ جہاں تا کتھل داس کے بڑے معتقد تھے اور ان کی روحانی صحبتوں سے فیض یاب ہوتے رہے۔ رام چندرجی کے حالات جب انھوں نے خلق اللہ کے لیے سبق آموز پائے تو "زرگستان" کے نام سے ایک فارسی کتاب نظم میں لکھی اور اس میں اپنے رام بھگت ہونے کا ثبوت دیا۔ اسی کتاب "زرگستان" سے چند اشعار یہاں لکھے جاتے ہیں جن میں رام چندرجی کی بھگتی کوٹ کوٹ کر بھری ہوئی ہے۔ فرماتے ہیں سہ

اگرچہ پیشتر این داستانی	بہ نظم آوردہ ام در یک زمانے
ہمیں خواہم کہ در نثر آورم باز	شوم زیں داستانی پاک ممتاز
پہ عشقِ رام چون بلبس سرایم	سرای غنچہ دلہا کشایم
چوں اندر گوشہ او بنشینم	گل از باغ و بہار او بچینم
نہ دارم آرزوئے غیر در سر	نگندم بارہا از سر سر اسر
دریں عرصہ ہنرا از یافتادہ	سخن رام تیبہ از جافتادہ
مروت از جہاں برداختہ رخت	زمانہ طرح جور انداختہ سخت
دل من داغ داغ است اندر این دور	کہ کس برس نیار و یک نفس غور
آزاں رو گوشہ بگرفتہ بودم	ز حرف نیک و بد وارفتہ بودم
ولی بودے کہ کتھل داس نامی	رفیق و ہم نشین و ہم کلامی
دل بیدل بجوش آمد بہ یک بار	کہ سازم نظم ذکر شاہ دلدار
ز ہندوستان بہ ایراں می نگارم	کہ باشد در جہاں از یادگارم
پہ عشقِ رام گویم این فسانہ	کہ باشد دلربا از ہر ترانہ
بود نامش فروز مشعل روز	بہ ہر منزل بود نامش دل افروز

لہ زرگستان منقول از "راجپوت گزٹ" لاہور، ۲۰ اکتوبر ۱۹۲۸ء

اس کے علاوہ بیدل نے ایک نظم شاہنامہ فروسی کی بحر میں لکھی ہے۔ اس کے چند اشعار ذیل میں دیئے جاتے ہیں۔

نہ بد رام چوں دیگران بادشاہ  
بدے منظر ذات پاک الہ  
بود نام او کیمیا در جہاں  
میں روح را کیمیا زر نہاں  
پشش دفتر این داستان گفتہ ام  
دربے بہا یک بہ یک سفتہ ام  
کز ان ذکر بارام خود در جہاں  
شوم تا ابد خرم و شادماں  
چوں پریدم از عقل فرخندہ خال  
کہ سازد بمن باز تاریخ سال  
گہ سفت آں مرشد خاص عام  
بگفتا زہے زرگستان رام  
نہ ماند ایست در ماجر عشق رام  
چہ گویم ازین بیشتر و استلام

اگر اردو شعراء کے دیوان اٹھا کر اس نظر سے دیکھے جائیں تو دو چار شعر کے بعد کوئی نہ کوئی چیز ایسی ملے گی جس کا سراپا تعلق اسی سرزمین ہند سے ہوگا۔ یہاں تک کہ مرانی میں اہل بیت کا ماتم کیا گیا ہے مگر ہمارے اساتذہ شعراء انیس و دہیر نے ان کی سیرت و کردار کو سراپا ہندوستانی سانچے میں ڈھال دیا ہے۔ ان کے سوانح و سیرت جس طرح مرانی میں قلم بند کیے گئے ہیں اور ان کی وضع قطع، انداز گفتگو، رجحان طبع، احساس جذبات کا جو نقشہ کھینچا گیا ہے وہ سرتاسر ہندوستانی ہے۔ مثال کے طور پر چند اشعار ملاحظہ ہوں۔

بولے یہ ہاتھ جوڑ کے عباس نامور

نجمہ کہاں بپا کریں یا شاہ بحر و بر

پردہ کا اہتمام سے

لڑکا بھی جو کوٹھے پہ چڑھا ہو وہ اتر جائے

دیتے رہو آواز جہاں تک کہ نظر جائے

علی اکبر کی شادی کی نسبتیں سے

آتی ہیں نسبتیں حلب و شام و روم سے

آتا ہوا دھر جو وہ اسی جا پہ ٹھہر جائے

ناقہ پہ بھی کوئی نہ برابر سے گزر جائے

شادی خدا جو چاہے تو ہوئے گی دھوم سے



زینب کو اس کے بیاہ کا ارمان ہے کمال  
 علی اکبر ماں سے رخصت ہوتے ہیں سے  
 ہر دم یہی دعا ہے کہ دوٹھا بنے یہ لال  
 صبر فرماؤ کہ اب تم سے جدا ہوں گے ہم  
 ماں نے چھاتی سے لگا کر کہا صدقے بیٹا  
 مدینہ سے رخصت کا سین سے

بیٹی سے یہ فرما کے چلے قبلہ عالم  
 صغرا بھی چلی جاتی تھی روتی ہوئی باہم  
 ناموس محمد بھی چلے ساتھ بصد غم  
 ہمسائیاں باندھے ہوئے تھیں حلقہ ماتم

راحت تھی جو سب گوشہ ذیجاہ کے دم سے  
 اک بیٹی تھی ایک بیٹی تھی قدم سے

میدانِ کربلا کا ماتمی منظر سے

اں خاک اڑاتی ہے پھوپھی غش میں پڑی ہیں  
 سب بیبیاں حلقہ کے گرد اُن کے کھڑی ہیں

بندے آمار و طوق بڑھاؤ پدرنشار

پھینا کہیں جو ٹوٹنے آئیں ستم شعار

لو الوداع لاش پہ اب آ کے روئو  
 زانو پہ سر کو شرم سے نہیوڑا کے روئو  
 لیکن نہ خاک اڑا کے، نہ چلا کے روئو  
 قبرِ رسولِ پاک پہ ہاں جا کے روئو

(میرا نہیں)



پروفیسر آل احمد سرور

## اُردو اور ہندوستانی تہذیب

بظاہر اُردو اور ہندوستانی تہذیب کے موضوع پر کہنے کی ضرورت نہیں ہونی چاہیے تھی کیونکہ اُردو ایک جدید ہندوستانی زبان ہے اور ہماری مشترک تہذیب کی ایک شاندار منظر۔ لیکن ہوا یہ ہے کہ کچھ حلقوں کی طرف سے ایسے خیالات ظاہر کیے گئے ہیں جن کا اثر اب بھی بہت ہے اور اس وجہ سے آزاد ہندوستان میں اب بھی نہ تو اُردو کی ہندوستانی کو پوری طرح تسلیم کیا گیا ہے نہ وہ جس مشترک تہذیب کی نمائندہ ہے اس تہذیب کے سارے سرمایے کو اپنانے کا جذبہ عام ہے۔ اس کے ساتھ ملک کی آزادی کے ساتھ چونکہ اس کی تقسیم بھی عمل میں آئی، اس لیے اس تقسیم کی وجہ سے ہر مسئلے کو ایک محدود سیاسی نقطہ نظر سے دیکھا جانے لگا اور اُردو بھی اس محدود سیاسی نقطہ نظر کا شکار ہوئی۔ اگرچہ آزادی کو اب ۳۷ سال سے زیادہ ہونے کو آئے مگر ابھی تک اس زبان کی تعلیم اور چلن میں رکاوٹیں ہیں۔ دستور نے اسے حقوق دیے ہیں ان کی پاسداری، ابھی بہت کم ہے۔ آزادی کے بعد ہندوستانی ادبیات کو جو فروغ ہوا ہے، اس کی وجہ سے اُردو ادب کی مقبولیت ضرور بڑھی ہے۔ اعلیٰ تعلیم کی منزل

میر حسن نے اپنے تذکرے میں ان تین کے علاوہ چودہ ہندو شعراء کا ذکر کیا ہے۔ ان کے اسماء یہ ہیں : رائے پریم ناتھ - سنتھو کھ - رائے بینوا - سیا ناتھ سنگھ - لالہ سرب سنگھ دیوانہ - گھاسی رام خوشدل - لالہ ہلاس رائے، رنگین - لالہ خوشوقت رائے شاداب - رائے بھکاری داس عزیز - فارغ - بدھ سنگھ قلندر لالہ کاشی ناتھ - راجہ رام نرائن موزوں - عجائب رام منشی - ان میں سے بہت سے اردو کے استاد فن تھے۔ جن کی اہلیت اور فنی استعداد کا اعتراف میر تقی جیسے بے لاگ نقاد اور میر حسن جیسے ماہر فن نے بھی کیا ہے۔ اردو شاعری اور ادب سے ہندوؤں کا شغف عہدِ قدیم ہی تک محدود نہیں رہا بلکہ رتن ناتھ مرثا چکیت - دتاتریہ کیفی - سپرو اور پریم چند کی اعلیٰ زبان دانی، ان کی بے مثل طرزِ نگارش اور ہمارے فنی نے اہل زمانہ سے ان کو اردو زبان کا ناقابلِ فراموش محسن اور مہما تسلیم کر لیا ہے۔ عہدِ حاضر اور اس کے قبل کشمیری پنڈتوں نے اردو کے شعر و ادب کے جوشہ پارے پیش کیے ہیں ان کو ضخیم جلدوں میں منضبط کیا گیا ہے۔

اندرام مخلص فارسی کے شاعر، اعتماد الدولہ کے وکیل تھے۔ مرزا بیگل سے اصلاح لیا کرتے تھے۔ آخر عمر میں خان آرزو کو اپنا کلام دکھانے لگے۔ میر صاحب، اور میر حسن دونوں نے ریختہ میں ان کا ایک ہی شعر دیا ہے۔

آنے کی دھوم کس کی گلزار میں پڑی ہے ہاتھ ارجے کا پیالا ز گس لیے کھری ہے  
لالہ ٹیک چند کے متعدد اشعار "نکات الشعراء" میں ملتے ہیں۔ ان میں سے ایک شعر سے تلیح قرآنی پائی جاتی ہے۔

محبت کی قلمروں میں جو جاوے گا تو دیکھے گا کوئی آئے تیرا کسی کو کوہ پر پکا

بندرا بن راقم دہلی کے رہنے والے تھے۔ پہلے میر صاحب سے اصلاح

لیا کرتے تھے۔ اس کے بعد مرزا رفیع سودا کو اپنا کلام دکھانے شروع کیا۔ میر صاحب نے اپنے تذکرے میں ان کے چوبیس اشعار دیئے ہیں۔ ان میں بیشتر اشعار ایسے ہیں

سرپائے خم پہ چاہیے ہنگامے کشی  
روسوں سے قبلہ وقتِ مناجات چاہیے

یعنی بحسب گردشِ پیمانہٴ صفات  
عارف ہمیشہ مستِ ذات چاہیے

ذات اور صفات کے مفہوم کی اس توسیع پر نظر رہنی چاہیے۔

یہ بڑے صغیر جسے جنوبی ایشیا بھی کہتے ہیں، دراصل تین تہذیبی دھاروں کا گہوارہ ہے۔ ایک جنوبی ایشیا کی تہذیب ہے جسے سہولت کے لیے دراوڑی تہذیب کا حامل کہہ سکتے ہیں۔ دوسری جنوبی مشرقی ایشیا کی تہذیب ہے جس کا سلسلہ بنگال سے ملایا اور انڈونیشیا تک پھیلا ہوا ہے، اور تیسری وسط ایشیائی اور مغربی ایشیائی تہذیب ہے۔ یہ واقعہ ہے کہ ہندوستانی تاریخ اور تہذیب ان تینوں عناصر کا مرکب ہے اور ہم ان میں سے کسی ایک کو نظر انداز نہیں کر سکتے۔ ہندوستان کے اصلی باشندے پروٹونیکروائیڈ (PROTONEGROID) تھے۔ جن کے جانشین آج بھی انڈمان اور نکوبار میں ملتے ہیں۔ پھر دراوڑی تہذیب ملک پر چھا گئی اور اسے آریوں کی آمد نے دندھیا چل سے جنوب میں دھکیل دیا۔ سنہ 1950ء کے کسار چٹرجی نے کہا ہے کہ دراوڑی تہذیب کے اثرات آریوں کے غلبے کے باوجود اس تہذیب میں بکثرت دیکھے جاسکتے ہیں جو آریوں کے شمالی ہند میں پھیل جانے کے بعد وجود میں آئی۔ یعنی فاتح قبائل کے اثرات کے ساتھ مفتوح قبائل کے اثرات بھی اپنا کام کرتے رہے۔ ساتویں صدی میں اول عرب تاجروں کے ذریعے سے اسلامی اثرات مالا بار تک پہنچے اور مالا بار کی زندگی پر غیر فانی نقوش بھی چھوڑے مگر یہ اثرات پہلے سندھ اور پھر پنجاب پر زیادہ ہوئے۔ پھر بھی حقیقت یہ ہے کہ مغربی ایشیا کے تہذیبی اثرات محمود غزنوی اور پھر غوریوں کے حملوں کے بعد زیادہ گہرے اور دیر پا ہوئے۔ وسط ایشیا تک بدھ مت پھیل چکا تھا اور اسلامی اثرات کے ساتھ بدھ مت کے اثرات بھی

اس تہذیب میں مل گئے تھے جو مغل اور ترک پھر ہندوستان لائے۔ کشمیر میں اثرات زیادہ واضح ہیں جہاں کی تعمیرات میں بدھ مذہب کے اثرات واضح ہیں۔ ان علاقوں کے لوگ ترکی بولتے تھے، مگر ان کی ادبی زبان فارسی تھی۔ یہ واقعہ ہے کہ عربی اثرات براہ راست بہت کم ہندوستان آئے ہیں، یہ فارسی کے اثر سے زیادہ آئے ہیں۔ آج ہم جسے اسلامی تہذیب کے نام سے یاد کرتے ہیں، وہ دراصل بقول اقبال ”عرب کے سوزدروں اور عجم کے حسن طبیعت“ کا دوسرا نام ہے، اور عجم میں ایران، توران اور ترکی بھی آجاتے ہیں۔ تہذیب پر مذہب کے اثرات کی اہمیت سے انکار نہیں کیا جاسکتا، مگر ہر تہذیب جغرافیائی، تاریخی اور نفسیاتی عناصر کی حامل ہوتی ہے۔ ہندوستانی تہذیب شروع سے اس خصوصیت کی حامل رہی ہے کہ اس میں بیرونی اثرات برابر شامل رہے ہیں مگر جذب و انجذاب کے ایک عمل کی وجہ سے مقامی اور بیرونی دونوں نقوش نے ایک بلے جُلے رنگ کی صورت اختیار کی ہے جو تمام اثرات کو ایک منفرد اور مخصوص رنگ سے ظاہر کرتا ہے۔ اس لیے اسے مشترک تہذیب کہنا زیادہ مناسب ہوگا۔ ہندوستان کو ایک جغرافیائی وحدت ہمالہ پہاڑ اور خلیج بنگال اور بحر عرب نے عطا کی ہے لیکن اس جغرافیائی وحدت کے ساتھ تاریخ نے اسے ایک رنگارنگی ایک بوقلمونی اور ایک گنگا جمنی کیفیت عطا کی ہے۔ سیاسی تبدیلیاں برابر ہوتی رہیں، مگر ہندوستان کا دیہی نظام اپنے ڈھرتے پر چلتا بھی رہا۔ اشوک کے زمانے میں، گپتا دور اور اکبر کے عہد میں ملک کا بڑا حصہ ایک سیاسی طاقت کے زیرِ نگیں رہا۔ اس کے باوجود مختلف علاقوں میں تہذیبی جزیرے بھی رہے۔ انگریزوں کے اثر سے پھر ملک کو ایک سیاسی وحدت ملی اور آزادی کے بعد اس کا احساس بھی بڑھا، مگر ہندوستانی تہذیب میں کثرت کی رنگارنگی اور اس کثرت میں ایک وحدت، دونوں پر اصرار ضروری ہے کیونکہ یہی اس تہذیب کی سب سے نمایاں خصوصیت ہے۔

یوں تو نسل کی طرح کوئی تہذیب بھی بالکل خالص نہیں ہوتی۔ تاریخ کے موڈ اور اس کی کروٹیں، نئے میلانات اور رجحانات، نئی ٹیکنالوجی، ان سب کے اثرات پڑتے رہتے ہیں، پھر بھی جغرافیائی بساط، یعنی پہاڑوں، دریاؤں، میدانوں، دشت و صحرا، پہاڑوں کے دروں ان سب کے ذریعے سے تہذیبی قدروں کی حد بندی ہوتی رہتی ہے۔ یہی جغرافیہ آب و ہوا، موسموں، جنگلوں، لباس، اطوار، میلوں، تیوہاروں، سب پر اثر ڈالتا ہے۔ مذاہب، عقاید، عبادت اور رسوم، سب تہذیب پر اثر انداز ہوتے ہیں۔ اس لیے ہندوستانی تہذیب کے ہر تصور میں پورے ہندوستان کی تاریخ اور اس کی ہر کروٹ اور اس کروٹ کے نتائج کو ذہن میں رکھنا ضروری ہے۔ ہوا یہ ہے کہ نوآبادیاتی دور یعنی انگریزوں کے اقتدار کے دور میں، انگریز مورخوں اور افسروں، اسکالروں اور مشنریوں کے ذریعے، ہندوستانی تہذیب کا ایک رُخا، ناقص اور سطحی تصور عام ہوا جسے بدقسمتی سے ہندوستانیوں نے بھی قبول کر لیا۔ سر تید جیا عظیم انسان بھی مغربی تہذیب کی ظاہری جھک دمک سے اتنا خیرہ ہوا کہ لندن سے خطوط میں اُس نے انگلستان کی ایک معمولی خادمہ کو ہندوستان کی ایک بیگم سے زیادہ ہنڈ ب قرار دیا۔ ہمیں اس سے انکار نہیں کہ مغربی تہذیب کے عناصر نہایت ترقی یافتہ ہیں مگر اس سے یہ لازم نہیں آتا کہ ہم مشرقی یا ہندوستانی تہذیب کو ادا نا درجے اور مغربی تہذیب کو اعلیٰ درجے کا قرار دیں۔ بعض عناصر کی ترقی، بعض عناصر میں کمی بھی رکھتی ہے۔ اس لیے تہذیب کے مطالعے میں (CULTURAL

RELATIVISM) یا تہذیبی اضافیت کا نظریہ اب زیادہ صحت مند اور جامع

نظریہ کہا جاتا ہے۔ دوسرا اہم نکتہ یہ ہے کہ آزادی کے بعد ہمارے یہاں احیاء پرستی کی تحریک بہت زور و شور سے ابھری ہے۔ مجھے اچھی طرح یاد ہے کہ ۱۹۴۷ء میں جواہر لال نہرو نے تو یہ کہا تھا کہ ہم تقریباً دو سو سال کی غلامی سے آزاد ہوئے ہیں مگر گووند بلہر پنت وزیر اعلیٰ اتر پردیش نے لکھنؤ میں یہ ارشاد کیا تھا کہ ہم ہزار

سال کی غلامی سے آزاد ہوئے ہیں۔ تاریخ کے ساتھ یہ بہت بڑی نا انصافی تھی مگر اُس وقت اس کے خلاف کوئی آواز بلند نہیں کی گئی۔ جو اہر لال نہرو ملک کے وزیر اعظم تھے۔ پنت جی ایک ریاست کے وزیر اعلا۔ مگر اکثریت کو پنت جی کی بات زیادہ پسند تھی۔ ۱۹۶۳ء میں ہم لوگوں نے لال قلعے میں جشن بہادر شاہ ظفر منایا تھا جس کی صدارت جو اہر لال نہرو نے کی تھی۔ انھوں نے دیوان عام میں کھڑے ہو کر یہ اعلان کیا تھا کہ مغل ہمارے تھے اور اس طرح مغل تہذیب کی ہندوستانیت پر زور دیا تھا مگر پنت جی کی بات سن لی جاتی تھی۔ ہندوستان کے قدیم دور میں کئی زبانوں کا عروج ہوا۔ ان میں پالی اور سنسکرت کو زیادہ اہمیت حاصل ہے۔ بلکہ میں تو یہ بھی تسلیم کرنے کو تیار ہوں کہ قدیم ہندوستان کے افکار، ذہنی نشوونما اور نظریات کو سمجھنے کے لیے سنسکرت کو کبھی سمجھنا چاہیے۔ اس بات سے علاقائی زبانوں کی اپنی اہمیت کم نہیں ہوتی۔ اسی طرح وسطی دور کی کبھی فارسی ہے جو آریائی زبان ہے اور جس نے علاقائی زبانوں پر گہرے اثرات ڈالے۔ سنسکرتی کما چڑھی نے تو یہاں تک کہا ہے کہ اگر مسلمانوں کی ایک مرکزی حکومت دہلی میں نہ ہوتی تو جدید ہندوستانی زبانیں تو بھر بھی ترقی کرتیں، مگر اس ترقی میں بہت دیر لگتی۔ بہر حال یہ ایک ناقابل تردید حقیقت ہے کہ ہماری تاریخ کے وسطی دور میں ایک طرف فارسی سرکاری کاموں کے لیے استعمال ہوئی اور اس کا اثر زندگی کے تمام شعبوں پر پڑا، دوسرے اسی زمانے میں جدید ہندوستانی زبانیں بول چال کی زبان کی حد سے آگے بڑھ کر ادب پیدا کرنے لگیں۔ یہاں یہ بات بھی ملحوظ رکھنی چاہیے کہ فارسی ہندوستان میں پھیلی پھولی وہ اگرچہ ایک خاص طبقے تک محدود رہی، یعنی علماء سرکاری کارکن اور اشراف مگر اس میں علمی، مذہبی، ادبی، تاریخی ہر قسم کا سرمایہ فراہم ہوا۔ یہ فارسی ایرانی فارسی سے مختلف تھی اور بالآخر سبک ہندی کہلائی وسط ایشیا، افغانستان اور برصغیر میں اس کا بہت فروغ ہوا اور ان علاقے



علاقوں میں لہجے کی مماثلت اسے ایرانی فارسی سے ممتاز کرتی ہے۔  
 جدید دور کی کبھی بلاشبہ انگریزی ہے۔ انگریزی کا اثر ہندوستان کی کبھی زبانوں  
 پر دیکھا جاسکتا ہے۔ یہ اثر خاصا ہمہ گیر ہے اور اب تو یہاں تک کہا جانے لگا ہے کہ  
 ہندوستان کی ایک زبان انگریزی یا انڈین انگلش بھی ہے جس میں شرکے  
 علاوہ شاعری کے بھی قابل قدر نمونے ملتے ہیں۔ انگریزی تہذیب نے ہندوستانی  
 تہذیب کو بھی خاصا متاثر کیا ہے اور دوسری ہندوستانی زبانوں کی طرح اردو زبان  
 ادب بھی گہرا اثر ڈالا ہے جس کی نشان دہی آگے چل کر کی جائے گی۔

تہذیب سے کیا مراد ہے اور اس کے مطالعے میں کن عناصر پر توجہ ضروری  
 ہے؟ اس سوال کا جواب دینے کے لیے پہلے ہمیں تہذیب کی ایک جامع تعریف  
 کو سامنے رکھنا چاہیے۔ ڈاکٹر عابد حسین نے اپنی کتاب ”قومی تہذیب کا مسئلہ“  
 میں تہذیب کی یہ تعریف کی ہے:

”تہذیب نام ہے اقدار کے ہم آہنگ شعور کا جو ایک انسانی  
 جماعت رکھتی ہے۔ جسے وہ اپنے اجتماعی ادارات میں ایک معروضی  
 شکل دیتی ہے، جسے افراد اپنے جذبات و رجحانات، اپنے بسھاو  
 اور برتاؤ میں، اور ان اثرات میں ظاہر کرتے ہیں جو وہ مادی اشیا  
 پر ڈالتے ہیں۔“

اس تعریف کی وضاحت میں انھوں نے تہذیب کو مذہب اور تمدن سے  
 ممیز کیا ہے۔ روح مذہب کو یعنی اس واردات کو جو ہم پر حیات و کائنات کی  
 حقیقت اور اس کے مقصد کو منکشف کرتی ہے اور اس اعتبار سے اقدار کو  
 سنبھال سکتی ہے، اسے تہذیب کا حقیقی جوہر کہتے ہیں اور ساری تہذیب کو  
 اس کا ظہور، لیکن جہاں مذہب اس ہیئت معروضی کے معنی میں آئے جس میں  
 واردات حقیقت مشخص ہوتی ہے تو وہ مذہب کو تہذیب کا محض ایک جز سمجھتے  
 ہیں۔ خواہ یہ کتنا ہی اہم جز کیوں نہ ہو۔ تمدن اور تہذیب اکثر ہم معنی سمجھے جاتے

ہیں لیکن عابد حسین کے نزدیک تمدن تہذیب کے ماڈی پہلو کی ایک ترقی یافتہ حالت کا نام ہے۔ ان کے الفاظ میں "اگر تمدنی زندگی کے تکلفات قوموں کو تہذیب اور اخلاق سے بے پروا کر دیں یا انھیں اتنا آرام طلب بنا دیں کہ وہ اپنی حفاظت کے قابل نہ رہیں تو تہذیب کو نئی زندگی بخشنے کے لیے ایک کھوکھلے اور فرسودہ تمدن کو مٹانے کی ضرورت ہوتی ہے۔"

ہندوستان ایک قدیم سماج ہے۔ مگر یہ ایک نئی قوم ہے۔ قومیت کا یہ تصور مغرب سے آیا ہے۔ محبتِ وطن شروع سے رہی ہے اور انسان کی فطرت ہے، مگر ہندوستانی قومیت جدید دور کی پیداوار ہے اور ابھی یہ ساری زندگی کا دستور العمل اور ہر دل کی دھڑکن نہیں بنی ہے۔ پھر ہندوستانی قومیت میں مختلف علاقوں کی قومیتیں اپنا اپنا شخص بھی رکھتی ہیں، جنہیں ہم امتیازی خصوصیات کہہ سکتے ہیں۔ پھر بھی یہ ساری قومیتیں مل کر ہندوستانی قومیت اور اس کی تہذیب کی تکمیل کرتی ہیں۔ اس لیے ہندوستانی تہذیب کی کوئی جامع تعریف ہندوستان کے جلوہ صدرنگ، اس کی ہمہ گیری اور اس کے باوجود اس کی وحدت کو نظر انداز نہیں کر سکتی۔

ٹائلر (TYLOR) نے ۱۸۷۱ء میں کہا تھا:

"Culture is that complex, whole which includes knowledge, belief, art, morals, law, custom, and any other capabilities and habits acquired by man as a member of society."

"کلچر یا تہذیب وہ پیچیدہ کل ہے جس میں علم، عقیدہ، آرٹ، اخلاق، قانون، رسم و رواج اور وہ تمام صلاحیتیں اور عادتیں شامل ہیں جو آدمی نے سماج

کے ایک فرد کی حیثیت سے اکتساب کی ہیں۔“  
 اس تعریف کی اہمیت کو تسلیم کرتے ہوئے اسکالروں کے دو اسکول ہو گئے۔  
 ایک نے کروبر (KROEBER) کی قیادت میں کلچر یا تہذیب کے سانچوں کا نظریہ  
 پیش کیا۔ دوسرے نے سماجی ساخت پر زیادہ زور دیا۔ کروبر کی کلچر کی تعریف  
 یہ ہے:

*Culture consists of patterns,  
 explicit or implicit, of and for,  
 behaviour acquired and transmitted  
 by symbols, constituting the  
 distinctive achievements of human  
 groups, including their embodiments  
 in artifacts; the essential core of  
 culture consists of traditional (i.e.  
 historically devised and selected)  
 ideas and especially their attached  
 values. Culture systems, may on the  
 one hand, be considered as products  
 of action, on the other as  
 conditioning elements of further  
 action.\* (Kroeber and Kluckhohn)*

1952ء  
 ”تہذیب، بسھا و اور برتاؤ کے ان سانچوں سے عبارت ہے جو ظاہر یا پوشیدہ  
 ہوں اور جو علامات کے ذریعہ سے حاصل کیے گئے ہوں، یا دوسروں تک پہنچائے  
 گئے ہوں۔ یہ علامات انسانی گروہوں کے مخصوص کارناموں پر مشتمل ہوتی ہیں اور

ان میں آرٹیفیکٹس (ARTIFACTS) متشکل ہوتے ہیں۔ تہذیب کی روح روایتی، (یعنی تاریخ کے عمل سے وجود میں آنے والے اور منتخب) افکار ہوتے ہیں، خصوصاً ان سے منسلک قدریں۔ تہذیب کے نظام، ایک طرف عمل کی پیداوار کہے جاسکتے ہیں اور دوسری طرف عمل کو متاثر کرنے والے۔ تہذیب گویا ایک طور پر اکتسابی بیوہا ہے، مگر اس میں صرف بیوہا پر نہیں بیوہا کے معیاروں پر توجہ ہوتی ہے، جن میں ایک آئیڈیالوجی سے اخذ کیے ہوئے بسھاوا اور برتاو شامل ہیں۔ گویا تہذیب زندگی کے فن اور تفریح کے آداب سے عبارت ہے جن کے پیچھے کچھ سماجی قدریں ہیں۔ یہ قدریں کچھ تو آفاقی اخلاقی قدریں ہوتی ہیں اور کچھ سماج کی ایک مخصوص منزل کی ضروریات کی آئینہ دار۔ اس لیے اب یہ مان لیا گیا ہے کہ کوئی تہذیب کسی دوسری تہذیب سے اعلا یا اسفل نہیں ہوتی۔ ہاں بعض تہذیبوں میں آگے بڑھنے کی صلاحیت زیادہ ہو جاتی ہے۔

قدیم ہندوستانی تہذیب کے متعلق کہا گیا ہے کہ اس نے CIVILIZATION (تمدن) پر زیادہ زور دیا۔ PROGRESS (ترقی) پر کم۔ یہ تمدن مستی اندیشہ ہلے افلاک سے سروکار زیادہ رکھتا تھا۔ زمین کے ہنگاموں کو سہل کرنے کا عزم اس میں کم تھا۔ اسی لیے اسے ہماری تاریخ کے وسطی دور میں نئی ٹیکنالوجی کی مدد سے نئے خون کی ضرورت ہوئی اور ایک عرصے کی کشمکش کے بعد اسے (POISE) یا وقار نصیب ہوا جو مغل دور کی خصوصیت ہے۔ اس تہذیب پر مذہب کا سایہ تھا مگر اس نے دنیا کے کاروبار شوق کی اہمیت کو سمجھ لیا تھا یا دوسرے الفاظ میں جینے کا سلیقہ سیکھ لیا تھا۔ اس کی فکر پر تصوف کا اثر تھا جو ہمہ اوست کے فلسفے کا منظر تھا۔ اس میں صوفیوں کے ارشادات اور بھگتی تحریک کی تعلیمات کے اثرات نے ایک رواداری پیدا کر دی تھی جو مذہبی کٹر پن سے گریز کرتا تھا، اور سچائی کا جلوہ ہر رنگ میں دیکھنے پر اصرار کرتا تھا۔ اس میں مذہبیت کے ساتھ رندی، عقیدے کی سختگی کے ساتھ برتاو میں وسیع انخیالی اور رواداری، شہریت کے لوازمات کے

ساتھ فطرت سے قرب، دھرتی کے تعلق کے ساتھ ذہن کی آزاد پرواز، سبھی کچھ تھا۔ ظاہر ہے کہ وسطی ایشیا اور مغربی ایشیا کے اثرات کی وجہ سے اس میں ہندوستان کے مسلمانوں کے خونِ جگر کے نقوشِ جمیل زیادہ نمایاں تھے، اور فارسی کا اثر حاوی، مگر جیسا کہ پروفیسر مجیب نے اپنی کتاب ”ہندوستانی مسلمان“ (INDIAN MUSLIMS) میں کہا ہے، یہ امر قدرتی تھا، کیونکہ تخیل کو غذا چاہیے اور یہ غذا اسے فارسی ادب سے ملی۔

اردو زبان جدید ہندوستانی زبان ہے۔ یہ کھڑی بولی کا ادبی روپ ہے۔ کھڑی بولی کا علاقہ دہلی، میرٹھ اور روہیل کھنڈ ڈویژن پر مشتمل ہے۔ دھرمیندر ورمانے بھی تسلیم کیا ہے کہ ”تاریخی نقطہ نظر سے کھڑی بولی ہندی کی بہ نسبت کھڑی بولی اردو کا چلن بہت پہلے ہونے لگا تھا۔“ اردو کے قدیم ترین نمونے صوفیہ کے جتہ جتہ فقروں یا جملوں کے علاوہ صرف منظوم شکل میں ملتے ہیں۔ ان دستیاب نمونوں کی بحر عموماً ہندی ہے۔ ہندی کا مخصوص چھند دوہا ہے۔ ہندی کے مسلمان صوفی شعرا کے یہاں دوہا اور چوپائی سجد مقبول چھند ہیں۔ اردو نظم کے قدیم ترین نمونے دوہے کی بحر میں ملتے ہیں۔ بابا فرید کا وہ کلام جو گرتھ صاحب میں محفوظ ہے، دوہا چھند ہی میں ملتا ہے۔ امیر خسرو کی ہندی یا ہندی شاعری کا پہلا مستند نمونہ دوہے کی شکل میں ملتا ہے۔ سودا، حاتم، انشا، جرات، نظیر سب کے یہاں دوہے ملتے ہیں۔ چوپائی کی بحر دکنی شعرا کے یہاں ملتی ہے۔ بعض دکنی شعرا نے غزلوں تک میں ہندی بحر میں استعمال کی ہیں۔ دہلی سے پہلے دکنی ادب پر ہندی اور ہندو دیومالا کا گہرا اثر ہے۔ سترھویں صدی میں دکن میں اردو کا خاصا ادبی سرمایہ ملتا ہے، جس پر ہندوستانی مزاج کی چھاپ مسلم ہے۔ یہاں تک کہ قدیم اردو کے اس سرمایے کو تمام تر ہندی کہنے کا میلان ہندی والوں میں ملنے لگا ہے۔

دہلی سے ہمارے ادب میں عجمی لے شروع ہوئی، لیکن اس کے معنی مقامی رنگ کو ترک کرنے کے نہیں تھے۔ اس میں وہ ایشیائی عناصر جذب کرنے کے تھے

جن سے زبان کو زیادہ تہ داری، رنگینی اور نفاست عطا کرنا مقصود تھا۔ ایسے دور  
 مغرب میں انگریزی، فرانسیسی، جرمن اور روسی زبانوں پر بھی آئے ہیں۔ شمالی ہند  
 میں اردو ادب اٹھارویں صدی سے ملتا ہے اور جدید تحقیق کے مطابق نثر میں  
 بھی ایسے کئی نمونے ہیں جن کی بنا پر کہا جاسکتا ہے کہ فورٹ ولیم کالج سے پہلے  
 اردو نثر فارسی کے اثر سے آزاد ہونے کی کوشش کر رہی تھی۔ ہمارے بعض نقادوں  
 نے شمالی ہند میں صرف نو طرز مرصع کے اسلوب کو پیش نظر رکھا، حالانکہ قصہ  
 مہر افروز دلبر، تفسیر مرادیہ، موضح القرآن، نو آئین ہندی، رستم علی کی قصہ و  
 احوال روہیلہ اور شاہ عالم ثانی کی عجائب القصص کچھ اور کہتی ہے۔ ان معلومات  
 کی روشنی میں یہ کہنا غلط نہ ہوگا کہ فورٹ ولیم کالج سے پہلے اردو نثر اپنا راستہ  
 تلاش کر چکی تھی اور جملوں کی ترکیب فارسی جملے کے اثر سے آزاد ہو چکی تھی۔ تنقیدی و  
 علمی نثر، تاریخی نثر، مذہبی نثر، افسانوی نثر سب کے نمونے سامنے آچکے تھے۔  
 مولوی عبدالحق نے جب قواعد اردو لکھی تو بیانگ دہل کہا کہ ”اردو خالص  
 ہندی زبان ہے۔ اس کی قواعد عربی کیوں ہونی چاہیے۔“ انھوں نے یہاں تک  
 کہہ دیا کہ اردو کا عرض ہندی ہونا چاہیے، اور اس کے علاوہ اس خیال کا بھی  
 اظہار کیا کہ ”عربی کی مخصوص آوازیں ترک کرنے سے کوئی التباس نہ ہوگا۔“ مسعودین  
 خاں نے ان آوازوں کو مردہ لاشیں تک کہا ہے۔ فرہنگ آصفیہ کی لفظ شماری  
 کے مطابق اردو کے چوں ہزار الفاظ میں پچاس فی صدی ہندی الاصل اور  
 ۲۳ فی صدی، ہندی اور فارسی کے میل سے بنے ہوئے الفاظ ہیں۔ اس طرح  
 ہندوستانی الفاظ ۲۳ فی صدی ہو جاتے ہیں۔ یہ یقین سے کہا جاسکتا ہے  
 کہ آج کی اردو زبان میں یہ تناسب تین چوتھائی سے زیادہ ہی ہے۔ کیونکہ آزادی  
 کے بعد ہندی الفاظ کثرت سے لیے گئے ہیں۔

تہذیب کے دو تصورات میں فرق کرنا چاہیے۔ ایک تہذیب کا وہ تصور  
 تھا جسے عام طور پر لکھنؤ اور دہلی کے شرفا کی تہذیب کے نام سے پہچانا جاتا ہے۔

اس پر بازار اور خانقاہ کے اثرات کے مقابلے میں دربار کے اثرات زیادہ تھے۔ اس کی زبان بھی خواص پسند (ELITIST) تھی، مگر یہ نہ بھولنا چاہیے کہ اس کا معیار بھی، دہلی کی جامع مسجد کی سیرٹھیاں تھیں جیسا کہ تیر نے کہا ہے۔ شاعری اور ادبی نشر کا ادب بہر حال بول چال کی زبان کے مقابلے میں زیادہ حفظ مراتب رکھتا ہے، مگر جس طرح ادب کا ایک وسیع مفہوم ہے جس میں سارا سرمایہ تحریر آجاتا ہے۔ اسی طرح تہذیب کے حقیقی مفہوم میں عوام و خواص سبھی کی تہذیب اور معاشرت، رہن سہن، شادی بیاہ کے مراسم، میلوں، تیوہاروں کے جشن، گیت، فنون لطیفہ، سبھی کچھ آجاتا ہے۔ اگر اردو ادب کے اس سارے سرمایے پر نظر رکھی جائے جو تحریر میں آیا ہے، اور جس کے ذریعے سے زندگی کے سبھی پہلوؤں پر اظہار خیال ہوا ہے، تو اردو ادب کی ہندو تانیت اور مسلم ہوتی ہے جعفر زٹلی کے کلام کو ثقہ حضرات نے فحش کہہ کر نظر انداز کر دیا مگر اس کی تاریخی اور لسانی اہمیت سے کیسے انکار کیا جاسکتا ہے۔ جعفر زٹلی ۱۳۱۷ء میں فوت ہوا۔ اس کے یہ اشعار دیکھیے۔

گیا اخلاص عالم سے عجب یہ دور آیا ہے

ڈرے سب خلق ظالم سے عجب یہ دور آیا ہے

نہ یاروں میں رہی یاری نہ بھتیوں میں وفاداری

محبت اٹھ گئی ساری، عجب یہ دور آیا ہے

نہ بوئی راستی کوئی، عمر سب جھوٹ میں کھوئی

آٹا دی شرم کی بوئی، عجب یہ دور آیا ہے

اس کے یہاں بہت سے محاورات بھی استعمال ہوئے ہیں جس کی لاکھلی اس کی

بھینس، دوہنی (دھوبی) کا کتا گھر کا نہ گھاٹ کا، دُبدھائیں دونوں گئے مایا ملی

نہ رام اتنے توے پر بوند، بھرے سمندر کھوکھا ہاتھ کی مثال دی جاسکتی ہے۔

برکت اللہ عشقی (م ۱۷۲۹ء) کی عوارف ہندی میں چوتھ (۷۲) محاورے

ملتے ہیں۔ شمس البیان فی مصطلحات ہندوستان میں بھی اس پہلو پر توجہ ہے۔  
خان آرزو سے فارسی کے مقابلے میں ہندوستانیت کو سراہنا جانے لگا۔ ناجی  
نے کہا ہے :

بلندی سن کے ناجی ریختے کی  
ہوا ہے پست شہرہ فارسی کا  
سودا فرماتے ہیں :

جو چاہے یہ کہے ہند کا زباں داں شعر  
تو بہتر اس کے لیے ریختے کا ہے آئیں  
وگرنہ کہہ کے وہ کیوں شعر فارسی ناحق  
ہمیشہ فارسی داں کا ہو موردِ نفیر  
کوئی زبان ہو لازم ہے خوبی مضمون  
زبانِ فرس یہ کچھ منحصر سخن تو نہیں  
کہاں تک ان کی زباں کو درست بولے گا  
زبانِ اپنی میں تو باندھ معنی رنگیں

مصحفی نے کہا : ریختہ ہمارے زمانے میں فارسی کے اعلام تھے کو پہنچ چکا ہے بلکہ اس  
سے بہتر ہو گیا ہے۔

انھارویں صدی ہی میں اردو میں تمام اصنافِ سخن ملنے لگتے ہیں اور نثر بھی  
اپنا راستہ پانے لگتی ہے۔ غزل، قصیدہ، مسمط، ترکیب بند، ترجیع بند، شنوی، قطعہ،  
رباعی، مستزاد، فرد، تو فارسی کے اثر سے آئے۔ ڈاکٹر گیان چند نے اپنے ایک  
مضمون "اردو نظم اور اس کے اصناف" میں جو اقبال انسٹیٹیوٹ کے ایک سمینار  
کے لیے لکھا گیا اور عنقریب شائع ہونے والا ہے، قدیم اردو یعنی دکنی میں ان اصناف  
کا ذکر کیا ہے۔

عارفانہ گیت : چکری، حقیقت، سہلا، سی حرفی  
سماجی نظمیں : آنکھ پھولی، سورن نامہ، تازی نامہ، لکن نامہ، شادی نامہ،



سہاگن نامہ، چکنی نامہ۔

نذہبی : نود نامہ، میلاد نامہ، شمایل نامہ، معراج نامہ۔ وفات نامہ۔

متفرق : دوسانی ریختہ، منظوم لغت، معما، پہیلی۔

ان میں بہت سی شمالی ہند میں بھی ملتی ہیں۔

اردو کی دیگر اصناف : مرثیہ، شہادت نامہ، سلام، نوحہ، شہر آشوب،

واسوخت، ریختی، ساقی نامہ، سہرا۔ اس کے علاوہ ہیں۔

اردو میں گیتوں کی تعداد بہت ہے اور شروع سے ملتی ہے۔ اول تو لوک گیت

ہیں۔ ان میں بچے کی پیدائش کے موقع کے گیت، شادی کے گیت یا سہاگ،

موسموں اور تیوہاروں کے گیت اور پیشہ وروں کے گیت بھی آجاتے ہیں۔ قیصر جہاں

نے "اردو گیت" میں انظر علی فاروقی نے "اُتر پردیش کے لوک گیت"، میں

ان کی مثالیں دی ہیں۔ میرے وطن بدایوں میں رام گنگا کے کنارے گاؤں دیویا

میں جو بارہ ماہ سے گائے جاتے ہیں وہ کھڑی بولی کے اُس اردو ادب کے آئینہ دار

ہیں جس میں عربی فارسی اصوات کا لحاظ نہیں۔ ویسے بھی دیہات میں ان اصوات

کو ادا کرنا خال خال ہی ملتا ہے۔ میں نے اپنے بچپن میں گھر کی عورتوں کو جو گیت

گاتے سنا ہے۔ ان میں سے چند کی نشان دہی سے یہ بات واضح ہو جائے گی کہ

یہ لوک گیت ہیں۔ ان کے مصنف کا کسی کو علم نہیں، مگر ان کی مقبولیت مسلم ہے۔

اب فلمی گیتوں کا رواج بھی ہو گیا ہے۔

ہر زندگی نند میرے پالے پڑی

سرو تا کہاں بھول آئے پیارے نندو ما

چوڑھی کوٹھے گری آنکھن، اٹھالیتے تو کیا ہوتا

بالا لایاری کالی گاجر کا حلوا

نیم کی نمکونی پٹی، ساون بھی کبھی آوے گا

یوں تو اردو میں واجد علی شاہ اور امانت کے وقت سے گیتوں کی روایت

ملتی ہے، مگر اس پر برج کی زبان کا اثر بہت نمایاں ہے۔ ایک دلچسپ بات یہ ہے کہ کرشن بھگتی کی روایت کے اثر سے ایسے گیت بھی ملتے ہیں جو نعت یا منقبت میں ہیں اور یہ سلسلہ حسرت موہانی تک چلتا ہے۔ مگر عظمت اللہ خاں کے بعد سے اردو میں ادبی گیتوں کا خاصا سرمایہ فراہم ہو گیا ہے۔ اس سلسلے میں قابل ذکر کارنامے اندرجیت شرما، ساغر، حامد اللہ افسر، حفیظ جالندھری، میراجی، ناصر شہزاد، زبیر رضوی کے ہیں۔ ادھر کوئی اہم ادبی رسالہ ایسے گیتوں سے خالی نہیں ہوتا۔

اردو مثنویوں اور قصائد کی تشبیہ میں ہماری ہندوستانی تہذیب کے پہلو کی مصوری ملتی ہے۔ ہندو مذہب کی مقدس کتابوں، بودھ مذہب کی کتابوں، سکھ دھرم کی مقدس کتابوں کے تراجم کی فہرست ڈاکٹر محمد عزیز نے اپنی کتاب ”اردو میں اسلام کے علاوہ دوسرے مذاہب کا حصہ“ میں دی ہے۔ حسرت موہانی نے لکھا ہے کہ بنواری لال شعلہ کی نظمیں مذہبی مواقع پر عرصے تک علی گڑھ اور آگرے میں پڑھی جاتی تھیں۔ نعتیہ قصائد کی تشبیہ میں ہندوستانی فضا نہایت حسن کے ساتھ محسن کے مشہور نعتیہ قصیدے میں ملتی ہے۔ اس کے یہ اشعار ملاحظہ ہوں:

سمتِ کاشی سے چلا جانبِ متھرا بادل  
برق کے کاندھے پہ لاتی ہے صبا گنگا جل

گھر میں اشان کریں سترِ قدانِ گوکل  
جا کے جہنا پہ نہانا بھی ہے اک طولِ عمل

کالے کوسوں نظر آتی ہیں گھٹائیں کالی  
ہند کیا ساری خدائی میں بتوں کا ہے عمل

ڈوبنے جاتے ہیں گنگا میں بنارس والے  
نوجوانوں کا نیچر ہے یہ بڑھوا منگل

## دکھلا آٹھ پہرہ کو کبھی دو چار گھری

پندرہ روزہ ہونے پانی کو منگل منگل  
 نظیر اکبر آبادی کو میں نے ہندوستانی تہذیب کا عاشق کہا ہے۔ ان کی نظموں  
 میں نہ صرف اس دور کی ساری تہذیبی زندگی کا عکس نظر آتا ہے بلکہ آدمی نامہ،  
 ہنس نامہ اور بنجارہ نامہ جیسی نظموں میں اس تہذیب کی انسان دوستی، اخلاقی  
 نقطہ نظر اور رواداری کا بھرپور عکس بھی۔ آدمی نامہ تو ایک طور پر انسان دوستی کی  
 ایسی دستاویز ہے جو یورپی ہیومنزم کے چارٹر سے پہلے وجود میں آئی۔ اٹھارویں  
 صدی کے آخر سے مغربی اثرات تیزی سے یہاں گھر کرنے لگے۔ لیکن قدرت  
 کے ایک عجوبے کے مطابق انیسویں صدی کے آغاز سے ہی ہندوستانی  
 نشاۃ الثانیہ کی تحریک بھی شروع ہوئی جس کے نتیجے میں اپنی بنیادوں، اپنی  
 دھرتی، اپنی فضا اور ماحول، اپنی تاریخ اور تہذیب کا احساس بھی بڑھا۔ جدید  
 اردو نظم نے حالی اور آزاد کی قیادت میں ارضیت، واقعیت، وطنیت کا رنگ  
 گہرا کیا۔ اسماعیل میرٹھی، شاد عظیم آبادی، اکبر، چکبست، وحید الدین سلیم،  
 صفی لکھنوی، سرور جہاں آبادی، محروم، اقبال، جوش، ساغر، اختر شیرانی،  
 فراق، مٹلا اور پھر ترقی پسند شعرا نے اس ہندوستانی فضا اور تہذیب کی نقش گری  
 کو آگے بڑھایا۔ اکبر کے یہاں تو مشرقی تہذیب اور اس پر مغربی اثرات کے ایسے  
 نقوش ملتے ہیں جن کی وجہ سے اسے ایک تہذیبی ماخذ کہا جاسکتا ہے۔ جدیدیت  
 کی رونے اگرچہ ترقی پسندی کی مقصدیت سے انحراف کیا مگر اس میں ہندوستانی  
 تہذیب کی نقش گری اور بھی گہری ہو گئی۔ حال کی چند نظموں کے عنوان سے ہی  
 یہ بات واضح ہو جائے گی جن کا ذکر مظفر حنفی نے اپنے مضمون 'اردو شاعری اور  
 ہندوستانیت میں کیا ہے۔'

اندھیری نگری۔ دسہرہ۔ ہولی۔ دیوالی۔ گنگا اشان۔ مندر جانے والی: شاد عارفی  
 اماں کا جادو: حرمت الاکرام

شگون : مخمور سعیدی۔

سرسوتی۔ کنگال۔ اداس : منظر امام۔

کال کوٹھری۔ گوتم کا خط : قصہ طوطا مینا جلدید۔ بچپن دیکھا،

ایک سہاگن جھولے پر۔ آم کا پیر طمرے آنکھن میں : بدیع الزماں خاور

ناج دے زرتکی۔ روپ رہس : امر صہبانی

نیل کنٹھ۔ روح بونی پھر گوتم کی : راج نرائن راز

دیوداس : صلاح الدین پرویز

مانترک نظم : کرشن موہن

گرد۔ آواگن۔ گاؤں۔ تالاب رہٹ : عادل منصور

کاگا۔ محمد علوی

میں گوتم نہیں ہوں : خلیل الرحمان اعظمی

یا تری۔ پریت آتما۔ شام نگری۔ آکاش میں سیر۔ دوپرا تھنائیں : کمار پاشی

سجوج۔ منکتی : قاضی سلیم

اُردو غزل کو فارسی غزل کا چہرہ کہا جاتا ہے حالانکہ اس سے زیادہ گراہ کن

کوئی حقیقت نہ ہوگی۔ اگرچہ اُردو شاعری کا زیادہ حصہ مثنوی، مرثیے اور دیگر اصناف

میں ہے مگر غزل سب سے مقبول رہی ہے۔ یہ اشاروں کا آٹھ ہے۔ بقول

فراق ”انتہاؤں کا سلسلہ“ ہے۔ گنجینہ معنی کا طلسم ہے۔ حدیث دلبری بھی ہے

اور صحیفہ کائنات بھی۔ اس میں صرف عبادت کی شاعری نہیں، زندگی کی

خوشیوں اور نامرادیوں، فتح و شکست، دلولوں اور مایوسیوں، محبت اور نفرت،

رشک، خدمت، وفا، جفا، رہبری اور رہزنی، ساحل و طوفان، مرمر کر چلنے

اور چلنے جی مر رہنے کی داستان بھی ہے۔ غزل ہماری ساری شاعری نہیں ہے،

مگر یہ ہماری شاعری کا عطر ضرور ہے۔ صرف غزل پر نظر مرکوز رکھنا یا غزل کو

ٹاٹ باہر قرار دینا، دونوں آداب سخنِ نبی کے منافی ہیں۔

دنیا کی ہر شاعری میں مذہبی شاعری کا حصہ بہت نمایاں رہا ہے۔ مذہبی شاعری  
 برابر ہوتی رہے گی مگر جیسے جیسے زندگی سادگی سے پیچیدگی کی طرف نظر تھیرے  
 تفکر کی طرف اور سماجی اکہرے پن سے تہ داری اور پہلو داری کی طرف بڑھے گی  
 اور شہر زندگی کی رنگارنگی کے مرکز بنتے جائیں گے، دنیوی شاعری کی لے بھی بڑھے  
 گی۔ اردو شاعری شاید دوسری ہم عصر ہندوستانی زبانوں سے زیادہ دنیا اور  
 امور دنیا یا تہذیب انسانی کے سارے اسرار و رموز کی اداس شاس ہے۔ اردو  
 سماج نے ایک مجلسی زندگی پیدا کر لی تھی۔ نفاست اور شائستگی کے آداب  
 سیکھ لیے تھے۔ یہ خلوت پسند نہ تھا۔ اس کا شہر فطرت سے کٹا ہوا نہ تھا۔ ڈاکٹر  
 تارا چند نے ایک جگہ لکھا ہے کہ اکبر کے زمانے میں ہندوستان کا ایک تہائی  
 حصہ جنگل تھا اور ملک کی آبادی نو کروڑ تھی۔ اٹھارویں اور انیسویں صدی کے  
 شہر آج کل کے شہروں کی طرح غدار اور ڈھنڈا نہ تھے۔ زندگی کی رفتار اتنی تیز  
 نہ تھی۔ مذہبیت کے ساتھ زندگی بھی تھی۔ گانو صدیوں سے ایک ڈھرے پر چل رہے  
 تھے اور آٹے دن کی سیاسی تبدیلیوں کا عارضی اثر ہوتا تھا مکتب اور پاٹ شالے  
 ایک تعلیمی بنیاد کے ساتھ کچھ اخلاقی قدیں بھی رکھتے تھے۔ تو ہم پرستی تھی، کٹر پن نہ  
 تھا۔ اشراف عوام سے اتنے دور نہ تھے جتنے آج ہیں۔ دہلی اور لکھنؤ جیسے مرکزوں  
 کے علاوہ اور بھی تہذیبی جزیرے وجود میں آگئے تھے۔ شر نے "گذشتہ لکھنؤ"  
 میں بڑی خوبی سے اس تہذیب کے نقش و نگار اُجاگر کیے ہیں، جو لکھنؤ میں پروان  
 چڑھی اور جس کی وجہ سے شام ادودھ کی شفق اور اس کی رنگینی جاوداں بن گئی  
 ہے۔ آزادی کے بعد ہندوستان کے دیہات پر توجہ بچا ہے اور دیہات رُہا  
 کی ہم درست، مگر اس ہندوستانی تہذیب کو، جو اردو ادب اور عمل میں  
 جلوہ گر ہوئی، جس کے پیچھے شہروں کی رنگینی، جذبات کی رنگارنگی، جینے کی  
 طرح داری، رسم و رواج، شادی بیاہ، میلوں اور تیوہاروں کی ہماہمی ہے، جس  
 میں لذتِ کام و دہن بھی ہے اور روح کی چارہ گری بھی، جس میں زخم بھی لگتے

ہیں اور مرہم بھی ملتا ہے، جس میں دل ٹوٹتے بھی ہیں اور پھر جوڑے بھی جاتے ہیں، مصنوعی، مستعار، محدود کہہ کر اس پر خندہ زن ہونا کسی طرح قرین انصاف نہیں۔ میرے استاد خواجہ منظور حسین نے ”غزل کا روپ بہ روپ“ کے نام سے ایک کتاب لکھی ہے جس میں واضح کیا گیا ہے کہ اردو غزل میں ستم گر، رقیب، قفس، آشیاں، موج، گرداب، طوفان، ساحل، زنجیر، زنداں کی اصطلاحات ایک سیاسی پس منظر رکھتی ہیں۔ چنانچہ انھوں نے داغ جیسے عشق پیشہ شعرا کے کلام سے اس کی بکثرت مثالیں دی ہیں۔ حالی کے بعد سے توجید اردو غزل میں یہ لے اور بھی اونچی ہو گئی ہے اور اقبال کے یہاں اس کی بلندی واضح ہے۔ ہمارے نظم کے سرمایے اور داستانوں اور ناولوں میں ہماری مشترک تہذیب کے سارے پہلوؤں کی عکاسی مل جائے گی، مگر اس کی روح ہماری غزل میں ملے گی۔ یہ اس تہذیب کا عطر پیش کرتی ہے۔ اس کی میانہ روی، اس کا اعتدال، اس کی انسان دوستی، اس کا ہجر اور اس کی شائستگی، اس کی دردمندی، اس کا درد داغ اور سوز و ساز، اس کی محبت اور اس کی ہوس، اور خاص طور سے اس کی NON-CONFORMISM اور انسان دوستی۔ تیر کہتے ہیں :

اے آہوانِ کعبہ نہ اینڈ و حرم کے گرد  
کھاؤ کسی کا تیر کسی کے شکار ہو

ہم نہ کہتے تھے کہ مت دیر و حرم کی راہ چل  
اب یہ جھگڑا حشر تک شیخ و برہمن میں رہا

آہ تا چند رہے خالقہ و مسجد میں  
ایک تو صبح گلستان میں بھی شام کرو

مسجد ایسی بھری بھری کب تھی  
میکدہ اک جہان ہے گویا

مت سہل ہیں جانو، پھرتا ہے فلک برسوں  
تب خاک کے پردے سے انسان نکلتے ہیں

آدمِ خاکی سے عالم کو جلا ہے، ورنہ  
آئینہ تھا یہ مگر قابلِ دیدار نہ تھا  
غالب کے یہ اشعار دیکھیے :

دیروز حرمِ آئینہ تکرار تمنا  
واماندگی شوق تراشے ہے پناہیں

ہم موحد ہیں، ہمارا اکیس ہے ترکِ رسوم  
ملتیں جب بٹ گئیں اجزائے ایماں ہو گئیں

نہیں کچھ سبچہ و زنا کے پھندے میں گیرائی  
وفاداری میں شیخ و برہمن کی آزمائش ہے

تماشاے گلشن، تمنائے چیدن  
بہارِ آفرینا! گنہ گار ہیں ہم

جب کہ تجھ بن کوئی نہیں موجود  
پھر یہ ہنگامہ اے خدا کیا ہے؟

سبزہ و گل کہاں سے آئے ہیں  
ابر کیا چیز ہے، ہوا کیا ہے؟

اقبال یوں غزل سرا ہوتے ہیں :  
اسی کو کب کی تابانی سے تیرا جہاں روشن  
زوالِ آدمِ خاکی زیاں تیرا ہے یا میرا

عروجِ آدمِ خاکی سے انجم سہمے جاتے ہیں  
کہ یہ ٹوٹا ہوا تارا مہِ کامل نہ بن جائے

باغِ بہشت سے مجھے حکیم سفر دیا تھا کیوں  
کارِ جہاں دراز ہے اب مرا انتظارِ کمر

قصور دار، غریب الدیار ہوں لیکن  
ترا خرابہ فرشتے نہ کر سکے آباد

منازعِ بے بہا ہے دردِ سوزِ آرزو مندی  
مقامِ بندگی دے کر نہ لوں شانِ خداوندی

اپنے من میں ڈوب کر یا جا سراغِ زندگی  
تو اگر میرا نہیں بنتا نہ بن اپنا تو بن

فانی کہتے ہیں :

ہے منعِ راہِ عشق میں دیر و حرم کا ہوش  
یعنی کہاں سے پاس ہے منزل کہاں سے دور



تو کہاں ہے کہ تری راہ میں یہ کعبہ ودیر  
نقش بن جاتے ہیں منزل نہیں بھٹنے پاتے

حرم ودیر کی گلیوں میں پڑے پھرتے ہیں  
بزم رنداں میں جو شامل نہیں ہونے پاتے

صدرالدین آزرده کا ایک شعر ہے :  
کامل اس فرقہ زہاد سے اٹھانہ کوئی  
کچھ ہوئے تو یہی رندان قدح خوار ہوئے

اقبال سہیل کہتے ہیں :  
پہنچی یہاں بھی شیخ و برہمن کی کشمکش  
اب میگردہ بھی سیر کے قابل نہیں رہا

یگانہ کا مشہور شعر ہے :  
بوتوں کو دیکھ کے سب نے خدا کو پہچانا  
خدا کے گھر تو کوئی بندہ خدا نہ گیا

اردو غزل، مذہبی جذبات سے زیادہ تصوف کے اثر سے اس صلح کُل،  
وسیع المشرب، روادار دنیا داری کی این ہے جہاں کوئی کاروبار شوق مرکز ہی  
اہمیت رکھتا ہے۔ یہ اپنے ماحول اور فضا پر نظر رکھتی ہے۔ من کی صفائی اسے عزیز  
ہے مگر تن کے ہنگاموں پر بھی اس کی نظر ہے۔ یہ اپنی بساط پر منڈلائے ہوئے خطروں  
کو بھی دیکھ لیتی ہے اور اپنی کائنات میں بصیرت بھی رکھتی ہے جو سماجی معنویت  
اور سیاسی شعور کی حامل ہے۔ وہ چاہیے کو بھی ملحوظ رکھتی ہے اور "ہے" سے بھی  
غافل نہیں ہے۔ یہ اشعار دیکھیے کیا کہتے ہیں :

یاران تیز گام نے محل کو جالیا  
ہم جو نالہ جس جس کارواں رہے  
(حالی)

قید کی حد میں بڑھالی ہم نے آزادی کی حد  
یوں دیے جھٹکے کہ جلتے پختے گئے زنجیر کے

(آرزو)

شب کو زنداں میں مراسم کھوپڑنا اچھا ہوا  
کچھ نہ کچھ تو روشنی آنے لگی دیوار سے

(ثناقت)

باغیاں نے آگ دی جب آشیانے کو مرے  
جن پہ تکیہ تھا وہی پتے ہوا دینے لگے

(ثناقت)

زمانہ بڑے شوق سے سن رہا تھا  
ہمیں سو گئے داستاں کہتے کہتے

(ثناقت)

اردو جس مشترک تہذیب کی وارث اور ترجمان ہے، وہ دیہات سے زیادہ  
شہروں کی متمدن، شایستہ، رنگین اور آداب مجلسی کی حامل زندگی کی عکاسی  
کرتی ہے۔ غزل اپنے رمز و ایما، اپنی اشارت، عبارت اور ادا کے ذریعے سے  
اس زندگی کے قشیب و فراز، اس کی محرومی و سرشاری، اس کے دکھ درد اور اس  
کی تناؤں اور آرزؤں کی جس طرح عکاسی کرتی ہے، اُس کی وجہ سے غزل کے اشعار  
زندگی کی ہر کروٹ، واقعات کے ہر موڑ، کام اور آرام کے ہر لمحے کو کسی نہ کسی علامت  
کے ذریعے معنی خیز بنا دیتے ہیں۔ اس لیے آج بھی غزل کے اشعار، تقریروں، تحریروں  
پارلیمنٹ کے مباحثوں، سمیناروں کی نشستوں، کاروباری مجلسوں اور جلسوں  
جلوسوں میں کسی لمحے کو جاوداں، کسی کرن کو سورج اور کسی واردات کو گنجینہ معنی  
بنادیتے ہیں۔ آزادی کے بعد دیہات کی طرف دیکھنا سمجھ میں آتا ہے کیونکہ یہ  
ضروری بھی تھا۔ شہری تہذیب اپنی خواص پسندی میں عوام سے کچھ دور ہو گئی تھی

اور اپنے صاف ستھرے لباس پر مجمع کی ذرا سی گرد گوارا نہیں کرتی تھی، مگر یہ دیہات کی طرف میلان، نظر کو وسعت عطا کرنے کا میلان تھا۔ اس کے معنی دیہات کو واپسی کے نہیں تھے کیونکہ سادی دنیا میں دیہات سے شہر کی طرف جو میلان ہے اسے بدلا نہیں جاسکتا۔ گھری کی سوئی کو واپس نہیں لایا جاسکتا۔ اردو ادب میں جس تہذیب کی جلوہ گری ہے اس کی شہریت اور مدنیت پر شرمانے کی ضرورت نہیں۔ اس میں آج کے غدار شہروں کی سی بیگانگی اور تنہائی کا احساس نہیں۔ ایک دوسرے کے دکھ درد میں شریک ہونے، راستے میں چلتے ہوئے ادھر ادھر نظر ڈالنے، ٹاک دیکھ لیا دل شاد کیا خوش کام ہوئے اور چل نکلے کے مسک پر کار بند رہنے کا سامان ہے۔ اس میں یارانِ سرِ پل بھی مل جاتے ہیں اور مسجد کے زیر سایہ خراباں بھی۔ اس میں دلی کے گلی کوچوں کے اوراقِ مصور، غزالانِ لکھنؤ اور کلکتے کے بتان خود آرا کی جھلک بھی ہے اور ان مجلسوں کی بھی جن کے متعلق شاعر نے کہا ہے :

آئے بھی لوگ، بیٹھے بھی، اٹھ بھی کھڑے ہوئے

میں جاہی ڈھونڈھتا تری محفل میں رہ گیا

شمالی ہند کی برسات کی آمد صدفی کے اس شعر میں دیکھیے :

گھٹا اٹھی ہے کالی اور کالی ہوتی جاتی ہے

صراچی جو بھری جاتی ہے خالی ہوتی جاتی ہے

یا

برق کو ابر کے دامن میں چھپا دیکھا ہے

ہم نے اس شوخ کو مجبور کیا دیکھا ہے

(قافی)

عجب عالم ہے موجِ برق کے پہلو میں بادل کا

تری اُلٹی ہوئی سی آستیں معلوم ہوتی ہے

(قافی)

اور تیر کے اس شعر کو تو ہم میں سے بہت سے دہراتے رہتے ہیں :  
چلتے ہو تو چین کو چلیے ، کہتے ہیں کہ بہاراں ہے

پات ہرے ہیں ، پھول کھلے ہیں کم کم باد و باراں ہے

غزل ہماری تہذیب کی یہ تصویریں بھی اپنے جامِ جہاں نما میں رکھتی ہے :  
خط بڑھا ، زلفیں بڑھیں ، کاکل بڑھے ، گیسو بڑھے

حسن کی سرکار میں جتنے بڑھے ہندو بڑھے (ذوق)

اگر فی کا ہے گماں ، شک ہے ملا گیری کا

رنگ لایا ہے دوپٹا ترا میلا ہو کر (صبا)

خوب پردہ ہے کہ چلن سے لگے بیٹھے ہیں

صاف چھپتے کھلی نہیں سامنے آتے کھلی نہیں (داغ)

اور بازار سے لے آئے ، اگر ٹوٹ گیا

ساغرِ جم سے مراجعِ سفال اچھا ہے (غالب)

ہم نے چاہا تھا کہ فریاد کریں حاکم سے

وہ بھی کم بخت ترا چاہنے والا نکلا (نظیر اکبر آبادی)

قریب ہے یادِ روزِ محشر ، چھپے گا کشتوں کا خون کیونکر

جو چپ رہے گی زبانِ شجر لہو پکارے گا آستیں کا

(امیر عینائی)

کہا جاتا ہے کہ اس شعر کو سید محمود نے اپنے ایک فیصلے میں عینی شہادت نہ ہونے کے باوجود

لوہم کو سزا دیتے ہوئے لکھا تھا :

فصل گل آئی یا اجل آئی کیوں در زنداں کھلتا ہے  
کیا کوئی وحشی اور آپہنچا، یا کوئی قیدی چھوٹ گیا (فانی)

خرد کا نام جنوں پر گیا جنوں کا خرد  
جو چاہے آپ کا حسن کر شمع سا زکری (حسرت)

ناوک نے تیرے صید نہ چھوڑا زمانے میں  
تر پکھے ہے مرغ قبلہ نما آشیانے میں (سودا)  
آزادی کی تحریک کا عکس ان اشعار میں دیکھیے :  
ہڈیاں ہیں کئی لپٹی ہوئی زنجیروں میں  
لیے جاتے ہیں جنازہ ترے دیوانے کا (فانی)

اک خونچکاں کفن میں کروڑوں بناؤ ہیں  
پڑتی ہے آنکھ تیرے شہیدوں پہ خود کی (غالب)  
اعد موجودہ دور کا کرب ان اشعار میں ملاحظہ کیجیے :  
ہم ہیں مستاع کوچہ د بازار کی طرح  
اٹھتی ہے ہر نگاہ حسہ بیدار کی طرح (مجدوح)

جلنے کس سمت چلوں، کون سی رہ مرہ جاؤں  
مجھ سے مت بل کہ زمانے کی ہوا ہوں میں بھی (منظہر امام)

آگ کے شعلوں سے سارا شہر روشن ہو گیا  
ہو مبارک آرزوے خارہ خس پوری ہوئی (شہر یار)

کچھ ادا میں ہیں جنہیں قتلِ عیث ہے منظور

کچھ سزا میں ہیں جو ملتی ہیں خطا سے پہلے (فانی)

ایک ہلکا سا اشارہ یہاں رنجی کی طرف بھی ضروری معلوم ہوتا ہے جس میں ہماری تہذیب میں عورتوں کی زبان اور ان کے بعض جذبات کی بڑی بڑی لطف مصوری ملتی ہے۔ رنجی کو ایک خاص تہذیب کے رازدرون پردہ سے تعبیر کرنا انصاف نہ ہوگا اس میں جو زبان کی لطافت اور لہجے کی نرمی ملتی ہے اس میں ایک طبقے کے ہندستانی کردار کے بعض پہلو بے نقاب ہوئے ہیں :

اب میں وہ اور ڈھنے کی نہیں کل کی اور طھنی

باجی مجھے منگا دو جھلا جھل کی اور طھنی

منگوانی گون سبز تھی، لے آئے بہن سرخ

قطامہ بہنوں، پہنوں محرم میں بہن سرخ

ذرا گھر کو رنگیں کے تحقیق کر لو

یہاں سے ہے کے پیسے ڈولی کہا رو

روٹیاں کون پکائے ترے ساکے گھر کی

اے بوا کون نکلوانے پلینتھن اپنا

مت رکھ اس ننھی سی ہی جان میں داری روزہ

بندی رکھ لے گی ترے بدلے ہزاری روزہ

اے بوا میں نہ ہونی حضرت شہیر کے ساتھ

خون پی لیتی موئے شہر کا میں شہر کے ساتھ

ہوئی عشاق میں مغہور، یوسف سا جواں تاکا

بواہم عورتوں میں تھا بڑا دیدہ زلیخا کا

نظیر اکبر آبادی توہماری تہذیب کے عاشق اور مفسر اور شارح لہندہ جہان  
 سبھی کچھ ہیں مگر اس تہذیب کی جھلک انیس کے مرثیوں میں بڑی دلکشی اور  
 آن بان رکھتی ہے کلیم الدین احمد نے مرثیوں پر اعتراض کیا تھا کہ ان میں امام حسین  
 کربلا کے مجاہد نہیں لکھنؤ کے دوٹھا نظر آتے ہیں۔ مگر شاعری تاریخ نہیں ہوتی۔  
 انیس کے مرثیوں میں جو آب و تاب آئی ہے وہ ان کے کرداروں کی ہندستانیت  
 سے آئی ہے۔ چونکہ اس پہلو پر خاصی توجہ ہو چکی ہے اس لیے میں صرف اتنا کہہ کر  
 آگے بڑھ جانا چاہتا ہوں کہ انیس کے یہاں مناظر فطرت، صبح و شام کے مناظر،  
 صحرا اور گلشن، گرمی کی شدت، بچوں، بچیوں کی تصویریں اور ان کے جذبات  
 کی آئینہ داری، نند، بھاوج کے رشتے، نسوانی زبان سب میں لکھنؤ کی تہذیب  
 کی وجہ سے جان آئی ہے اور ان کی تاثیر اور حسن میں گرا نقدر اضافہ ہوا ہے۔  
 اردو ہندوستانی تہذیب کی بھرپور نمائندگی کرتی ہے۔ یہ ضرور ہے کہ  
 اس میں جنوبی ایشیا کے بعض تہذیبی عناصر یا جنوب مغربی ایشیا کے بعض عناصر  
 کی نمائندگی کم ہے مگر تراجم کے ذریعے سے اس کمی کو بھی پورا کیا جا رہا ہے۔ آزادی  
 کے بعد سے مختلف ہندوستانی زبانوں کے ادبیات کے تراجم اور ان ادبیات  
 سے استفادے کا جو سلسلہ شروع ہوا ہے اس کی وجہ سے اردو بڑی حد تک اب  
 ہر پہلو کی ترجمانی اور آئینہ داری پر قادر ہو گئی ہے۔ مغربی تہذیب اور فکر و فن  
 کے عناصر کے اثر کے لحاظ سے بھی اردو کسی ہندوستانی زبان سے پیچھے نہیں ہے  
 اور ہماری تہذیب میں جو جدید کاری اور صنعت کاری کی طرف بڑھ رہی ہے، اس  
 دور کی ہر کرٹ اور موٹر کے نقوش ملتے ہیں۔

پاکس کے اثر سے آج کل سماج کے مطالعے میں اقتصادی پہلو کو سب سے

زیادہ اہمیت دی جاتی ہے۔ میرے نزدیک تہذیب کی اہمیت اس سے کم نہیں ہوتی

بلکہ میں تو یہاں تک کہنے کے لیے تیار ہوں کہ سماج میں تبدیلی اور ترقی بھی تہذیبی بنیادوں اور روایات کے چوکھٹے میں ہوتی ہے۔ اس لیے ضروری ہے کہ آج کے دور میں جدید کاری کے عمل میں اقبال کے الفاظ میں تسلسل اور تغیر دونوں کو ملحوظ رکھا جائے۔ اردو زبان و ادب ہماری تہذیب کی اس صفت کا امین ہے۔ یہ افسوس کی بات ہے کہ جدید ہندوستان صنعتی نظام کو اپنانے اور ترقی یافتہ ملکوں کی تقلید کی ہوس میں، اس بنیادی تہذیبی قدر سے بے نیاز ہو رہا ہے جو روحانیت اور مادیت، دین اور دنیا میں توازن پیدا کرتی ہے۔ ایک طرف یہ ماضی کی طرف مراجعت کا منتر پڑھ رہا ہے، دوسری طرف آنکھ بند کر کے مغربی تہذیب کے ظاہری پہلوؤں کو اپنا رہا ہے۔ ماضی بعید سے ماضی قریب زیادہ زندہ ہے۔ سو پھوپھویں صدی سے اٹھارویں صدی تک جس زبان و ادب نے سماج کے چلن اور بھاؤ کی آئینہ داری کی اور اپنے جمالیاتی اور اخلاقی آدرشوں سے جس میں ادب کا چین کھلایا، اس کی طرف سے بے نیازی بلکہ بے پروائی میرے نزدیک ہندوستانی تہذیب کی شریعت میں ایک گناہ ہے۔ اردو ہندوستان میں بولنے والوں کی تعداد کے لحاظ سے پانچویں نمبر پر ہے۔ ۱۹۷۱ء کی مردم شماری کے اعداد دستیاب ہو چکے ہیں۔ ۱۹۸۱ء کے اب تک نہ معلوم کن وجوہ کی بنا پر منظر عام پر نہیں آئے۔ ان کے مطابق اردو بولنے والوں کی تعداد دو کروڑ چھیا سی لاکھ بیس ہزار آٹھ سو پچانوے ہے۔ ۱۹۸۱ء میں تین کروڑ سے ضرور تجاوز کر گئی ہوگی۔ دستور میں جو اسے حقوق دیے گئے ہیں، ان کی پاسداری ابھی تک نہیں ہو سکی۔ ابتدائی اور ثانوی تعلیم کی منزل پر اس کی تعلیم میں شواہد بدستور ہیں۔ درسی کتابیں ناقص بھی ہیں اور وقت پر دستیاب بھی نہیں ہوتیں۔ اساتذہ کی مناسب تربیت کا انتظام نہیں ہے۔ ہر انتخاب سے قبل جو دعویٰ کیے جاتے ہیں، انتخاب کے بعد گلدستہ طاق نسیاں ہو جاتے ہیں۔ اب بھی اردو کو بہت سے لوگ صرف ہندی کی ایک شیلی کہہ کر بات ختم کر دیتے ہیں یا اس کے لیے دو زبانگی



رسم خط کا اختیار کرنا ضروری سمجھتے ہیں۔ گو رسم خط کا زبان سے بنیادی تعلق نہیں، مگر تاریخی اور تہذیبی تعلق ضرور ہے۔ ہندوستان کی بہت سی زبانیں اپنا رسم خط ترک کرنے پر تیار نہیں مگر صرف اردو مورد الزام ہے۔ دراصل کوئی رسم خط ہر لحاظ سے تسلی بخش نہیں ہوتا۔ اس میں ضرورت کے مطابق اصلاح کی گنجائش ہوتی ہے۔ اردو رسم خط کو تبدیل کرنے کے معنی اردو زبان و ادب کے سارے سرمایے سے بیگانگی یعنی اپنی میراث سے محرومی کے ہوں گے۔ ہاں اس کی ضرورت ہے کہ اردو کی تعلیم جدید دور کی نفسیات اور ضروریات کے مطابق ہو۔ اردو کو سب سے زیادہ نقصان حکومت کی بے نیازی اور بے پروائی سے نہیں، بلکہ اس سطحی، کاروباری، محدود نظر سے پہنچا ہے جو ہماری سیاست کی وجہ سے سیاست اور رائے عامہ پر اثر انداز ہوتی ہے۔ ضرورت اس بات کی ہے کہ ہم ہوس زر کی دیوانی دور میں اپنی تہذیب اور زبان کو جو رسوم کی بولی ہے، مناسب اہمیت دیں۔ اس پر فخر کرنا سیکھیں۔ اس کی تدریس اور نشر و اشاعت کو فریضہ حیات جانیں۔ اس کے ذریعے سے ہماری شخصیت استوار ہو سکتی ہے۔ اس سے ہم ذہنی بیداری، دانشوری، پرسوز عقلیت کی شمعیں جلا سکتے ہیں، اور اس کے سہارے آج کے آشوب میں اپنی منزل تلاش کر سکتے ہیں۔ صرف سائنس کی ترقی ہمارے درد کا علاج نہیں، سائنس اور ادب دونوں کے ذریعے سے ہم حقیقت کا عرفان حاصل کر سکتے ہیں اور ایک صحت مند شخصیت اور مزاج پیدا کر سکتے ہیں۔ ہنرمندی کے معنی تعلیم کے نہیں۔ تعلیم ابتدائی منزل پر زبان و ادب کے ذریعے سے ہی صحیح طور پر دی جا سکتی ہے۔ آگے کی منزلوں میں عالمی کھڑکی میں جھانکنے اور عالمی زبانوں سے استفادے کی ضرورت ہوتی ہے۔ یہ ایک المیہ ہے کہ آزادی کے بعد ہندوستانی زبانوں کے لیے اتنا شور و غوغا کرنے کے باوجود مستعار زبان کے ذریعے سے مستعار ذہن پیدا کیے جا رہے ہیں۔ اردو کے سلسلے میں ابھی تک تنگ نظری کا مظاہرہ خاصا عام ہے۔ اس کا علاج صرف اردو زبان و ادب کے سرمایے کی اہمیت کو مضامین

اور کتابوں کے ذریعے سے اُجاگر کرنے سے نہ ہوگا، نہ حکومت کے ان اعلانات سے جن پر عمل کرنے کی اسے توفیق نہیں ہوتی، بلکہ اردو کی وہی کتابوں میں ہندوستانی تہذیب کے چلوہ صد رنگ کی عکاسی سے اور اردو ادب میں اس کے ہر جلوے سے روشنی لینے اور ہر کون کے لیے اپنی آغوش وا کرنے کی صلاحیت سے کام لینے سے یعنی ادب کو صرف من کی موج اور فرد کی پتلا سمجھنے کے بجائے انسان اور کائنات کی بصیرت کا علمبردار سمجھنے سے۔ ہندوستان ایک جمہوری اور سیکولر ریاست ہے۔ تہذیب اور ادب کے سلسلے میں بھی اسے جمہوری اور سیکولر ہونا ہے۔ قوموں کو عقیدہ اور کردار کی پختگی اپنے من میں ڈوبنے سے ملتی ہے۔ یعنی اپنی تہذیبی خصوصیات پر اصرار کرنے سے۔ ہندوستانیت، اپنی بنیادوں کے احساس سے اور اپنی تہذیب پر فخر کرنے سے آئے گی اور اس کے ذریعے سے ہی ہم عالمی برادری میں اپنا صحیح مقام حاصل کر سکیں گے۔ ریاست میں مدوجزر آتے رہتے ہیں، تہذیب اور ادب لازوال ہیں :

رہے نہ ایک وغوری کے معر کے باقی  
ہمیشہ تازہ و شیریں ہے نغمہ خسرو  
(اقبال)

## میر کے زمانے میں مشترکہ ہندوؤں کے خط و خال

میر کم عمری میں "بچا" باپ اور بھائی کی شفقتوں سے محروم ہو کر، اس زمانے میں دلی آئے جب کہ واقعی دونوں ہاتھوں سے دستارِ سنبھالنا مشکل تھی۔ ہر طرف نفسا نفسی، خود غرضی، غارت گری اور ابتری کا عالم تھا۔ اس وقت شاعر تو شاعر بڑے بڑے امراء اور روسا پریشان اور مضحل تھے۔ بلندی و نگوں ساری، تاجورٹی ذبح گری ساتھ ساتھ چلتی تھیں۔ اس کارگاہِ شہیتہ گری میں اگر قدم اٹھانا تھا تو احتیاط سے، اور سانس بھی لینا تھا تو آہستہ۔

سلطنتِ مغلیہ کی حیثیت ایک تناور درخت کی سی تھی۔ اب اس کے ٹہنے ٹوٹ ٹوٹ کے گر رہے تھے اور صوبیداریاں اور خود مختاریاں قائم ہو گئی تھیں۔ سلطنت پر زوال آچکا تھا۔ بادشاہوں کے جمع کیے ہوئے خزانے خانہ جنگیوں کی بدولت خالی ہو چکے تھے۔ نظم و نسق میں ابتری مچی ہوئی تھی۔ مال گزاری مشکل سے وصول ہوتی تھی۔ عہدہ داروں کی تنخواہیں چڑھتی رہتی تھیں

اور بادشاہوں کے بار بار بدلنے سے شاہی افسروں کی وفاداری میں خلل پڑنے لگا تھا۔ پُرانے امراء کا خاتمہ ہو گیا تھا۔ نہ فوج میں کارگزاری کی لیاقت اور مستعدی باقی رہی تھی، نہ اس کے سپہ سالاروں میں پشتینی بہادری اور وفاداری۔ مرکزی سلطنت کا چراغ ٹمٹما رہا تھا۔ چاروں طرف بدامنی اور شورش کے آثار تھے۔ مرہٹے، جاٹ، روہیلے، افغان، سکھ سب ہی فتنہ انگیزی پر تیلے ہوئے تھے۔ محمد شاہ دہلی میں بیٹھا ہوا دوا دہشت دے رہا تھا اور اسے ہنگامہ نادر نوش میں صبح و شام کی خبر نہیں تھی۔ ان حالات نے باہر والوں کو بھی ٹوٹ کھسوٹ کا موقع دیا اور نادر شاہ ۵۸ دن دہلی میں رہنے کے بعد ہزاروں اونٹ ساڑوسامان اور زر و جواہر کے لا کر ایران گیا۔ فریزر نے مال غنیمت کا اندازہ ستر کروڑ سے زیادہ کا کیا ہے اور یہ ستر کروڑ آج کے نہیں ۶۱،۳۹ کے تھے۔ یہ تو مال کا نقصان تھا۔ جان کا اس سے زیادہ تھا۔ ۶۱،۴۰ میں نادر شاہ قتل کر دیا گیا اور احمد شاہ اس کی جگہ بادشاہ ہوا۔ اس نے ہندوستان پر ایک بار نہیں کئی بار حملے کیے اور ہر بار نادر شاہ کے حملے کی یاد تازہ ہو گئی۔

تیسرے زمانے میں ہمارا سیاسی زوال انتہا کو پہنچ گیا تھا۔ بادشاہ، امراء اور عوام سب ہی کی حالت دگرگوں تھی اور دہلی بیواؤں سے زیادہ دکھیاری تھی لیکن ہماری تمدنی اور تہذیبی زندگی کو ضرر نہیں پہنچا تھا۔ اتحاد پسندی کے جو رجحانات اکبر کے زمانے میں وسیع پیمانے پر شروع ہوئے تھے وہ دلدادہ شکوہ اور جہاں آرا بیگم کے زیر اثر اور قوی اور توانا ہو گئے لیکن یہ اتحاد و امتزاج اٹھا رہیں صدی میں اپنے نقطہ عروج پر پہنچ گیا۔ قادر یہ سلسلے کے مشہور بزرگ اور تیسرے معاصر حضرت مرزا منظر جانِ جاناں (۱۷۸۰-۱۷۹۹) (۶۱۶۹۹) ویدوں کو الہامی سمجھتے تھے اور توحید پسند ہندوؤں کو اہل کتاب میں شمار کرتے تھے۔ بتوں کو بھی وہ خدا پر توجہ دینے کا ایک ذریعہ اور وسیلہ سمجھتے تھے۔ حضرت شاہ عبدالعزیز جو علمائے حدیث میں بہت بڑا درجہ رکھتے ہیں اور تیسرے

کے معاصر ہیں، کرشن جی کو اولیا اللہ میں شامل کرتے تھے۔

یہی دراصل وہ بنیاد تھی جس پر عہدِ وسطیٰ میں مذہبی مفاہمت کی عمارت تعمیر ہوئی تھی۔ اختلافات کی سطح کے نیچے جو ذہنیت کار فرما تھی، وہ اختلافات بر متحد ہو جانے کی تھی۔ ہندو باطنیت اور اسلامی تصوف کی آمیزش نے خوشگوار فضا پیدا کر دی تھی۔ ایک ایسے ملک میں جہاں مختلف قسم کے فلسفوں اور خیالوں کو برواشت کیا جا رہا تھا، وہاں اسلام بھی ایک نظام فکر کو پیش کر رہا تھا اور جہاں بہت سے طبقے اور گروہ تھے، وہاں ایک طبقہ مسلمانوں کا بھی تھا۔

عہدِ وسطیٰ میں ہمارا فنی اور جمالیاتی شعور فضا کے ان اثرات سے محفوظ نہ رہ سکا۔ موسیقی میں دونوں قوموں کا اتحاد صاف نظر آتا ہے اور آج ہر ہندوستانی کا دل، ایک ہی تال، ایک ہی سُر اور ایک ہی لے پر دھڑکتا ہے۔ اسی طرح عہدِ وسطیٰ کی عمارتیں ہندو مسلم اتحاد کی آئینہ دار اور اختلاطِ باہمی کی منظر ہیں۔ ہماری مصوری بھی نہ ہندو ہے، نہ مسلم۔ اگر اس کے لیے کوئی نام ہو سکتا ہے تو ہندو مسلم۔ یہ اسکول ہندی اصلیت اور ایرانی نزاکت کی حسین آمیزش سے وجود میں آیا ہے۔ یہی حال ہمارے ادب کا ہے۔ ہندو مصنفین جب کبھی فارسی میں لکھتے ہیں تو بسم اللہ الرحمن الرحیم سے شروع کرتے ہیں اور تمہید کے طور پر حمد و نعت ضرور لکھتے ہیں۔ اسی طرح جب مسلمان ہندی میں لکھتے ہیں تو ابتدا میں شری گنیش جی اور سروتی جی کی تعریف و توصیف ضرور کرتے ہیں۔ کنور پریم کشور فراتی کا نجی روزنامہ وقایع عالم شاہی رام پور سے چھپ گیا ہے۔ اس کی ابتدا بسم اللہ الرحمن الرحیم یا فاتح۔ حمد و ثنا اور درود تحیات و سلام سے ہوتی ہے۔ اگر مصنف کا نام نہ معلوم ہو تو آغاز دیکھ کر یہ پہچاننا مشکل ہے کہ لکھنے والا ہندو ہے یا مسلمان۔

حقیقت یہ ہے کہ اس وقت زندگی کا کوئی شعبہ ایسا نہیں تھا جس میں یگانگت اور اتحاد کا پر تو نظر نہ آتا ہو۔ اس اختلاطِ باہمی کی گواہ ہماری مصوری، ہماری موسیقی، ہماری شاعری، ہماری عمارتیں اور ہماری مذہبی تحریریں ہیں اور اس

انکار ممکن نہیں کہ یہ تخلیقی کوششیں ہمیشہ زماں و مکاں کے قومی موثرات کا نتیجہ ہوتی ہیں۔

عہد وسطیٰ میں بھگتی کی تحریک نے بھی یکتا جہتی کا ماحول پیدا کیا۔ اس مذہبی بیداری نے جو ہندو مذہب اور اسلام کے باہمی عمل اور ردِ عمل سے پیدا ہوئی تھی۔ ہندوؤں کے علاوہ مسلمانوں کو بھی متاثر کیا۔ جیتن کے ماننے والوں میں ہندوؤں کے علاوہ مسلمان بھی تھے۔ اجمیر کے حسینی پنڈت آج تک مشہور ہیں۔ لنگایت فرقے کے تمام تر عقائد اسلام سے مستعار ہیں۔ رامانند، کبیر، نانک اور تکارام اسلام اور ہندو دھرم کی روحانی بنیاد کو ایک سمجھتے تھے۔ اسی طرح تصوف و معرفت کے مسائل میں جو اصطلاحات ابتداءً استعمال ہوئیں وہ بھی وہی تھیں جو ہندو سنت اور بھگت استعمال کرتے تھے۔ ان ہی کے اثر سے روشنی، الہیہ اور تناسخیہ فرقے پیدا ہوئے۔ یوگ کا اثر چشتیہ اور شطاریہ کے ذکر اور مراقبے میں نظر آ سکتا ہے۔ تیسرے ذکرِ تیسرے کے شروع میں جن صوفیوں اور بزرگوں کے خیالات کا ذکر کیا ہے۔ وہ ہندو باطنیت سے بہت قریب ہیں۔

یہ تہذیبی اتحاد اگر مصنوعی ہوتا یا محض ملکی مصلحتوں کے سہارے قائم ہوتا تو انحطاطِ سلطنت کے بعد اس کا فنا ہو جانا یقینی تھا لیکن ایسا نہیں ہوا۔ اس سے معلوم ہوتا ہے کہ اس تناؤ و درخت کی جڑوں کی جڑیں دیر تک پھیلی ہوئی تھیں اور اس کی سرسبزی و شادابی برسوں کی آبیاری اور دونوں قوموں کی متحدہ کوشش کا نتیجہ تھی۔ اسی لیے اس دورِ خزاں منظر میں بھی ہندو اور مسلمانوں کے تعلقات نہایت شگفتہ رہے۔

میر تقی میر (۱۸۱۰-۱۸۶۲ء) کی تصانیف دیکھنے سے معلوم ہوتا ہے کہ اس زمانہ میں جب کہ سیاسی ابتری انتہا کو پہنچ چکی تھی۔ ہر طرف لوٹ مار کے ہنگامے برپا تھے، تیموری جاہ و جلال ختم ہو چکا تھا اور سلطنتِ مغلیہ کا چراغ ٹھٹھا رہا تھا، ہماری معاشرت اتنی مضبوط تھی کہ ہندو اور مسلمانوں کے تعلقات میں فرق نہیں آیا تھا اور ان کی ہمدردی

اور یک دلی بدستور قائم تھی۔

میر کے والد کا انتقال ۶۱۴۳۲ میں ہوا۔ باپ کے مرتے ہی ان کے اوپر مصائب کا پہاڑ ٹوٹ پڑا۔ خود لکھتے ہیں :

”دیا دریا گریستم۔ نگر از کف دادم۔“ (ذکر میر۔ ص ۶۰)

اس کم عمری میں انھیں تلاش معاش میں گھر چھوڑنا پڑا۔ کچھ دنوں اطرافِ اکبر آباد میں پھرتے رہے۔ پھر دتی گئے مگر کامیابی نہیں ہوئی : بسیار گردیدم، شفیقے نہ دیدم۔ امیر الامرانے نان و نمک کا انتظام کر دیا لیکن ان کے مرنے کے بعد یہ سہارا بھی جاتا رہا۔ میر پھر اکبر آباد آگئے لیکن یہاں بھی لوگوں نے بے رنجی برتی۔ ناچار دوبارہ دتی گئے (۶۱۴۳۹) یہ زمانہ بڑا پر آشوب تھا۔ عزت سنبھالنا مشکل تھی۔ شاعروں کا تو کیا ذکر، بڑے بڑے امرا پریشان اور منضحل تھے۔ دتی چاروں طرف سے آفات کا ہدف بنی ہوئی تھی۔ نادر شاہ اور احمد شاہ کے حملوں نے دتی کو لوٹ کھسوٹ کے ویران کر دیا تھا۔ مرثیوں، جاٹوں اور روہیلیوں کی دست برد نے رہا سہا امن و سکون بھی غارت کر دیا تھا۔ ہر طرف دنیا کی بے اعتباری اور یاس کی تاریکی ہی نظر آتی تھی۔ اس سیلابِ بلا میں میر جیسے آشفتمہ مزاج اور نازک دماغ کی دستگیری اور ناز برداری چند ہندو رئیسوں نے کی جن کی فہرست کافی طویل ہے :

(۱) ہہانزائن دیوان : میران کے متعلق لکھتے ہیں :

ہہانزائن دیوان وزیر بہ دست دروغہ دیوان خانہ خود... چیرے

فرستاد و بافتیاق بسیار مرا طلبید۔ دست در دامن پہلو دار

اوزوم و چند ماہ بفرغت گزرانیدم۔ (ص ۷۲، ذکر میر)

(۲) راجہ جنگل کشور : میران کے متعلق لکھتے ہیں :

راجہ جنگل کشور کہ در وقت محمد شاہ وکیل بنگالہ بود بہ ثروت تمام

می گزرانید مرا از خانہ برداشته برو و تکلیف اصلاح شعر خود کرد۔

قابلیت اصلاح نہ دیدم۔ براکثر تصنیفات اور خط کشیدم۔

(ذکر تیسرے۔ ص ۷۵)

لیکن اس پر بھی راجہ جنگل کشید نے محبت اور مروت کا دامن ہاتھ سے نہیں چھوڑا۔ ان ہی کی سفارش سے تیسرے راجہ ناگرمل کے یہاں رسائی ہوئی، خود لکھتے ہیں :

روزے سوار شدہ بخانہ راجہ ناگرمل رفت و تقریب من کردہ

طلب داشت۔ (ذکر تیسرے۔ ص ۷۸)

(۳) راجہ ناگرمل کے تیسرے بڑے احسانات ہیں۔ راجہ بھی اس زمانے کی شرافت اور وضع داری کا نمونہ تھے۔ جب وہ جاٹوں کی چیرہ دستی سے تنگ آ کر دلیرانہ قلعہ چھوڑتے ہیں تو اپنے ساتھ بیس ہزار آدمیوں کو جس میں ہندو مسلمان سب ہی تھے اور جو ان کی وجہ سے وہاں آباد تھے، ساتھ لے کر جاتے ہیں۔ یہ وقت خطرے سے خالی نہیں تھا۔ میر لکھتے ہیں :

چناں ہمت بہ امداد غریبا گماشت کہ ناموس نفرے ہم آن جا  
نہ گزاشت۔

راجہ ناگرمل کی رفاقت میں تیسرے عرصے تک رہے اور اکثر جنگ ان کے ساتھ گئے۔ یہ اس زمانے میں نائب وزیر، عمدۃ الملک اور ہمارا راجہ کے خطاب سے ممتاز تھے اور تیسرے کی بڑی عزت کرتے تھے۔ قدرت اللہ شوق نے لکھا ہے :

از مدتے بہ سبب تفریط روزگار ناہنجاہ ہمراہ ناگرمل کہ دیوان تن و  
ذخیل پادشاہی بود۔ در قلعہ ڈیگ شنیدہ می شود۔

مخزن نکات میں بھی تیسرے اور ناگرمل کے تعلقات کا ذکر ہے۔ مجمع النفاس

قلبی، رامپور میں لکھا ہے کہ راجہ ناگرمل نے ایک مصرع کہا "جو غنچہ سر بگریاں

عقدہ خویشم" دوسرا مصرع نہیں ہوتا تھا۔ تیسرے صاحب نے فرمایا "کشاوکار

ندانم چہ آورویشیم"



(۴) بہادر سنگھ کے متعلق میر لکھتے ہیں :  
 "بہادر سنگھ پسر لالہ رادھا کشن کے بیشتر خزانچی گری صفر جنگِ ایشیت  
 ... شام آمد و سردستی بہن گرفتہ او میانہ سرگرد۔ احسان مند اویم  
 کہ غیر از دوست روے حقے برندا شتم۔ چندے بفراغت ماندم  
 و روز شب گزارندم۔ (ذکر میر۔ ص ۹۱)

(۵) اسی طرح رائے بٹن سنگھ کے متعلق لکھتے ہیں :  
 پسر خود را جہ (رائے بٹن سنگھ) مرا طلبیدہ بشگفتگی خاطر مایحتاج  
 مرا می رسایند۔ (ذکر میر۔ ص ۹۲)

یہ زمانہ انتہائی سیاسی ابتری اور بد حالی کا تھا۔ ہر طرف خود غرضی، جاہلی،  
 بد معاملگی، غداری اور بے وفائی پھیلی ہوئی تھی۔ لیکن مذہبی تعصب اس زمانے میں  
 بھی نظر نہیں آتا۔ ہندو اور مسلمانوں میں اس قدر یک جہتی تھی کہ دونوں کا اندازِ فکر  
 اور طرزِ خیال بھی ایک ہی تھا۔ ایک زمانے میں تیر بڑے تنگ دست اور پریشان  
 روزگار تھے۔ راجہ ناگرل کے یہاں سے کچھ مقرر نہیں ہوا تھا۔ اسی پریشانی اور  
 اضطراب میں ایک روز صبح کی نماز کے بعد ان کے مکان پر پہنچے۔ آگے کے  
 واقعات خود میر کی زبانی سنئے :

جے سنگھ پیش آمد و گفت کہ اس کد ام وقت دربار است۔ گفتم کہ  
 حالت اضطراب است گفتا شمارا مردمان درویش می گویند مگر گوش نزد  
 نشدہ کہ لا تحرک ذرہ الا باذن اللہ۔۔۔۔۔ صابر و شاکر باید بود۔  
 ہمہ چیز دگر وقت است۔ (ذکر میر۔ ص ۷۸)

میر کا تذکرہ نکات الشعراء دیکھنے سے معلوم ہوتا ہے کہ اردو کی مشاطگی میں  
 ہندو اور مسلمان دونوں مصروف تھے۔ اکبر اعظم نے مشترکہ تعلیم کو ہندو مسلمانوں  
 میں رواج دیا تھا۔ اس کا سلسلہ برابر قائم رہا۔ اٹھارویں صدی کے مشہور معلم  
 لالہ چنی لال ذرہ تھے جن سے ہندو اور مسلمان دونوں کسب فیض کرتے تھے۔

مفتی لطف اللہ مرحوم کے استاد فارسی منشی سید لال تھے۔ رائے سرب سنگھ دیوانہ جعفر علی حسرت کے استاد تھے (حسرت، جرات کے استاد تھے) مرزا عبدالقادر بیدل کے بیسیوں ہندو شاگرد تھے۔ امام المتاخرین خان آرزو نے مجمع النفوس میں بال مکند شہود، بے کشتن عشرت، آندرام مخلص، بندراہن واس خوشگو، ٹیک چند بہار کو اپنے عزیز شاگردوں کی فہرست میں شامل کیا ہے۔ آرزو اور مخلص میں بڑی محبت تھی۔ آرزو بلگرامی اور شفیق اورنگ آبادی میں بڑا اتحاد تھا۔ غالب اور کاشانہ دل کے ماہ دو ہفتہ "مرزائفتہ میں جو تعلق خاطر تھا" اس کا اندازہ غالب کے خطوں سے کیا جاسکتا ہے۔

میر نے نکات الشعراء میں حسب ذیل ہندو شاعروں کا ذکر کیا ہے۔

(۱) رائے رایان آندرام مخلص: میر ان کے متعلق لکھتے ہیں:

شاعر مقررے فارسی در عنفوان جوانی مشق سخن بخدمت مرزا بیدل می کرد۔ دریں ایام اشعار خود را از نظر خان صاحب سراج الدین علی آرزومی گزرایند۔ (ذکر میر۔ ص ۸، ۹)

آرزو اور مخلص میں خصوصی تعلقات تھے۔ آندرام ہی کی بدولت خان آرزو کو بادشاہ سے جاگیر، منصب اور خطاب خانی حاصل ہوا تھا۔

(۲) رسوا، ان کے متعلق میر لکھتے ہیں:

شخصے بود ہندو۔ حالاً قید مذہب نداشت۔ پیش ازین در توپ خانہ نوکری کرد۔ از چندے ترک روزگار گرفتہ آوارہ دشت گمراہی شدہ.... عربانی بالباس خود مقرر کردہ می گشت آخر در ہماں برہنگی جاہ گزاشت۔ (ذکر میر۔ ص ۱۲۹)

(۳) لالہ ٹیک چند بہار (صاحب بہار عمم)

از یاران سراج الدین علی خان، صاحب تصانیف بسیار.... از لفظ لفظش ہزار ہزار رنگ معنی گل می کند۔ با فقیر ہم آشناست۔ (ذکر میر۔ ص ۱۲۲)

تذکرہ کریم الدین میں لکھا ہے کہ بہار ہندی، اردو اور فارسی میں بہت سی کتابیں چھوڑ کر مرا۔ تذکرہ گلزار ابراہیم کی روایت ہے کہ بہار نے ایران کی بھی ریاست کی تھی۔

(۴) بندر ابن راقم : میر لکھتے ہیں :

از شاہ جہاں آباد است - مشق شعر از مرزا رفیع می کند - قبل ازین با فقیر

نیز مشورت شعری کرد۔

راقم نو مشق تھے اور میر کو چھوڑ کر سودا سے اصلاح لینے لگے تھے لیکن اس کے باوجود میر نے راقم کا ذکر محبت سے کیا ہے اور ان کے بہت سے شعر نقل کیے ہیں۔

میر خود بھی نہایت پاک مشرب اور وسیع النظر واقع ہوئے تھے۔ ان کا مسلک ظواہر و رسوم سے بالاتر تھا۔

میر کے دین و مذہب کو اب پوچھتے کیا ہو ان نے تو قشقہ کھینچا، دیر میں بیٹھا، کب کا ترک اسلام کیا

ایک اور جگہ فرماتے ہیں :

ہم نہ کہتے تھے کہ مت دیر و حرم کی راہ چسل  
اب یہ دعویٰ حشر تک شیخ و برہمن میں رہا



## اُردو ادب میں قومی یک جہتی

اس سے قبل کہ قومی یک جہتی کے سلسلے میں اُردو زبان و ادب کا جو حصہ رہا ہے یا ہو سکتا ہے اس کا تفصیلی تذکرہ کیا جائے، ہندوستانی قومیت کے اس نئے تقاضے اور اُردو صحافت کی اس جدید اصطلاح کا واضح تصور ذہن میں قائم کر لینا ضروری ہے۔ قومی یک جہتی کا چرچا، حال میں اس قدر عام کس لیے ہوا؟ یہ اس بات کی روشن دلیل ہے کہ ہماری قومی زندگی میں بعض تخریبی عناصر موجود ہیں۔ کچھ ایسی طاقتیں کام کر رہی ہیں جو اس ملک کی وحدت کو پارہ پارہ کر دینا چاہتی ہیں۔ موجودہ زمانے میں قومی وحدت پر زور دینے کی ضرورت اس وجہ سے اور زیادہ محسوس ہوئی کہ بعض فرقہ وارانہ، لسانی اور ذات پات کے جذبات آزادی کے بعد شدت سے ابھر آئے ہیں اور ہماری قومی قیادت نے اس بات کا پورا اندازہ کر لیا ہے کہ اگر آستین کے ان سانپوں کا سر بروقت نہ کچل دیا گیا تو یہ ملک دوسرا بلقان بن جائے گا۔

قومی یک جہتی کے بارے میں مختلف نظریے ہیں اور ہو سکتے ہیں۔ ایک

نقطہ نظر "یک رنگی" کا بھی ہے۔ آج کثرت سے ایسے رجعت پسند موجود ہیں جو تاریخ کے پہلے کو دو ڈھائی ہزار سال پیچھے کی طرف لے جانا چاہتے ہیں۔ وہ کثرت کو مٹا کر وحدت قائم کرنا چاہتے ہیں۔ لیکن جو لوگ اپنی تہذیبی تاریخ کا ایک غیر جانب دار اور متوازن نقطہ نظر رکھتے ہیں۔ وہ "یک رنگی" پر "جلوہ صد رنگ" کو ترجیح دیتے ہوئے "ہر رنگ میں بہار کا اثبات" چاہتے ہیں۔ یہ حسن اتفاق ہے کہ ہماری قومی یک جہتی کی اعلیٰ کونسل نے شری نہرو کی قیادت میں "کثرت میں وحدت" کو قومی یک جہتی کی اساس قرار دیا ہے چنانچہ اردو زبان و ادب کی بقا اور ارتقاء کا جواز اسی نقطہ نظر سے تلاش کیا جائے گا۔

اردو زبان و ادب از قدیم تا حال کثرت میں وحدت پیدا کرنے کا بہترین وسیلہ رہا ہے۔ اس زبان کی پیدائش ایک غیر شعوری لسانی سمجھوتے کے تحت ہوئی ہے۔ یہ سمجھوتہ اسلامی ایرانی اور ہند آریائی زبان کی ایک نمایندہ بولی کے درمیان صدیوں کے تاریخی عمل کے زیر اثر ظہور پذیر ہوتا رہا ہے اور پھر اس مکمل طریقے پر کہ صوتیات کی سطح سے لے کر صرف و نحو بلکہ اسالیب بیان تک ہر جگہ باہمی لین دین کے اثرات پائے جاتے ہیں۔ اس رخیختہ و آمیختہ زبان نے بہت جلد بدیسی فارسی کو سرکار و دربار سے خارج کر دیا اور تقریباً ڈیڑھ سو برس تک (۱۷۵۰ء تا ۱۹۰۰ء) بلا استثنائے مذہب و ملت یہ لاہور تا پٹنہ اور دہلی تا حیدرآباد علمی و تعلیمی و ادبی زبان کی حیثیت سے رائج رہی۔

اردو نے کافی عرصے تک نہ صرف قومی یک جہتی کی ضروریات کو پورا کیا ہے بلکہ یہ کسی حد تک عالمی یک جہتی کے تقاضوں کو پورا کرتی ہے۔ قومی یک جہتی کے ذریعہ میں ہمیں یہ نہیں بھولنا چاہیے کہ اردو ہندی نژاد ہوتے ہوئے مشرق وسطیٰ کی تہذیبی و لسانی اثرات کی آئینہ دار بھی ہے۔ عربی زبان اور اسلامی تہذیب جن کی مشرق میں توسیع کا سلسلہ آٹھویں صدی عیسوی سے شروع ہو جاتا ہے اپنے ثقافتی عروج پر عہد مغلیہ میں پہنچتی ہے۔ بقول پروفیسر رشید احمد صدیقی

ہندوستان کو سلطنت مغلیہ کی سب سے بڑی دین تاج محل، غالب اور اردو زبان  
ہیں۔ اردو نہ صرف ہندوستانی قومیت کے تقاضوں کی تکمیل کرتی ہے بلکہ اس  
ملک کی دوسری زبانوں پر اس کو یہ فوقیت حاصل ہے کہ یہ مشرق وسطیٰ سے  
تعلق رکھنے کی وجہ سے ایشیائی یک جہتی کی نمائندہ زبان ہے۔  
اردو زبان کی اس قومی اور بین قومی حیثیتوں کو ملحوظ رکھتے ہوئے اگر  
اس کے قدیم و جدید ادب کا جائزہ لیا جائے تو اس پر یہ الزام بے بنیاد ہو جاتا  
ہے کہ یہ ہندوستان کی "سنسکرتی" سے ہی اور اس ملک کی بوباس سے عاری  
ہے۔ اردو بنیادی طور پر ہندوستانی تہذیب کے ازمندہ وسطیٰ کی ترجمان ہے۔  
حسن و محبت کے جو انداز، گل و گلاب و بلبل کے جو چرچے، ہجر و وصال کے جو  
لطیفے، چاہ اور چاؤ کے جو بھھاؤ اس وقت عام تھے اردو ادب ان سب کا  
ترجمان رہا ہے، ہاں جو لوگ ازمندہ وسطیٰ کی ہندوستانی تہذیب کے منکر ہیں  
اور اس ملک کی تاریخ کو خانوں میں بانٹ کر دیکھنے کے عادی ہیں انھیں اردو  
ادب کے کرداروں میں بہت سے اجنبی چہرے، اس کے چمن میں بہت سے  
بدیسی پھول اور اس کے نگار خانے میں بہت سی نئی تصویریں نظر آئیں گی۔ اس  
کے برعکس وہ لوگ جو تاریخ کے تسلسل پر نظر رکھتے ہیں، مظاہر کی کثرت میں ہندوستانی  
روح کی وحدت کی پرکھ جانتے ہیں انھیں سورنگوں میں ایک ہی مضمون نظر  
آئے گا۔

اردو ادب کا آغاز شمالی ہند سے بہت دور دکن میں ہوتا ہے۔ ابتدائی  
دور کا اردو ادب ہندوستان اور ہندوستانیت سے یکسر مملو ہے۔ اس کے  
پہلے صاحب دیوان شاعر قلی قطب شاہ کا دیوان اٹھا کر دیکھ لیجیے۔ دکن کے  
رنگ اور بوباس سے بھرا پڑا ہے۔ شاعر کی حیثیت سے وہ بسنت کا بھی ریا  
ہے اور شب برات کا بھی۔ اس کے حسن کے سراپوں میں گوری بھی ہے اور  
سانولی بھی۔ اس کی شاعرانہ تشبیہات کا ماخذ ارد گرد کا ماحول ہے۔ ہندی زبان

کے البیلے پن کا کیا باکمال استعمال کیا ہے۔

ہندی چھوری کا سراپا ان الفاظ میں کھینچتا ہے :

رنگیلی سائیں تھے توں رنگ بھری ہے

سگرہ سندر سہیلی گن بھری ہے

لکنا بجلی تہنے اس سہاوسے

وہ ہندی چھوری بھوچھندشہ پری ہے

اُردو شاعری تا حال زمین سے قریب تر تھی۔ میدان شعر میں وئی کے

داخلے سے ایک نئے رجحان کا اضافہ ہوتا ہے یعنی فارسی کی نقل میں یہ پہلی بار

”فلک رفتار“ بنتی ہے اور تصوف کو اپنے دامن میں جگہ دیتی ہے۔ تصوف

کو بعض نقادوں نے نہایت مشتبہ نگاہوں سے دیکھا ہے لیکن یہ حقیقت

ہے کہ عربی اسلام اسی کی پریچ راہوں سے گزر کر ایک نیا انسانی مفہوم اختیار

کر لیتا ہے۔ عقیدہ روحانی کی سطح پر یہ عربی تصور حیات کا غیر عربی تصور حیات سے

پہلا سمجھوتہ تھا جس کا اول خاکہ عجم کے لالہ زاروں میں تیار ہو چکا تھا۔ سرزمین

ہند میں ویدانتی فلسفہ سے اس کو تائید ملتی ہے اور پھر ان سرزمینوں میں یہ توسیع و

اشاعت کا زبردست ذریعہ بن جاتا ہے۔ وحدت الوجود، مابعد الطبیعیاتی سطح پر

ہو یا سیاسی سطح پر، ہندوستانی تہذیب کی اساس رہا ہے۔ مظاہر کی رنگارنگی میں

وحدت کا راسخ رہنا، ہندوستان کی نسلی، لسانی اور مذہبی صدرنگی کا واحد حل تھا۔

چنانچہ وئی جو شاعر ہونے کے علاوہ بلند پایہ صوفی بھی تھے، شیخ و برہمن اور دیر و حرم

کے جھگڑوں سے گزر کر اُردو شاعری کو ایک ایسی ابدی صداقت عطا کر گئے جو

جز میں کل اور قطرے میں وجہ کا منظر آنے والی تمام نسلوں کو دکھاتی رہی :

تجھ مکھ کی پرستش میں گئی عمر مری ساری

اے بت کی بچبن ہاری اس بت کو بچاتی جا

شیخ و برہمن اور دیر و حرم کا جو تلامذہ وئی نے اُردو غزل کو عطا کیا وہ ہندوستانی



تہذیب کی آزاد روح کے عین مطابق تھا۔ دراصل یہ ارمنہ وسطیٰ کی تہذیب کا محور رہا ہے۔

ناسخ کی تحریک اصلاحِ زبان اور غالب کے منفرد اسالیب شعری وجہ سے اُردو زبان و شعر کے اجزائے ترکیبی میں خاصا رد و بدل ہوا لیکن اس زمانے میں بھی ہندوستانیت کی ایک زیریں لہر ہمارے ادب میں قائم رہی جس کی بہترین مثال نظیر اکبر آبادی کی شاعری ہے۔ نظیر صحیح معنوں میں عامی اور عوامی شاعر تھے۔ ان کی سماجی شاعری اپنی "سدھکڑی" زبان کے باوجود ہندوستانی تہذیب کے یک جہتی کے عناصر کو حسن و خوبی کے ساتھ پیش کرتی ہے۔ تہذیبی لحاظ سے وہ اس مقام پر تھے جہاں جوگی اور صوفی کی آواز ایک ہو جاتی ہے۔ میلوں ٹھیلوں اور بازار کی گچھا گھی میں وہ نہ ہندو تھے اور نہ مسلمان بلکہ آگرہ کے ایک آزاد منش سیلانی جس کے لیے بسنت اور عید دونوں میں کشش تھی، جس کے تہذیبی کمالات کا محور تل کے لڈو، نارنگی، کورا برتن، آگرہ کی گکڑی، تربوز اور پیرا کی کے میلے تھے اور جو حیات کے بنجارہ پن پر ہر لحظہ نظر رکھتے ہوئے بھی اپنی "ختیامت" سے باز نہیں رہ سکتا تھا۔

جدید اُردو ادب میں قومی یک جہتی کا سب سے اہم عنصر ترکیبی حبِ وطن کا جذبہ ہے جو صرف تصویروں کی شکل میں کبھی کبھی قدیم اُردو ادب میں ملتا ہے۔ اس لحاظ سے اُردو ادب ہندوستان کی کسی دوسری زبان سے پیچھے نہیں رہا ہے۔ ہندوستانی قومیت کی تحریک کے ساتھ ساتھ انیسویں صدی کے ربعِ آخر سے اُردو میں حبِ وطن کے ترانے گائے جانے لگے تھے۔ یہ امر مشتبہ ہے کہ غالب نے نفس کے استعارے میں قید فرنگ کی شدت کو کس حد تک محسوس کیا تھا لیکن یہ امر یقینی ہے کہ حالی کی نظم "حبِ وطن" کا ہر مصرع اس گہری محبت کا غماز ہے جو اُردو کے شاعر کو اپنے وطن سے رہی ہے۔ اس سے بڑھ کر خراجِ تحسین خاکِ وطن کو اور کیا دیا جاسکتا ہے!

تیری اک مشتِ خاک کے بدلے      لوں نہ ہرگز اگر بہشت ملے  
 حالی کے اس جذبہٴ حُبِ وطن کے پس منظر میں قائدِ عصر سر سید احمد خاں کا  
 وسیع المشربی کا وہ تصور تھا جو اس ملک کو ایک دلہن تصور کرتا تھا جس کی ایک  
 آنکھ ہندو تھی تو دوسری مسلمان، ہر صورت میں ایک کا زیاں اس دلہن کو کانا اور  
 دوسرے کا اس کو بھینگا بنانا ہے۔ سر سید کی اصلاحی اور تعلیمی تحریک کا محور  
 یقیناً مسلم اقلیت تھی۔ لیکن ان کی کوشش اور کاوش تمام تر قومی یک جہتی کے  
 اس خاک کے اندر تھی جس کا ذکر ابھی استعارے کی زبان میں کیا جا چکا ہے۔  
 سر سید و حالی کی اس روایتِ حُبِ وطن کو اقبال نے اپنی وطنی و قومی شاعری  
 کے دور میں شد و مد کے ساتھ جاری رکھا۔ چونکہ ان کی نظر زیادہ فلسفیانہ تھی اس  
 لیے وہ ہندی قومیت کے اجزائے ترکیبی یعنی مشترک جغرافیائی حدود، مشترک  
 تاریخ اور مشترک تہذیبی آثار کا ذکر اس دور کی شاعری میں زیادہ تفصیل سے  
 کرتے ہیں۔ ان کے پیش نظر وطن کی آزادی کا مسئلہ بھی تھا اور ہندو مسلم اتحاد بھی۔  
 ان موضوعات پر ان کی نظمیں ترانہ ہندی، ہندوستانی بچوں کا قومی گیت، ہمالہ،  
 ناناک اور رام قابل ذکر ہیں لیکن جو دل سوزی "نیا سوال" کے ان اشعار سے  
 بھھلکتی ہے وہ اقبال کے عظیم وطنی و قومی شاعر ہونے کی دلیل ہے :  
 سچ کہدوں اے برہمن گر تو برا نہ مانے      تیرے صنم کدوں کے بت ہو گئے پرانے  
 جس کا منتہا اس شعر پہ پہنچتا ہے :  
 بتھر کی مورتوں کو سمجھا ہے تو خدا ہے      خاکِ وطن کا مجھ کو ہر ذرہ دیوتا ہے  
 آخری شعر کی زبان اور استعارے میں شاعر اسلام کی برہمن نبی جس طرح  
 ابھرا آئی ہے، وہ لائق توجہ ہے۔

سر سید، حالی اور اقبال کی تحریروں میں قومیت اور وطنیت کا جذبہ  
 انسانیت کی آواز بن کر ابھرا، اگر الہ آبادی نے اپنے مخصوص انداز میں اسے  
 ہمیش گوارا میں تبدیل کر لیا اس طرح کہ گائے اور زبان کا مسئلہ ان کے یہاں

گاؤ زبان کا نسخہ بن جاتا ہے :

جھگڑا کبھی گائے کا زبان کی کبھی بچٹا ہے سخت مضر یہ نسخہ گاؤ زبان

اگر کے یہاں نہ صرف اسلامیت بلکہ ہندوستانیت مغربیت کے علی الرغم اپنے تمام سماجی مظاہر میں شدت کے ساتھ نمودار ہوتی ہے۔ اسی لیے ان کی شاعری کے کرداروں میں شیخ و برہمن بھی ہیں اور سید و پنڈت بھی۔ لیکن ان میں سے ہر ایک "برق کلیسا" کے مقابلے میں "ہند کی پریوں" کے ناز و داد پر جان ڈیتا ہے۔ دیر و حرم اور مسجد و مندر کا اختلاف مسلم لیکن یہ بھاپ اور انجن، ڈارون اور انجیل کے خلاف پشت دیوار بن جاتے ہیں۔ تہذیبی سطح پر قومی یک جہتی کی جو مثال اور مغربی تہذیب کو جو چیلنج اگر کے یہاں ملتا ہے اس کی مثال ہندوستان کی کسی دوسری زبان کے ادب میں بہ مشکل ملے گی۔ اگر کی آواز آج سرسید کے اصلاحی نقار خانے میں طوطی کی آواز سمجھی جاتی ہے۔ مجموعی طور پر یہ وثوق سے کہا جاسکتا ہے کہ اگر ناکام اور سرسید کامیاب رہے بلکہ جدید ہندوستان کے تہذیبی ارتقا کی سمت راہ راہ موہن رائے اور سرسید احمد خاں کے افکار ہی سے متعین ہوتی ہے لیکن اس میں شک نہیں کہ اگر ہوں یا سوامی دیانند سرسوتی، ان کی منفی و اصلاحی تحریکات نے ہمارے تہذیبی ارتقا کی رفتار کو ایک مخصوص توازن بخشا ہے ورنہ شاید آج ہم بھی ایشیا کی ایک اور قوم یعنی ترکی کی طرح مغرب کے ایک ایسے نقال بن کر رہ جاتے جسے نہ مشرق قبول کرتا ہے اور نہ مغرب اور جو آج توازن کی تلاش میں دار و رسن کے حلقوں سے بے تحاشا گزر رہی ہے۔

اگر کی مشرق پسند شاعری میں قومی یک جہتی کے ایک سے زائد پہلو پائے

جاتے ہیں :

کہتا ہوں میں ہندو مسلمان سے یہی اپنی اپنی روش یہ تم نیک رہو  
لاٹھی ہے ہوائے دہر، پانی بن جاؤ موجوں کی طرح لڑو مگر ایک رہو

”آزادی ہند“ اس صدی کے آغاز میں ہماری قومی شاعری کا سب سے اہم موضوع رہا ہے جس طرح حُبِ وطن کے سلسلے میں حالی اور اقبال کے ساتھ سرور جہاں آبادی کا نام بھلایا نہیں جاسکتا جن کی شاعری میں حُبِ وطن ”ماتری بھومی“ کے مذہبی تصور کی شکل میں ابھرتا ہے۔ چکیت کا سیاسی شعور اگرچہ ہوم رول سے آگے نہ بڑھ سکا لیکن قومی یک جہتی کے تخریبی عناصر کا حل وہ آج سے بہت پہلے ڈھونڈ چکے تھے :

اذان دیتے ہیں بت خانے میں جا کر شانِ مومن سے

حرم میں نعرہٴ ناقوس ہم ایجاد کرتے ہیں

بلائے جاں ہے یہ تسبیح اور زنار کے پھندے

دل حق میں کوہم اس قید سے آزاد کرتے ہیں

علی برادران اور ہامتا گاندھی کی قیادت میں ۲۱-۱۹۲۰ء کی تحریک

ترک موالات ہماری قومی یک جہتی کا نقطہٴ عروج رہا ہے۔ اس کے آس پاس کا اردو ادب، جو ظفر علی خاں، مولانا ابوالکلام آزاد، پریم چند اور رومانی شعراء بالخصوص اختر شیرانی اور حفیظ جالندھری کے کلام پر مشتمل ہے کئی لحاظ سے ہندوستان کی دیگر زبانوں کے ادب سے ممتاز ہے۔ اس دور میں اردو ہندی کی حریفانہ چشمک بھی شروع ہو گئی تھی لیکن اردو پر ابھی تک فرقہ واریت کا الزام عائد نہیں ہوا تھا۔

اس زمانے میں پریم چند کی ذات عرصے تک دو لسانی خلیج کے درمیان

رشتے کا کام کرتی رہی۔ اب تک اردو کا منظوم و نثری افسانوی ادب شہر اور

شبستان تک محدود تھا۔ پریم چند نے اسے ہندوستان کی اس وسیع زندگی

سے روشناس کرایا جس کی کوئی تصویر ہمارے ادب کے مرقع خانے میں نہیں

ملتی تھی۔ لسانی سطح پر افسانوی ادب کے لیے ایک ایسے اسلوب کی داغ بیل

ڈالی جسے بلا تکلف اردو کا بنیادی اسلوب کہا جاسکتا ہے۔

سیاسی تصورات سے قطع نظر اگر اس دور کی فکری سطح کا جائزہ لیا جائے تو اقبال کی شاعری اردو زبان کا عظیم ترین نقش بن کر سامنے آتی ہے۔ اقبال کے کلام کو بعض حضرات دو خانوں میں تقسیم کر کے دیکھنے کے عادی ہو گئے ہیں۔ ان کی قومی اور وطنی شاعری اور دوسری جانب ملی و اسلامی کلام۔ اقبال کی ملی شاعری کو کسی مخصوص فرقے سے مخصوص کر دینا ان کے حق میں سخت نا انصافی ہے۔ فکر اقبال دراصل اسلام کی ایک انسانی سطح نظر سے ترجمانی کر کے اسلام اور انسانیت کو ہمدرگر کرنے کی ایک زبردست ذہنی کاوش ہے جس کے محور پر ایک عالمی یک جہتی کا پروگرام تیار کیا جاسکتا ہے۔

اقبال یقیناً اس بات پر مجبور تھے کہ وہ اپنی شاعری کے استعارے اور علامت ایک مخصوص تہذیب سے اخذ کریں لیکن اس سے ان کی فکر کی انسانیت دوستی پر کہیں حوت نہیں آتا۔ اقلیت کی زبان و تہذیب کے تحفظ کا دم بھرتے ہوئے اور "دین از وطن است" کی بوالعجبی کا تذکرہ کرتے ہوئے وہ وطن کی محبت سے مرتے دم تک سرشار ہے۔ آخری دور کے اشعار ہیں :

اس خاک سے اٹھے ہیں وہ غواصِ معانی

جن کے لیے ہر بحر پر آشوب ہے پایاب

بیت خانے کے دروازے پہ سوتا ہے برہمن

تقدیر کو روتا ہے مسلمان یہ محراب

جس شاعر نے تمام عمر اپنے اشکوں سے خاک ہند کی آبیاری کی ہو اس کو غلط سمجھ کر دوسروں کے حوالے کر دینا اس کے ساتھ سخت نا انصافی ہے۔

۱۹۴۷ء میں جب ملک تقسیم ہو کر آزاد ہوا تو ہندوستان کی سیاست نئے محور پر رقص کرنے لگی۔ "ہندوستانی" کا جو خواب ایک ہاتما، ایک پنڈت اور ایک مولانا نے برسوں تک دکھایا، وہ دیکھتے دیکھتے خواب پریشاں میں تبدیل ہو گیا۔ ادب کا تو ذکر کیا خود زبان ایک نئی زد میں آگئی۔ اس ملک میں اردو کی نئی

حیثیت کا تعین کیا گیا۔ اس کی حالت ذرا بدل گئی۔ اس کا دستوری اعزاز قائم رہا لیکن اسے وہی حیثیت حاصل ہوگئی جیسے آئین کی رو سے تیزہ اور علاقائی زبانوں کو حاصل ہے۔ جو زبان کئی صدیوں تک قومی یک جہتی کا نشان بنی رہی اس کے مقام میں ایک نمایاں تغیر واقع ہوا۔ کیا عجب اگر اس کے سنخورد اس تلخ نوائی کا شکار ہو گئے :

یہ مرحلہ بھی مری حیرتوں نے دیکھ لیا

بہار میرے لیے اور میں تہی دامن (جگر)

لسانی اقلیت کے "تہی دامن" کے اس احساس سے قومی یک جہتی کے جذبہ کو سخت صدمہ پہنچا ہے۔ فرقہ وارانہ فسادات نے اردو ادیبوں کی سوئی ہوئی انسانیت کو بے طرح بھنجھوڑا تھا جس کے بہترین آئینہ دار اس دور کے وہ تیر و نشر افسانے ہیں جو کرشن چندر کے قلم سے برآمد ہوئے۔ وہ ایک بات جس کا ان تمام فسانوں میں تفصیل سے ذکر ملتا ہے، غزل کے ایک شعر میں مجمل طور پر یوں نمودار ہوئی ہے :

کسے بتائیں کہ دیرو حرم کی راہوں میں

تمھاری زلف پہ اور اپنے سر پہ کیا گزری (مسعود حین)

رفقہ رفقہ حالات معمول کے مطابق ہوتے گئے لیکن ماضی کے چھوڑے ہوئے کچھ مسائل اور معاصر حالات کے منطقی عوامل نے لسانی اقلیتوں میں ایک ذہنی گھٹن کو جنم دیا۔ ذہن کی تلخی دل تک پہنچنے لگی۔ موجودہ اردو ادب اس کا مکمل طور پر ترجمان ہے۔ اس دور کے تقریباً ہر ادیب اور شاعر نے اس بے بسی کو محسوس کیا۔

اس دور میں زندگی بشر کی بیمار کی رات ہو گئی ہے (فراق)

اردو ادب کے سامنے فی الحال قومی یک جہتی کے پہلو بہ پہلو ایشیائی بلکہ عالمی یک جہتی انسانیت کے چمکنے میں متشکل ہوگی۔ یہ عالمی یک جہتی یقیناً جلوہ صد رنگ سے عبارت ہوگی لیکن مخصوص تاریخی عوامل کے ذریعے ایسے عناصر

پر زور روز بہ روز بڑھتا جائے گا جو عالمی وحدت کی جانب رہبری کرتے ہیں۔ تومی  
 یک جہتی تاریخ کی ایک اشد ضرورت ہے لیکن اگر اس کو نا عاقبت اندیش شخص  
 یا جماعتوں نے اپنے محدود و تنگ مقصد کے لیے استعمال کرنا چاہا تو اس کا حشر  
 وہی ہوگا جو یو۔ این۔ او۔ کے باوجود عالمی یک جہتی کا ہورہا ہے۔

اردو کے موجودہ ادیبوں کا یہ فرض ہے کہ ان کی نظر اس پر بھی رہے اور  
 اس پر بھی۔ دراصل معاشرے کے تمام دائرے پر کار و وقت انفرادیت کے  
 نقطہ سے کھینچتا ہے۔ اس لیے ذات، خاندان اور فرقہ کے محدود دائروں سے  
 لے کر اخوت کے عالمگیر محیط تک ہر ایک اپنے اپنے مقام پر ایک مثبت حقیقت  
 کا حکم رکھتا ہے۔ ان کا امتزاج و اتصال داخلی ضرورت کے تقاضوں کی بنا  
 پر ہونا چاہیے۔ نہ کہ خارجی سیاسی دباؤ اور جبریت پر۔ ہندوستان میں اردو زبان  
 ادب ایک ترکیبی تہذیب کے بہترین ترجمان رہے ہیں۔ اس کے شاعر نے  
 فتنہ و فساد کے پر آشوب دور میں بھی اس امر کی شہادت دی ہے۔

قتلِ آدم کا میں الزام صنم کس کو دوں  
 ترے ابرو پہ بھی ہے، برسرِ مہراب بھی ہے

(مسعود حسین)





پروفیسر گوپی چند نارنگ

## اردو غزل کے فکری سرمایے میں

### ہندوستانی ذہن کی کار فرمائی

زبان کا مذہب نہیں ہوتا، لیکن زبان کا سماج ضرور ہوتا ہے۔ ہر زبان کسی نہ کسی مخصوص سماج میں بولی جاتی ہے۔ اس سماج کے ماننے والے اگر ایک مذہب سے تعلق رکھتے ہیں تو تہذیبی اعتبار سے وہ سماج یک سطحی ہوتا ہے۔ لیکن اگر اس سماج کے افراد میں کئی مذہب رائج ہوں تو تہذیبی اور ثقافتی اعتبار سے وہ سماج اتنا ہی متمول، تہ در تہ اور پیچیدہ ہوتا ہے۔ کسی بھی سماج کا تہذیبی اور فکری سرمایہ اس کے ادب میں جھلکتا ہے۔ ہر زبان کا ادب اپنے سماج کی دھرتی اور اس میں اتری ہوئی جڑوں کو کسی نہ کسی طرح سے ضرور پیش کرتا ہے اور اس طرح ہر سماج کا تہذیبی اور تاریخی ورثہ، اس کی انسانی قدریں، اس کا نصب العین، اس کی خواہشیں اور آرزوئیں حتاکہ اس کی قبل تاریخی میراث اور اساطیر بھی ادب کے تخلیقی عمل میں برسر کار رہتے ہیں۔ ہندوستانی سماج ایک پیچیدہ اور تہ در تہ سماج ہے۔ اردو زبان، جو گیارہویں صدی کے بعد ہندوؤں اور مسلمانوں کے سابقے سے تاریخ کے فطری دباؤ کی وجہ سے وجود میں آئی، محض ایک لسانی مفاہیم کا نام

نہیں۔ اس کے ادب کے مضامین و موضوعات کو غور سے دیکھا جائے تو معلوم ہوگا کہ اس میں لسانی مفاہیم کے ساتھ ساتھ ایک زبردست تہذیبی مفاہیم کی صورت بھی نظر آتی ہے، بلکہ اس سے بھی بڑھ کر ایک وسیع تر انسان دوستی (HUMANISM) پر مبنی ایک ہمہ گیر ملی جلی تہذیب کی تعلقین بھی ملتی ہے۔

یہ ملی جلی تہذیب کیا تھی؟ اس کے بنیادی فکری ارکان کیا تھے؟ اس بات کا جواب دینے سے پہلے یہ اچھی طرح سمجھ لینا چاہیے کہ جب کوئی باہر سے آنے والی قوم کسی مفتوح سے ملتی ہے تو وہ اس کے رہن سہن اور فکری طور طریقوں کو متاثر تو کرتی ہی ہے لیکن باوجود اپنی برتری اور بالا دستی کے وہ خود بھی مغلوب قوم سے متاثر ہوتی ہے۔ حملہ آور قوم کے افراد تعداد میں کم ہوتے ہیں۔ ان کی بدولت نئی لسانی و تہذیبی قدروں کا نفوذ تو ہوتا ہی ہے، لیکن بنیادیں وہی دیسی رہتی ہیں۔ زبان ہو یا ادب کا فکری سرمایہ، دونوں میں جہاں متاثر کرنے والی قدروں کی اہمیت ہے، وہاں ان بنیادوں کی بھی اہمیت ہے، جن پر یہ قدریں اثر انداز ہوئیں۔ مثال کے طور پر اردو زبان ہی کو لیا جائے تو معلوم ہوگا کہ اردو کا امتیازی وصف اس کے مستعار الفاظ کا وہ خزانہ ہے جو عربی فارسی سے آیا ہے۔ لیکن یہ اردو ذخیرہ الفاظ کا کتنا فی صد ہے؟ مشکل سے ۱۵ فی صد۔ باقی ۸۵ فی صد وہی دیسی الفاظ ہیں جو پراکرتوں سے آئے۔ بالکل یہی معاملہ ہماری غزل کے فکری سرمایے کا ہے۔ اگر غمخ سے دیکھا جائے تو اس میں بھی عربی اور فارسی اثرات کی پتی تو ضرور لگی ہے اور اسی سے امتیازی شان بھی پیدا ہوئی ہے لیکن بنیادی فکری سرمایہ وہی ہے جس میں ان قدروں کی ترویج ہوئی ہے جو قبل آریائی زمانے سے لے کر اب تک ہندوستانی ذہن کی خصوصیات کا خاصہ رہی ہیں۔

یہاں بحث اس سے نہیں کہ اردو غزل کے لکھنے والوں میں سے کتنے کس مذہب سے تعلق رکھتے تھے، اور کتنے کس سے۔ ادب کا مطالعہ اس طرح

سے کیا ہی نہیں جاسکتا۔ مسئلہ یہ ہے کہ جو ذہن اُردو غزل کی تخلیق میں مصروف رہے، ان کی ساخت کیا تھی۔ خالص اسلامی، یا خالص ہندو یا تہ در تہ پیچیدہ اور ملی جلی ہندوستانی۔ یہاں ہم اُردو غزل کے فکری سرمایے کے صرف ایک پہلو کو لیں گے یعنی ذات کے تصور کو۔ اور صرف اسی ایک پہلو کی بحث سے اپنی گفتگو کو اختتام تک پہنچائیں گے۔ اتنی بات معلوم ہے کہ اُردو غزل نے اپنے مضامین و معیار فارسی غزل سے لیے۔ ذات کا جو تصور فارسی والوں نے اہل عرب سے لیا تھا۔ ایران میں اور خلیج فارس کے ساحلی علاقوں میں اس میں بعض بنیادی تبدیلیاں ہو گئیں۔ یوں تو تصوف کی ابتدا ساتویں صدی ہجری ہی سے ہو گئی تھی لیکن تصوف کی وہ شکل جس میں اتنا زور شریعت پر نہیں جتنا طریقت پر دیا جاتا تھا اور جو ہندوستان کے طول و عرض میں اپنے ہمہ اوستی اندازِ نظر کی وجہ سے سجد مقبول ہوئی، وہ پہلے دور کے زاہدانہ اور راہبانہ تصوف سے بہت مختلف تھی۔ تصوف پر لکھنے والے کئی مفکرین خاص طور پر نکلسن (NICHOLSON) نے اس بات پر زور دیا ہے کہ بعد کے تصوف میں جو باغیانہ شان، مذہب کی سخت گیری سے گریز اور خدا کی ماورائیت کی جو تعلقین ملتی ہے اس کی کوئی تشفی بخش توجیہ سوائے اس کے نہیں کی جاتی کہ بعد کا تصوف سامی ذہن کے خلاف آریائی ذہن کا ردِ عمل تھا۔ یاد رہنا چاہیے کہ خراسان، ایران اور افغانستان سے لے کر ہندوستان تک آریا نسل ہی پھیلی ہوئی تھی۔ اس بات کی توثیق اس امر سے بھی ہو جاتی ہے کہ تصوف کے ہمہ اوستی خیالات جو اسلامی ملکوں میں علماء اور صوفیاء کے درمیان زبردست کشاکش کا باعث بنے اور منصور کی ذات جن کا عینی نصب العین بن کر ابھری، وہ خیالات مسلمانوں کے ساتھ اسپین سے لے کر انڈونیشیا تک بیسیوں ملکوں میں پہنچے، لیکن جو مقبولیت اور ہرگز عجزی انھیں ہندوستان میں حاصل ہوئی اور جس طرح ہندوستان میں خواص و عوام نے ان کی پذیرائی کی اور جس طرح ان کے اثر سے ملک بھر میں کھلکتی تحریک اور اس کی

مختلف شکلوں کو فروغ حاصل ہوا، اس کی مثال دنیا میں کہیں نہیں ملتی۔ آخر ایسا کیسا ہوا؟ جواب صاف ہے۔ تصوف کے ان ہمہ اوستی خیالات میں آریائی ذہن کو خود اپنی ہی صورت نظر آتی تھی یعنی تصوف کے ہمہ اوستی انداز نظر میں اور ویدانت کے بنیادی فلسفے میں یا اینشردوں کے مایا کے نظریے میں بعض بنیادی چیزیں مشترک تھیں۔ یہ ہے وہ ذہنی ربط و اشتراک جو اردو غزل کے فکری سرے کی بنیادیں فراہم کرتا ہے۔ اردو غزل کا بغور مطالعہ کرنے سے یہ حقیقت کھل کر سامنے آتی ہے:

دنیا کے اکثر مذاہبوں کی طرح ہندو مذہب اور اسلام دونوں اس بات پر متفق ہیں کہ اصل ہستی یا ذات واجب الوجود صرف ایک ہے لیکن جب اس ذات واحد کی علمی اصطلاحوں میں تعبیر کی جاتی ہے اور اس کے اور کائنات کے باہمی تعلق کا پتہ چلانے کی کوشش کی جاتی ہے تو ذات باری کے مختلف تصورات حاصل ہوتے ہیں۔

اینشردوں کی رو سے اصل ہستی "برہم" یعنی خدائے مطلق ہے جس تک عقل و ادراک کی رسائی نہیں۔ "برہم" ہر قسم کی صفات سے بالاتر ہے۔ وہ موضوع کلی ہے۔ اس کے دو پہلو ہیں، آتما اور کائنات۔ "برہم" آتما اور کائنات ان تینوں میں ایک ہی بنیادی رشتہ ہے۔ ان کا فرق جو ہمیں عالم رنگ و بو کی کثرت میں نظر آتا ہے محض اعتباری ہے، اصل نہیں۔ حقیقت ایک ہی ہے جو ہر جگہ اور ہر کہیں موجود ہے، سوائے اس حقیقت کے جو کچھ نظر آتا ہے وہ "مایا" یعنی فریب جو اس ہے اور طلسم خیال۔

اسلام بھی خدا کا تصور ذات واحد کی حیثیت سے کرتا ہے۔ خدا کو یہاں بھی تعینات سے بری قرار دیا گیا ہے، مگر اس حد تک نہیں کہ اس کا کوئی تصور ہی قائم نہ ہو سکے۔ قرآن شریف کی رو سے ذات باری اور کائنات میں خالق اور مخلوق کی نسبت ہے۔ خدا نے کائنات کو اپنے ارادہ خاص سے پیدا کیا ہے۔ چنانچہ

کائنات "ظلم خیال" نہیں، بلکہ ٹھوس اصلیت ہے۔  
 غرض اسلامی اور ہندوستانی نظریوں میں کچھ فرق ہے۔ ایک ذات واحد  
 کو کائنات میں جاری و ساری بتاتا ہے۔ دوسرا اس کے برعکس صفات کو ذات تسلیم  
 کرنے کے لیے تیار نہیں۔ ایک دنیا کو فریب نظر کہتا ہے دوسرا اسے ٹھوس اصلیت  
 قرار دیتا ہے اور مقصدی بتاتا ہے۔ اسلام میں روحانی ماورائیت اور کائنات  
 کے فریب جو اس ہونے کے خیالات تصوف کے ذریعے داخل ہوئے اور تصوف  
 کے بارے میں اتنا اشارہ پہلے کیا جا چکا ہے کہ اس میں اور ویدانتی فلسفے میں  
 گہری مشابہت ہے۔

روحانی ماورائیت کے اس نظریے کو تصوف کی اصطلاح میں "وحدت وجود"  
 یا "ہمہ اوست" کہا جاتا ہے۔ اس کی رو سے ذات باری کائنات کے ہر ذرے میں  
 جاری و ساری ہے مگر "وحدت شہود" یا "ہمہ از اوست" کی رو سے کائنات  
 منظر ذات ہے۔ لیکن عین ذات نہیں۔ جیسا کہ پہلے کہا گیا، ہندوستان میں زیادہ  
 مقبولیت پہلے نظریے یعنی وحدت وجود ہی کو حاصل ہوئی کیونکہ اس میں اور ہندوستانی  
 فلسفے میں روحانی ماورائیت کے خیالات قدر مشترک کی حیثیت رکھتے تھے۔

عہد وسطیٰ میں نظریہ وحدت وجود کے مقبول عام ہونے کا یہ عالم تھا کہ مذہب،  
 اخلاق، علمیت، قابلیت، شعر و ادب، شاید ہی زندگی کا کوئی شعبہ ہو جو اس  
 سے متاثر نہ ہوا ہو۔ اردو غزل میں "روحانی ماورائیت" کے ان خیالات نے  
 رفتہ رفتہ ایک باقاعدہ موضوع کی حیثیت اختیار کرنی۔ غزل میں چونکہ عقلی نظریات  
 کو بھی تاثرات کے پیرائے میں بیان کیا جاتا ہے، اس میں وجودی تصورات  
 بے حد رنگارنگ صورت میں اختیار کر گئے ہیں۔ تاہم بعض مضامین اور خیالات کی  
 تکرار و تعمیم سے یہ ثابت ہوتا ہے کہ اردو غزل کا میلان وحدت وجود کے انہیں  
 نظریات کی طرف رہا ہے جو کثرت میں وحدت دیکھنے کی ہندوستانی ذہنی خصوصیت  
 سے پوری طرح ہم آہنگ ہیں۔ یہ چند اشعار ملاحظہ ہوں:

دلی:

عیاں ہے ہر طرف عالم میں حسن بے حجاب اس کا  
 بغیر از دیدہ حیراں نہیں جگ میں نقاب اس کا  
 ہوا ہے مجھ پہ شمع بزم یک رنگی سوں یوروشن  
 کہ سر زدہ اپرتا باں ہے دائم، آفتاب اس کا  
 شاہ عالم آفتاب:

واحد ہے لاشریک تو ثانی ترا کہاں  
 عالم ہے سب کے حال کا تو ظاہر و نہاں  
 ظاہر میں تو اگرچہ نظر آتا ہے نہیں  
 دیکھا جو میں نے غور سے تو ہے جہاں تہاں

سودا:

اس قدر سادہ و پرکار کہیں دیکھا ہے  
 بے نمود اتنا نمودار کہیں دیکھا ہے  
 تیر کا یہ شعر دیکھیے۔ کوئی دیدانتی بھی اس سے بڑھ کر کیا کہے گا:  
 آنکھیں جو ہوں تو عین ہے مقصود ہر جگہ  
 بالذات ہے جہاں میں وہ موجود ہر جگہ  
 تیر ہی کے چند اور شعر ملاحظہ ہوں:

تھا وہ تو رشکِ حورِ بہشتی ہمیں میں تیر  
 سمجھے نہ ہم تو فہم کا اپنی قصور تھا

عام ہے یار کی تجلی میر خاص موسیٰ و کوہ طور نہیں

گل و رنگ و بہار پردے ہیں ہر عیاں میں ہے وہ نہاں ٹک سوچ

تائم چاند پوری :

جلوہ کس جا پہ نہیں اس بت ہر جانی کا  
یہ پریشاں نظری جرم ہے بینائی کا  
خواجہ میر درد کے ہاں بھی ماورائی تصویریت کے یہی خیالات ملتے ہیں :  
جگ میں آکر ادھر ادھر دیکھا  
تو ہی آیا نظر جدھر دیکھا

دل بھی تیرا ہی ڈھنگ سیکھا ہے  
آن میں کچھ ہے، آن میں کچھ ہے  
ان دنوں کچھ عجب ہے میرا حال  
دیکھتا کچھ ہوں دھیان میں کچھ ہے

ایک اور شعر میں فرماتے ہیں :

ڈھونڈے ہے تجھ تمام عالم  
ہر چند کہ تو کہاں نہیں ہے

شاہ نیاز بریلوی کی یہ پوری غزل ہمہ اوست کی تخلیقی تشریح ہے:  
دید اپنے کی تھی اسے خواہش اس کو ہر طرح سے بنا دیکھا  
صورتِ شکل میں کھل کھلا کے ہنسا شکلِ بلبس میں چہچہا دیکھا  
شمع ہو کر کے اور پروانہ آپ کو آپ میں جلا دیکھا  
کر کے دعویٰ کہیں انا الحق کا بر سرِ دار وہ کھچا دیکھا  
کہیں وہ وہ لباسِ معشوقاں بر سرِ ناز اور ادا دیکھا

کہیں عاشق نیاز کی صورت

سینہ بریاں و دل جلا دیکھا

اسی سلسلے میں دو شعر غالب کے بھی ملاحظہ فرمائیے :

دہر جز جلوہ نیکتانی معشوق نہیں  
ہم کہاں ہوتے اگر حسن نہ ہوتا خود میں

ہے تجلی تری سامانِ وجود

ذرہ بے پر تو غور شدید نہیں

اُردو غزل سے ایسے سینکڑوں اشعار پیش کیے جاسکتے ہیں۔ جیسا کہ ظاہر ہے  
ان میں بار بار یہی کہا گیا ہے کہ عالم رنگ و بو منظرِ صفاتِ الہی ہے۔ اس کی اصل  
وہی مصدرِ ہستی اور ذاتِ باری ہے۔ اسما اور اشکال کی کثرت نظر کا دھوکا ہے۔  
کائنات بے اصل ہے اور اصل ذاتِ مطلق ہے۔ کثرت محض یار کی تجلی سے  
دکھائی دیتی ہے ورنہ اصل تو وہی وحدت ہے جو کائنات کے ذرے ذرے  
میں جاری و ساری ہے۔ اُردو کے غزل گو کی نظر میں کائنات خیال کا چمن ہے  
یا حلقہٴ دائم خیال :

ہستی کے مت قریب میں آجائیواتہ

عالم تمام حلقہٴ دائم خیال ہے

کائنات کو "نہیں" اور صرف ذاتِ مطلق کو "ہاں" سمجھنا، نظر آنے والی  
چیز کو منفی اور نہ نظر آنے والی کو مثبت جاننا، کائنات کو محض جلوہ گاہِ صفات  
ہی نہیں بلکہ ذات کو اس میں جاری و ساری دیکھنا، ان خیالات میں اور  
ویدانت کی ماورائیت اور تصورات میں ذرا برابر بھی فرق نہیں۔ یہ اور ایسے تمام  
خیالات جن کا اُردو غزل میں بار بار اظہار ہوا ہے، ہندوستانی ذہن کے اس  
بنیادی رویے کے نماز ہیں جو خالق کو تخلیق سے الگ نہیں سمجھتا، جو کثرت کو  
تعدد کا طلسم اور وحدت کو کائنات میں بھی حاضر و ناظر دیکھتا ہے۔ تصورات کی  
اس تخیلی دنیا میں خاصی شعری کشش ہے، قطع نظر اس کے کہ شیخ کیا کہتا ہے  
اور برہمن کیا کہتا ہے، یہ موضوعات اور مضامین اُردو غزل کے اپنے ہو کر رہ گئے،



اور ہر کلاسیکی شاعر خواہ وہ مسلمان ہو یا ہندو یا کوئی اور، انھیں سینے سے لگائے نظر آتا ہے۔ ان وجودی خیالات کے بہت سے دوسرے رُخ اور پہلو ہیں، مثلاً معاشرتی اتحاد پسندی، عالمی مذہبوں کی برابری، ظاہر داری اور خارج پرستی کی مذمت، باہمی اشتراک اور رواداری کی تلقین اور اصل جوہر یا وجودی مادے کی تلاش و جستجو۔ ان سب پر روشنی ڈالنے کی اس مختصر مضمون میں گنجائش نہیں۔ البتہ جیسا کہ اوپر واضح کیا جا چکا ہے کہ اگر ان میں سے صرف ایک پہلو یعنی تصویر ذات ہی کو لیا جائے تو بھی اُردو غزل کے فکری سرمایے میں ہندوستانی ذہن کی کارفرمائی دیکھنے اور دکھانے کے خاصے شواہد مل جاتے ہیں۔



## ہندستانی قومیت اور مشترکہ کلچر

قومیت کا موجودہ شعور اور تصور مغرب کی دین ہے۔ مخصوص جغرافیائی حدود میں بسنے والے عوام کو متحد کرنے کے لیے قومیت کے تصور نے جنم لیا۔ اس تصور کا پہلا واضح اظہار اٹھارویں صدی کے نصف آخر میں فرانس میں ہوا۔ جب ریاست کی تاریخ میں پہلی بار عوام نے متحد اور منظم ہو کر مخصوص عقائد کے تحت صاحب اقتدار طبقے کے خلاف بغاوت کی اور کامیاب ہوئے۔ انیسویں صدی میں جرمنی اور اٹلی میں اس تصور کو فروغ حاصل ہوا اور بیسویں صدی میں قومیت کا تصور تقریباً تمام دنیا میں عام ہو گیا۔ اٹھارویں صدی سے قبل سماج اور ریاست کی بنیاد کبھی بھی قومیت کے تصور پر نہیں رہی۔ مذہبی، نسلی، لسانی، تاریخی اور جغرافیائی رشتے سماج کو متحد کرتے تھے اور ریاست، طاقت اور اقتدار کے ہاتھ میں ہوتی تھی جس کا سماج سے کوئی براہ راست تعلق نہیں ہوتا تھا۔ سماج کو متحد کرنے والے وہ عناصر جن کا ابھی ذکر کیا گیا، اہم ضرورت تھے لیکن لازمی نہیں۔ کیونکہ انسانی تاریخ میں کبھی کسی مذہب کی بنیاد پر کوئی قوم نہیں بنی۔ مسلمان اور عیسائی دنیا کے مختلف ملکوں میں رہتے ہیں اور ان کی بنیاد و فاداری اپنے ملک سے ہے، ان ممالک سے نہیں جہاں ان کے ہم مذہب رہتے ہیں۔ اس طرح ایک

نسل کے لوگ بہت سے ملکوں میں رہتے ہیں لیکن ان کی تہذیب، زبان، مذہب وغیرہ ایک دوسرے سے اتنے مختلف ہیں کہ صرف علم الاقوام کے ماہرین ہی بتا سکتے ہیں کہ کون کن ملکوں کے لوگ ایک ہی نسل سے تعلق رکھتے ہیں، ورنہ اس نسل کے لوگوں کو اس رشتے کا علم بھی نہیں ہے۔ زبان بھی قومیت کا لازمی عنصر نہیں ہے۔ کیونکہ شاید ہی دنیا میں ایسی کوئی قوم ہو جو صرف ایک زبان بولتی ہو۔ ورنہ ہر قوم میں ایک سے زیادہ زبانیں رائج ہیں۔

ایسی بھی مثالیں موجود ہیں کہ دو ملکوں کے لوگوں کا تہذیبی اور تاریخی سرمایہ مشترک ہے۔ لیکن ان کے لوگ دو مستقل قوموں کی حیثیت سے رہتے ہیں۔ برصغیر میں اس کی مثال ہندوستان، پاکستان اور بنگالہ دیش ہیں۔ ان تینوں ملکوں میں سانی، مذہبی، نسلی اشتراک موجود ہے اور پھر بھی یہ تین الگ قومیں ہیں۔ اس کا مطلب یہ ہے کہ جغرافیائی حدود و ایک ایسی لازمی بنیاد ہے جس کے بغیر کوئی قوم وجود میں نہیں آسکتی اور قومی شعور تشکیل نہیں پاسکتا۔ جغرافیائی حدود میں رہ کر فرد کو یہ احساس ہوتا ہے کہ وہ انسانوں کے ایک مخصوص گروہ سے تعلق رکھتا ہے وہ اس گروہ کے مختلف تہذیبی، سانی اور مذہبی دھاروں سے متاثر ہوتا ہے اور آہستہ آہستہ ایک ایسی تہذیب جنم لیتی ہے جس پر اس گروہ کے تمام ذیلی گروہوں کا اثر ہوتا ہے۔ چونکہ جغرافیائی حدود میں رہنے والے لوگوں میں ایک دوسرے کے لیے محبت، ہمدردی اور رفاقت کے جذبات پیدا ہوتے ہیں۔ اس لیے ان میں یگانگت کا جذبہ پیدا ہو جاتا ہے اور یہی جذبہ قومیت کی بنیاد بنتا ہے۔ اس جذبے کے تحت مخصوص جغرافیائی حدود میں رہنے والے ایسے لوگ جو مختلف زبانیں بولتے ہیں، مختلف نسلوں سے تعلق رکھتے ہیں اور مختلف مذہبی عقاید رکھتے ہیں، خطرے کے وقت اور بھی زیادہ متحد ہو جاتے ہیں جب بھی دو ملکوں میں جنگ ہوتی ہے تو دونوں ملکوں کے حکمران قومیت کے جذبے کو ابھار کر عوام میں اتحاد پیدا کرتے ہیں اور اس اتحاد کو اپنے مقصد کے لیے

استعمال کرتے ہیں۔

یہاں یہ بتانا بھی ضروری ہے کہ اگر جغرافیائی حدود میں تبدیلی آتی ہے تو قومیت کا تصور بھی بدل جاتا ہے۔ ۱۵ اگست ۱۹۴۷ء سے قبل برصغیر میں صرف ہندوستان زندہ باد کا نعرہ لگتا تھا۔ اب "ہندوستان زندہ باد" ، "پاکستان زندہ باد" اور کچھ عرصے سے "بنگلہ دیش زندہ باد" کے نعرے بلند ہوتے ہیں۔

پاکستان کے وجود میں آنے کے بعد نئی جغرافیائی حدود وجود میں آئیں۔ ان حدود کے ساتھ ایک قوم نے جنم لیا اور پھر تلاش ہوئی ان تہذیبی اقدار کی جو ایک بنگالی، ایک پنجابی، ایک سندھی، ایک پٹھان، ایک بلوچی اور ایک ہاجر میں مشترک ہوں۔ اس سلسلے میں جمیل جالبی نے پاکستانی کلچر کے نام سے ایک کتاب لکھی ہے جو اس موضوع پر غالباً پہلی کتاب ہے۔ وہ لکھتے ہیں:

"جب میں پاکستانی کلچر کا نام لیتا ہوں تو میرا مطلب یہ ہوتا ہے کہ میں ایک جغرافیائی حدود میں رہنے والے لوگوں کی اس روح کو دریافت کروں جو قومی سطح پر ایک بنگالی، ایک پنجابی، ایک سندھی، ایک پٹھان، ایک بلوچی اور ایک ہاجر میں مشترک ہے اور جس کے باعث ان سب کے طرز فکر و عمل میں نہ صرف مماثلت اور اشتراک پایا جاتا ہے بلکہ جس میں ہر علاقے کا رہنے والا برابر کا شریک ہو"۔

اس کا مطلب ہے کہ جغرافیائی حدود پہلے وجود میں آئیں اور قومیت کی تلاش بعد میں شروع ہوئی۔

اس بحث کو ختم کرنے سے پہلے میں اپنے عہد کے ایک مفکر اور مدبر ڈاکٹر عابد حسین کا وہ اقتباس پیش کرنا چاہتا ہوں جس میں انھوں نے قومیت کے لیے

جغرافیائی وحدت اور تہذیبی وحدت کو لازمی قرار دیا ہے۔ وہ لکھتے ہیں :  
 "جن خصوصیات کی بنا پر قومیں واقعی بنتی ہیں۔ انھیں مد نظر رکھا  
 جائے تو صرف جغرافیائی وحدت اور عام تہذیبی وحدت کو قومیت  
 کی لازمی شرائط کہہ سکتے ہیں۔ باقی مذہب، نسل، زبان اور تاریخ  
 کا اشتراک اگرچہ سیاسی اتحاد کے لیے نہایت اہم شرائط ہیں  
 لیکن لازمی شرائط نہیں۔ پھر تہذیب کے معاملے میں کامل وحدت  
 تو محض ایک نصب العین ہے جسے مختلف قوموں نے مختلف حد  
 تک حاصل کیا ہے۔" لہ

یہاں میں صرف اتنا عرض کروں گا کہ بنیادی اور لازمی شرط جغرافیائی وحدت  
 ہے۔ جب ایک علاقے میں کچھ لوگ رہتے ہیں تو مذہبی، نسلی، لسانی اور تاریخی  
 اعتبار سے ان لوگوں میں چاہے جتنے گروہ بن جائیں، لیکن ایک طویل عرصے  
 بعد ان میں تہذیبی وحدت پیدا ہوتی ہے جو قومیت کی لازمی شرط میں سے  
 ایک ہے۔

اب آئیے ہندوستانی قومیت کی طرف — جغرافیائی خصوصیات  
 کی بنا پر غیر منقسم ہندوستان دنیا کا منفرد ملک رہا ہے۔ رقبے کے اعتبار سے  
 دنیا کا سب سے بڑا ملک۔ شمال میں ہمالہ کے اونچے اونچے پہاڑ۔ مشرق میں  
 خلیج بنگال، جنوب میں بحرہ ہند اور مغرب میں بحرہ عرب۔ گویا باقی دنیا سے  
 الگ تھلک۔ ہندوستان ایک ایسا زراعتی ملک ہے جہاں گرم، سرد، مرطوب  
 اور خشک غرض ہر طرح کی آب و ہوا موجود ہے۔ قطب شمالی کی آب و ہوا کو چھوڑ  
 کر دنیا کی کوئی آب و ہوا ایسی نہیں ہے جو ہندوستان کے کسی نہ کسی علاقے میں  
 موجود نہ ہو۔ زمین زرخیز۔ ہمالیہ کے پہاڑی علاقے، صحراے ہند کی ریتی زمین،

شمالی زرخیز میدان، طویل و عریض میدان مرتفع، ساحلی علاقے، جزیرے۔ ہر طرح کی پیداوار اور خام مواد موجود۔ اسی لیے ہزاروں برس سے مختلف نسلوں کے قافلے زرخیز زمین کی تلاش میں اس سرزمین پر اترتے رہے اور بیڑنی حملہ آور ہوئے۔ اس زمین کو روکتے رہے۔

کہا جاتا ہے کہ ہندوستان کے قدیم ترین باشندے نگر انڈھے۔ یہ افریقہ کے کچھ قبائل تھے جو ترک وطن کر کے زرخیز زمینوں کی تلاش میں ہندوستان آئے تھے۔ ان افریقی قبائل کے کچھ نشانات اب بھی انڈمان کے جزیرے میں موجود ہیں۔ ان کے بعد فلسطین سے وہ قبائل آئے جنہیں پروٹو آسٹرالائڈ کہا جاتا ہے۔ ان قبائل نے ہندوستان کے علاوہ سیلون، برما اور ملایا کا بھی رخ کیا اور ان علاقوں میں آباد ہوئے۔ ان کے بعد عراق کے راستے بحرہ روم کے وہ قبیلے ہندوستان آئے جنہیں آسٹریک کہا جاتا ہے۔ اب تک ہندوستان میں جتنے قبیلے آئے۔ ان کے بارے میں ہماری معلومات بہت محدود ہیں۔ ہمارے لیے یہ بتانا بھی بہت مشکل ہے کہ یہ ہندوستان کب آئے۔ اور ہندوستان کے کن کن علاقوں میں آباد ہوئے۔ ان کی تہذیب کیا تھی۔ انہوں نے ہندوستان میں کس تمدن کو جنم دیا۔ ان محدود ترین معلومات کی بڑی وجہ یہ ہے کہ ہندوستان کے کسی بھی حصے میں ان قبیلوں کے تہذیبی اور تمدنی آثار موجود نہیں ہیں۔ یا تو یہ قبیلے تہذیب کے بہت ہی ابتدائی مراحل میں تھے یا ان کے تہذیبی آثار دستبرد زمانہ کی نذر ہو گئے ہیں۔

ان قبیلوں کے بعد جو لوگ ہندوستان میں زرخیز زمینوں کی تلاش میں یا حملہ آور کی حیثیت سے آئے۔ ان میں دراوڑی، آریا، مسلمان اور انگریز اس نقطہ نظر سے اہم ہیں کہ ان میں سے دراوڑیوں نے ہندوستان میں ایک زبردست

لے مزید تفصیلات کے لیے ملاحظہ ہو۔ ہندوستانی لسانیات کا خاکہ، پروفیسر احتشام حسین

تہذیب اور تمدن کی بنیاد رکھی اور باقی نسلیں اپنے ساتھ ترقی یافتہ تہذیب لے کر ہندوستان آئیں اور ہندوستانی تہذیب کو متاثر کرنے میں کامیاب ہوئیں۔ آریا اور مسلمان یہاں کی تہذیب اور تمدن میں ضم ضرور ہوئے لیکن ان دونوں ہی نے یہاں تہذیب کو اتنا متاثر کیا کہ اسے صحیح معنوں میں مشترکہ تہذیب کہا جاسکتا ہے۔

دراوڑی نسل کے قبیلے بجرہ روم اور ایشیائے کوچک کے باشندے تھے۔ تقریباً ساڑھے تین ہزار سال قبل مسیح انھوں نے ہندوستان کو اپنا وطن بنایا۔ یہ لوگ پنجاب اور سندھ کے علاقوں ہڑپا اور موہنجودادو میں آباد ہوئے۔ دراوڑیوں کے بارے میں بقول احتشام حسین صاحب جدید ترین نظریہ یہ ہے کہ یہ لوگ بجرہ روم کے قرب و جوار کی نسل سے تعلق رکھتے تھے، اپنے آبائی وطن سے نکل کر یہ لوگ کافی عرصے تک عراق میں رہے اور پھر بلوچستان ہوتے ہوئے ہندوستان پہنچے۔ سندھ اور گنگا کی وادیاں بہت زرخیز تھیں۔ اس لیے یہ ان وادیوں میں آباد ہو گئے۔ دراوڑی مختلف گروہوں میں اور مختلف زمانوں میں ہندوستان آئے۔ ان کے وہ چار گروہ جو کنڑی، تلنگی، تامل اور ملیالم زبانیں بولتے تھے، تہذیبی اور تمدنی اعتبار سے بہت زیادہ ترقی یافتہ تھے۔ اور گروہوں کا توپتہ نہیں چلتا لیکن یہ چار گروہ آج بھی جنوبی ہندوستان میں باقی ہیں اور ان کی زبانوں کا شمار ہندوستان کی قدیم ترین زبانوں میں ہے اور ہندوستان کی جدید زبانوں میں بھی ترقی یافتہ شمار ہوتی ہیں۔ ہندوستان کی تہذیب اور تمدن کی بنیاد دراوڑیوں ہی نے رکھی۔ اپنے عہد میں دراوڑی تہذیب دنیا کی سب سے زیادہ ترقی یافتہ تہذیبوں میں شمار ہوتی تھی۔ اس کا سب سے بڑا ثبوت ہڑپا اور موہنجودادو ہیں جس تہذیب نے ہندوستان میں ہڑپا اور موہنجودادو کو تخلیق کیا، وہ ہندوستان سے عراق، عرب، ساحل اسیحین اور مصر تک پھیلی ہوئی تھی۔ بقول ڈاکٹر سید عابد حسین اس تہذیب نے اتنی ترقی کر لی تھی کہ دریائے سندھ کی وادی میں کئی شہری ریاستیں



بنائی تھیں۔ واوی سندھ اور اس کے آس پاس کے علاقوں میں جو صوبہ سرحد، سندھ اور بلوچستان کے پاکستانی صوبوں پر مشتمل ہے، اسی تہذیب کے نمونے موجود ہیں۔

پچھلے دنوں جو کھدائیاں ہوئی ہیں، ان سے اندازہ ہوتا ہے کہ یہ تہذیب مشرقی پنجاب، مغربی یوپی اور راجپوتانے تک پھیلی ہوئی تھی۔ صدیوں بعد اس تہذیب کا زوال ہوا۔ جنگلی قبیلوں نے شمال اور شمال مغربی ہندوستان سے دراوڑیوں کو نکال دیا اور واوی سندھ پر قابض ہو گئے۔

کچھ عرصے بعد آریا ہندوستان آئے۔ یہ کون لوگ تھے؟ کہاں سے ہندوستان آئے اور کب ہندوستان آئے؟ یہ تمام سوال ابھی تک تحقیق طلب ہیں۔ بعض مورخین کا خیال ہے کہ آریاؤں کا اصلی وطن وسط ایشیا کا ایک خشک پہاڑی علاقہ تھا۔ یہ جہاں جنگلات نہیں تھے، ہاں درختوں کے جھنڈ ضرور تھے۔ اسی لیے انھیں اس علاقہ کو چھوڑ کر زرخیز زمین کی تلاش میں نکلنا پڑا۔ ہند یورپی زبان کے قدیم ترین نمونوں کے تاریخی مطالعے سے اندازہ ہوتا ہے کہ ترک وطن کر کے آریا پہلے کسی نشیبی دلدلی علاقے میں پہنچے۔ بقول سنٹی کمار چرچھی: ابتدائی ہند یورپی کے قدیم طبقات کے مطالعے سے جو ملکی قدرتی خصائص برآمد ہوتے ہیں ان کا مصداق شمالی کرغیز کے میدان، کوہ یوراں کے جنوبی اور مشرقی خطے ہو سکتے ہیں۔ اس طرح کارپتھن (CARPATHIANS) سے بالٹک تک یورپ کے سطح میدان ایسے علاقے ہیں جو زبان کی ما بعد معنوی اور لفظی

۱۲ قومی تہذیب کا مسئلہ، ص ۴۶

۱۳ دیکھیے ہند آریائی اور ہندی، سنٹی کمار چرچھی۔ دہلی، ۱۹۷۷ء، ص ۵-۲۰

سلوں سے مستنبط نئے ہند یورپی وطن کا مصداق پیش کرتے ہیں۔ شروع  
 زمانہ کی ہند یورپی میں بدیسی و خیل عناصر سے معلوم ہوتا ہے کہ ان کا  
 تعلق ان سے مختلف تہذیب رکھنے والے علاقوں یعنی مغربی  
 ایشیا مصر اور اسیجائی یونان (Aegean Greece) سے نہیں تھا بلکہ میسو پوٹامیا کے مسیر اکادمی لوگوں سے تھا۔  
 براندیستان کے مطابق اس متفق علیہ مفروضہ کی ذرا سی  
 ترمیم کے ساتھ تو شق ہو جاتی ہے کہ وسطی ایشیا ہند یورپیوں کا  
 اصل زاد بوم ہے۔“

آریا ایک خانہ بدوش جنگ جو قوم کی حیثیت سے ہندوستان میں داخل  
 ہوئے تھے لیکن کچھ ہی عرصے بعد انھوں نے زراعتی خضری زندگی اختیار کر لی۔  
 ہندوستان میں آریاؤں کا پہلا سابقہ ان جنگلی قبیلوں سے پڑا جو دراوڑوں  
 کو نکال کر شمال اور شمال مغربی ہندوستان پر قابض تھے۔ آریا لوگ ان قبیلوں  
 کے مقابلے میں زیادہ تہذیب اور زیادہ جنگ جو تھے۔ اس لیے معمولی کوشش سے  
 انھوں نے جنگلی قبیلوں کو ان علاقوں سے نکال دیا۔ دوسری نسل جس سے آریاؤں  
 کا سابقہ پڑا، دراوڑی تھی۔ آریاؤں کو دراوڑیوں پر جسمانی برتری تھی اور آریا جنگ  
 کے بہتر طریقوں سے واقف تھے۔ اس لیے انھوں نے دراوڑیوں کو بھی ان  
 کے علاقوں سے نکال کر جنوبی ہند میں دھکیل دیا۔ جہاں آج تک وہ آباد ہیں۔  
 ابتدا میں کافی عرصے تک دراوڑیوں اور آریاؤں میں مغائرت رہی ہوگی۔ یہ  
 دونوں نسلیں ایک دوسرے سے نفرت کرتی ہوں گی۔ اگرچہ آہستہ آہستہ یہ  
 مغائرت اور نفرت دور ہوئی لیکن آریاؤں نے دراوڑیوں کو ہمیشہ بیچ ذات کا  
 سمجھا۔ جس کی وجہ سے ذات پات کی ابتدا ہوئی۔

اس حقیقت سے انکار نہیں کیا جاسکتا کہ آج ہندوستان کی جو مشترکہ تہذیب ہے اس کی بنیادیں دراوڑیوں ہی نے فراہم کی تھیں۔ آریا لوگ پہلے سندھ میں داخل ہوئے۔ وہاں سے پنجاب میں پھیلے اور پھر مشرقی ہندوستان میں آباد ہونا شروع ہوئے۔

آریائی اور دراوڑی تہذیب نے جس مشترکہ تہذیب کو جنم دیا اس کا اظہار آریاؤں کے چار ویدوں میں ہوتا ہے۔ ان چار ویدوں میں سب سے اہم "رگ وید" ہے۔ ان ویدوں کے ذریعے ہندو مذہب ہندوستان کے بہت بڑے حصے میں پہنچ گیا۔ یہ مذہب اتنا منظم اور منطقی تھا کہ خود دراوڑی قوموں نے بھی اسے قبول کرنے میں تامل نہیں کیا۔

ہندوستان کو آریاؤں کی سب سے بڑی دین زبان تھی۔ دراوڑی جنوبی ہند میں سمت کر رہ گئے تھے۔ جس کی وجہ سے ملک کے دوسرے حصوں میں ان کی زبانوں (تامل، تیلگو، ملیالم اور کنڑ) کو فروغ کا موقع نہیں مل سکا۔ اس کے برعکس آریا تمام ملک میں پھیلے جس کی وجہ سے ان کی زبان بھی پورے ملک میں پھیلی۔

چونکہ آریا مختلف گروہوں اور مختلف اوقات میں ہندوستان آئے تھے اس لیے ان کی کوئی ایک زبان بھی نہیں تھی۔ ان میں مختلف بولیاں رائج تھیں۔ ان بولیوں نے ایک ادبی زبان کو جنم دیا۔ تقریباً چھ سو قبل مسیح تک یہ ادبی زبان بقول سنیتی کمار چٹرجی افغانی سرحد سے لے کر بنگال تک اپنے قدم جما چکی تھی۔ اس ادبی زبان میں چاروں وید لکھے۔ ان ویدوں کے لکھے جانے کے بعد ویدی ادبی یا شاعری کی زبان کا روپ متعین ہو گیا۔ اسی زبان نے مزید ترقی پا کر سنسکرت کا نام پایا۔ یہ ایک زندہ زبان تھی اور تھوڑی بہت تبدیلیوں کے ساتھ ہر جگہ استعمال ہوتی تھی۔ یہ صرف عالموں اور مذہبی رہنماؤں کی زبان نہیں تھی بلکہ بقول سنیتی کمار چٹرجی وہ پیشہ ور لوگ بھی استعمال

کرتے تھے جو بالکل گنوا نہیں تھے۔ آریائی خاندان کی دوسری بولیاں اس زبان سے مختلف تھیں اور ان بولیوں کا نشوونما بھی بغیر کسی روک ٹوک کے جاری تھا۔ ان بولیوں نے تین روپ اختیار کیے۔

۱۔ اویچیہ (شمالی مغربی زبان)

۲۔ پراچیہ (شرقی زبان)

۳۔ مدھیہ ویشی وسطی علاقے (مشرق و مغرب کے درمیان کی) زبان۔

مدھیہ ویشی زبان مختلف مارج سے گزری۔

اس نے پہلے اولین پراکرت یعنی پالی کی شکل اختیار کی۔ پھر پراکرت ہوئی اور پھر اپ بھرنش۔ اسی اپ بھرنش نے بہت سی بولیوں کا روپ اختیار کیا۔ ان بولیوں کو گریسن نے مشرقی ہندی اور مغربی ہندی میں تقسیم کیا ہے۔ مغربی ہندی کی بولیوں میں برج، کھڑی بولی، توجی، بندیلی اور ہریانوی ہیں۔ جدید اردو کی بنیاد کھڑی بولی پر ہے۔

آریاؤں کے بعد ایک اور نسل ہندوستان آئی اور وہ تھی یونانی۔ یونانی لوگ سکندر کے ساتھ حملہ آور کی حیثیت سے ہندوستان آئے۔ ان میں سے بڑی تعداد نے یہیں مستقل سکونت اختیار کر لی۔ شمال مغربی ہند میں یونانی چھوٹی چھوٹی ریاستوں کے حکمران ہو گئے۔ لیکن یہ لوگ اتنے کم عرصے ہندوستان میں رہے کہ ان کی تہذیب کا ہندوستانی تہذیب پر کوئی نمایاں اثر نہیں پڑا۔ بلکہ اس کے برعکس یہ ہوا کہ ہندوستان کی طاقت ور اور ترقی یافتہ تہذیب نے ان پر ایسا جا دو کیا کہ بودھ مذہب اختیار کر کے انھوں نے ہندوستانی تہذیب کو اپنالیا۔ کہا جاتا ہے کہ سنسکرت کے کلاسیکی ادب اور خاص طور سے ڈرامے پر یونان کا گہرا اثر ہے۔ ممکن ہے یہ خیال درست ہو لیکن یہ نظریہ ابھی مزید تحقیق کا طالب ہے۔

یونانیوں کے کافی عرصے بعد مسلمان ہندوستان آئے۔ کہا جاتا ہے کہ

اسلام کے ظہور سے پہلے ہی عربوں کے ہندوستان سے تجارتی تعلقات تھے۔ عرب  
سندھ کے علاقوں میں آتے تھے۔ یہیں اپنا سامان فروخت کرتے اور ہندوستانی  
اشیا خرید کر مختلف ممالک میں لے جاتے۔

حملہ آور کی حیثیت سے محمد بن قاسم پہلی بار ۷۱۱ء میں ہندوستان آیا۔ اس  
نے ملتان تک سندھ کا پورا علاقہ فتح کر لیا۔ وہ خود تو ہندوستان میں صرف تین  
سال تک رہا لیکن اس کا مقبوضہ علاقہ تقریباً دو صدی تک خلافتِ عرب کے  
تحت رہا۔ یہ تو ممکن نہیں کہ ان دو سو برسوں میں ہندوستانیوں اور عربوں  
نے ایک دوسرے کی تہذیب، تمدن، طرز فکر اور روایات کو متاثر نہیں کیا  
ہو۔ لیکن عربوں کا یہ اثر ہندوستان کے ایک مخصوص علاقے تک محدود رہا۔  
باقی ہندوستان پر اس کا کوئی اثر مرتب نہیں ہوا۔

دسویں صدی عیسوی کے اختتام پر غزنوی خاندان کے بادشاہ ہندستان  
کی طرف متوجہ ہوئے۔ امیر سلطین اس خاندان کا پہلا بادشاہ تھا۔ جس نے  
ہندوستان پر حملہ کیا اور پشاور پر قابض ہو گیا۔ سلطین کے بیٹے محمود غزنوی نے  
ہندوستان پر سترہ حملے کیے۔ اگرچہ وہ صرف ہوس زمر میں ہندوستان پر حملے کرتا  
تھا۔ اور اس کا یہ مقصد ہرگز نہیں تھا کہ وہ ہندوستان میں اپنی حکومت قائم کرے۔  
پھر بھی پنجاب کا تمام مغربی حصہ حکومت غزنوی میں شامل ہو گیا اور ادھر قنوج و گجرات  
تک مسلمانوں کے اثرات پھیل گئے۔ محمود غزنوی کے بعد اس کے وارثین نے بھی  
ہندوستان پر حملے کیے اور یہاں کے بعض علاقوں پر قابض رہے لیکن ہندستان  
میں غزنویوں کی حکومت برائے نام تھی۔ ان کے مقبوضہ علاقے کی حیثیت صرف  
ایک صوبے کی تھی۔ جس کا باقی ہندوستان پر کوئی واضح اثر نہیں تھا۔

ہندوستان کا پہلا مسلمان فرمانروا شہاب الدین محمد غوری تھا جس نے تیرہویں  
صدی عیسوی میں پہلے غزنوی خاندان کے مقبوضات پر اپنا قبضہ کیا۔ پشاور پر اپنا  
بھند لہرایا۔ اور سندھ سے دہلی تک تمام علاقہ فتح کر لیا۔ دو آبہ کے بہت بڑے

حصے پر قابض ہو گیا۔ غوری کے بعد خاندانِ غلام کا دور شروع ہوا اور قطب الدین ایک اس کا بیٹا آرام شاہ۔ اور پھر ایک کا غلام شمس الدین التمش پھر التمش کا بیٹا رکن الدین فیروز شاہ پھر التمش کی بیٹی رضیہ سلطان اور پھر اس خاندان کے دوسرے افراد حکمراں رہے۔

غلام خاندان کے بعد خاندانِ خلجی کے فرمانروایان کا عہد شروع ہوتا ہے، خلجیوں کے بعد حکومت خاندانِ تغلق کے ہاتھ آئی۔ اور پھر لودی اور سید خاندانوں سے ہوتی ہوئی حکومت مغلوں کے ہاتھوں میں آئی۔ ہندوستان سے مسلمانوں کے مراسم بہت قدیم ہیں۔ گیارہویں صدی عیسوی میں غزنویوں نے پنجاب اور ملتان پر قبضہ کر لیا تھا لیکن ان فتوحات کا ہندوستانی معاشرے اور یہاں کی تہذیب پر کوئی خاص اثر نہیں ہوا۔ البتہ جب تیرہویں صدی عیسوی میں شہاب الدین غوری ہندوستان کا پہلا مسلمان فرمانروا بنا تو یہ اثرات واضح ہونا شروع ہوئے۔

ہندوستان کے وسیع علاقے میں آریائی تہذیب پھیلی ہوئی تھی۔ اس تہذیب کا اس تہذیب سے سابقہ پڑا جو مسلم تہذیب نہیں بلکہ افغانی تہذیب، منگول تہذیب اور ایرانی تہذیب تھی۔ ہندوستان پر جن مسلم بادشاہوں نے حکومت کی، ان میں دو چار کو چھوڑ کر کسی نے بھی حکومت کی بنیاد اسلامی قوانین پر نہیں رکھی۔ اس کی بڑی وجہ یہ ہے کہ وہ مسلم مجاہد نہیں بلکہ ایسے حکمراں تھے جو اپنی سیاسی مصلحتوں کے پیش نظر ملک کے قوانین بنااتے تھے۔

جب آریا ہندوستان آئے تھے تو یہاں کے جنگلی قبیلوں اور دراوڑوں نے شدت سے ان کی مخالفت کی تھی اور کافی عرصے تک ان میں جنگ جمل رہی تھی۔ لیکن پھر آہستہ آہستہ مفاہمت پیدا ہونا شروع ہوئی۔ تقریباً دو ہویں اور آہستہ آہستہ گھل جلی گئے۔ بالکل اسی طرح جب مسلمان ہندوستان آئے تو ہندوستانیوں نے مسلمانوں کو فاتح تو تسلیم کر لیا لیکن اپنے نسلی اور مذہبی

تعبات کو دُور نہ کر سکے۔ پہلے ہنوں اور گجروں کو پلچھ کہا جاتا تھا، اب وہی لفظ مسلمانوں کے لیے استعمال ہونے لگا۔

کچھ دن تک خود مسلمان بھی یہاں کی مقامی آبادی سے کنارہ کش رہے۔ حکمران کی حیثیت سے وہ مقامی لوگوں کو حقارت کی نظر سے دیکھتے تھے۔ مسلم حکمرانوں نے کبھی ہندوستانی عوام کے دل جیتنے کی کوشش نہیں کی۔ ہاں سیاسی مصلحتوں سے یا حکومت کی ضرورتوں کی وجہ سے ہندوؤں کو ہر طرح کی ملازمتیں دیں۔

دراصل ہندوستان کی عظمت کا انکشاف حکمرانوں پر ہو ہی نہیں سکتا تھا۔ وہ تو ہندوستان کو ایک ایسا ملک سمجھتے تھے جو بہت سی ریاستوں میں بٹا ہوا تھا اور جو فوجی طاقت کے اعتبار سے ان کے مقابلے میں کمزور تھا۔

ہندوستان کی عظمت یہاں کی فوجی طاقت میں نہیں بلکہ یہاں کی فکر، فلسفہ، ہزاروں سال کی پروردہ تہذیب، ادب، رقص، موسیقی، نقاشی، سنگتراشی جیسے فنون لطیفہ میں تھی اور اس کا اندازہ مسلم حکمرانوں میں صرف اکبر کو یا شاہی خاندان کے افراد میں داراشکوہ کو ہوا تھا۔ اکبر کی شعوری کوششوں سے ہند ایرانی تہذیب کو فروغ حاصل ہوا۔ داراشکوہ کو موقع ہی نہیں مل سکا کہ وہ ہند ایرانی تہذیب کے ارتقا میں حصہ لے سکتا۔

اگر آج برصغیر میں کوئی ایسی تہذیب کا جسے ہم ہند ایرانی کلچر یا ہند مسلم کلچر یا مشترکہ کلچر کہہ سکتے ہیں تو وہ عالموں، شاعروں، ادیبوں اور ان سب سے بڑھ کر مسلمان اور ہندو صوفیائے کرام کی دین ہے۔

اس کلچر کے فروغ میں عوام کا بھی براہ راست حصہ ہے۔ جو مسلمان دوسرے ملکوں سے آئے تھے انھوں نے یہاں کے رسم و رواج، طور طریق، لباس، زبان غرض ہر چیز کو متاثر کیا اور خود بھی متاثر ہوئے۔ اس کلچر کی تشکیل میں سب سے بڑا حصہ ان لوگوں کا ہے جنھوں نے ہندوستان میں اسلام قبول کیا۔ یہ لوگ اگرچہ مسلمان ہو گئے لیکن انھوں نے اپنی بیشتر ہندو روایات اور رسم و رواج

کو قائم رکھا جس کا نتیجہ یہ ہوا کہ آج ہند، پاکستان اور بنگلہ دیش کے مسلمانوں کے جو رسم و رواج ہیں وہ تنانوے فی صدی ہندوستانی ہیں۔ شادی، غمی، بچے کی پیدائش، اس کی تربیت، موت غرض ان تمام موقعوں پر جو رسمیں ادا کی جاتی ہیں وہ سب ہندوستانی ہیں۔ فرق صرف یہ ہے کہ ہندو جن موقعوں پر منتر پڑھتے ہیں، مسلمان قرآن شریف۔

سید احمد دہلوی نے دہلی کے رسم و رواج پر "رسوم دہلی" کے نام سے ایک کتاب لکھی ہے۔ اس کتاب کا آغاز ان الفاظ سے کیا ہے:

"پہلے اس سے کہ میں ان رسموں کو شروع کروں اس قدر عرض کر دینا مناسب جانتا ہوں کہ مسلمانوں کی عورتوں اور ان کے سبب ان کے مردوں میں جس قدر رسمیں مروج ہیں وہ تقریباً سب کی سب ہندوستانی رسمیں ہیں جن میں سے بہت سی رسمیں توجوں کی توں ہیں۔ بعض کے نام تو وہی ہیں مگر طریقے بدل گئے ہیں۔ بعض میں برائے نام فرق کر دیا ہے۔ بعض کو مذہبی امور میں بہ تغیر نام شامل کر لیا۔ مثلاً رسم تیجا ہندوؤں میں، فاتحہ سوم یا پھول مسلمانوں میں۔"

دنیا کو اسلام کی سب سے بڑی دین اخوت اور انسانی مساوات کا پیغام ہے۔ جب مسلم صوفیائے کرام ہندوستان آئے اور انھوں نے یہاں کے باشندوں کو اس اخوت اور انسانی مساوات کا پیغام دیا تو ذات پات اور اونچ نیچ کے بندھنوں میں جکڑے سماج کو اس پیغام نے اس حد تک متاثر کیا کہ کافی تعداد میں لوگ مشرف بہ اسلام ہو گئے۔ لیکن دلچسپ بات یہ ہے کہ کچھ عرصے بعد خود مسلمان ذات پات کے فکرا رہوئے۔ اونچی ذات کے جو ہندو مسلمان ہوتے تو اسلام کے سب اصول مانتے لیکن اپنی ذات سے دستبردار ہونے کو تیار نہیں ہوتے۔ ایک



موسلم سے کسی ایسی لڑکی سے شادی کرنے کے لیے کہا گیا جو اس کے نقطہ نظر سے کم ذات کی تھی، اس نے صاف انکار کر دیا۔ جب اسلام کے اصولوں سے سمجھائے گئے تو اس نے جواب دیا کہ "میں نے مذہب بدلا ہے اپنی ذات تھوڑی بدلی ہے۔"

چنانچہ آج بھی برصغیر میں ایسے مسلمانوں کی تعداد کافی ہے جو اپنے مسلم نام کے ساتھ ہندو ذات مثلاً کنور اور ٹھاکر وغیرہ لکھتے ہیں اور اس پر فخر کرتے ہیں۔

"ہندوؤں اور مسلمانوں کو ایک دوسرے سے قریب لانے میں وحدت الوجود کے فلسفے کا بہت بڑا ہاتھ ہے۔ اس فلسفے کی بنیاد اس حقیقت پر ہے کہ :

"ظاہر و باطن میں خدا کے سوا کوئی موجود نہیں ہے۔ یہ دکھانی دینے والا عالم جو خدا کا غیر محسوس ہوتا ہے اور جسے ماسوا کہتے ہیں۔ ماسوا نہیں ہے۔ نہ خدا کا علاوہ اور غیر ہے بلکہ خدا کا منظر ہے۔ خدا اپنی لاناہاشانوں کے ساتھ اس عالم میں جلوہ گر ہے۔ یہ غیریت اور کثرت جو محسوس ہوتی ہے، ہمارا وہم اور صرنا ہماری عقل کا تصور ہے یعنی ہم نے اسے غیر سمجھ لیا ہے۔ درحقیقت ایسا نہیں ہے۔"

جب مسلمان صوفیوں نے وحدت الوجود کے فلسفے کی تبلیغ کی تو ہندوؤں کو یہ فلسفہ ویدانت کے فلسفے سے ہم آہنگ نظر آیا۔ اور نفرت کی جو دیواریں دونوں مذاہب کے درمیان کھڑی تھیں، آہستہ آہستہ گرنے لگیں۔ ان دونوں مذاہب کے لوگوں کو ایک دوسرے سے بہت قریب لانے میں بھگتی تحریک کا بہت بڑا ہاتھ ہے۔

بھگتی تحریک کا آغاز گیارہویں صدی میں جنوبی ہند میں ہوا۔ اس سلسلے کے پہلے بزرگ رامنجن تھے جنہوں نے تحریک کے لیے فلسفیانہ اساس فراہم کی۔

کچھ ہی عرصے میں یہ تحریک جنوبی ہند سے نکل کر شمالی ہند میں پھیلنے شروع ہوئی۔ اس عہد میں راجپوت ریاستوں میں ویشنومت فروغ پا رہا تھا۔ اس تحریک نے ویشنومت کو تقویت پہنچائی۔ دو تین صدیوں بعد اس سلسلے میں بھگت رامانند پیدا ہوئے جن کی بدولت اس تحریک کو غیر معمولی فروغ حاصل ہوا۔ رامانند سے پہلے بھگت کی بنیاد ویشنومت پر تھی۔ رامانند نے رام چندر جی کو موضوع بنایا۔ اس تحریک میں اتنی وسعت اور فراخ دلی تھی کہ مسلمان بھی متاثر ہونے لگے۔

سواہویں صدی کے آغاز میں کبیر نے اس تحریک کو ایک ایسا رخ دیا کہ مسلمانوں کی رہی سہی معاشرت بھی ختم ہو گئی۔ انھوں نے ایک ایسے خدا کا تصور پیش کیا جو مسلمانوں کے خدا کے تصور سے ہم آہنگ تھا۔ کبیر نے اپنے دوہوں اور گیتوں کے ذریعے اس فلسفے اور عقیدے کی تبلیغ کی جسے ہندوؤں اور مسلمانوں دونوں میں غیر معمولی مقبولیت حاصل ہوئی۔ کبیر کے علاوہ تلسی داس، سور داس وغیرہ نے بھی مذہبی اور تہذیبی یک جہتی کے لیے شعوری کوششیں کیں۔

مسلمانوں میں یہ کام ملک محمد جاسی، شیخ بھنن اور قطبن وغیرہ نے کیا۔ ان حضرات نے ہندو کرداروں اور ہندوستانی موضوعات کے سہارے ہندو مسلم عوام کو تصوف کے مسائل سمجھانے کی کوشش کی۔ دکنی شاعروں نے ہندوستانی قصوں پر مبنی مثنویاں لکھیں۔ اس سلسلے میں نظامی کی کدم راؤ پدم راؤ، نصرتی کی بھول بن، تحسین کی کام روپ اور غواصی کی کنور منوہر اور مدھو مالتی وغیرہ خاص طور سے قابل ذکر ہیں۔

برج بھاشا کے شاعروں میں عبدالرحیم خانانا، عالم شیخ، آرزو خاں محبوب، حافظ موسیٰ، مبارک، علی خاں رجب نے بھی دونوں فرقوں کی جذباتی آہنگی کے لیے شعوری کوششیں کیں۔

صوفیوں، سنتوں اور شاعروں کی شعوری کوششوں سے مذہب کے بنیادی اختلافات اس حد تک دور ہو گئے کہ ہندو مسلمان صوفیوں کے مرید ہوتے اور مسلمان

ہندو بزرگوں کے سلطان سخی سرور کے مریدوں میں ہندوؤں کی تعداد غیر معمولی تھی۔ ان ہندو مریدوں کو سلطانی کے نام سے یاد کیا جاتا ہے اور یہ لوگ پنجاب کے مختلف اضلاع میں آج بھی موجود ہیں۔ بنگال کے چیتنہ ہا پر بھو کے بہت سے چیلے مسلمان تھے۔ حضرت معین الدین چشتی اجمیری کے معتقدوں میں بڑی تعداد ہندوؤں کی بھی تھی۔ آج بھی بڑی تعداد میں ہندو صبح کو درگاہ پر ماتھا ٹیک کر اپنے کاروبار پر جاتے ہیں۔ گورو نانک کے مریدوں میں مردانہ بھی شامل تھے جو ہر وقت اپنے مرشد کے ساتھ رہتے تھے۔ مذہبی رواداری کا یہ عالم تھا کہ سکھوں کی مقدسین کتاب 'گرتھ صاحب' میں بابا فرید کا خاصا کلام شامل ہے جسے انتہائی احترام کے ساتھ پڑھا جاتا ہے۔ سکھ اپنے دوسرے مذہبی پیشواؤں کے برابر ہی بابا فرید کا احترام کرتے ہیں۔

گورو ارجن دیو جی نے امرتسر کے گورو وارہ ہرمندر صاحب کاسنگ بنیاد ایک مسلمان بزرگ سائیں میاں میر سے رکھوایا تھا۔

ہزاروں سال کی تاریخ میں بہت کم ایسا ہوا ہے کہ ہندوستان کسی سیاسی وحدت کے رشتے میں مربوط رہا ہو۔ ورنہ پورا ملک چھوٹی چھوٹی ریاستوں میں تقسیم رہا ہے۔ سب سے پہلے چندرگپت موریہ نے یونانی حکمران سلینوکس کو شکست دے کر ہندوستان کو یونانی حملوں کے خطرے سے آزاد کیا اور تمام شمالی ہند میں ایک ایسی سلطنت قائم کی جس سے سیاسی وحدت پیدا ہوئی۔ پھر اشوک اعظم نے اپنی سلطنت کو اتنی وسعت دی کہ انتہائی جنوبی ہند کے علاوہ تمام ہندوستان پر اس کی حکومت قائم ہو گئی۔ مغلوں کے عہد میں اکبر نے بھی اپنی سلطنت کی حدود کو غیر معمولی وسعت دی۔ اس سیاسی وحدت نے ہندوستانی عوام میں یہ احساس ضرور پیدا کیا کہ ان کا ایک دوسرے سے قومی اور تہذیبی رشتہ ہے۔

اس کا مطلب یہ نہیں کہ صرف چندرگپت موریہ، اشوک اور اکبر کے زمانے میں عوام میں متحدہ قومیت کا احساس تھا۔ حقیقت یہ ہے کہ ہندوستان کچھ زمانے

کو چھوڑ کر ہمیشہ ہی چھوٹی چھوٹی حکومتوں میں تقسیم رہا ہے لیکن پھر بھی تہذیب اور تمدن کے فروغ اور ارتقا کے راستے میں یہ تقسیم کبھی رکاوٹ نہیں بنی۔ ہندوستان کا ادب، رقص، موسیقی، نقاشی، فلسفہ، علوم، عقائد، رسم و رواج، سماجی آداب و اطوار، طرزِ احساس و طرزِ فکر اور حد تو یہ ہے کہ زبان اور مذہب بھی ملک کے ایک کونے سے دوسرے کونے تک ہم آہنگ رہا۔

ہندوستان ایک وسیع اور عریض ملک ہے۔ اس لیے یہاں تہذیب کی کثرت اور رنگارنگی ہے۔ مختلف علاقوں میں مختلف انداز کے کپڑے پہنے جاتے ہیں۔ مختلف دیوتاؤں کی پوجا ہوتی ہے۔ مختلف زبانیں بولی جاتی ہیں۔ مختلف تہذیبی اقدار ہیں۔ لیکن اس رنگارنگی اور کثرت کے باوجود ان سب میں کچھ ایسی قدریں مشترک ہیں کہ سب الگ الگ ہوتے ہوئے بھی ایک ہیں۔ اس وحدت میں کثرت اور رنگارنگ تہذیب کی سب سے بڑی منظر آردو زبان ہے۔ جو ہندوستان کو ہند ایرانی تہذیب کی سب سے بڑی دین ہے۔

مسلم بادشاہوں کی سرکاری زبان ہمیشہ ہی فارسی رہی۔ فارسی حکومت کے کاروبار کی زبان تو بن سکتی تھی۔ پڑھا لکھا طبقہ اس زبان کے ادب سے لطف اندوز بھی ہو سکتا تھا لیکن عوام فارسی سے ناواقف تھے۔ اس لیے امرا، رؤسا، شاہی ملازمین بلکہ خود بادشاہوں کو جب عام آدمی سے گفتگو کرنی ہوتی تو انھیں کی زبان میں کرتے۔ اس مقصد کے لیے مسلمانوں نے ہندوستان کی بہت سی زبانوں کا استعمال کیا۔ ان زبانوں میں ملیالم، تامل، پنجابی، بنگالی، اودھی، قنوجی، برج بھاشا، کشمیری، سندھی، گجراتی اور کھڑی بولی وغیرہ خاص طور سے قابل ذکر ہیں۔ یہ تمام زبانیں حکمرانوں کی زبان یعنی فارسی سے متاثر ہوئیں۔ کشمیری، سندھی، پنجابی اور کھڑی بولی نے فارسی رسم الخط کو اپنا لیا اور باقی زبانوں نے فارسی اور فارسی میں مستعمل عربی الفاظ مستعار لیے۔ جنوبی ہند کی زبانوں اور خاص طور سے ملیالم اور کونکنی نے براہ راست عربی سے الفاظ مستعار لیے۔

اور کھڑی بولی نے تو فارسی سے اس حد تک اثر قبول کیا کہ باقاعدہ ایک ادبی زبان بن گئی۔

لسانی اعتبار سے جدید اردو اور جدید ہندی دونوں اس بولی کا نکھرا ہوا اور ترقی یافتہ روپ ہیں جو دلی اور اس کے آس پاس بولی جاتی تھی اور جس کا نام کھڑی بولی تھا۔ یہ بولی مغربی ہندی کی پانچ بولیوں میں سے ایک تھی۔ باقی چار، ہریانوی، برج، قنوجی اور بندیلی تھیں۔ مغربی ہندی شورسینی اپ بھرنش کی ترقی یافتہ شکل تھی۔ جب مسلمان بادشاہوں نے دلی کو اپنا دارالخلافہ بنایا تو کھڑی بولی بھی ترقی کرنے لگی، اس نے درباری زبان یعنی فارسی سے متاثر ہونا شروع کیا۔ شمالی ہند میں غالباً امیر خسرو پہلے شاعر تھے جنہوں نے کھڑی بولی کو ادبی اظہار کا ذریعہ بنایا۔ ابھی کھڑی بولی کا ڈھانچہ ایسا تیار نہیں ہوا تھا کہ اسے ادبی زبان کہا جاسکتا کہ ۱۵۰۴ء میں سکندر لودھی نے دلی کو چھوڑ کر آگرے کو اپنا دارالخلافہ بنالیا۔ نتیجہ یہ ہوا کہ کھڑی بولی ٹھٹھ کر رہ گئی اور آگرے میں برج بھاشا نے وہ مقام حاصل کر لیا جو دلی میں کھڑی بولی کا تھا۔ مغل بادشاہوں میں اکبر نہ صرف فنون لطیفہ کا زبردست سرپرست تھا بلکہ ادب نواز بھی تھا۔ اس نے برج بھاشا کی سرپرستی اس طرح کی کہ کچھ ہی عرصے میں اس بولی میں قابل فخر ادبی سرمایہ پیدا ہو گیا۔ کہتے ہیں کہ خود اکبر نے اس بولی میں شعراء کہے تھے۔

شاہ جہاں نے جب اپنا دارالخلافہ آگرے سے دلی منتقل کیا تو اس عہد کی زبانیں بھی اس سیاسی واقعے سے متاثر ہوئیں۔ برج بھاشا سرپرستی سے محروم ہو گئی اور کھڑی بولی کو ایک بار پھر وہ وقار حاصل ہو گیا جو اس نے صدیوں پہلے کھویا تھا۔ شاہ جہاں کے زمانے سے اورنگ زیب کے عہد تک کھڑی بولی کی ادبی ترقی کی رفتار سست رہی۔ غالباً اس کی بڑی وجہ فارسی کی غیر معمولی مقبولیت تھی۔ مغل دربار میں فارسی کے زوال نے کھڑی بولی کی ترقی کی رفتار کو تیز کیا اور بہت سے فارسی شعرا اس زبان کی طرف متوجہ ہوئے۔ کھڑی بولی نے فارسی سے نہ صرف الفاظ

متعارف بلکہ تلمیحات، تشبیہات، استعارات، اصنافِ سخن اور شاعرانہ مزاج بھی متعارف لیا۔ اس زبان کی تشکیل اور اس کے ادب کے فروغ میں تمام مذاہب کے لوگوں نے نمایاں حصہ لیا تھا۔ اس لیے اس زبان کا بنیادی کردار سیکولر اور متحدہ قومیت کا آئینہ دار بنا۔

صوفیائے کرام اور ہندو بزرگوں اور صوفیوں نے جس انسان دوستی اور مذہبی رواداری کی تعلیم دی تھی اس کا پورا عکس اردو شاعری میں نمایاں نظر آتا ہے۔ بے شمار مسلمان شعرا نے رام چندر جی، کرشن جی، گوتم بدھ، ہما دیرو سوامی اور دوسرے غیر مسلم پیغمبروں اور بزرگوں پر نظمیں لکھیں۔ اسی طرح غیر مسلم شعرا نے آنحضرتؐ، حضرت علیؑ اور حضرت امام حسینؑ کو خراج عقیدت پیش کیا۔ اردو شاعری نے ہمیشہ ہی انسان دوستی اور مذہبی رواداری کی تبلیغ کی۔ دیو حرم کی تفریق کو تسلیم نہیں کیا۔ شیخ اور برہمن کی ظاہر داریوں کا مذاق اڑایا، ملک اور قوم سے محبت کے نکتے گائے۔

پروفیسر محمد حسن

# اُردو ادب کی فکری بنیادیں

اور

## مشترکہ ہندوستانی تہذیب

اُردو ادب نے ایک ایسے دور میں آنکھ کھولی جو ایشیا میں نئی فکری تبدیلیوں کا دَور تھا۔ برصغیر اور وسط ایشیا میں زندگی کو نئے رخ سے دیکھا جانے لگا تھا اور اسی آئینے میں انسانی رشتوں کی معنویت اور اس کی باطنی پہنائیوں کی شناسائی حاصل کی جانے لگی تھی۔ پیغمبروں کی اس سرزمین نے مذہبیت کے راستے سے چند قدم آگے بڑھ کر وسیع تر روحانیت اور اس سے وسیع تر انسان دوستی کی اقدار کی طرف توجہ بڑھایا تھا جس کے ذریعے مختلف فرقوں، قومیتوں اور ملکوں کے درمیان نیا آفاقی آہنگ تلاش کیا جاسکے۔ وسط اور مغرب ایشیا میں پہلا رن عقلیت اور اعتقاد کے بیچ بڑا اور اسلامی اصطلاحوں میں یونانی منطق نے معتزلہ کی شکل میں اشاعرہ کو لکارا "قرآن مخلوق ہے یا نہیں"۔ "خدا محمدؐ کا ثانی پیدا کرنے پر قادر ہے یا نہیں" "خدا خود اپنا نظیر پیدا کر سکتا ہے یا نہیں" "اجتہاد کا درجہ کیا ہے اور اس کا حق کیسے پہنچا ہے"۔ یہ ایسے مسائل اور مباحث تھے جو بظاہر غیر متعلق اور فضول معلوم

ہوتے تھے لیکن ان کے پیچھے منطق اور عقلی استدلال کی وہ للکار تھی جو مذہبی عقیدے سے ثبوت اور دلیل طلب کر رہی تھی۔ اس للکار کا جواب غزالی نے عقل کو رد کر کے وجدان کو اپنا کر دیا اور تمام منطقی دلائل پر عقیدے اور مذہب کی ماوراء دلیل نے فوقیت ثابت کر دی۔ اس دور کا ایشیائی نظام اس للکار کا یہی جواب دے سکتا تھا۔ یہاں عقل پر عقیدے کی فوقیت کو اصرار تھا۔

لیکن اس للکار کی دوسری نوعیت بھی تھی جہاں عقل اور عقیدے دونوں پر وجدانی تجربے کی حمایت میں رد کیا جا رہا تھا۔ یہ شریعت اور اس کے ظاہری رسوم و شعائر اقدار و عقائد پر تصوف کی بنیاد تھی۔ تصوف نے عقیدے کو اعتقاد محض یا الہام محض کے طور پر ماننے کے بجائے اس کو وجدانی تجربے کے تابع کر دیا۔ اور اس اعتبار سے ظاہری آئین و رسوم یا اقرار باللسان کی شرط پر تصدیق یا تقلب کو فوقیت حاصل ہو گئی۔ ان کے نزدیک نجات زبان سے چند الفاظ دہرا دینے یا کسی ایک مذہب کے ماننے یا نہ ماننے یا اس کے ظاہری رسوم و شعائر کو پورا کرنے میں نہیں بلکہ توفیق خداوندی کے ذریعے وجدان کے وسیلے سے خدا سے قلبی تعلق پیدا کرنے میں ہے اور یہ وجدانی وسیلہ دراصل احساس کے وسائل کو معطل کر کے خودی کے احساس کو باطل کرنے کے بعد ہی حاصل ہو سکتا ہے۔ اس راہ میں نہ مذہب کا ظاہری فرق بنیادی ہے، نہ رسوم و عبادت کی اہمیت اولین ہے۔ گویا دور *Irrationalism* یا عدم عقلیت کا تھا اور پورا وسط ایشیا، مغربی ایشیا کسی ایسے فکری نظام کی تلاش میں تھا جو وسیع تر ہم آہنگی فراہم کر سکے۔ اس پس منظر میں سعدی کا تصور اخلاق "راستی فتنہ خیز" پر "دروغ مصلحت آمیز" کو ترجیح دے رہا تھا۔ حافظ کی "مستی" ادعائیت اور کھٹکے ملائیت کا مذاق اڑا کر حقیقت کو ناقابل فہم قرار دے رہی تھی اور خیام کا فکری لہجہ جو اس پر مصر تھا کہ انسان حقیقت کو پوری طرح سمجھنے میں قاصر ہے اور کسی ایک نظریے کو دوسروں پر لا دنا غلط اور نامناسب ہے اور جب انسان حقیقت اور اس کی



اندھی منطق کو سمجھ ہی نہیں سکتا اور ہر شخص کا سچ الگ الگ ہے اور ہر زمانے کی صداقت جدا جدا ہے تو پھر لمحہ امروز ہی کو غنیمت سمجھنا اور اس کے نشاط گزراں میں ڈوبنے رہنا ہی انسان کا سب سے بڑا عرفان ہے۔

عالم اسلام کے سیاسی پس منظر کو سامنے رکھا جائے تو یہ فکری آویزش کسی قدر فطری معلوم ہوتی ہے۔ اسلام نے ایک قبائلی نظام میں جنم لیا اور ایک عالم گیر نظام کی شکل اختیار کر لی۔ ان مراحل میں جو دشواریاں سامنے آئیں، ان کے لیے سخت گیر قبائلی نظام کے آئین و ضوابط میں پچک اور تبدیلی پیدا کرنے کی ضرورت تھی جو اجتہاد کے راستے سے ہوتی رہی اور جب یہ راہ بند ہو گئی تو شریعت کی سخت گیری کے خلاف یا اس کے متوازی زیادہ پچک دار فکر اپنانے کی ضرورت محسوس ہوئی۔

اس کا دوسرا پہلو یہ بھی تھا کہ خلافت کے فوراً بعد ہی عالم اسلام شہنشاہیت کا شکار ہو گیا اور شہنشاہیت کا پورا نظام استبداد اور علما کے فتاویٰ کی بنیاد پر چلتا تھا۔ گویا عام طور پر مفتی اور عالم حکومت وقت کے ہاتھوں استعمال کیے جلتے تھے۔ اس لیے شہنشاہیت کے خلاف آواز اٹھانے والے صوفی نظام پرست علما اور ارباب شریعت کے ہاتھوں سزا پاتے تھے چونکہ ان کی آوازیں گمزور تھیں اور ان پر ظلم و ستم کا بوجھ زیادہ تھا۔ اس لیے اکثر وہ اس عقل و استدلال ہی سے آنکھیں چراتے تھے جو انھیں کسی روشن مستقبل کا اطمینان دلانے سے قاصر تھی اور ایسے تخیل کا سہارا لیتے تھے جو لمحہ امروز کو نشاط انگیز کر دے یا حال کے اندھیروں میں فطری وجدان کی کوئی شمع روشن کر دے۔ جب حال ہیئت شکن ہو تو انسان عام طور پر دنیا کی محفلوں سے اکتا کر اپنی ذات میں پناہ لیتا ہے اور محسوسات کے رنگ محل سجاتا ہے۔ تصوف نے اسی قسم کے رنگ محل سجائے۔ علامتوں کی زبان میں باتیں کیں اور انسانی رشتوں کا ایک ایسا تصور اپنایا جس میں اقتصادی نابرابری کا رنگ نہ تھا مساوات اور اخوت کی کیفیت تھی۔

اردو ادب نے ہندوستان میں جنم لیا جو اس دور کی عالمی تہذیب سے الگ تھا۔ نہ تھا۔ ترک ایرانی تہذیب کے عمل دخل سے قبل بھی وسط اور مغربی ایشیا اور مغرب مالک سے ہندوستان کے تجارتی اور تہذیبی رشتے مستحکم تھے جن کی تفصیل یہاں غیر ضروری ہے۔ بزرگم ہندوستان کی جو سیاسی سرحدیں آج قائم کر لی گئی ہیں وہ چند صدیوں سے زیادہ پرانی نہیں اور تہذیبی رشتوں کے سلسلے سیریا اور بابل سے ہوتے ہوئے عرب، مصر اور ترکی تک سے آج نہیں قبل مسیح دور سے قائم ہیں اور ان رشتوں کی سرحدیں محض مذہبی یا سیاسی دائروں تک محدود نہیں ہیں۔

ترک ایرانی اثرات کے نفوذ سے قبل ہندوستان کی معیشت دیہی تھی، اس کی بنیاد زراعت پر قائم تھی اور زرعی سماج عام طور پر خود کفالتی ہوتا ہے۔ اپنی ضرورت کی چیزیں خود پیدا کرتا ہے، اسے رسل و رسایل کے وسیلوں کی بھی زیادہ ضرورت نہیں ہوتی اور خود کفالتی ہونے کی وجہ سے سماج زیادہ مربوط، زیادہ ہم آہنگ اور زیادہ گٹھا ہوا ہوتا ہے۔ اس کی زبان پر اس کے اپنے علاقے کی ہر لگی ہوتی ہے اور اس زبان میں اس کے اپنے اساطیر اور علامت اپنے مقبول عوامی قصے اور روایتیں جگہ پانے لگتی ہیں اور یہی اس کا ادب بن جاتا ہے۔ مقامی دیوی دیوتا اپنی صنمیاں بنا لیتے ہیں اور دھیرے دھیرے ندعی سماج مختلف قسم کی خود کفالتی لسانی اور ادبی، تہذیبی اور فکری اکائیوں کی شکل اختیار کر لیتا ہے۔

اردو ادب سے قبل بزرگم کا تہذیبی نقشہ بھی کچھ اس طرح کا تھا۔ ترک ایرانی اثرات ہندوستان میں ایک نئے اقتصادی نظام کی شکل میں پہنچے۔ یہ نظام تاجروں کا نظام تھا اور تاجروں کی سیاسی ضرورتوں کی بنا پر ہندوستان پر حملے اور اس کے بعد ہندوستان پر قبضے کی صورت پیش آئی۔ ہندوستان میں اس نئی حکومت کے قیام سے زراعت کے پیدا کردہ خود کفالتی دیہی معیشت میں ایک نیا عنصر شامل ہوا۔ یہ تجارت پیشہ عناصر تھے جو ہندوستان کی مصنوعات کو وسط اور

مغربی ایشیا کی منڈیوں تک پہنچانے اور ان سے نفع کمانے کا کاروبار کرتے تھے اور اس علاقے کے دوسرے ملکوں سے وہاں کی مصنوعات اور سامان ہندوستان لاتے تھے۔ اس تجارت پیشہ طبقے کا رشتہ ایک طرف تو ان قصبائی صناعتوں اور اہل حرفت سے جڑا ہوا تھا جو ہندوستان کی مختلف مصنوعات تیار کرتے تھے۔ دوسری طرف ان کا تعلق ان مصنوعات کو خریدنے والے ملکی امیروں اور منصب داروں اور غیر ملکی امیروں سے تھا۔ اس کا لازمی نتیجہ یہ تھا کہ ان نئے عناصر کو پنپنے کے لیے ایک ایسا فکری نظام درکار تھا جو ملک کے مختلف تجارتی مراکز میں ربط و آہنگ پیدا کر سکے اور قومی اور بین الاقوامی مراکز میں بھی یگانگت اور ہم آہنگی کو فروغ دے سکے۔

قومی ہم آہنگی کی تلاش میں اس طبقے اور اس کے انتظامیہ نے لازمی طور پر مختلف علاقائی وحدتوں کو ایک وسیع تر "قومی" وحدت میں پروانے کی کوشش کی۔ ہندوستان میں اس قسم کی کوشش کی کوئی روحانی سطح ہونی ضرور تھی اس لیے تصوف نے ظاہری رسم پرستی اور کٹھ ملائیت کے خلاف ایک فکری تحریک کی حیثیت اختیار کر لی کہ اس کے ذریعے مختلف علاقوں مختلف مذہبوں اور مختلف جاتیوں اور فرقوں کے باہمی اختلافات کے لیے گنجائش نکالی جاسکتی تھی اور ان کے اختلافات کے باوجود انھیں قومی آہنگ میں شامل کیا جاسکتا تھا۔ چنانچہ مسلمانوں کی آمد کے بعد ہی سے بھگتی تحریک مختلف علاقوں میں اور مختلف علاقائی ادبیات میں نظریاتی قوت کی حیثیت سے ابھرنے لگی تھی۔

بھگتی تحریک کی فلسفیانہ اساس تو فنیق الہی پر تھی اور اس کے کم سے کم دو ایسے اجزاء تھے جو جہات پات اور دیوی دیوتاؤں کی پرستش کے بجائے غیر مجسم اور تزئین کار، بھگوان (کی پرستش نہیں بلکہ اس) سے گہرے لگاؤ ہی کو سب کچھ جانتے تھے۔ یہی نہیں، یہ دونوں شاکھائیں مذہب کی ظاہری رسم پرستی پر کبھی کھلم کھلا طنز کرتی تھیں اور کبھی اس کو ناکافی سمجھ کر مدد کرتی تھیں۔ یہ شاکھائیں تھیں

کیر کی زنگن وادی گیا ناشری شا کھا جو خاص طور پر نچلی جات واوں میں بڑی مقبول ہوئی اور ملک محمد جانشی کی پریم مارگی صوتی شا کھا جس نے تمثیلی پیراے میں فرقہ بندی اور ظاہری رسم پرستی سے اوپر اٹھنے والے وحدت الوجودی فلسفے کو تمثیلی قصوں کی شکل میں ڈھال کر ادوھی ادبیات کو نیا لہجہ بخشا۔

پروفیسر مکر جی نے اپنی کتاب *The Rise and Fall of the East India Company* میں بھگتی تحریک کا ذکر کرتے ہوئے اس کا رشتہ کارل مارکس کے اس بیان سے ملایا ہے کہ چودھویں صدی عیسوی سے ہندوستان کے اقتصادی ڈھانچے میں قابل لحاظ تبدیلیاں ہونی شروع ہوتی ہیں اور اگبر کے دور تک آتے آتے مغل شہنشاہ اور ان کے قریبی عزیز تجارت میں حصہ دار بننے لگتے ہیں جو سماج کے ذراعتی دور سے آگے نکل کر صنعت اور حرفت کے دور میں قدم رکھنے کے لیے راہ ہموار کرتا ہے۔ اس اقدام کا لازمی تقاضا مدنیت کا عروج اور شہروں کے درمیان مرکزیت پیدا کرنا تھا۔ اس لیے قومی یک جہتی کی ضرورت اور سماجی مساوات کی۔ اہمیت بھگتی تحریک کی شکل میں ظاہر ہوئی جس نے مذاہب کی ظاہر پرستی اور جات پات کی مخالفت کر کے ایک صوتیاناہ یا سیکولر سی قضا پیدا کر دی۔ اسی کا ایک حصہ اردو زبان اور ادب بھی تھا جس نے اس عمل کو آگے بڑھایا۔

ایک طرف تو مختلف علاقائی زبانوں اور علاقائی ادبیات کی حد بندیاں ٹوٹیں اور اردو کھڑی بولی کی بنیاد پر بین علاقائی قومی وحدت کی زبان کی حیثیت سے ابھری (اس عمل میں بے شک اس نے علاقائی ادبیات کی روایات کو اپنایا) دوسری طرف اردو زبان و ادب نے قومی اور بین الاقوامی وسط و عنصری ایشیائی تہذیب کے درمیان ایک رابطہ قائم کرنے کی کوشش کی۔ یہی وجہ ہے کہ اردو جدید ہندوستانی زبانوں میں تقریباً تنہا زبان ہے جو شروع ہی سے سیکولر لہجہ کو اپناتی آئی ہے اور اس کا آغاز ٹھیکہ مذہبی ادب سے نہیں ہوتا

اس کے رشتے کسی مخصوص علاقے کے دائرے میں محدود ہونے کے بجائے کل ہند سطح پر بکھرے اور پھیلے ہوئے نظر آتے ہیں۔

اُردو زبان و ادب نے فکری بنیاد بھگتی تحریک اور اسلامی تصوف کے ان مشترک اقدار پر رکھی جو اس مدنی مرکزیت اور بین علاقائی وحدت کے تقاضوں سے ہم آہنگ تھیں۔ یہاں یہ بات قابل ذکر ہے کہ اُردو ادب میں عملاً صوفی ادیب تین چار سے زیادہ نہیں گزرے اور انہوں نے بھی تصوف کی باتیں نظریاتی تفصیلات کے ساتھ بیان نہیں کیں۔ اس کے مقابلے میں تصوف کے ایسے عمومی تصورات کو سمجھی شاعروں نے نظم کیا اور نثر نگاروں نے اپنی تصانیف کی بنیاد قرار دیا جو بھگتی تحریک اور اسلامی تصوف کے درمیان مشترک تھے اور جن پر مختلف مذاہب کی گہری چھاپ نہ تھی۔ ان پر تصوف اور بھگتی کی مختلف تحریکوں کی جزئیات اور ان کی سادھنا اور دوسری رسوم کی مہر نہ تھی۔ اسی لیے تصوف کے صرف وہی تصورات عام ہوئے جو عمومی تھے اور جنہیں روشن خیالی، اور مروجہ تصور اخلاق سے ہم آہنگ کیا جاسکتا تھا۔ یہی تصورات اُردو ادب کی فکری بنیاد فراہم کرتے ہیں۔

اُردو ادب کے پس منظر میں ان تصورات پر غور کیا جائے تو ان کا عمل دخل ابتدائی دور ہی سے نظر آنے لگتا ہے۔ امیر خسرو سے منسوب ہندی کلام ہو یا افضل بھٹناوی کا 'بارہ ماہ'، 'دکریل کتھا'، ہو یا شاہ عالم ثانی سے منسوب عجائب القصاص بھی تصانیف میں یہ فکری بنیاد کہیں نمایاں کہیں پنہاں نظر آتی ہے۔

دکن کے ادب میں مدنی مرکزیت کی کوشش ایک مخصوص علاقے تک محدود تھی اور وہاں کی تاجرانہ مدنی معیشت کا رشتہ مغربی ایشیا کی تہذیب سے زیادہ گہرا اور مستقل نہ تھا اس لئے وہاں کی شاعری اور نثر پر ترک ایرانی اثرات کم تھے لیکن فکری بنیادیں وہاں بھی ہی تھیں جن پر ایک طرف متصوفانہ اثرات اور دوسری طرف بھگتی اور مقامی تہذیب کے نقوش دیکھے جاسکتے ہیں۔ اس ادبی سرمایے میں وہ مثنویاں اور قصے شامل ہیں جو تصوف اور بھگتی کے مشترک تصورات کو تمثیلی

پیراے میں ادا کرتے ہیں۔ ان میں نظامی کی 'کدم راؤ پدم راؤ'، نصرتی اور ابن نشاۃلی جندی، وجہی اور بھرتی سے لے کر سراج کی مثنوی شامل ہے۔ یہاں تفصیل کا موقع نہیں لیکن ان میں اکثر مثنویوں میں تمثیلی پیراے نمایاں ہے۔ یہ محض اتفاق نہیں ہے کہ اس دور میں جاٹسی کی پدماوت، کے تراجم اور اس قصے کے نثری روپ مرتب ہوئے اور انھیں مقبولیت حاصل ہوئی۔ سنسکرت قصوں سے ماخوذ مثنویاں اتنی عام ہوئیں کہ انھیں ایک رجحان کا تابع کہا جاسکتا ہے اور عشقیہ مثنویوں کا تو جیسے ایک ریلا سا آگیا۔ یہ عشق محض جنسی اور حسی لذتیت نہیں ہے اسے مذہب اور اخلاق کے مقابل ایک قدر کی حیثیت حاصل ہے۔ یہ بھی محض اتفاق نہیں ہے کہ گجرات سے لے کر دکن تک متعدد شاعروں نے عورت کی طرف سے مرد سے اظہارِ عشق کا برج بھاشا والا اسلوب اختیار کیا۔ محمود دریاہی کی شاعری کے اس لب و لہجہ کو اسلامی شعائر کے خلاف سمجھ کر مشائخ احمد آباد نے ان کی شکایت ان کے پیر و مرشد تک سے کی تھی۔ یہی لب و لہجہ ہاتھی بیجاپوری کے کلام میں ملتا ہے جسے ریختی کہہ کر فاطمیہ شاعری کے زمرے میں نہیں رکھا جاسکتا۔ شمالی ہند کی طرف آئیے تو جو آوازیں دکن سے اردو کو شمال میں لائیں ان سے قطع نظر کر بل کھٹا کے قصے اور میر، سودا، میر اثر کی مثنویوں پر بھی یہی رنگ غالب ہے۔ میر اثر کی مثنوی خواب و خیال تو عشق مجازی کی لعنتوں اور عشق حقیقی کی برکتوں کو واضح کرنے کے لیے ہی لکھی گئی ہے لیکن میر اور سودا دونوں کی مثنویوں کے عام موضوعات عشق اور کیفیات عشق ہی سے متعلق ہیں جو مادی تفرقوں سے آزاد کرنا ہے۔ یہ بات یہاں یاد رکھنے کی ہے کہ عشق کے یہ قصے دو مختلف مذاہب یا دو مختلف اونچی یا نیچی باتوں کے عاشق و معشوق کے درمیان مساوات اور موت کے رشتے قائم کرتے ہیں۔ برہمنوں پر مشترکہ تہذیب کا رنگ اور بھی زیادہ گہرا ہے۔ اول تو جو نظام اخلاق اور نظام معاشرت ان میں پیش کیا گیا ہے وہ ہندوستانی اور بین الاقوامی ہے جس کے رشتے اگر ایک طرف دیکھیں تو

نظام معاشرت سے ملے جاسکتے ہیں تو دوسری طرف سعدی کی گلستاں سے۔ دوسرے لباس، رسم و رواج، چال چلن ہر لحاظ سے مرثیوں کے کردار ہندوستانی معاشرت کے نمائندہ ہیں۔ یہی حال نثری قصوں کا ہے مہر افروز دلبر ہو یا عجائب و نقص، سب میں یہی رنگ و آہنگ ہے۔ رہیں غزلیں تو ان کی بنیاد ہی مقصوفانہ مضامین پر ہے یا عشق اور کیفیات عشق پر اور ان دونوں میں غزل گو شاعر اہل مذہب اور محاسب کی ظاہری پابندیوں کو توڑ کر آزاد خیالی اور وسیع مشربی کی فضا میں سانس لیتا آیا ہے۔ مثال کے طور پر چند اشعار پیش کیے جاتے ہیں:

کفر کچھ چاہیے اسلام کی زینت کے لئے  
حسن زنا ہے تسبیح سلیمانی کا

(سودا)

تیر کے دین و مذہب کو اب پوچھتے کیا ہو ان نے تو  
تشنہ کھینچا دیر میں بیٹھا کب کا ترک اسلام کیا

(تیر)

ہندو ہیں بت پرست مسلمان خدا پرست  
بوجوں میں اس کسی کو جو ہو آشنا پرست

(سودا)

توڑ کر بت خانے کو مسجد بنا کی تو نے شیخ  
برہمن کے دل کی بھی کچھ فکر ہے تمہیں کا

(سودا)

اس قسم کے صدہا اشعار غزل گو شعرا کے کلام میں مل سکتے ہیں۔ یہ ذکر نامناسب نہ ہوگا کہ غزل نے دروہندی، سوز و گداز، غم پرستی اور قلندری کو دنیوی کامرانی اور مادی کامیابی پر ترجیح دی اور ہمارے شعرا اس طرز زندگی کے نغمے گاتے

رہے جس میں انسان لالچ اور ادنیٰ خواہشات سے دامن کشاں رہے اور  
دنیا کے غم بانٹ کر جینے کا سلیقہ جانتا ہو۔ چند اشعار ملاحظہ ہوں :

وہی جہاں میں رموزِ قلندری جانے  
بھبھوت تن پہ جو ملبوسِ قیصری جانے  
(سودا)

خوش رہا جب تلک رہا جیتا  
میر معلوم ہے قلندر تھا

(میر)

کھلا دروازہ میرے دل پہ از بس اور عالم کا  
نہ اندیشہ ہے شادی کا مجھے نے فکر ہے غم کا  
(سودا)

موجِ نسیم گوہے زنجیر بوئے گل کی  
دامن نہ چھو سکے پر از خود رسیدگاں کا

(میر درد)

اُردو ادب کا مرکز لکھنؤ منتقل ہوا تو اُردو ادب کی فکری بنیادیں ہندوستان  
کے مشترکہ کلچر میں اور بھی زیادہ پیوست ہو گئیں۔ ہندوستانی کلچر کی روایات کو  
لکھنؤ نے اندر سمجھا اور کتھک کے ذریعے سمویا۔ یہاں تصوف کا رنگ ہلکا  
ہوا تو تہذیبی آدرشوں میں یہ رنگ بھلک اٹھا۔ مراٹھی میں تو انیس اور دبیر انہی  
تہذیبی اقدار کے نغمے سن رہے تھے۔ کردار، معاشرت اور رسم و رواج میں بھی  
یہی رنگ غالب تھا۔ امانت کی اندر سمجھا اور واسوخت بھی اسی تہذیب کے  
عکاس تھے اور لکھنوی تہذیب کی بنیاد جن افکار پر تھی اور اس دور میں شائستگی  
کا دار و مدار جن باتوں پر تھا ان میں بھی یہی مشترکہ تہذیبی رنگ نمایاں تھا۔ میر حسن  
اور دیاشنکر نسیم کی مثنویاں ہوں یا امانت کی اندر سمجھا، طلسم ہوش باکی داتا ہیں



ہوں یا رجب علی بیگ سرور کا فسانہ عجائب، ان سب میں ایک ایسی تہذیب کا فرما ہے جو ہندوستانی اور ایرانی عناصر سے عبارت ہے اور جس میں دنیوی مال و اسباب اور ظاہری جاہ و حشم پر انسان کے خلوص اور اس کی شخصیت کی کہربانی کو زیادہ اہمیت حاصل ہے اور آخر کار یہی باطنی قوت ظاہری جبروت پر فتح یاب ہوتی ہے۔ رتن ناتھ سرشار کا فسانہ آزاد بھی گویا اسی تہذیبی سفر کی منزل ہے جس کے دوران اختلاف مذاہب کے باوجود مشترک اقدار کا خزانہ حاصل ہو چکا ہے۔

لکھنؤ کی غزل میں بھی یہی رنگ ڈھنگ ہے۔ یہاں نشاط و کیف نے نئی شایستگی حاصل کر لی ہے جسے مذہب کی ظاہر پرستی سے کوئی واسطہ نہیں۔ اس کا رشتہ ہے تو انسان کی وسیع تر شخصیت سے۔ لکھنؤ کی شاعری میں جو شخصیت ابھرتی ہے وہ مجلسی شخصیت ہے جسے میلے ٹھیلوں سے دلچسپی سے راگ رنگ کا چسکا ہے اور زندگی کے بھی تہذیبی رُخ عزیز ہیں۔ عشق و عاشقی کی رنگینی بھی اس کا جزو ہے۔ جرات ہوں یا انشا، مصحفی ہوں یا آتش، سب کے یہاں کم و بیش انہی کیفیات کا عکس ملے گا۔ اسی لیے جس کردار کا سب سے زیادہ مذاق اڑایا گیا وہ زاہد خشک یا محتب ہے۔

پھر انگریزوں کا دور آیا۔ اس نے سماجی اصلاح کا غلغلہ بلند کیا تو بھی اُردو ادب نے دوسری ہندوستانی ادبیات کے پہلو بہ پہلو لبرل ازم اور انسان دوستی کے تصورات کو اپنایا۔ راجہ رام موہن رائے سے جو تحریک شروع ہوئی، وہ سرسید احمد خاں کے ہاں نئے رُخ سے ادب اور فکر کو مالا مال کرتی ہوئی حالی، شبلی، آزاد، نذیر احمد کی ادبی وراثت کی شکل اختیار کر گئی۔ علی گڑھ تحریک کا خطاب یوں تو بظاہر مسلمانوں سے تھا مگر اس کے پیچھے عقلیت، قوم پرستی اور آزاد خیالی کے جو تصورات کار فرماتے تھے، انھوں نے اُردو ادب کو پھر ایک ایسی فکری بنیاد فراہم کی جو اسے مشترکہ کلچر سے قریب تر لے آئی۔ سچ تو یہ ہے کہ فکری اعتبار

سے یہ دور ہندوستان کے مقامی مذاہب کے لیے نئی معنویت تلاش کرنے کا دور تھا اور اس معنویت کی تلاش کے دوران ایک مشترکہ فکر کی نشان دہی بھی ممکن ہوئی۔

آزادی کی تحریک پھر ہی تو اردو ادب کی انہی فکری بنیادوں نے ایک نیا رخ اختیار کیا جسے ابتدا میں لبرل ازم نے اور بعد کو ترقی پسند تحریک کے زیر اثر سوشلزم اور انسان دوستی نے وسیع تر قومی پس منظر عطا کیا۔ ترقی پسند تحریک میں اردو ادب نے باقی بھی ہندوستانی ادبیات سے کہیں آگے بڑھ کر حصہ لیا اور یہی وجہ ہے کہ ترقی پسند تحریک کی فکری وراثت جس طرح اردو ادب میں رچی بسی اتنی شاید ہی کسی دوسری ہندوستانی زبان میں رچی بسی ہو۔ ترقی پسندی اور اس کے بعد کے دور کے ادب کی فکری بنیادوں کی کہانی ہمارے آپ کے دور کی کہانی ہے اور اس لیے اس کا دہرانا تحصیل حاصل ہے۔ یوں بھی اس کے تجزیے کے لیے زیادہ تفصیل درکار ہے۔ مختصراً یہ کہ آج بھی اردو ادب کی فکری بنیادوں میں قومی تہذیب کی رنگارنگی اور آفاقی کلچر کا رنگ و آہنگ موجود ہے۔

بیگم صالحہ عابد حسین

## کلام انیس میں ہندوستانی تہذیب

میں اس وقت کلام انیس کے اس پہلو پر روشنی ڈالنا چاہتی ہوں جسے  
کچھ لوگ اس کی خامی اور غلطی سمجھتے ہیں اور کچھ بڑی خوبی۔  
میر انیس کی کردار نگاری کے بارے میں دو رائیں نہیں ہو سکتی ہیں۔ سیرت اور  
جذبات کی جیسی بے مثال مرقع کشی انہوں نے کی ہے اس سے اردو شاعری کا دامن  
اس سے پہلے بھی خالی تھا اور بعد میں بھی۔ انیس کی گرد کو بھی کوئی نہ پہنچ سکا۔ وہ مرد  
ہوں، عورتیں ہوں، بچے ہوں یا غلام اور کینز ہوں، ان سب کرداروں کو انیس نے  
کچھ اس انداز سے پیش کیا ہے کہ وہ تیرہ صدی پہلے کے انسان نہیں، میری آپ  
کی دنیا کے لوگ معلوم ہوتے ہیں۔ جن گھرانوں میں سو برس سے زیادہ سے انیس کا  
کلام پڑھا اور سنا جاتا رہا ہے (اور ان گھرانوں کی گنتی ہزاروں سے زیادہ ہے)  
صرف وہ یہ بات جان سکتے ہیں کہ انیس کے کردار کتنے جاندار اور زندگی سے کتنے  
قرب ہیں۔ یہ کردار ان گھرانوں کے گویا ایک فرد بن جاتے ہیں، ان کی ذات کا

ایک جزو۔ جن کے غم میں وہ دکھی ہوتے ہیں، جن کے جذباتِ محبت میں شریک ہوتے، ان کی صفات و اخلاق کو اپنانے کی کوشش کرتے، ان کی خوشی میں خوش ہوتے ہیں۔ وہ ان کو اپنی ذات کے لیے ایک مینارہ نور تصور کرتے ہیں، ان میں ہندو بھی ہیں مسلمان بھی، سنی بھی ہیں اور بعض عیسائی بھی، ان میں دہریے بھی ہیں اور کمیونسٹ بھی۔ کون ہے جس کو اردو سے واقفیت اور لگاؤ ہو اور اس نے انیس کا کلام کچھ نہ کچھ پڑھا نہ ہو۔ اور اس کا اثر شعوری یا غیر شعوری طور پر قبول نہ کیا ہو۔ یہاں ان کم نصیبوں کا ذکر نہیں جو اس بے بہا نعمت سے کسی وجہ سے محروم ہیں اور انیس کے مرثیے کو صرف شیعہ مذہب کے لوگوں کے عقیدے کا ایک جزو سمجھ کر نظر انداز کر دیتے ہیں اور نہیں جانتے کہ وہ کسی بے بہا دولت سے اپنے کو محروم کر رہے ہیں۔

لیکن یہ بات یاد رکھنے کی ہے کہ صرف مذہبی عقیدت کرداروں کو محبوب نہیں بناتی۔ ان ہستیوں کے ساتھ اتنے گہرے لگاؤ کے تہہ میں ایک جذبہ، ایک احساس، ایک اپنایت ہے اور وہ ہے اس تہذیب، کلچر، ذہن سہن، سوچنے، باتیں کرنے، محبت کرنے کا وہ انداز جو سو سال پہلے ہندوستانی تہذیب کی جان سمجھا جاتا تھا اور ابھی تک اس کے دلکش نمونے ان گھرانوں اور خاندانوں میں نظر آجاتے ہیں جس نے اس کی روح کو سمجھ کر، اس کو اپنا کر، اپنے کو تہی دست نہیں بنا لیا ہے۔ اس تہذیب کو انیس نے (اور اتنے کمال سے نہ سہی مگر دوسرے کسی مرثیہ گوئیوں نے بھی جن میں دبیر کا نام سرفہرست ہے) بڑی خوبی اور حسن کے ساتھ مرثیے میں سمجھ دیا ہے۔ انیس کا کمال فن یہ ہے کہ ذرا دیر کو سہی، سننے، پڑھنے والے اور کرداروں کا زمان و مکان کا بُعد مٹ جاتا ہے اور وہ اسی فضا، اسی ماحول میں خود بھی سانس لینے لگتے ہیں جیسے یہ سب ہم دیکھ رہے ہوں، جیسے یہ سب ہم پر بھی گزر رہا ہو۔

جیسا میں نے اوپر اشارہ کیا، ہندوستانی تہذیب کو مرثیوں کا پس منظر بنانا محض انیس کا کارنامہ نہیں۔ ان سے پہلے اور ان کے ہم عصر شاعروں نے بھی اس روایت کو اپنایا تھا اور اس کے دروازے میں اضافہ کرنا چاہا تھا مگر چونکہ

ان میں سے کوئی بھی انیس کے پایے کا شاعر نہ تھا۔ انسانی سیرت کی وہ پرکھ اور جذبہ انگاری اور مرقع کشی کا وہ کمال ان کو قدرت سے نہ ملا تھا، نہ زبان اور بیان پر وہ قدرت حاصل تھی جو خدا نے انیس کا حصہ بنائی تھی، اس لیے دوسرے مرثیہ گو رلا تو سکتے ہیں لیکن ان کرداروں سے اتنی گہری قربت پیدا نہیں کر سکتے۔ انیس نے بے شک یہ روایت اپنے پیش رو شاعروں سے اپنائی تھی، لیکن ہندوستانی تہذیب کو جس رچاؤ، جس خوبی اور کمال کے ساتھ انھوں نے اپنے مرثیوں کا پس منظر بنایا وہ ان کرداروں کی شخصیت کا جزو بن گئی۔ بہت کم ایسا محسوس ہوتا ہے کہ وہ اوپری یا مصنوعی ہے یا اس میں آدو سے آمد نہیں۔

ہندوستانی تہذیب کا اثر یوں تو انیس کے یہاں مرد کرداروں پر بھی ملتا ہے مگر اس کی زیادہ گہری چھاپ خواتین کے کرداروں پر نظر آتی ہے۔ جو لوگ انسانی فطرت کی گہرائیوں کو نہیں سمجھتے، یا سرسری نظر سے ان کے کلام کا مطالعہ کرتے ہیں (یا سالی کی طرح تاریخی واقعات اور شاعرانہ کمال کو بالکل یکساں دیکھنا چاہتے ہیں) وہ معترض ہیں کہ انیس نے عرب کے سادہ مزاج مجاہدوں کو جن کا تہذیبی پس منظر عرب کی سیدھی سادی بدوی تہذیب تھی، ہندوستانی رنگ میں رنگ کر، واقعات کر بلا کی غلط تصویریں پیش کی ہیں اور تاریخی غلطیوں کے مرکب ہوئے ہیں۔

ساڑھے تیرہ صدی پہلے ہونے والے واقعہ کر بلا کے سارے اہم واقعات تاریخ کی کتابوں میں محفوظ ہیں۔ اس عظیم و بے مثال المیہ کے چھوٹے چھوٹے واقعات تک راویوں نے، جن میں سے اکثر دشمن کی فوج کے لوگ ہیں، لکھے ہوئے مل جاتے ہیں اور واقعہ کر بلا پر جو بھی نثر یا نظم میں لکھنے والا قلم اٹھائے گا، یہ ضروری ہے کہ وہ ان واقعات سے اچھی طرح واقف ہو۔ اس لیے یہ تو کوئی بھی تصور نہیں کر سکتا کہ انیس جیسا پڑھا لکھا، قابل افسانہ تاریخ کر بلا سے واقف نہ تھا۔ سیدھی سی بات ہے کہ انیس شاعر ہیں، مورخ نہیں۔ انھوں نے واقعات کر بلا کی منظوم تاریخ پیش نہیں کی ہے بلکہ بڑے بڑے اور اہم واقعات کو لے کر، بنیادی حقائق کو سمجھ کر انھیں

شر کے روپ میں ڈھالا ہے۔ وہ اپنے گہرے احساس، تخیل کی بے پناہ قوت اور بلندی فکر کی بدولت ساری جزئیات کو جیسے تصویر کی آنکھ سے دیکھتے ہیں کہ ایسے سوتے پر کیا ہوتا ہے، کیا ہوا ہوگا، کیا ہونا چاہیے۔ اور پھر ان سادہ تصویروں میں رنگ بھرتے چلے جاتے ہیں۔ انھوں نے سو سے زائد کرداروں کی زندگی کی دلکش، دل گداز اور اصلیت سے معمور ایسی جیتی جاگتی تصویریں دکھائی ہیں کہ وہ منہ سے بولتی محسوس ہوتی ہیں۔ درد و غم کی وہ مرقع کشی کی ہے، جذباتی محبت اور تعلق کو اس انداز سے دکھایا ہے کہ وہ سب ہستیاں ہمارے دل کے تاروں کو چھوتی اور دماغ پر گہرے نقش ثبت کرتی چلی جاتی ہیں حقیقت یہ ہے کہ وہ اس بنیادی سچائی کے عارف تھے کہ دنیا میں کچھ ایسی آفاقی ہستیاں ہوتی ہیں جن پر زمان و مکان کی قید نہیں لگائی جاسکی۔ حضرت مریم، حضرت عیسیٰ کی تصویریں دنیا کے ہر ملک ہر قوم، ہر رنگ اور نسل کے لوگوں نے اپنے اپنے انداز میں بنائی ہیں اور ہر جگہ کی مصوری میں مقامی رنگ موجود ہے۔ حبشی نسل کے لوگوں نے ان کا چہرہ اور نقش نگار حبشی دکھائے ہیں۔ یورپین مصوروں نے انھیں مغربی حسن کا شاہکار دکھایا ہے۔ ڈی سوزا نے حضرت عیسیٰ کی مشہور تصویر ہندوستانی انداز کی بنائی ہے۔ خود ہناتما بدھ کے بت، ہندوستان، چین، جاپان وغیرہ میں اپنے اپنے مقامی رنگ میں ڈھالے گئے ہیں۔ اسلام میں مصوری اور بت تراشی کی گنجائش نہیں۔ مگر یہاں صرف شاعر کا تخیل اور حسن بیان ان سب کی کسر پوری کرنے کی کوشش کرتا ہے۔ سیدنا امام حسین ان ہستیوں میں سے ہیں جو سب کی ہوتی ہیں اور سب ان کے ہوتے ہیں۔ چنانچہ ان کی شہادت کی یاد سارے اسلامی ملکوں میں مختلف طریقوں سے منائی جاتی ہے (بعض ملک ایسے بھی ہیں جو حرم نئے سال کے طور پر مناتے ہیں) خود ہندوستان اور پاکستان میں مختلف صوبوں اور ریاستوں میں آداب تعزیہ داری میں بہت فرق ملتا ہے مگر بھی یہ سمجھتے ہیں کہ حسین ان کے ہیں اور وہ ان کو اپنے انداز میں یاد کر کے خراج عقیدت پیش کرتے ہیں۔ اس لیے کہ ان کا جو پیام تھا وہ

سب کے لیے تھا۔ جو راہ ہدایت انہوں نے دکھائی تھی ہر انسان اس پر چلنے کی کوشش کر سکتا ہے۔

ایک اور بات بھی قابلِ لحاظ ہے۔ آئیس کے ہاں کر بلا کے مرد مجاہدوں میں ہندوستانی رنگ نسبتاً ہلکا ہے اور خواتین میں یہ رنگ گاڑھے اور شوخ ہیں۔ شاید اس لیے کہ یہ اُٹل حقیقت ان سے چھپی ہوئی نہ تھی کہ بہادری، عالی حوصلگی، حق پر جان دینے کا جذبہ، دُکھ پھیلنے کی بے پناہ طاقت جس کسی بھی ویر، بہادر، حق پرست مرد میں ہوگی۔ مرد اور عورتیں کسی بھی ملک یا قوم کی ہوں ان کا یکساں قدر و احترام کر سکتے ہیں کہ یہ بنیادی قدریں تہذیب، تمدن، زمان و مکان سے بلند ہیں۔ ہاں ان آفاقی ہستیوں میں ذرا سی جھلک ہندوستانی دکھائی ہے مگر عورتوں اور بچوں میں ہندوستانی کو رچا بسا کر پیش کیا ہے۔ گرداروں کے لب و لہجہ، رسم و رواج، محبت اور پیار کی باتیں، اپنائیت کے مظاہرے، گلے اور شکوے اور خاندانی زندگی کی دلکشی مرقع کشی جو بہت کچھ ہندوستانی گھروں کی عکاس ہے، دلوں کے تاروں کو پھونکنے اور گہری اپنائیت کا احساس پیدا کرنے کے لیے یہ چیز ضروری تھی۔ باقی رہیں دوسری صفات، یعنی خدا سے محبت، قربانی اور ایثار کا جذبہ، رضائے الہی پر راضی رہنے کا عزم اور مصیبت اور مشکلات کو صبر اور حوصلے سے جھیلنا اور باطل اور ظلم کے سامنے سر نہ جھکانا۔ یہ اس وقت بھی عالم گیر قدریں تھیں اور ہمیشہ رہیں گی۔ ان سے نہ کوئی زمانہ خالی رہا ہے نہ رہے گا۔ وہ سیتا ہو یا مریم، خدیجہ ہو یا فاطمہ، زینب ہو یا فضا، شہر بانو ہو یا سلینہ!

اور اسی ہندوستانی تہذیب کے ہزاروں جلوے آئیس کے یہاں آپ دیکھ سکتے ہیں۔ اگر آپ اس پر سرسری نظر بھی ڈالیں اور پورا کلام نہ سہی منتخب کلام ہی پڑھ لیں یا سنیں تب بھی آپ پر آئیس کے جوہر کھلتے چلے جائیں گے۔

اپنے ایک مشہور مرثیے "یاب چمن نظم کو گلزارِ ارم کر" میں آئیس نے امام حسین کی پیدائش اور شہادت دونوں دکھائی ہیں۔ امام حسین کی پیدائش کے وقت

ان کے والد علی مرتضیٰ اور نانا محمد مصطفیٰ کی کیفیت دیکھیے :

تھیں فاطمہ بے چین ادھر درویشکم سے      منہ فق تھا اور آنسو تھے رواں دیدہ نم سے  
وابستہ تھی راحت جو اسی بی بی کے دم سے      مضطرب تھے علی بنت پمیر کے الم سے  
آرام تھا اک دم نہ شہ قلعہ شکن کو  
پھرتے تھے لگائے ہوئے چھاتی سے حسن کو

سال بھر کا بچہ ماں کے لیے بے چین ہے، باپ اسے چھاتی سے لگائے بہلا

رہا ہے۔ اور باپ کی کیا حالت ہے؟

کرتے تھے دعا بادشہ یثرب و بلحا      راحم ہے ترمی ذات مقدس مرے مولا  
زہرا ہے کینز اور مرا بچہ ترا بسندا      آسان کر اے بارِ خدا مشکل زہرا

نادار سے اور فاقہ کش و زار دھڑوں ہے

مادر بھی تشفی کے لیے پاس نہیں ہے

عباس، امام حسین کے سوتیلے بھائی ہیں جو ان کے سچے عاشق اور وفادار ہیں۔

واقعہ کربلا میں ان کی شجاعت، ان کے کارنامے اور الہی کی بے مثال وفا و جان نثاری

تاریخی حقیقت ہے۔ مرثیہ گوئیوں کے بھی وہ بہت محبوب ہیرو ہیں۔ ان کی شجاعت

کے بڑے بڑے کارنامے دکھائے گئے ہیں۔ انیس نے بھی متعدد مرثیے حضرت

عباس کے بارے میں لکھے ہیں جن میں سے بعض تو بے مثال کہے جاسکتے ہیں۔ ایسے

بہادر، جان نثار، حق پرست، وفا شعار مرد کی بیوی کیسی ہونی چاہیے۔ انیس نے اس

کی سیرت کشتی بڑی خوبی سے کی ہے۔ مگر ہم سیرت کا نہیں، اس میں جو ہندو تائیت

نظر آتی ہے اس سے بحث کر رہے تھے۔ عباس کی بیوی میں جو ہندوستانی

تہذیب کی جھلک نظر آتی ہے وہ بڑی فطری اور بے بناوٹ ہے۔ شوہر سے الفت

ہے، خاندانی روایات کا پاس ہے، بچوں کا دوس ہے، بھتیجی کی محبت ہے، شوہر

کے خاندان پر فخر ہے اور اس کی فکر کہ اس کا اعزاز بڑھے، ان کو نام، شہرت ملے۔



صبح عاشور فوج حسینؑ کا علم عباس بن علیؑ کو ملتا ہے۔ اس سے سب کو خوشی ہے مگر جو  
 فخر و مسرت ان کی بیوی کو ہے وہ قدرتی طور پر اور سب سے بڑھ کر ہے :  
 یہ سن کے آئی زوجہ عباس نامور شوہر کی سمت پہلے کنگھیوں سے کی نظر  
 لیں سبط مصطفیٰ کی بلائیں چشم تر زینب کے گرد پھر کے یہ بولی وہ نوحہ گر  
 فیض آپ کا ہے اور تصدیق امام کا  
 عزت بڑھی کینز کی، رتبہ غلام کا  
 یہ سن کر زینب گلے سے لگا کر کہتی سنانی دیتی ہیں :

تو اپنی مانگ کو کھ سے ٹھنڈی ہے سدا  
 میاں کو کنگھیوں سے دیکھنا، حسین کی بلائیں لینا، خود کو کینز اور شوہر کو غلام  
 کہنا، گرد پھرنا، مانگ کو کھ سے ٹھنڈی رہنے کی دعائیں دینا، اس دور کی شمالی ہند کی  
 تہذیب کے اجزا ہیں جس سے زور بیان میں جو تاثیر و حسن پیدا ہو جاتا ہے اسے  
 صاحبان ذوق ہی سمجھ سکتے ہیں۔ زوجہ عباس کا اس موقع پر خاندان بھر کے لاڈلے علی اکبر  
 کی شادی کی دعائیں دینا بھی فطری محسوس ہوتا ہے :

جلدی شبِ عروسی اکبر خدا دکھائے  
 ہندی تمہارا لالے ہاتھ پاؤں میں لاڈلہن کو بیاہ کے تاروں کی چھاؤں میں  
 آج کے سننے پڑھنے والے، اکثر ان رسموں کے نام تک نہیں جانتے۔ وہ اس  
 روزمرہ اس حسن بیان کا لطف کیسے اٹھا سکتے ہیں۔

عباس کے شہید ہونے کے بعد جب بجائے لاشے کے مشک و علم خمیے میں آتے  
 ہیں تو یہی بی بی ضبط و قرار رکھتی ہے مگر اس حال میں صبر و حیا کا دامن بھی ہاتھ  
 سے چھوٹتا نہیں :

چار پڑی تھی منہ پہ کہ تھے سامنے حسینؑ تھامے تھی ہاتھ خواہر سلطانِ مشرقین  
 ٹکڑے تھے تیغِ غم سے دل سو گوار کے  
 حکم حیا یہ تھا کہ نہ رونا پیکار کے

لیکن ہندوستانی تہذیب بلکہ دلی لکھنؤ کی تہذیب اور رسم و رواج کی سب سے گہری چھاپ انیس کے یہاں نظر آتی ہے امام حسینؑ کے بھتیجے اور امام حسنؑ کے بیٹے قاسم کے حال کے مرثیوں میں۔ ایک کمر و در روایت یہ ہے کہ شب عاشورا امام حسین نے اپنی بڑی بیٹی فاطمہ کبرا کا عقد اپنے بھائی کی وصیت کے مطابق قاسم سے کر دیا تھا۔ اول تو بیاہ شادی کے لیے وصیت وغیرہ کرنا خود ہی ہندوستانی تہذیب کا ایک جزو تھا۔ بہر حال بہت سے لوگوں نے اس رومانی انداز کی روایت کو حقیقت سمجھ کر اپنایا اور سبھی مرثیہ گو یوں نے اس پر طبع آزمائی کی ہے۔ انیس نے بھی اس میں زور کلام دکھایا۔ یہاں ہندوستانییت کا رنگ بہت زیادہ گاڑھا ہے اور عرب کے ان کرداروں سے میل نہیں کھاتا اور بعض جگہ ذوق سلیم پیڑا بارسا ہوتا ہے۔ لیکن اس وقت کی تہذیب اور معاشرے میں ان مرثیوں کی بڑی قدر ہوتی تھی اور لوگ بے حد متاثر ہوتے تھے۔ انیس کے بعد بعض داستان گو اور ناول نویسوں کو بھی ہم نے اس سے متاثر دیکھا۔ خصوصاً رتن ناتھ سرشار کے فسانہ آزاد میں اس کی بڑی جھلکیاں ملتی ہیں بلکہ بعض جگہ مرثیوں کے بند کے بند کرداروں کی زبان سے دہرائیے گئے ہیں۔ خیر یہ تو ایک جملہ معترضہ تھا۔ میں یہ عرض کر رہی تھی کہ جہاں تک حسن شعری حسن کا تعلق ہے، یہ مرثیے بھی اپنا مقام رکھتے ہیں۔ چند مثالیں دیکھیے۔ قاسم جہاد پر روانہ ہونے سے پہلے اپنی بیوہ ماں اور ایک رات کی بیاہی دلہن سے رخصت ہو رہے ہیں:

فرما کے اوداع اٹھا دلبر حسن      برہم ہوئی وہ بزم، وہ صحبت، وہ انجمن  
غل پڑ گیا کہ ٹٹ گئی اک رات کی دلہن      اس وقت سب سے دوٹھا کی ماں کا تھا یہ سخن

جاتی ہے اب برات مرے نو نہال کی

رخصت ہے بیبیوں زین بیوہ کے لال کی

بیٹے کو لڑائی میں ایک زبردست دشمن ازرقی پر فتح ہوتی ہے تو بے اختیار کہتی ہیں:

بیوہ کا لال بچ گیا صدقے حسینؑ پر      اسپند کوئی کر دے مرے نو بیٹے پر

اپنڈ کر کے نظر آنا بھی خالص ہندوستانیت ہے۔ بیٹے کی لاش آتی ہے تو بقراری  
میں بھی بہو کی حالت کا احساس ہے :

قاسم بنے اٹھو دلہن آئی ہے لاش پر  
صدقے گئی چچی کو نہ ہوئے کہیں ملال  
واری بس اب اٹھو کہ پریشاں ہے میرا حال  
قاسم کا دلہن سے رخصت کا سماں دیکھیے اور اندازہ کیجیے کہ عرب کی دلہن کی اس  
میں پرچھائیں بھی نظر نہیں آتی۔ یہ خالص لکھنؤ کی دلہن کی تصویر ہے :  
خاموش تھی گھونگھٹ میں دلہن صورتِ تصویر  
دوٹھا کا سخن سن کے کیجیے یہ لگاتیر

اور پھر :

تصویر بنی غم کی، دلہن بن کے سراپا  
پیشانی کا صندوق بھی ہوا خاک کا چھاپا  
پوشاک سے پیدا تھا کہ زندہ سالہ ہے تن میں  
کنٹنے سے یہ ثابت تھا، کلانی ہے سن میں  
آنکھوں کو رنڈا پے کا نظر آ گیا سماں  
خود ہو گئے سب گوندھے ہوئے بال پریشاں  
سینے پہ چلی وصل میں، تیغِ عنبر ہجراں  
ماٹھے سے تاروں کی طرح گر گئی افشاں  
آپڑتے تھے اشک آنکھوں سے خزاں پھلکے  
رہ جاتی تھی وہ ہندی لگے ہاتھوں کو مل کر  
اتنا ہی نہیں اور آگے دیکھیے :

کچھ منہ سے نہ کہہ سکتی تھی وہ نازوں کی پالی  
یہ ہونٹ چپائے کہ اڑی پان کی لالی

ہی کیا۔ اس سے بھی بڑھ جاتے ہیں :

وہ کہتی تھی اب ناک سے نتھ کوئی آنکے اور روکے، سکینہ سے یہ کرتی تھی اشائے  
اس تاش کے جوڑے کو کوئی آگ لگا دو  
سائے ہوں جو کپڑے وہ مجھے لاکے پہنا دو

کھوے، کنگنے سے بس اب ہاتھ اٹھایا کیوں ہائے کنگنا مجھے اماں نے پہنایا اور :

اب ہوتی ہوں بیوہ مجھے کیا چاہیے زیور کالی کفن بر میں ہو اور نینسی سی چپ اور دوٹھا دلہن کی بات چیت میں بھی ہندو ستانیت کی گہری چھاپ ہے۔ یہ عرب کا وہ مجاہد نہیں جو ہزاروں سے تنہا لڑتے جا رہے بلکہ اس دور کی ہندو ستانی تہذیب کا پروردہ، نازوں کا پالا نو عمر دوٹھا ہے جو دلہن سے اپنی بات منوانے کی خاطر سب کچھ کر سکتا ہے۔ مثلاً یہ بند دیکھیے :

دوٹھانے جو دیکھا کہ دلہن غم سے ہے مضطر جھک کر کہا زانو سے اٹھاؤ تو ذرا سر  
لشکرہ رو دیکھیں سمجھاتے ہیں صاحب  
کچھ بات کر دمرنے کو ہم جاتے ہیں صاحب

جس وقت سنی درد کی تقریر یہ ساری تادیر تو بونی نہ دلہن شرم کی ماری  
دوٹھانے رکھا پاؤں پہ چپ سر کئی باری آہستہ کہا آہ! یہ تقدیر ہساری  
سمجھی میں یہ بس مجھ کو نہ سمجھائیے صاحب  
کیا زور مرا، خیر چلے جائیے صاحب

یعنی انہیں یہاں لکھنوی رسم و رواج سے اتنے متاثر ہوتے ہیں کہ قائم جیسے بہادر  
کا سر دلہن کے پاؤں پر رکھوا دیتے ہیں۔ ایک بار نہیں کئی بار۔ اور ایسے ہی موقع پر ہم  
یہ کہنے پر مجبور ہو جاتے ہیں کہ کتنا ہی بڑا اور قادر الکلام شاعر ہو، اپنے ماحول کے  
اثرات سے بالکل محفوظ نہیں رہ سکتا۔ حیرت اس بات پر نہیں کرنی چاہیے کہ انہیں  
نے ایسا کیوں کیا۔ اس پر سر دھننے کی ضرورت ہے کہ ایسا بہت کم کیا ہے!  
مثال کے طور پر یہ مرقع کشی دیکھیے۔ جب امام حسینؑ صغیر سے رخصت ہوتے  
ہیں۔ وہاں اصلیت اور حقیقت کا گہرا رنگ ہے۔ دینے سے امام حسینؑ صغیر پر  
روانہ ہو رہے ہیں اور انہیں حرم کو محل میں سوار کیا جا رہا ہے۔ اس میں بھی ہندو ستانی  
جلوہ گر ہے مگر انداز بیان ایسا ہے کہ ہر بات فطری عسوس ہوتی ہے :

بیت شریف خاص سے نکلے شہ ابرار      روتے ہوئے ڈیوڑھی پہ گئے عزت اظہار  
فراشوں کو عباس پکارے یہ بہ مکرار      پردے کی تناقوں سے خبروار خبردار

باہر حرم آتے ہیں، رسول دوسرا کے  
شعہ کوئی جھک جائے نہ جھونکے سے ہوا کے

لڑکا بھی جو کٹھے پہ چڑھا ہو وہ آج جائے      آنا ہو ادھر وہ جو، اسی جا پہ ٹھہر جائے  
ناتہ پہ بھی کوئی نہ برابر سے گزر جائے      دیتے رہو آواز، جہاں تک کہ نظر جائے

مریم سے سوا حق نے شرف ان کو دیئے ہیں  
افلاک پہ آنکھوں کو ملک بند کیے ہیں

اب زینب بنت علی کے سوار ہونے کا منظر دیکھیے۔۔۔ یہ عرب کی رسول زادی

نہیں، ہندوستان کے متوسط طبقے کی شریف زادیوں کی سواری کا نقشہ ہے :

پہنچی جو نہیں ناتے کے قرین دختر حیدر      خود ہاتھ پکڑنے کو پڑھے سبیل بزمیر  
نقشہ تو سنبھالے ہوئے تھی گوشہ چادر      تھے پردہ محل کو اٹھائے علی اکبر

فرزند مکر بستہ چپ در اس کھڑے تھے

نعلین اٹھالینے کو عباس کھڑے تھے

اوجہ ۲، محرم کو قافلہ کر بلا پہنچا ہے، خیمے نصب ہو چکے ہیں اور اب خواتین

اہل حرم مھلوں سے اتر رہی ہیں۔ سب سے پہلے حضرت زینب اترتی ہیں۔ اس میں

ایک طرف علی کی بیٹی، رسول کی نوای کی خاندان میں اہمیت، احترام اور قدس کی طرف

بھائی، بھتیجیوں کو ان سے جو محبت ہے، اس کی بڑی دلکش تصویر نظر آتی ہے :

حناؤہ زینب جو قرین ڈیوڑھی کے پہنچا      کر سی سے اٹھے آپ شہ یثرب و بطحا

گرد آ کے کیا فاسم و عباس نے پروا      محلی سے اترنے جو گئیں و حضرت زہرا

اک ہاتھ علی اکبر زینب نے تھاما

اک ہاتھ جگر بندرید اللہ نے تھاما

امام حسین کی بیوی حضرت شہر بانو کی سیرت کشی انیس نے جہاں کی ہے، بڑی

خبل سے کی ہے۔ وہ ایران کی شاہزادی تھیں جو بندی میں آئی تھیں اور حضرت علیؑ نے  
امام حسینؑ سے ان کا عقد کر دیا۔ صدیوں کی تہذیب کا رچاؤ ایک طرف اس بی بی کی  
سیرت میں جھلکتا ہے تو دوسری طرف سچی مومنہ عورت کا کردار ابھر کر سامنے آتا ہے  
جسے حسینؑ سے عشق ہے، خاندان رسالت سے گہری عقیدت ہے، نندوں سے  
پیار بھی ہے اور ان کا احترام بھی کرتی ہیں۔ حق پر جان نچھا اور کرتی اور اسلام کی  
حمایت میں اور حسینؑ پر اپنے بخت جگر قربان کر دیتی ہیں۔ مگر مثالی عورت کے اس  
کردار میں اصلی عورت کی جھلک بھی صاف ملتی ہے اور اس عورت کا ہیولا ایرانی، عربی  
اور ہندوستانی عورت کی خوبیوں اور تہذیبوں سے مل کر تیار ہوتا ہے۔ صرف  
کہیں کہیں اسے چند شعر پیش کر دوں گی مگر ان کی سیرت کو سمجھنے کے لیے انیس کا  
کا مطالعہ کرنے کی ضرورت ہے۔

علی اکبرؑ ماں سے جگ پر جانے کی اجازت لینے کے لیے آتے ہیں تو  
ماں کہتی ہے :

نہرا کے لال پر مرے ماور پدر، نثار  
عباد نثار، اصغر تشہ جگر نثار  
ہائیں ہزار ہوں تو فدا، لاکھ سر نثار  
قربان گھر، کینر تصدق، پسر نثار

کسرائی گو کہ ہوں، یہ بہو میں علی کی ہوں

مانگو گے جو وہ دوں گی کہ لونڈی سخی کی ہوں

نند بھارج کی بات چیت میں ہندو تانیت کا رنگ دیکھیے :

گھر میرا جب سے ٹٹ گیا اس گھر میں آئی ہوں  
کسری کی گو کہ پوتی ہوں سلطان کی جانی ہوں  
شکوہ کا کوئی حرف کبھی لب پہ لائی ہوں  
لونڈی ہوں آپ کی علی اکبر کی دانی ہوں

صدقہ یہ آپ کا ہے کہ شہ کی عزیز ہوں

بھارج زحانے مجھے ادنیٰ کینر ہوں

علی اکبرؑ کو بی بی ابوان بیٹے کی لاش حسینؑ گھر میں لاتے ہیں، اس وقت ماں کی

لے کسرا ایران کے بادشاہوں کا لقب۔

آنکھوں میں دنیا تیرہ وتار ہو جاتی ہے۔ بے قراری کی حالت میں جو بین منہ سے نکل رہے ہیں اس میں بھی ہندوستانی رنگ نکھرا ہوا ہے :

باتیں تمہارے بیاہ کی جب لوگ لاتے تھے سن کر وہن کا ذکر سنا نکھیں اٹھاتے تھے  
بہنیں بلاتی تھیں تو نہ تم پاس آتے تھے کیا مسکرا کے شرم سے گردن جھکاتے تھے

بڑی لہو کی چاند سی چھاتی سے بہ رہی گئی

بہنوں کو نیک لینے کی حسرت ہی رہ گئی

یہ سارا کلچر، ساری باتیں ہندوستانی انداز کی ہیں۔

چھ ماہ کا پیا سا بچہ حسین دشمن کی فوج کے سامنے لے جا رہے ہیں کہ شاید وہ اس معصوم کو چند بوند پانی پلا دیں۔ اس وقت باپ بچے کے لیے ماں سے یہ کہتے نشانی دیتے ہیں :

بھاری کوئی کرنا علی اصغر کو بہتاؤ اکر کے جو بچپن کا غما مہ ہو تو لاؤ

دولہ سا بناؤ کہ یہ پروان چڑھے گا

تم شکر کرو، آج کہ دودھ ان کا بڑھے گا

یہ سن کر ماں چھاتی پر صبر کی سہل رکھ کر بچے کو یوں سنوارتی بناتی ہے :

سر مہ بھی دیا بال بھی سب سر کے سنوائے

کپڑے تھے جو بھاری وہ پہنائے، یہ اٹکے رو کر کہا بوجاؤ میں تیر بان تمہارے

جھک جھک کے جو فرزند کا منہ پاس سے دیکھا

ماں کو علی اصغر نے عجب یاس سے دیکھا

لیکن جو نہی شوہر بچے کو عبا کا دامن ڈھک کر باہر لے جانے لگتے ہیں جہاں تیر

برس رہے ہیں، تلواریں چل رہی ہیں تو ماں کے دل سے ایک چیخ بلند ہوتی ہے۔

ایسی چیخ جو دنیا کی ہر عورت کی ماتا کی آواز ہے :

خنجر کے تلے جس کا جگر ہو وہی جانے اس درد کی جس دل کو خبر ہو وہی جانے

دکھ درد سے یوں جس کی بسر ہو وہی جانے آغوش میں جس ماں کی بسر ہو وہی جانے

شب کتنی ہے کس طرح سے دن ڈھلتا ہے کیونکر  
پوچھے کوئی ماں سے کہ سپر پلتا ہے کیونکر

امام حسینؑ کا کم سن بھتیجا عین ان کی شہادت کے وقت بے قرار ہو کر شیخے سے نکل  
آتا ہے کہ جا کر چچا کی مدد کرے۔ اس لیے کہ اب کوئی بھی فوج حسینی میں باقی نہیں بچے  
کے لباس، زیور وغیرہ میں کس قدر ہندوستانی بلکہ لکھنؤ کے لاڈلے بچے کی جھلک  
نظر آتی ہے۔ وہ دیکھیے :

راوی رقم یہ کرتا ہے اس معرکے کا حال نکلا اٹھلکے پرشے کو اک طفل خردسال  
منہ بھولا بھولا، گوندھے ہوئے گیسوؤں کے بال ماتھا تو رشک بدر، بھویں غیرت ہلال  
رخسار روشنی میں فزوں آفتاب سے  
کانوں میں بندے ہل رہے تھے اضطراب سے

اور :

وہ چاند سا گلا وہ مہ نوسی ہنسلیاں کرتا بدن میں پھولوں پہ شبنم ہو جوں عیاں  
وہ پیائے پیائے ہاتھ کہ صدقہ تھی جن پہ ماں ہیکل گلے میں پہنے ہوئے بہر حفظ جاں  
تھو نیز بازوؤں میں، کڑے ہاتھ پاؤں میں  
دوڑا بچچا کو دیکھ کے تیغوں کی چھاؤں میں

امام حسینؑ آخری رخصت کو شیخے میں آتے ہیں۔ سب بیبیاں نظر آرہی ہیں مگر  
شہر بانو کہیں دکھائی نہیں دیتیں۔ بیوی کو نہ دیکھ کر کسی اور سے نہیں کم سن  
بیٹی سے پوچھتے ہیں :

بی بی کہو کیا حال ہے اماں کا تمھاری کس گوشے میں بیٹی ہیں، کہاں کئی ہیں زاری  
جب سے سوئے مقتل سنی اکبر کی سواری دیکھا نہ انھیں، خیمے میں آئے کئی باری

تھی سب کی محبت انھیں بیٹے ہی کے دم تک  
کیا آخری رخصت کو بھی آئیں گی نہ ہم تک؟

بجائے کسی اور کے بیٹی سے پوچھنا کہ تمھاری ماں کہاں ہیں؟ یہ بجائے خود



ہندوستانی تہذیب تھی۔ ادھر بیوی شوہر کی آواز سنتی ہے تو بے قراری سے :  
 سرنگے اٹھے چھوڑ کے گوارہ بے شیر چلائی "مجھے ہوش نہ تھا یا شبہ دلگیر  
 جاں تن سے کوئی آن میں اب جاتی ہے آقا  
 یہ خادمہ رخصت کے لیے آتی ہے آقا"  
 باتیں کرنے کا یہ انداز کیا پرانے زمانے کی ہندوستانی بیوی کے سوا کسی اور  
 کا ہو سکتا ہے ؟

حضرت زینب علی کی بیٹی ہیں اور انہی کی طرح بہادر، حوصلہ مند، حق پرست  
 اور کسی سے نہ ڈرنے والی — یہ باتیں ہمیشہ انیس کے پیش نظر رہتی ہیں۔ وہ ان کے  
 کردار کی بلندی اور ان کے ایثار اور شجاعت کو ہر موقع پر ابھارتے ہیں۔ چنانچہ وہ  
 اپنے دو بیٹوں کو دل کی پوری آمادگی اور روح کی طمانیت کے ساتھ حسین پر قربان  
 کر دیتی ہیں۔ مگر جب ان بچوں کے لاشے ماں کے سامنے آتے ہیں تو عرب کی یہ  
 مجاہدہ صبر و قرار کھو بیٹھتی ہے اور بچوں کی لاشوں پر اس کے منہ سے جو بین نکلتے  
 ہیں وہ اکثر جگہ ہندوستانی ماں کے ہیں :

تاریکی میں داری تمہیں نیند آئے گی کیوں کر شب ہوگی تو بچوں کو یہ ماں پائے گی کیوں کر  
 اور دل بے تاب کو بہلائے گی کیوں کر واں تک مرے رونے کی صدا جائے گی کیوں کر  
 نکلوں جو تجس کو تو بے جا نہیں واری  
 ماں ہوں مرا پتھر کا کلیجہ نہیں واری

اور کبھی یہ کہتی ہیں :

دن ڈھل گیا قریب ہے شام لے سازو کس بن میں شب کو ہوگا مقام لے سازو  
 کچھ تو کرو زباں سے کلام لے سازو بھجو گے کب پیام و سلام لے سازو  
 بیٹوں کی پہلوؤں میں جو تم کو نہ پاؤں گی  
 میں شب کو ڈھونڈتی ہوں جگہ میں آؤں گی  
 کہتا تھا باپ شب کو نہ بچے نکلنے پائیں بھولے میں راستہ نہ کہیں گھر کا بھول جائیں

دوبار میں بھی ہوں تو سویرے سے گھر میں آئیں  
 ہے یہ دشتِ ظلم جو کرتا ہے بھائیں بھائیں  
 بچوں کی کس طرح میں جو ڈر ڈر کے روؤں گے  
 واری اندھیری قبر میں کس طرح سوؤں گے ؟  
 یہی نہیں بلکہ یہ بھی کہتی ہیں :

"تابوت اٹھاتی دھوم سے، مرتے وطن میں گر"  
 "دھوم سے" کا جملہ قابلِ غور ہے ! کبھی بے قرار ہو کر پٹے پٹے کے لاشے سے مخاطب  
 ہوتی ہیں :

معلوم ہے چھوٹے کا مجھے چونک کے رونا  
 صدقے گئی غافل مرے بچے سے نہ ہونا  
 بے ماں گئے سحر، رونے میں ہو جاتی ہے اس کو  
 پہلو مرا ملتا ہے تو نیند آتی ہے اس کو  
 یہ جذبات تو ہر ماں کے ہو سکتے ہیں مگر یہ اندازِ بیان، یہ الفاظ، بڑی عمر تک بچوں  
 سے ننھے بچوں کا سایہ پیار صرف ہندوستانی ماں کا حصہ ہے !  
 امام حسین سب ساتھیوں کی شہادت کے بعد آخری بار خمیوں میں رخصت ہونے  
 کے لیے تشریف لائے ہیں۔ بہن جو بھائی سے بے پناہ محبت کرتی ہے اس وقت حد  
 سے زیادہ بے قرار ہے۔ ہر اس ٹوٹ چکی ہے۔ صرف آخری سہارا۔ دعا کا سہارا باقی  
 رہ گیا ہے :

زینب کی یہ دعا ہے کہ اے ربِ ذوالجلال بچ جائے اس فساد سے خیر النساء، کالال  
 یا نوئے نیک نام کی کھیتی ہری رہے  
 صندل سے مانگ بچوں سے گودی بھری لہے  
 صندل سے مانگ، بچوں سے گودی بھری رہنا، خالص ہماری تہذیب کی وہ دعائیں  
 ہیں جو اس نند کے دل سے بہو اور بھاوج کے لیے نکلتی ہیں۔

حیثین بہن کو صبر کی تلقین کرتے ہیں۔ آنے والی مشکلات سے آگاہ کرتے ہیں۔ اس  
 سخت امتحان کے لیے تیار کرتے ہیں جو زینب کو درپیش ہے۔ ان کے دل کی حالت جو ہے

وہ دنیا کی کسی بھی بہن کی ہو سکتی ہے مگر آوازیں وہ ہیں جو ہندوستانی بہن کی ہوتی ہیں کہ ہماری ہزاروں برس کی تہذیب یہ بتاتی ہے کہ ہندی بہن کو بھائی سے بے پناہ پیار اور اس پر بے حد اعتماد ہوتا ہے :

عادل ہو عدالت سے کہو یا شہِ صفا در کیا کہہ کے دل زار کو سمجھائے یہ خواہر  
دنیا میں کوئی اور ہے زینب کا برادر قربان گئی صبر مجھے آئے گا کیوں کہ  
صدقے گئی یوں دن کبھی پڑتے نہیں دیکھا  
اک دن میں بھرے گھر کو اُجڑتے نہیں دیکھا

انیس کا کلام تو ایک بحر بیکراں ہے! پڑھتے جائیے اور جو اہر ملتے جائیں گے! خاص طور پر ہندوستانی تہذیب کے یہ نمونے تو آپ کو ہر مرثیے میں ملیں گے! کہیں پورے تہذیبی پس منظر میں، کہیں مردوں کے کردار میں۔ عورتوں کے جذبات میں، بچوں کی بول چال میں! اُردو زبان کو انیس نے لاکھوں الفاظ اور محاوروں وغیرہ کا انمول خزانہ ہی نہیں دیا۔ ہندوستانی تہذیب کے یہ عناصر کبھی، جو انیس کے کلام کا زیور ہیں، ان کی بہت بڑی دین ہے جس کے احسان سے اُردو زبان کبھی سر نہیں اٹھا سکتی! حق یہ ہے کہ :

کسی نے تری طرح سے اے انیس  
عروسِ سخن کو سنوارا نہیں



## پریم چند اور ہندوستانی تہذیب

زیادہ عرصہ نہیں گذرا جب ایک پاکستانی ادیب انتظار حسین نے پریم چند کے بارے میں دو حیرت ناک انکشاف کیے تھے پہلا یہ کہ انھوں نے اردو کے افسانوی ادب میں غیر ادبی روایت کو فروغ دیا۔ دوسرا یہ کہ وہ اس مشترکہ تہذیب اور تہذیبی روایت سے منحرف ہو گئے جسے نذیر احمد اور رتن ناتھ سرشار نے پروان چڑھایا تھا اور ایسا اس لیے ہوا کہ پریم چند کو ہندو ذہنیت کے مالک تھے یہ فی الحال پہلے الزام سے صرف نظر کیجیے کہ یہی الزام موصوف نے سر تید پر بھی عائد کیا ہے۔ جہاں تک دوسرے انکشاف کا تعلق ہے وہ پریم چند سے زیادہ خود انتظار حسین کی تہذیبی شناخت کو بے نقاب کرتا ہے۔ دوسرے پہلوؤں سے قطع نظر، ایسا لگتا ہے کہ موصوف تہذیب، مشترکہ تہذیب اور تہذیبی روایت کے نہایت محدود اور جامہ تصور کے مالک ہیں۔ ایسا تصور جس کا زندگی کے مادی مظاہر

اند تازخ کے زندہ حقائق سے کوئی ایسا رشتہ نہیں ہے جو قابل توجہ ہو۔ شاید انھیں اس پر اصرار ہے کہ نذیر احمد اور سرشار نے انیسویں صدی کے مسلمانوں کی جس انحطاط پذیر معاشرت کو اپنے نادلوں میں پیش کیا۔ پریم چند کو بیسویں صدی کی تیسری اور چوتھی دہائی میں اسی تہذیب و معاشرت کی مرتع نگاری کرنی چاہیے تھی۔ انتظاریں کی تہذیبی منطق کے مطابق انھیں یہ حق نہیں تھا کہ اپنے نادلوں اور کہانیوں کے لیے ہندو کرداروں یا گاؤں کے کرداروں کو منتخب کرتے۔ دوسرے لفظوں میں پریم چند کو یہ حق نہیں تھا کہ وہ اپنے عہد کی تہذیب و معاشرت کے مظاہر کو اپنی عقل اور بصیرت کی روشنی میں دیکھتے اور دریافت کرتے۔ یقین نہیں آتا کہ کوئی جمہوریت پسند ادیب ادیبوں کی جمہوری آزادی سے اتنا ملول ہو سکتا ہے۔

پریم چند کی تصنیف و تالیف کا زمانہ بیسویں صدی کی ابتدائی چار دہائیوں پر محیط ہے۔ یہ عہد ہندوستان کی ذہنی، سماجی، سیاسی اور تہذیبی زندگی میں بڑی نتیجہ خیز اور دور رس تبدیلیوں کا زمانہ تھا۔ یہ تبدیلیاں ایک غیر ملکی نوآبادیاتی حکومت کے مفادات، اثرات اور ریشہ دوانیوں کی وجہ سے کچھ پیچیدہ تھیں اور کچھ مصنوعی تھیں۔ مثال کے طور پر قومیت اور قومی کلچر کے جن تصورات نے انگلستان اور یورپ کے سرمایہ دارانہ صنعتی سماج میں رواج پایا تھا ہندوستان میں ان کو پنپنے اور جڑ بیکڑنے سے روکا جا رہا تھا۔ مغرب میں قومیت یا قومی کلچر کی تشکیل یا توصیف میں مذہب کا کوئی ہاتھ نہ تھا۔ وہاں ایک جغرافیائی، سیاسی یا پاستی وحدت سے وابستہ شہریوں کو ایک قومی اکائی سمجھنے کا رجحان غالب تھا لیکن ہندوستان میں ۱۸۵۷ء کے بعد دور اندیش حاکموں کی منظم کوشش یہ رہی کہ ان کی رعایا متحدہ قومیت اور قومی مفادات کے مشترکہ احساس و شعور سے دور رہے۔ نتیجہ میں تعلیمی، لسانی، ثقافتی اور انتظامی سطحوں پر انھوں نے نہایت ہوشیاری اور خاموشی سے ایسی تدابیر اختیار کیں کہ مختلف مذاہب کے لوگ مذہبی اور فرقہ وارانہ مفادات کی بنیاد پر ہی اپنی قوم یا قومی کلچر کا تصور کریں اور اپنے فرقے کے لیے ہر طرح کی

مراعات حاصل کرنے کی خاطر علحدہ سے انگریز حاکموں کے ساتھ معاملہ کریں۔ انیسویں صدی کے نصفِ آخر میں اس پالیسی نے جو نتائج پیدا کیے۔ برطانوی حکومت کے حامی اور مخالف دونوں ہی ان کا شکار ہوئے۔ مخالفین کی وطن پرستی اور آزادی کے جذبات کا سرچشمہ بھی بڑی حد تک مذہب اور مذہبی بنیاد پر ان کے احیا پسندانہ خیالات میں تلاش کیا جاسکتا ہے مثال کے طور پر علما یا آریہ سماجی۔ دوسری طرف ایک روشن خیال متوسط طبقہ تھا۔ جس کے نو نہال اُس نئے نظامِ تعلیم اور برطانوی حکومت سے فیض اٹھا کر مغربی تہذیب و تمدن کے گن گار ہے تھے وہ اس نئے نو آبادیاتی نظام سے اتنا قریب اور اس کے اس درجہ فیض یافتہ تھے کہ اس سے الگ ہو کر ہندوستان کے کروڑوں انسانوں کی حقیقی زندگی اور تہذیب پر غور کرنا یا ان کے مشترک مسائل سے وابستگی اور سہمدی رکھنا وہ اس نظام سے غیر فاداری کے مترادف سمجھتے تھے جس کے وہ پروردہ تھے۔ کلکتہ، بنارس، الہ آباد اور علی گڑھ کے اعلیٰ تعلیمی اداروں سے فارغ ہونے والے نوجوانوں کی اکثریت اسی گروہ سے تعلق رکھتی تھی۔ ڈاکٹر عابد حسین (مرحوم) کا یہ بیان قابلِ توجہ ہے :

”جس زمانہ میں سرسید بسلسلہٴ ملازمت بنارس میں مقیم تھے ان پر یکایک یہ حقیقت منکشف ہوئی کہ ہندوؤں میں اچانے ماضی کا جوش اُٹھ رہا ہے اور انھیں مشترک ہندوستانی تہذیب کی راہ سے ہٹا کر ایک نئی راہ پر ڈال رہا ہے جس کی منزل مقصود حنا لہو ہندو تہذیب ہے..... انھیں یقین ہو گیا کہ ہندو ان کے بتائے ہوئے راستے پر چلنے کے لیے تیار نہیں ہیں بلکہ اپنی جداگانہ تہذیبی پالیسی اختیار کرنا چاہتے ہیں۔ چنانچہ انھوں نے اپنے دائرہ فکر و عمل کو تنگ کر لیا۔ قوم کا لفظ وہ اب مسلمانوں کی جماعت کے لیے استعمال کرنے لگے۔“

۱۸۶۸ء کا یہ واقعہ ہندوستان کی تہذیبی تاریخ کا بہت اہم موڑ تھا۔ سر سید کے خیالات میں یہ انقلابی تبدیلی 'بنارس گزٹ' اور اس کے سرپرست بابو شیو پرشاد کے خیالات کا رد عمل کہی جاتی ہے۔ یہی راجا شیو پرشاد کچھ دنوں بعد "ستارہ ہند" کہلائے اور سید احمد خاں کو سر کے خطاب سے نوازا گیا۔ اسباب کچھ بھی رہے ہوں لیکن یہ واقعہ ہے کہ ڈھائی ہزار سال سے ہندوستان میں مختلف نسلوں، گروہوں، نژدوں مختلف تہذیبی دھاروں اور زبانوں کی مسلسل آویزش اور اختلاط سے جو ایک مشترک ہندوستانی تہذیب ڈھل رہی تھی وہ دیکھتے ہی دیکھتے ہندو تہذیب اور مسلم تہذیب کے خانوں میں تقسیم کر دی گئی اور دونوں تہذیبوں کے علمبردار ماضی کے نہاں خانوں سے اپنی اپنی "تہذیب" کی شیرازہ بندی کے اسباب تلاش کرنے لگے۔ ان تحریکوں کے اثرات اس عہد کے بعض ادیبوں کی تحریروں میں بھی تلاش کیے جاسکتے ہیں۔

اس کا رد عمل بھی ہوا اور بیسویں صدی کے آغاز میں حریت پسند نوجوانوں ادیبوں اور سیاسی مدبروں کی ایک ایسی جماعت بھی سامنے آئی جو برطانوی حکومت کی ریشہ دوانیوں اور احیا پسندانہ تحریکوں سے بلند ہو کر وسیع تاریخی پس منظر میں ہندوستانی عوام کی آزادی، ان کے مشترک مسائل اور تہذیبی جدوجہد پر غور و فکر کر رہی تھی۔ پنڈت جواہر لال نہرو نے "تلاش ہند" میں لکھا ہے کہ اس صدی کی دوسری اور تیسری دہائی میں جب گاؤں گاؤں اور قریہ قریہ گھوم کر انھوں نے ہندوستانی عوام کی زندگی کو قریب سے دیکھا تو انھیں محسوس ہوا کہ نسلی، مذہبی اور لسانی تفریق یا رنگارنگی کے باوجود وہ سب ایک تہذیبی روح سے وابستہ ہیں۔ شمالی ہند کے دیہاتوں کی ساری آبادی (ذات پاتا اور مذہب کے اختلاف سے پیدا ہونے والی کچھ پابندیوں کے باوجود) ایک جیسی اخلاقی قدروں اور سماجی رسم و رواج کو مانتی ہے۔ ایک زبان بولتی ہے۔ اپنی مشترک تخلیقی محنت، مشترک صعوبتوں اور ایک بہتر زندگی کے لیے مشترک عملی جدوجہد کے طریق تاریخی عمل میں



اس نے جس تہذیبی مزاج کی پرورش کی ہے وہ ایک ہے۔ ان کی محنت اور مشقت ہی ان کی تہذیب اور اس کی قوت کا سرچشمہ ہے۔

پریم چند بھی اسی روشن طبع جماعت سے تعلق رکھتے ہیں اور کم و بیش یہی تاریخی شعور اور وسعت ذہنی کے ساتھ انھوں نے ہندوستانی عوام کی معاشرت اور تہذیب کو دریافت کیا ہے۔ یہ صحیح ہے کہ اپنی آئینی زندگی کے ابتدائی دور میں وہ سوامی دوپکانند اور آریہ سماجی رہنماؤں کے خیالات سے بھی متاثر رہے اور اس عہد کی بعض کہانیوں اور ناولوں میں ان خیالات کی اشاعت بھی کی۔ لیکن یہ بات یاد رکھنے کی ہے کہ پریم چند نے یہاں بھی غیر ملکی حکومت کے جنگل سے آزادی اور بیوگی اور چھوٹ چھات کے خلاف اصلاحی خیالات پر زور دیا ہے۔ دوسرے احیا پسند خیالات سے انھوں نے بہت کم تعلق رکھا اور صرف پندرہ برس بعد احیا پرستی کی قدامت پرستی اور نیو ڈول طرز فکر کی نقاب سمجھ کر آگے بڑھ گئے۔

پریم چند گاؤں کے ایک کاسٹھ گھرانے میں پیدا ہوئے تھے۔ بچپن میں ایک مولوی صاحب کے مکتب میں اردو اور فارسی کی تعلیم حاصل کی۔ بعد میں وہ ایسے شہر نزل اور دیہاتوں میں رہے جہاں ہندو مسلمانوں کی ملی جلی آبادی تھی۔ اس لیے ہندو تہذیب کی طرح انھوں نے بھی اپنے مشاہدہ اور تجربے سے اپنے وطن کے عوام کی تہذیبی زندگی کو دریافت کیا۔ ان کی بے شمار کہانیوں اور ناولوں میں اس زندگی کا سمندر بٹھا ٹھیس مارا نظر آتا ہے۔ پریم چند کو یہ احساس ہو گیا تھا کہ فرقہ واریت تہذیب کی خوبصورت قبا پہن کر ہی سامنے آتی ہے۔ وہ اپنی زندگی کی آخری سانسوں تک ایک مشترک ہندوستانی تہذیب اور ہندوستانی زبان پر زور دیتے رہے۔ صرف یہی نہیں، وہ فرقہ پرستی اور تہذیب و تاریخ کے فرقہ پرستانہ تصور کے خلاف جہاد بھی کرتے رہے بقول دیانرائن نگم :

”پریم چند تنگ خیال اور فرقہ پرست ہندو مسلمان دونوں کے مخالف اور دونوں سے نالاں رہتے تھے اور تنگ خیال ہندوؤں

اور متعصب مولویوں دونوں کو ملک کے لیے خطرناک سمجھتے تھے۔  
پریم چند اپنے ایک ہندی مضمون "فرقہ واریت اور تہذیب" میں لکھتے

ہیں :

"فرقہ واریت ہمیشہ تہذیب کی دہائی دیا کرتی ہے۔ اسے اپنے  
اصلی روپ میں نکلتے شاید شرم آتی ہے۔ اس لیے وہ (اس) گدھے  
کی طرح جو شیر کی کھال اور ڈھ کر جنگل کے جانوروں پر رعب جمانا  
پھرتا ہے، تہذیب کا خول (پہن کر) آتی ہے۔ ہندو اپنی تہذیب  
کو قیامت تک محفوظ رکھنا چاہتا ہے، مسلمان اپنی تہذیب کو۔  
دونوں ہی ابھی تک اپنی اپنی تہذیب کو اچھوتی سمجھ رہے ہیں۔ یہ  
بھول گئے ہیں کہ اب نہ کہیں مسلم تہذیب ہے نہ ہندو تہذیب،  
نہ ہی کوئی دوسری تہذیب۔ اب دنیا میں صرف ایک تہذیب ہے  
اور وہ ہے اقتصادی تہذیب، مگر ہم آج بھی ہندو اور مسلم  
تہذیب کا رونا روتے چلے جاتے ہیں حالانکہ تہذیب کا دھرم  
سے کوئی تعلق نہیں۔ آریہ تہذیب ہے۔ ایرانی تہذیب ہے۔  
عرب تہذیب ہے۔ لیکن عیسائی تہذیب اور مسلم یا ہندو تہذیب  
نام کی کوئی چیز نہیں ہے۔"

اس اقتباس سے ظاہر ہے کہ تہذیب کے بائے میں پریم چند کا ذہن کتنا  
صاف اور روشن تھا۔ اپنی تخلیقات میں بھی انھوں نے اس فریب کو بے نقاب  
کیا ہے کہ مذہب تہذیب اور اس کے مظاہر کا سرچشمہ ہوتا ہے۔ اس کے برعکس  
انھوں نے ہمیشہ یہ دکھانے کی کوشش کی ہے کہ انسانوں کی بار آور اجتماعی محنت

۱۔ منشی پریم چند شخصیت اور کارنامے ص ۱۴۳

۲۔ پریم چند قلم کا سپاہی ص ۵۳۸

ہی تہذیب کی مسمار ہوتی ہے۔

پریم چند اپنی شہرت اور عافیت کو خطرے میں ڈال کر ہر اس تحریک کے خلاف پر زور احتجاج کرتے تھے جس کا مقصد فرقہ واریت کو ہوا دینا ہو۔ ۱۹۲۳ء میں آریہ سماجیوں نے بڑے پیمانے پر شدھی کی تحریک شروع کی۔ پریم چند نے فوراً اس کی مخالفت کا اہیہ کر لیا۔ ۲۳ اپریل ۱۹۲۳ء کے خط میں اڈیٹر "زمانہ" دیا زائننگم کو لکھا:

"شدھی پر ایک مختصر مضمون لکھ رہا ہوں۔ مجھے اس تحریک سے سخت اختلاف ہے۔ تین چار دن میں بھیجوں گا۔ آریہ سماج والے بھٹائیں گے۔ لیکن مجھے امید ہے کہ آپ اس مضمون کو "زمانہ" میں جگہ دیں گے۔"

یہ مضمون "قحط الرجال" کے عنوان سے فروری ۱۹۲۴ء میں "زمانہ" میں شائع ہوا۔ اس مضمون میں پریم چند نے نہ صرف دلائل کے ساتھ اس تحریک کو ملک کے لیے تباہ کن ثابت کیا بلکہ ان کانگریسی رہنماؤں کو بھی نہیں بخشا جو یا تو خاموش تھے یا اس تحریک کی حمایت کر رہے تھے، لکھتے ہیں:

"افسوس کے ساتھ کہنا پڑتا ہے کہ کانگریس نے بھی اجتماعی طور پر اس تحریک سے الگ تھلگ رہنے کے باوجود، انفرادی طور پر اس میں شامل ہونے میں کچھ بھی اٹھا نہیں رکھا۔ اتنا ہی نہیں ایک بھی ذمہ دار کانگریسی نیتانے اعلان کر کے ان تحریکوں کے خلاف آواز بلند کرنے کا حوصلہ نہیں کیا۔"

یوں تو فرقہ واریت کے خلاف جہاد میں پریم چند کی بے مثل اخلاقی جرأت کے بہت سے واقعات ہیں لیکن یہاں صرف ایک واقعہ کا ذکر کرنا چاہوں گا۔

۱۔ پریم چند شخصیت اور کارنامے ص ۱۴۳

۱۹۳۳ء میں چتر سین شاستری کی ایک کتاب "اسلام کا دیش و رکش" (اسلام کا زہریلا درخت) شائع ہوئی جیسا کہ نام سے ظاہر ہے اس کا مقصد بھی دین اسلام پر کچھ اچھا لکھنا اور فرقہ دارانہ کشیدگی پیدا کرنا تھا۔ بقول امرت رائے اس کتاب کی اشاعت کے بارے میں معلوم ہو کر منشی پریم چند کو کسی کروٹ چین نہیں پڑ رہا تھا۔

چند روز بعد اس خط میں لکھا:

"ان چتر سین کو کیا ہو گیا ہے کہ اسلام کا دیش و رکش لکھ ڈالا۔ اس

کی ایک تنقید، تم لکھو اور وہ کتاب میرے پاس بھیجو..... اس کیمنٹل پروپگنڈے کا زوروں سے مقابلہ کرنا ہوگا۔"

ہندی کے مشہور ادیب بنارسی داس چتر ویدی کو ایک دوسرے خط میں

لکھتے ہیں:

"فرقہ پرستی پھیلانے کی یہ نہایت شرانگیز اور سستی کو شمش ہے جس کا پول کھولنا ضروری ہے۔ میں خود یہ سوچ رہا تھا کہ اس کتاب کو پڑھنے کے بعد اس کے بارے میں لکھوں گا اور اب جب کہ آپ نے اس معاملے کو اپنے ہاتھ میں لے لیا، میں دل و جان سے آپ کے ساتھ ہوں۔ ہم اقلیت میں ضرور ہیں لیکن ہمیں اس کی پروا نہ کرنی چاہیئے۔ ہمارا مقصد مقدس ہے۔ میں آپ کا نوٹ "جاگرن" میں شائع کر رہا ہوں۔"

۱۔ یہ دلچسپ حقیقت ہے کہ یہ کتاب حال ہی میں دوبارہ شائع ہوئی ہے۔ موجودہ فرقہ دارانہ کشیدگی کو ہوا دینے میں ایسی کتابوں کا کتنا حصہ ہے؟ یہ بتانے کی ضرورت نہیں۔ افسوس اس کا ہے کہ ہندوستانی ادیبوں میں اب کوئی پریم چند نہیں جو ان زہریلا کتابوں کے خلاف بہاد کر سکے۔ (ق۔ ۱)

۲۔ پریم چند کے خطوط ص ۲۶۵

پریم چند نے اپنے ہندی رسائل 'ہنس' اور 'جاگرن' دونوں میں اسس کتاب کی اشاعت کے خلاف پُر زور احتجاج کیا۔ اس کے نتیجے میں فرقہ پرستانہ ذہنیت رکھنے والا ایک بڑا حلقہ ان کا مخالف ہو گیا اور انھیں زود کوب کی دھکیاں بھی دی گئیں۔ لیکن پریم چند نے اپنی بیوی شورانی دیوی سے کہا کہ اگر ہم ادیب ان دھمکیوں سے ڈر جائیں تو دنیا کو اپنے خیالات دے چکے۔

پریم چند نے اپنے ناولوں، کہانیوں اور ڈراموں میں ظلم و استبداد کی طاقتوں سے لڑتے ہوئے، 'افلاس'، 'خرد میوں اور گھریو زندگی کی الجھنوں کا مقابلہ کرتے ہوئے اور آزادی کی جنگ میں قربانیاں دیتے ہوئے جو صدہا کرناہ تخلیق کیے ہیں وہ سب ہندوستانی ہیں اور ایک مشترک تہذیبی مزاج کے مالک ہیں۔ وہ ایک جیسی سماجی اور اخلاقی قدروں پر ایمان رکھتے ہیں۔ سب ایک دوسرے کے دکھ سکھ میں شریک ہیں اور اپنے مشترک دشمنوں کے مقابلے میں سب متحد ہو کر سینہ سپر ہو جاتے ہیں۔ ناول "گوشہ عافیت" میں جب بلراج اور لاکھن کے دوسرے کسان زمیندار جو الاسنگھ کے ظالم کارندوں پر حملہ کرنے کے الزام میں گرفتار ہو جاتے ہیں اور گاؤں کا کوئی بھی کسان، زمیندار اور پولیس کے خوف سے ان کی حمایت میں گواہی دینے پر تیار نہیں ہوتا تو اسی گاؤں کے سپوت قادر میا کی قربانیوں سے وہ رہائی پاتے ہیں۔ اسی طرح کہانی 'راج بھگت' میں انگریز اودھ کے ایک نواب پر حملہ آور ہوتے ہیں تو راجہ بختاور سنگھ اپنی جان کو خطرے میں ڈال کر انھیں بچاتا ہے۔ 'پروہ مجاز'، 'میدان عمل' اور 'ان گنت کہانیوں میں ایسے ہندو مسلم کردار ملتے ہیں جو اپنے ملک اور اپنے ہم وطنوں کی فلاح اور آزادی کے لیے قربانیاں دینے سے دریغ نہیں کرتے۔

پریم چند نے صرف یہی نہیں کیا کہ ایک واضح سیکولر اور ترقی پسند نقطہ نگاہ سے ہندوستانی سماج کے ہر طبقہ، ہر پیشہ اور ہر عقیدہ کے انسانوں کی زندگی کے جاندار مرقعے پیش کیے بلکہ اپنی تحریروں کے ذریعے انھوں نے ہمیشہ کوشش کی کہ ہندو مسلمان

ذہنی اور جذباتی طور پر ایک دوسرے کے زیادہ قریب آئیں۔ ایک دوسرے کے عقائد اور مذہبی روایات کو سمجھیں۔ پریم چند کو اس بات کا احساس تھا کہ کچھ تو مفاد پرست حلقوں کی سازشوں سے اور کچھ ایک دوسرے کی مذہبی تعلیمات اور روایات سے عدم واقفیت کی بنا پر ہندو مسلمان شہادت اور غلط فہمیوں کا شکار ہیں۔ اس لیے انھوں نے ارادی طور پر کوشش کی کہ اپنی کہانیوں، ڈراموں اور دوسری تحریروں کے ذریعے عدم واقفیت اور تشکیک کی خلیج کو پُر کریں۔ انھوں نے ہندی میں ایسے افسانے لکھے جن میں پیغمبر اسلام اور ان کے صحابہ کے مثالی کردار کو پیش کیا (نیائے) ایسی تاریخی کہانیاں لکھیں جن میں مسلمانوں کی ابتدائی فتوحات کے زمانے میں (مثلاً اسپین کی فتح) مسلمانوں کے کردار کے اعلیٰ اخلاقی اوصاف پر زور دیا (عفو) ایسے نیم تاریخی افسانے بھی لکھے جن میں نادر شاہ یا انگریزوں کے حملے کے دوران دہلی اور لکھنؤ کے امرا، شہزادوں اور شہزادیوں کی بزدلی اور اخلاقی پست ہمتی دکھ کر لوگوں کی غیرت کو للکارا (پرکھشا۔ وجہت اور شرطیج کی بازی جیسی کہانیاں) صرف یہی نہیں پریم چند نے عید گاہ۔ ہنسا پرودھرم۔ حج اکبر۔ ادیب کی عزت مند سجد۔ فاتحہ اور دوسری کہانیوں میں ہندوستانی مسلمانوں کی روزمرہ زندگی کی حقیقت پسندانہ ترجمانی کرتے ہوئے ان کے کردار کے اعلیٰ انسانی اوصاف پر زور دیا اور اس طرح عدم واقفیت سے پیدا ہونے والے شہادت کو دور کرنے کی کوشش کی۔ اس سلسلے میں ان کے ڈرامہ 'کر بلا' کو نظر انداز نہیں کیا جاسکتا یہ ڈرامہ اولاً ۱۹۲۲ء میں گنگا پستاک، مالا لکھنؤ نے ہندی میں شائع کیا۔ بعد میں اردو میں شائع ہوا۔ اس ڈرامہ میں جیسا کہ پریم چند نے کہا ہے انھوں نے عالم اسلام کی ایک مقدس ہستی حضرت امام حسین کو خراج عقیدت پیش کیا ہے پانچ ایکٹ کے اس ڈرامے میں انھوں نے دکھایا ہے کہ جب امام حسین اور ان کے بہتر رفیقوں کا یزید کی فوجوں نے محاصرہ کر لیا تو اس وقت سائس راولپنڈی سربراہی میں ہندوؤں کا ایک قافلہ ادھر سے گذر رہا تھا۔ انھیں جب معلوم ہوا

حضرت امام حسین حق اور انصاف کے لیے ایک بدکردار حاکم کے لشکرِ جبار سے لڑ رہے ہیں تو اس مقدس جنگ میں انھوں نے بھی حضرت امام حسین کا ساتھ دینے کا فیصلہ کیا اور کربلا کے میدان میں ان کے ساتھ شہید ہو گئے۔ اس طرح ظلم و استبداد کی طاقتوں کے مقابلے میں ہندو مسلمانوں نے متحد ہو کر جنگ کی اور دونوں کا خون کربلا کی خاک کا پیوند ہو گیا۔ جیسا کہ ظاہر ہے اس ڈرامے کا ایک علامتی کردار بھی ہے۔ ہندوستان میں بھی اُس وقت برطانوی غلامی اور اس کے جبر و ظلم کے خلاف آزادی کی جنگ جاری تھی اور ہندو مسلمان دونوں اس جنگ میں شانہ بشانہ لڑ رہے تھے اور کربلا کی طرح اس دھرتی پر ان کا مقدس خون بہ رہا تھا۔

پریم چند کو مشترکہ ہندوستانی تہذیب اور قومی یک جہتی کی تعمیری بنیادوں اور آدرشوں سے کیسی والہانہ وابستگی تھی اسے جاننے کے لیے 'ہندوستانی' زبان کی تحریک سے ان کے تعلق پر نظر ڈالنا ضروری ہے۔ آزادی سے پہلے ہی ہندوستان کی رابطہ کی قومی زبان کے مسئلے نے، سیاسی عوامل کی دخل اندازی سے ایک پیچیدہ صورت اختیار کر لی تھی۔ پریم چند نے سیاسی مفادات سے بلند ہو کر اس مسئلہ کو تہذیبی اور لسانی نقطہ نگاہ سے سمجھنے اور حل کرنے کی منصفانہ کوشش کی۔ ہمارا گاندھی کی طرح وہ یہ یقین رکھتے تھے کہ ہندوستانی ہی وہ واحد زبان ہے جو کم و بیش سارے ملک میں سمجھی جاتی ہے۔ گھڑی بولی کی بنیاد پر نشوونما پانے والی یہ زبان جسے ریختہ، ہندوی، ہندی اُردو اور ہندوستانی کے ناموں سے یاد کیا گیا ہے۔ پریم چند کے خیال میں نسلی، علاقائی اور مذہبی حد بندیوں کو توڑ کر سارے ملک میں سمجھی جانے والی زبان بن گئی تھی جو مشترکہ قومی تہذیب کی زندہ علامت ہی نہیں اس کی بہترین اقدار کا مظہر بھی تھی۔ پریم چند جانتے تھے کہ یہ زبان ایران اور وسط ایشیا سے آنے والی قوموں اور ہندوستانی عوام کے سیاسی، سماجی، تجارتی، عسکری اور تہذیبی ملاپ یا اختلاط کے نتیجے میں معرض وجود میں آئی ہے۔ صوفیوں، درویشوں اور مسلمان حکمرانوں کی قومی نقل و حرکت سے

یہ شمال سے جنوب تک پھیلی ہے یہ

پریم چند نے اپنے متعدد مضامین میں اس زبان کے مسائل پر جسے وہ ہندوستانی کہتے ہیں تفصیل سے اظہار خیال کیا ہے۔ انھیں اس پر اصرار ہے کہ بول چال کی یہی آسان اور عام فہم زبان ہندوستان کی رابطہ کی زبان بن سکتی ہے اور اسے اُردو اور دیوناگری دونوں رسم الخطوں میں لکھا جانا چاہیے۔ ایک مضمون میں لکھتے ہیں:

”رسم خط کا فیصلہ وقت کرے گا۔ جو زیادہ جاندار ہے وہ آگے آئے گا۔ دوسرا پیچھے رہ جائے گا۔ رسم خط کے اختلاف کی بحث کرنا گھوڑے کے آگے گاڑی کو رکھنا ہے۔ ہمیں اس شرط کو مان کر چلنا چاہیے کہ ہندی اور اُردو دونوں ہی قومی رسم خط ہیں اور ہمیں اختیار ہے ہم چاہے جس خط میں اس کو استعمال کریں۔“

پریم چند نے رابطہ کی ہندوستانی زبان کو فروغ دینے کے لیے ایک ٹھوس تجویز یہ بھی لکھی تھی کہ شمالی ہند کے اسکولوں میں دسویں جماعت تک اُردو اور ہندی دونوں زبانوں کی تعلیم لازمی کر دی جائے۔ اس کے نتیجے میں دونوں زبانوں کا ارتقا اس ڈھنگ سے ہوگا کہ وہ ایک دوسرے کے قریب آہی جائیں گی اور ایک دن ایسا آئے گا جب دونوں زبانیں ایک ہو جائیں گی۔

پریم چند ہندوستان کی مشترکہ تہذیب کا جو عرفان رکھتے تھے اور اس کے تحفظ کے لیے انھوں نے جو تگ و دو کی، جیسی قربانیاں دیں، یہ سعادت اُردو کے بہت کم ادیبوں کے حصے میں آئی ہے۔ انھوں نے ترقی پسند مصنفین کی پہلی کانفرنس کے خطبہ صدارت میں کہا تھا کہ ادیب سیاست کے پیچھے چلنے والی حقیقت نہیں۔ اس کے آگے مشعل ہاتھ میں لے کر چلنے والی سچائی ہیں۔ انھوں نے ہندوستانی

۱۔ ملاحظہ ہو پریم چند کا مضمون ”اُردو ہندی ہندوستانی“ مشمولہ مضامین پریم چند۔

۲۔ بحولہ پریم چند کہانی کا رہنما۔ ص ۲۹۶



سماج کے تضادات کو جس طرح سمجھا تھا اور اس کے سماجی تہذیبی اور لسانی مسائل کا جو دانش مندانہ حل پیش کیا تھا۔ اگر اس پر عمل ہو سکتا تو کم از کم آج ملک کی وہ حالت نہ ہوتی جو ہوئی اور ہو رہی ہے۔ پریم چند سچ سچ سیاست کے آگے مشعل لے کر چلنے والی سچائی تھے۔

---



پروفیسر ظہیر احمد صدیقی

# ہندوستانی کلچر میں

## کلاسیکی اردو شاعری کا حصہ

ہندوستانی کلچر کے ارتقا میں اردو ادب کا کیا حصہ رہا ہے۔ یہ سوال جس قدر اہم ہے اسی قدر پیچیدہ بھی۔ اہم اس لیے ہے کہ اگر ان دونوں میں ربط قائم نہ ہو سکا تو ادب اور کلچر دونوں کا مفہوم بے معنی ہو جائے گا۔ کسی کلچر میں ادبی قدروں کا فقدان اس کے ناچار اور غیر ترقی یافتہ ہونے کا ثبوت ہے۔ اسی طرح اگر کسی ادب میں تہذیبی اور تمدنی عناصر کی کمی ہو تو وہ ادب محدود اور جامد ہو جائے گا۔ پیچیدہ اس لیے کہا گیا کہ جب ہم ہندوستانی کلچر کا ذکر کر رہے ہیں تو اس بات کا تعین ہونا چاہیے کہ ہمارے ذہن میں کون سا کلچر ہے؟ ہندوستان ایک وسیع ملک ہے جہاں کے ہر حصہ کی تہذیب جدا۔ زبان جدا۔ مذہب جدا اور ان سب کے رسم و رواج اور رہن سہن کا انداز جدا۔ تاہم اس سوال کو حل کرنے کے لیے کلچر کا کوئی مفہوم تو طے کرنا پڑے گا۔ کلچر سے ہماری مراد ہندوستان کی وہ مشترکہ میراث ہے جس میں بہ امتیاز مذہب و ملت ہر فرد کا حصہ ہے۔ کلچر کا یہ تصور اپنی روایات

کی حدود اور گروپس کی قیود کے باوجود بڑی حد تک وسیع ہے۔ یہاں اس بات کی وضاحت ضروری ہے کہ تہذیب یا تمدن کوئی ایسی شے نہیں ہے جس کو فرد یا جماعت محض اپنی مرضی کا پابند بنا لے اور جب اس سے جی بھر جائے تو اپنی زندگی سے نکال باہر کرے۔ رشید حسن خاں کے اس اقتباس سے مزید وضاحت ہو جائے گی۔

”تہذیب ایک ایسا نقش ہے جس کو تہ نشیں ہونے اور سولہ کے لیے خاصی لمبی مدت درکار ہوتی ہے۔ یہاں ضابطے بنتے ہیں، بنائے نہیں جاتے۔ بے شمار عناصر قدرتی طور سے آمیزش اور بزمش کے تہ در تہ عمل سے دوچار ہوتے رہتے ہیں۔ بنتے اور مٹتے رہتے ہیں۔ تب صورتوں کی نمود ہوتی ہے۔ جس طرح اچھی شاعری کو محض صنعت گری راس نہیں آتی۔ اسی طرح تہذیبی سطح پر بھی ایسی کوشش دیر پا نہیں ہوتی جن کی مدد سے کوئی طبقہ یا علاقہ یہ چاہے کہ تہذیبی عوامل کو اپنی مرضی کے سانچے میں ڈھال لیا جائے یا یہ کہ ارتقائے تہذیب یا تشکیل تہذیب کے آہستہ خرام فطری قانون کو تبدیل کر لیا جائے۔“

ہندوستانی کلچر کوئی ایسی شے نہیں ہے جو افراد سے الگ اپنا وجود رکھتی ہو۔ دراصل افراد کا اجتماع ہی کسی کلچر کو جنم دیتا ہے۔ حقیقت یہ ہے کہ کلچر کا مفہوم تہذیب سے زیادہ وسیع ہے۔ کسی ملک یا قوم کی تہذیب جب اپنے عروج پر ہوتی ہے تو کلچر پیدا ہوتا ہے۔ چونکہ کلچر کا وجود قوموں کے جدوجہد سے عمل میں آتا ہے اور زمانے کے ساتھ تغیر پذیر ہوتا ہے۔ اس لیے خود کلچر میں بھی ایک حرکت اور نشوونما کی کیفیت نمایاں ہوتی ہے۔ یہ کوئی جامد شے نہیں ہے جس کو

کسی چوکھٹے میں فریم کیا جاسکے اور نہ اس کو محدود کیا جاسکتا ہے۔ کلچر میں لین دین GIVE AND TAKE کا سلسلہ ہمیشہ رہا ہے۔ آخر یہ سودا کیوں کر ہوا۔ اور اس کے لیے ذرائع کیا اختیار کیے گئے۔ ظاہر ہے کہ کلچر کا اپنا وجود معرض خطر میں پڑ جاتا۔ اگر ادب کی رہنمائی اس کو حاصل نہ ہوتی۔ کلچر کے اس لین دین کو جس طرح اردو ادب نے سمجھا اور کسی دوسرے ادب میں اس کی مثال اگر نایاب نہیں تو کم یا ب ضرور ہے۔ اردو ادب کا جائزہ لینے کے دو طریقے ممکن ہیں۔

۱۔ اردو ادب صرف مسلمانوں کی چیز ہے اور اس نے ہندوستانی کلچر کو فائدہ پہنچایا۔

۲۔ اردو ادب ہندوستانی ذہن کا ایک حصہ ہے۔ اس لیے ہندوستانی کلچر اور اردو ادب دونوں ایک دوسرے سے ہم آہنگ ہیں۔ اس لیے ایک کو دوسرے کے بغیر نہیں دیکھا جاسکتا۔

اگر پہلی صورت مان لی جائے تو اس طرح اردو ادب کی سمجھنے میں ضرور سہولت ہو جائے گی مگر اس کا دائرہ محدود ہو جائے گا۔ موخر الذکر صورت میں اردو ادب کو صرف اسی دائرے میں دیکھنا ہوگا جس حد تک اس کا اور ہندوستانی کلچر کا تعلق ہے۔ مگر اس صورت میں ہم کو یہ بھی تسلیم کرنا پڑے گا کہ دونوں ایک دوسرے سے قریب ہونے کے ساتھ ساتھ ایک دوسرے پر اثر انداز ہو رہے ہیں۔ اگر ایک طرف کلچر کے باعث اردو ادب کے حدود میں اضافہ ہوا تو دوسری طرف اردو کا احسان ہے کہ اس نے کلچر میں تنوع پیدا کر دیا۔

بسیا کہ شروع میں عرض کیا کہ کوئی ادب اپنے ماحول سے بیگانہ نہیں رہ سکتا۔ اگر اس نے اپنے ماحول سے بیگانہ ہو کر آگے بڑھنے کی کوشش کی تو ناکامی کے سوا کچھ ہاتھ نہ آئے گا۔ اردو شاعری میں جب ہندوستانی عناصر کا غلبہ ہوا تو اس کی فضا یکسر بدل گئی۔ "کنا باد و معالیٰ" کی فضا میں "چوپاٹی اور اپالو" کی ہواؤں

لے بہہ ساقی نے باقی کہ درجنت نہ خواہی یافت کنار آب چوپاٹی و گل نشت آپالو را ←

میں تبدیل ہو گئیں۔ یہاں تک کہ محسن کا کردار دیکھنے سے جب قصیدہ لکھا تو تشبیب میں ہندوستانی ماحول کا خاص خیال رکھنا

سمتِ کاشی سے چلا جاتا تھا ابا دل  
گھر میں اٹھان کریں سرودھان گو گل  
کالے کوسوں نظر آتی ہیں گھٹائیں کالی  
دیکھیے ہوگا سری کرشن کا کیوں کر درشن  
راکھیاں لیکے سلونوں کی برہمن نکلیں  
اسی طرح منیر کے ایک قصیدے میں رام پور کی رنگ رلیوں کا اظہار اس طرح

ہوا ہے نہ

فلک بھی بزمِ نشاط و طرب کو ترسے گا  
ادائیں کھینچیں جو مرلی بجانے کی تصویر  
کدم کی چھانو بھی جتنا بھی سب یہیں دکھیں  
ایک دوسرے قصیدے کی تشبیب میں مقامی رنگ کو کس خوبی سے

سمویا ہے۔

موجزن جھیلیں ، ندیاں جاری  
سبز نخل سے بھی سوا پیاری  
اپنی تانیں سناتے ہیں پیاری  
ان اقتباسات کو پیش کرنے سے صرف مقصد یہ ہے کہ قصیدہ جس کا  
مزاج خالص ایرانی ہے اور آج بھی تمام اصناف سخن کے مقابلے میں

حافظ نے ایک مرتبہ خال رخ یار پر سمرقند و بخارا قربان کر دینے کا ارادہ کیا تھا مگر دیکھے  
کہ شبلی مہی پر کیا قربان کر دیتے ہیں۔

نثار مجھی کن ہر متابع کہنہ و نور  
طراز مند جمشید و فر تاج خسرو

تصیّد پر فارسی کے رنگ آہنگ کی گرفت خدیبہ ہے۔ وہاں بھی شاعر اپنے آپ کو اس کلچر سے آزاد نہ کر سکا جس کے نمونے اس کے چاروں طرف بکھرے پڑے ہیں۔

اسی طرح غزل گو شعرا نے بھی غزل کو جس کا مزاج ابتدا میں ایرانی تھا، ہندوستانی مزاج سے ہم آہنگ کر دیا۔ یہ اشعار ملاحظہ ہوں۔

اس کے خال و لب شیریں کا جو کرتا ہوں بیاں

منہ میں بنتی ہے زباں تیل شکری کا ٹکڑا (بکھر)

دل میں سمارا ہے یوں داغ عشق اپنے

جس طرح کوئی بھوڑا ہووے کنول میں بیٹھا (انشا)

خاک شہید ناز سے بھی ہونی کھیلے

رنگ اس میں ہے گلّال کا، بو ہے عبیر کی (-)

تیرے مریض لب کی دوا جب تلاش کی

گولر کا پھول باغ میں عناب ہو گیا (بکھر)

ہوا دھوپ میں بھی نہ کم حسن یار

کنھیا بنا وہ جو سونلا گیا (بکھر)

مندرجہ بالا اشعار متوطنین دور کے شعرا کے ہیں جن کے یہاں فارسی مزاج اور اس کی علامتوں کو اپنے یہاں شامل کرنے کی کوشش کی ہے مگر دور اول میں عام طور سے شعرا کے یہاں ہندوستانی ماحول اور مشترکہ کلچر کی نمائندگی نظر آئے گی۔ چنانچہ وہی سے لے کر تیر اور درو تک براہ راست یا بلا واسطہ اس کا اظہار ملتا ہے۔ یہ اشعار ملاحظہ ہوں۔

افک خوں آلود ہے سامانِ طغرائے نیاز

تہر فرمانِ وفاداری ہے داغ عاشقی (دلی)

گر ہوا ہے طالبِ آزادی بندت ہو سبھ و زنار کا (۷)

وہی رشتہ کہ دانا یاں کو ہے اسلام کی تسبیح  
 (آبرو) وہی رشتے کے من کے کفر کے زنا رہتا ہے  
 کیوں اپنے گنجِ حُسن کی دیتا نہیں زکات  
 (ناجی) گویا وطن ہے اس بت ہندی کا سومنا ت  
 ہم نہ کہتے تھے کہ مت دیرو حرم کی راہ چل  
 (میر) اب یہ دعویٰ حشر تک شیخ و برہمن میں رہا  
 صورت پرست ہوتے نہیں معنی آشنا  
 (میر) ہے عشق سے بتوں کے مراد عا کچھ اور  
 میر تقی میر کا عہد جہاں ایک طرف سیاسی زوال کا دور ہے۔ دوسری  
 طرف سماجی، اخلاقی اور تہذیبی اقدار کے بکھر جانے کا بھی زمانہ ہے۔ اگرچہ  
 ان بدلتی ہوئی قدروں کا سب پر اثر ہے مگر حساس اور باشعور شعرا کے یہاں  
 اس کی شدت زیادہ ہے۔ چنانچہ تمہ کے یہ اشعار اس دور کی قدروں کے  
 ترجمان ہیں۔

لے سانس بھی آہستہ کہ نازک ہے بہت کام  
 آفاق کی اس کارگاہ شیشہ گری کا  
 آفاق کی منزل سے گیا کون سلامت  
 اسباب لٹا راہ میں یاں ہر سفری کا  
 اس کہنہ خرابے میں آبادی نہ کر منعم  
 اک شہر نہیں یاں جو صحرا نہ ہوا ہوگا  
 میر کی شاعری میں کہا جاتا ہے کہ "دل" اور "دلی" کا مرثیہ ہے۔ اس  
 کا سبب یہ ہے کہ (اس دور میں یہ دونوں (دل اور دلی) ہمازی تہذیب کی  
 علامت بنے ہوئے تھے اور یہ مرثیہ انہی تہذیبی قدروں کا ہے۔  
 اردو شاعری کے بعض اہم اصناف اور موضوعات مثلاً تصوف، مرثیہ،



مثنوی اور نظم۔ انھوں نے جب ہندوستان کی فضا میں آنکھ کھولی تو ہندوستانی فضا کو اس طرح اپنایا کہ کہیں سے اجنبی نہیں معلوم ہوتے۔ خصوصاً تصوف نے ہندوستان میں جو نظریہ حیات قائم کیا اور جو قدریں ملک کو بخشیں (ہم کو ان کی صحت اور عدم صحت سے سردست بحث نہیں ہے) ان قدروں کی نشوونما اردو کے زیر سایہ ہوئی۔

میر: نغمہ عشق سے ہیں سچہ و زنا رملے  
آبرو: کیا شیخ و کیا برہمن جب عاشقی میں آئے  
ایک آواز پہ دو ساز کے ہیں تار ملے  
تسبی کرے فراموش زنا بھول جاوے  
میر: مشرب صلح کل ہے اسے زاہد  
چکیت: اب تک ترمین و بی ناقوس کی نغاں ہے  
دیر بھی اک حرم کا سایہ ہے  
نردوس گوش اب تک کیفیت ازاں ہے  
سرمد نے اس زمین پر صدقہ کیا وطن کو

تصوف اور ہندوستانی فکر کی روایت کو اردو ادب نے فروغ دیا۔ یہ ضرور ہے کہ تصوف میں اردو ادب سے علاحدہ بھی کچھ عناصر ہیں مگر مجموعی طور پر اس کی فضا ہندوستانی ہے۔ تصوف کی راہ سے مساوات کا تصور اردو ادب کے ذریعہ عام ہوا۔ ورنہ عربوں میں عجمی کے مقابلہ میں عصبیت اور ہندوستان میں برہمن کا غیر برہمن کے مقابلے میں تعصب برقرار تھا۔ مگر اردو کا نظریہ حیات مساوات پر مبنی تھا۔ اس لیے یہاں برہمن اور غیر برہمن کی تفریق تو معمولی بات ہے۔ شیخ و برہمن کا فرق بھی باقی نہ رہا۔ آزاد خیالی۔ اتحاد مذہب اور وسیع المشرقی۔ وصل عشق اور قلندری اس کے مزاج کے عناصر تسلیم کیے گئے۔ ڈاکٹر محمد حسن نے درست لکھا ہے:

”کبھی کبھی کوئی بوریائشیں تخت شاہی کے مالک کو حشم نمائی کر دیتا تھا۔ لیکن اسلام کا پیام غیر مسلموں تک پہنچانے اور مسلمانوں میں گہری مذہبی روح، وسعت خیال، رواداری اور انسانی ہمدردی پیدا کرنے اور ہندوؤں اور مسلمانوں کے درمیان ظاہر میں جو روحانی

خلج حائل تھی اسے ایک حد تک پائنے میں ان کا کا نامہ صفحہ تاریخ

پر زریں حروف میں لکھا جائے گا۔

مٹ جائیں ایک آن میں کثرت نمایاں ہم آئنے کے سامنے جب آ کے ہو کر

(ورد)

نقش صورت کو مٹا کر آشنا معنی کا ہو قطرہ بھی دریا ہے جو دیا سے وصل ہو گیا

(آتش)

صورت پذیر ہم بن ہرگز نہیں وہ معنی اہل نظر ہمیں کو معبود جانتے ہیں

(میر)

راہ سب کو ہے خدا سے جان اگر پہنچا ہے تو ہوں طریقے مختلف کتنے ہی منزل ایک ہے

(میر)

تصوٹ میں مشترکہ اقدار کا ایک جا ہو جانا اور ان سے ایک نئی شکل اختیار کر لینے کی وجہ یہی ہے کہ ہندوستان قدیم میں اپنشدوں کا فلسفہ شکر آچاریہ کی تعلیم اور اس کے بعد کھگتی تحریک کا آغاز یہ سب وحدت الوجود کے تصورات کے مختلف پر تو تھے اور ایرانی تصوف کے نظریات سے ہم آہنگ تھے۔ اسلامی تعلیمات سے براہ راست اگرچہ ان تصورات سے کوئی واسطہ نہیں تھا جس کی تبلیغ ان تحریکوں کے ذریعہ سے ہو رہی تھی۔ مگر اسلامی تعلیمات کی جو تفسیریں اور تاویلیں پیش کی جا رہی تھیں ان کا تعلق اسلامی نظام فکر سے اس قدر قریب ہو گیا کہ صوفی کی زبان کا نکلا ہوا شعر یا فقرہ اس کا مسلک بن گیا۔ مرثیہ کی فضا مذہبی ہوتی ہے (سردست انفرادی مرثیوں سے بحث نہیں ہے) جس واقعہ کو نظم کیا گیا ہے وہ اسلامی تاریخ کا ایک باب ہے۔ اس کے کردار اور پلاٹ عربی ماحول کے پروردہ ہیں مگر ہندوستانی شاعر ان

لہ دہلی میں اردو شاعری کا فکری اور تہذیبی پس منظر۔ ص ۲۰۲

کرداروں کو ہندوستان میں لاکر ایک نئے بھیس اور مزاج کے ساتھ پیش کرتا ہے۔  
مرثیہ کی پوری تصویر میں ہندوستانی فضا رچی بسی ہے۔ جس کی نمائندگی اس وقت  
لکھنؤ کر رہا تھا۔ شرر کے الفاظ میں:

"اودھ کا دربار شیعہ تھا اور یہاں کا خاندان حکمرانی خاص خراسان  
سے آیا تھا۔ اس لیے یہاں ایرانی بالکل کھل گئے اور اپنے اصلی  
رنگ میں نمایاں ہونے کی وجہ سے وہ جس قدر شگفتہ ہوئے اسی  
قدر زیادہ ہم مذہبی کے باعث یہاں کے اہل دربار نے ان کے  
اوضاع و اطوار کو حاصل کرنا شروع کیا اور ایرانیت جو دراصل  
ساسانی اور عباسی شان و شوکت کے آغوش میں پٹی ہوئی تھی  
چند ہی روز کے اندر لکھنؤ کی معاشرت میں سرایت کر گئی۔"

یہ بین کرتی جاتی تھی وہ سوختہ جگر  
بانو سے نیک نام کی کھیتی ہری رہے  
اسپند کروفاطمہ کے ماہ جبیں پر  
اکبر علم کو خیمے کے اندر جھکا کے لائے  
تاریخ ادب میں ہندوستانی کلچر کی نمائندگی و کنی شاعری کے بعد جس طرح نظیر  
نے کی ہے وہ انداز فکر کسی دوسرے کو نصیب نہیں ہوا۔ اہم بات یہ نہیں ہے کہ  
ان کا شاعرانہ مرتبہ کیا ہے اور اس کو کس طرح برتا ہے بلکہ اہم بات یہ ہے کہ  
فارسی کے سرگشتہ رسوم و قیود لوگوں کے درمیان اچانک ایک نئی آواز سنائی  
دی اور یہ آواز نظیر کی تھی۔ جہاں غزل کا سکہ راجح الوقت تھا وہاں نظیر کا نظم  
کا سکہ لے کر دارالضرب میں داخل ہونا ایک ادبی جہاد تھا۔ یہ درست ہے کہ  
ان کے کلام میں فحاشیت اور عامیانہ انداز ہے۔ یہ بھی درست ہے کہ ان کے

۱۳۲۲ لے گذشتہ لکھنؤ: شرر، مرتبہ رشید حسن خاں۔ ص ۱۳۲

کے یہاں فکر کی گہرائی نہیں ہے مگر وہاں یہ بھی درست ہے کہ زندگی اپنی پوری جزئیات اور تفصیلات کے ساتھ ان کے یہاں اس طرح نظر آتی ہے کہ دوسرا اس کی گرد کو نہ پہنچ سکے۔ ہندوستانی کلچر کا وہ پہلو جو عوام کی زندگی سے قریب ہے اس کا واحد نمائندہ نظیر ہے۔ ان کی نظیریں "حضرت سلیم چشتی کا عرس"۔ "بلدیو جی کا میلہ"۔ "ہونی"۔ "شب برات"۔ "شہر آشوب"۔ "گورا برتن"۔ "پنکھا"۔ "ہندی" کو مثال میں پیش کیا جاسکتا ہے۔

موتی، مونگا اور آرسی، بٹے	ہیں ہزاروں ہی جنس کے سٹے
کوئے، نازگی، سنگرتے، کھٹے	پیرے، لڈو، جلیبی اور گٹے
کوئی چڑھاتا ہے کھیر کے چٹے	کوئی تو کر رہا ہے چھیل بنے

(بلدیو جی کا میلہ)

شیر و شکر سویاں پکانے کی دھوم ہے	پچھلے پیرے اٹھ کے نہانے کی دھوم ہے
لڑکوں کو عید گاہ کے جانے کی دھوم ہے	پیروں و جواں کو نعمتیں کھانے کی دھوم ہے
جیسی ہر ایک دل میں ہے اس عید کی خوشی	ایسی نہ شب برات، نہ بقر عید کی خوشی

(عید الفطر)

مثالیں کہاں تک پیش کی جائیں۔ نظیر کے یہاں سماجی زندگی کا جو تنوع ہے اس کے لیے بے شمار مثالیں ہیں۔ ان کے یہاں جس "قلندری اور آزادگی" کا جا بجا اظہار ملتا ہے وہ ہندوستانی مزاج کی ہی ایک جھلک ہے۔ بعض لوگ نظیر کی شاعری کو صوفیانہ افکار سے ملانے کی کوشش کرتے ہیں وہ غلط ہے۔ زندگی کے تجربات اور عوام کی قربت سے ان کے یہاں زندگی اور موت کے مختلف تصورات ضرور پیدا ہو گئے ہیں۔ مگر مزاج کے اعتبار سے ان کا تصوف سے کوئی واسطہ نہیں۔ نظیر کے بعد دوسرے نظم گو شعرا محمد حسین آزاد، جانی، چکبست اور اکبر کے یہاں ہندوستانی کلچر کے نمونے قدم قدم پر مل جائیں گے مگر سردست وہ ہمارے موضوع سے الگ ہیں۔ اس لیے کہ ۱۸۵۷ء کے بعد ایک نئے دور کا آغاز ہوتا ہے

جس کی سرحدیں اُردو کی کلاسیکی شاعری سے الگ ہو جاتی ہیں۔ یہاں پر یہ بھی عرض کر دوں کہ مثنوی کی مثالیں پیش کرنے سے میں نے خود احتراز کیا ہے اس لیے کہ وہ ایک الگ مضمون کا تقاضا کر رہی ہے۔

اکثر میں نے محسوس کیا کہ مغربی ادب کو ہندوستان میں جس زبان نے متعارف کرایا وہ بنگالی ہے مگر انگریزوں کی آمد پر لوگوں کے ذہن میں ایک CONFLICT پیدا ہو گیا تھا اور وہ ذہنی طور پر کسی فیصلے پر نہیں پہنچتے تھے۔ اس کش مکش کا اظہار جس خوبی سے اُردو نے کیا ہے وہ دوسری جگہ مفقود ہے۔ اسی کش مکش کے باعث تنقیدی شعور پیدا ہوا جس نے لوگوں کے ذہن کو بڑی حد تک صاف کر دیا۔ اُردو ادب کے باعث ہندوستانی کلچر میں جو چیزیں اس کا جزو بنیں وہ عربوں کی شجاعت، سخاوت، عزت نفس اور آزادی ہے۔ اسی طرح ایرانی تصورات سے لے کر اُردو نے نفاست، لطافت اور حسن و عشق کا لطیف جذبہ ہندوستانی کلچر کا جزو بنا دیا۔ چنانچہ ہندوستانی کلچر میں جو تنوع اور رنگارنگی نظر آتی ہے وہ اسی کا طفیل ہے۔

اُردو ادب کا ایک اہم انٹی ٹیوشن مشاعرے ہیں۔ مشاعروں کا ذکر میں نے محض رسمی طور پر نہیں کیا ہے بلکہ یہ ایک ایسا رابطہ رہا ہے جس نے ہندوستانی کلچر اور اُردو ادب میں کبھی بیگانگی پیدا نہیں ہونے دی۔ آج جب کہ اُردو کو ایک بحرانی دور سے گزرنا پڑ رہا ہے اُردو کے مشاعرے اپنی افادیت برابرتائم رکھے ہوئے ہیں۔ مشاعروں کی ایک انفرادیت تو یہ ہے کہ وہ مغلیہ تہذیب کی نمائندگی کرتے ہیں اور دوسری طرف ہندو مسلمانوں کو ایک اسٹیج پر لانے کا سبب بنے۔ ہندو اور مسلمانوں میں اسادی اور شاگردی کا وہ رشتہ مستحکم کر دیا جو باپ اور اولاد کے رشتے سے زیادہ مضبوط ثابت ہوا۔ ممکن ہے کہ کوئی ناواقفیت کی بنا پر اعتراض کرے کہ شاعروں نے ہندو اور مسلمانوں کو نزدیک کیا مگر اُردو شاعری کا سرمایہ تو عربی اور فارسی ہے۔ مثلاً رستم و سہراب، شیریں و فرہاد، نرگس و سنبل،

لیلی و مجنوں، یوسف و کلیم، صبر ایوب اور ید بیضا وغیرہ مگر یہ نظر غائر دیکھیے تو یہ بھی اردو ادب کا احسان ہے کہ اس نے عرب و عجم کے تخیلات کو ہندوستان میں اجنبی نہیں رکھا۔ آج جب یہ تلمیحات اور کٹنائے اردو شاعری میں استعمال ہوتے ہیں تو بے گانگی کا احساس قطعاً نہیں ہوتا۔ البتہ اگر ان کو منظر انداز کرنے کی کوشش کی گئی تو یقیناً یہ ایک سعی نامشکور ہوگی۔ اس موقع پر حالی کا یہ اقتباس بے محل نہ ہوگا۔

”یہ ممکن ہے کہ کسی قوم کے خیالات میں دفعتاً ایک نمایاں ترقی اور وسعت پیدا ہو جائے مگر زبان میں دفعتاً پیدا نہیں ہو سکتی بلکہ نامعلوم طور پر بیان کے اسلوب آہستہ آہستہ اضافہ کئے جاتے ہیں اور ان کو رفتہ رفتہ پاک کے کانوں سے مانوس کیا جاتا ہے اور قدیم اسلوب جو کانوں میں رچ گئے ہیں ان کو بدستور قائم و برقرار رکھا جاتا ہے یہاں تک کہ اگر علم کی ترقی سے بہت سے قدیم شاعرانہ خیالات محض غلط اور بے بنیاد ثابت ہو جائیں تو بھی جن الفاظ کے ذریعے سے وہ خیالات ظاہر کیے جاتے تھے۔ وہ الفاظ ترک نہیں کیے جاتے۔ فرض کرو کہ آسمان کا وجود اور اس کا گردش کرنا۔ زمین کا ساکن ہونا۔ پانی اور ہوا کا بسیط ہونا۔ ظلمات میں چشمہ حیواں کا مخفی ہونا۔ جامِ جم کا جہاں نما ہونا۔ سمرغ، دیو اور پری کا موجود ہونا اور اسی قسم کی بہت سی باتیں علم انسانی کی ترقی سے غلط ثابت ہو جائیں تو بھی شاعر کا یہ کام نہیں ہے کہ ان خیالات سے بالکل دستبردار ہو جائے بلکہ اس کا کمال یہ ہے کہ حقائق و واقعات اور سچے اور نیچرل خیالات کو انہی غلط اور بے اصل باتوں کے پیرایہ میں بیان کرے اور اس طلسم کو جو قدم باندھ گئے ہیں ہرگز نہ ٹوٹنے دے ورنہ وہ بہت جلد دیکھے گا کہ اس نے اپنے منتر میں سے وہی

انچھر بھلا دیئے ہیں جو دونوں کو تسخیر کرتے تھے ۱۱

آخر میں دو باتیں اور عرض کرنا چاہتا ہوں اور اس کے بغیر بات نامکمل رہے گی۔ کہا جاتا ہے کہ اردو ادب کا آغاز جنوبی ہندوستان سے ہوتا ہے مگر جب شمالی ہندوستان میں اس کا دور دورہ ہوا تو ایک مدت کے لیے جنوبی ہندوستان میں ایک جمود پیدا ہو گیا اور مدتوں ان دونوں ہندوستانوں کے درمیان ایک خلا سا پیدا ہو گیا۔ اگر شمالی ہندوستان میں اردو کا فروغ نہ ہوتا تو یہاں بھی وہی خلا پیدا ہو جاتا اور پھر اس کا اثر تعلقات، مراسم اور معاشرے پر پڑتا۔ دوسری بات یہ کہ ملک کی تقسیم کے بعد ہندو پاک بس جو نیاسی اور معاشرتی بُعد پیدا ہو گیا ہے اس سے بعض اوقات یہ محسوس ہوتا ہے کہ اتنی قربت کے باوجود یہ دونوں ایک ایسے ملک ہیں جن کا معاشرہ بالکل ایک دوسرے سے مختلف ہے مگر اس اختلاف کے باوجود جو چیز مشترک ہے وہ اردو ادب ہے۔ ممکن ہے کہ دونوں ملکوں کے باہمی اتفاق اور یک رنگی کا پیش خیمہ اردو ادب ہو۔ میں آج بھی اپنے ایمان اور ایقان پر یہ کہا کرتا ہوں کہ جہاں ہمارے سیاست داں ناکام رہے ہیں وہاں ہمارے ملک کے ادیبوں کو موقع دیجئے ان میں یہ صلاحیت اور اعتماد ہے کہ اس خلا کو پر کر سکیں جو دو ملکوں میں پیدا ہو گیا ہے۔ اس لیے کہ ہم شروع میں کہہ آئے ہیں کہ اردو ادب کا مزاج مساوات پسند ہے اور وہ کبھی ایسے عناصر کو قبول نہیں کر سکتا جن کی بنیاد باہمی منافرت اور بیگانگی پر ہو اور چونکہ وہ یک رنگی کا قائل ہے اس لیے اس کے یہاں دنی کا پیدا ہونا بعید از قیاس ہے۔





# اُردو زبان، ہندستانی کلچر اور صوفیائے کرام

مقامی ہندستانی زبان جس کی ترقی یافتہ شکل اُردو ہے، اس کی ترویج اور ارتقاء میں، اس کا نیک سگ سنوارنے اور اُس کا لب و لہجہ نکھارنے میں صوفیائے کرام، خصوصاً چشتی صوفیاء کا حصہ بہت اہم ہے۔

ابھی تک جو مواد ہمیں دستیاب ہوا ہے اس کی روشنی میں حضرت امیر خسرو کو اُردو (ہندی) کا سب سے پہلا شاعر سمجھا جاتا ہے۔ اگرچہ اُن سے بھی قدیم تر شاعر مسعود سعد سلمان لاہوری ہے جس کے 'ہندوی' میں صاحب دیوان ہونے کی سند محمد عوفی کی باب الالباب سے ملتی ہے اور خود امیر خسرو کے دیباچہ دیوان غزوة الکمال سے بھی تائید ہوتی ہے۔ لیکن ہندی / ہندوی میں مسعود سعد سلمان

---

لے امیر خسرو سے منسوب ہندوی کلام کا تجزیہ اور اس کے استناد کی بحث میں بہت کچھ لکھا جا چکا ہے۔ قریب ترین زمانے میں ڈاکٹر گوپی چند نارنگ نے قدرے تفصیل سے لکھا ہے اور یہ مضمون کتاب "خسرو شناسی" شائع کردہ ترقی اُردو بورڈ (۱۹۷۵ء) میں شامل ہے۔

کا ایک مصرع بھی نہیں ملتا۔ یہی حال امیر خسرو کا ہے ان کے ہندی شعر کا قدیم ترین حوالہ شامل الاتقیاء مؤلفہ رکن الدین دبیر کاشانی (آغاز تالیف ۳۷۳ھ) میں دستیاب ہوتا ہے۔

سندھ اور پنجاب میں مسلمانوں کے قدم پہلی صدی ہجری میں ہی پہنچ چکے تھے اور ۲۱۳ھ میں محمود غزنوی نے لاہور کو فتح کر کے اپنی قلمرو میں شامل کر لیا تھا۔ اس کا مطلب یہ ہے کہ ۲۵ھ (۶۱۳۲۵) تک، جو حضرت امیر خسرو کا سال وفات ہے، شمالی ہند میں مسلمانوں کی فتوحات کو تین سو سال سے زائد عرصہ گزر چکا تھا اور یہ زمانہ کسی زبان کی نشرو نما اور ارتقاء کے لیے خاصی مدت ہے۔ عہدِ وسطیٰ کی تاریخ کا گہرا مطالعہ کرنے والے بعض مؤرخوں نے، جن میں پروفیسر محمد حبیب بھی شامل ہیں، یہ تسلیم کیا ہے کہ سلطنتِ دہلی کے باقاعدہ قیام سے پہلے ہی، قنوج اور بدایوں جیسے شہروں میں مسلمانوں کی نوآبادیاں بھی وجود میں آچکی تھیں۔ گویا تہذیبی میل جول اور ثقافتی لین دین کا سلسلہ فتوحات سے پہلے ہی اس ملک کے باشندوں کو وسط ایشیا کے رہنے والوں سے قریب لایا تھا۔

ابتدائی دور میں اس سرزمین پر قدم رکھنے والے مسلمانوں نے، جن کے ساتھ عربی، فارسی اور ترکی زبانوں کا ادبی اور ثقافتی ذخیرہ بھی آ رہا تھا، ان زبانوں کو صرف مذہبی تعلیم، رسوم و شعائر، ادبی اظہار اور تصنیف و تالیف کے لیے مخصوص رکھا۔ لیکن تہذیبی اختلاط کی اور عوامی میل جول کی زبان مقامی ہی تھی اور قدرتی طور پر وہی ہو بھی سکتی تھی۔ مسلمانوں نے مقامی ہندی / ہندوی بولیوں کو نہ صرف

لے شامل الاتقیاء حضرت برہان الدین غریب (متوفی ۳۸۷ھ) کی فرمائش پر تالیف کی گئی تھی۔ اس میں جن کتابوں سے استفادہ کیا گیا ہے ان کی فہرست اس کے آغاز میں درج ہوئی ہے۔ یہاں جس نسخے کا حوالہ دیا جا رہا ہے وہ سنہ ۱۰۹۷ھ کا لکھا ہوا ہے اور عثمانیہ یونیورسٹی لائبریری حیدرآباد میں محفوظ ہے۔

روزمرہ کے استعمال کا ذریعہ بنایا بلکہ ان بولیوں کی شاعری سے بھی ابتدا ہی میں دل چسپی لینے لگے تھے۔ اس کا ثبوت ہمیں اردو کے ان ہزاروں الفاظ سے ملتا ہے جو پنجابی، سنسکرت، ہندی وغیرہ سے آئے ہیں۔

جن علماء نے اردو الفاظ کے قدیم ترین استعمال کی تحقیق کی ہے انھوں نے بالکل ابتدائی صدیوں سے زیادہ اعتنا نہیں کیا اور اکا دکا مثالیں دے کر عہد اکبری و شاہجہانی تک آگئے ہیں۔ مولوی عبدالحق کا رسالہ "اردو کی ابتدائی نشوونما میں صوفیائے کرام کا کام" ابھی تک اس موضوع پر ایک اچھی تحقیق سمجھی جاتی ہے لیکن یہ بھی تشنہ ہے۔ انھوں نے بہت سی مثالوں کو بلا سند درج کر دیا ہے اور سرسری طور پر ان کا احاطہ کرتے ہوئے کبیر داس کے عہد تک آگئے ہیں اور اسے "ہندستانی زبان کا اولین بانی" کہہ کر اس کی شاعری سے طویل اقتباسات نقل کرتے ہیں حالانکہ کبیر کو "اولین بانی" قرار دینا تاریخی اعتبار سے بالکل بے اصل بات ہے۔ اسے تو ہندی والے بھی تسلیم نہیں کریں گے۔ انھوں نے غالباً فارسی عربی الفاظ کی آمیزش کے زیادہ یا کم تناسب کو "اولین" ہونے کا معیار بنا لیا ہے۔

اسی طرح ڈاکٹر مسعود حسین خاں نے قدیم زبان کا جائزہ لیتے ہوئے تاریخی ترتیب کا لحاظ نہیں رکھا۔ انھوں نے پہلے امیر خسرو کا ذکر کیا ہے پھر شیخ حمید الدین صوفی سوالی ناگوری کے ملفوظات سرور الصدور اور حضرت شیخ نصیر الدین محمود اودھی چراغ دہلی کے ملفوظات خیر المجلدات کا تذکرہ کرتے ہیں۔ حالانکہ ان دونوں ملفوظات کی تالیف کے درمیانی زمانے میں اور بھی متعدد کتابیں لکھی گئی ہیں جن میں ہندی الفاظ کا استعمال اور ہندی اشعار دستیاب ہو سکتے ہیں۔ پھر انھوں نے کتب تاریخ اور کتب لغات مثلاً مؤید الفضل، مولفہ شیخ لاد دہلی (وفات: ۶۱۵۱۹) کے ہندی الفاظ کا سرسری تذکرہ کر کے کبیر، نانک، اور نام دیو وغیرہ کی لسانی خدمات کا حوالہ دیا ہے۔ اس طرح تین سو سال کی

سافی تاریخ کا چند جملوں میں احاطہ کر لیا گیا ہے اور اس سے صوفیا خصوصاً  
سلسلہ چشتیہ کے صوفیا کی خدمات کے روشن پہلو دب کر رہ گئے۔ لہ  
اگر فیصلہ ہم عصر ماخذوں میں محفوظ رہ جانے والے کلام کی بنیاد پر ہی  
ہونا ہے (اور ظاہر ہے کہ ایسا ہی ہونا بھی چاہیے) تو حضرت شیخ فرید الدین  
مسعود گنج شکر پہلے چشتی صوفی ہیں جن کا یہ مصرع شمائل الاتقیاء میں آیا ہے:  
جس کا سائیں جاگتا، سو کیوں سوئے داس

(یعنی جس کا آقا جاگ رہا ہو، وہ نوکر کیوں سوتا ہے!)

اسے اب تک دریافت ہونے والے ہندوی کلام میں قدیم ترین مانا جاسکتا  
ہے۔ حضرت بابا فرید سے کچھ اور ہندوی / پنجابی کلام بھی منسوب ہے لیکن اس  
کے ماخذ شمائل الاتقیاء سے قدیم تر نہیں ہیں۔ جو اہر فریدی میں جو عہد جہانگیری  
کی تالیف ہے ان کا یہ دو ہا ملتا ہے:

۱۔ ڈاکٹر مسعود حسین خاں کا یہ مضمون "علی گڑھ تاریخ ادب اردو" جلد اول میں شامل ہے۔  
۲۔ شمائل الاتقیاء کا فارسی متن ایک بار حیدرآباد سے شائع بھی ہو چکا ہے۔ دکنی زبان  
میں اس کا ترجمہ میراں محمد یعقوب نے کیا تھا جسے عثمانیہ یونیورسٹی کے مجلہ قدیم اردو (ایڈیٹر:  
مسعود حسین خاں) میں شائع کیا گیا۔ فارسی متن کے متعدد قلمی نسخے میری نظر سے گذرے ہیں۔  
جن میں نیشنل میوزیم دہلی، جامعہ عثمانیہ حیدرآباد اور ادارہ ادبیات اردو کے نسخے بھی شامل ہیں۔  
۳۔ حضرت بابا فرید سے منسوب پنجابی کلام سکھوں کی کتاب مقدس "گورد گرتھ صاحب"  
میں شامل ہے۔ فارسی اور اردو کے جو اشعار ان سے منسوب ہیں، ان میں سے ایک دو ہا  
سیرالاولیا میں بھی ملتا ہے۔ باقی اشعار قدیم ترین ماخذ میں نہیں ملتے۔

۴۔ جو اہر فریدی (قلمی) اس کا غلط سلسلہ اردو ترجمہ لاہور سے چھپا تھا۔ فارسی متن آج تک  
شائع نہیں ہوا۔ اس میں غیر ضروری مواد کی بھی کمی نہیں لیکن بعض معلومات فراہم کرنے کے اعتبار  
سے یہ بہت قابل قدر کتاب ہے، اس کا ایک قلمی نسخہ میرے پاس موجود ہے جو زیادہ سے زیادہ  
ڈیڑھ سو سال پہلے کا لکھا ہوا ہے۔

ڈپٹی لینڈے باولے، دیتے کھرے نینج  
چوہا بل نہ مانوے، تس پر باندھے جھنج

یہ دوہا گورد گرنٹھ صاحب میں بھی آیا ہے مگر وہاں غالباً خود بابا نانک سے منسوب ہے۔  
گرنٹھ صاحب میں حضرت بابا فریدؒ کی جو بانی محفوظ ہے اس کی بنیاد پر انھیں  
پنجابی زبان کا اولین شاعر کہا جاتا ہے۔ اگرچہ اس پنجابی کلام کی سند مسلمانوں کے  
ماخذ سے نہیں ملتی مگر اسے رد کرنا بھی بہت مشکل ہے۔ ہمیں یہ معلوم ہے کہ  
حضرت بابا فریدؒ کی خانقاہ میں عقیدت مندوں کا ایسا تانتا بندھا رہتا تھا کہ  
رات گئے کو اڑ بندھے جاتے تھے۔ پنجاب کے اُس علاقے میں ان عقیدت مندوں  
کی اکثریت پیشہ ودر، کسان، مزدور، صنّاع اور اہل حرفہ کی ہوتی تھی جن کی مادری  
زبان پنجابی تھی، خود بابا صاحب کی مادری زبان بھی یہی تھی ظاہر ہے کہ آپ  
ان سب سے اپنی اور ان کی زبان ہی میں گفتگو کرتے ہوں گے۔ ان کو نصیحت  
کرنے، اخلاقی اور روحانی درس دینے اور مذہب کی روح سے شناسا کرنے کے  
لیے بھی عربی، فارسی نہیں پنجابی ہی کام آسکتی تھی۔ نثر کے مقابلے میں نظم زیادہ  
پایدار اثر چھوڑتی ہے، آسانی سے یاد رہتی ہے اور ایک زبان سے دوسری  
پر منتقل ہو جاتی ہے، اس لیے بچوں کو بھی صرف و نحو کے اصول یاد کرنے یا  
ان کے سرمایۂ الفاظ میں اضافہ کرنے کے لیے نظم کا سہارا لیا گیا ہے۔ حضرت  
بابا فریدؒ نے بھی عوام تک اپنا اصلاحی کام پہنچانے کے لیے اگر پنجابی شاعری کا  
سہارا لیا ہو تو یہ قطعاً تعجب کی بات نہیں ہو سکتی۔ بابا صاحب کے ملفوظات  
باقاعدہ مرتب ہی نہیں ہوئے۔ راحت القلوب جسے حضرت نظام الدین اولیا  
نے ترتیب دیا تھا مشکوک ہے۔ کم سے کم اس کا موجود متن شبہات سے بالاتر  
نہیں ہے اور پنجابی زبان میں جو کلام موزوں ان کی زبان سے سرزد ہوا اسے  
کسی نے قلم بند کرنے کی ضرورت نہیں سمجھی۔ اسے "لوک گیت" FOLK  
POETRY کا درجہ دیا گیا۔ خود امیر خسرو نے ہندی میں تفریحاً جو کچھ لکھا اُسے مدون

نہیں کیا تھا۔ سب سے بڑی شہادت جو اس پنجابی کلام کو مستند سمجھنے کی سفارش کرتی ہے یہ ہے کہ اس میں تعلیماتِ صوفیائے چشت سے عموماً اور اسلام کی تعلیمات سے خصوصاً کہیں تجاوز یا تعارض نہیں ہے۔ رہا وہ دوسرا شبہ کہ اس کلام کے خالق شیخ فرید ثانی ہیں جو بابا نانک کے ہم عصر تھے، اس کو بھی متعدد دلیلوں سے رد کیا گیا ہے اور اس کی تفصیل میں جانا ہمارے موضوع سے خارج ہے۔

حضرت بابا فریدؒ کے پنجابی کلام کے استناد میں ایک اور نہایت اہم کڑی ان کا ذکر ہے جو پنجابی زبان میں ہوتا تھا۔ ذکر کی دو قسمیں ہیں: ذکرِ خفی اور ذکرِ جلی یا جہر۔ ذکرِ خفی تو دل ہی دل میں ہوتا ہے اور ذکرِ جہر بلند آواز سے کیا جاتا ہے۔ یہ ذکر جہر بھی کئی طرح کا ہوتا ہے: سہ رکنی۔ جس میں ایک کلمہ کی تین ضربیں ہوتی ہیں۔ ایک بائیں طرف رخ کر کے دوسری بائیں طرف منہ موڑ کر، تیسری بائیں طرف ضرب لگا کر۔ یہ چہار رکنی اور پنج رکنی بھی ہوتا ہے۔ جس میں پانچ ضربیں ہوں گی وہ دائیں، بائیں، سامنے، اوپر، نیچے لگیں گی۔ حضرت شیخ فریدؒ کے ایک پنج ضربی ذکر کا قدیم ترین حوالہ ہمیں حضرت سید محمد حسینی گیسو درازؒ (ف ۸۲۵) کی تصانیف میں ملتا ہے جو پنجابی زبان میں ہے:

ایہہ دل توں	(دائیں)
اُوہ دل توں	(بائیں)
اٹھے توں	(سامنے)
اٹھے توں	(اوپر)
توں ہی توں	(نیچے۔ دل پر)

۱۔ رسائل تصوف (حضرت گیسو درازؒ) قلمی مکتوبہ قبل ۱۲۳۲ھ فن تصوف فارسی نمبر ۶۶ ورق ۸۔ ب، ورق ۱۰۔ الف۔ ورق ۶۲۔ الف و ب۔ مخزنہ کتب خانہ سالار جنگ میوزیم۔ حیدرآباد۔ بعد میں بھی یہ ذکر صوفیائے چشمیہ کا معمول رہا۔ حضرت شیخ کلیم اللہ

ذکر کے الفاظ کا پنجابی میں تعلیم کرنا کوئی معمولی بات نہیں ہے۔ یہ ایک غیر معمولی انقلابی قدم تھا اور ظاہر ہے کہ عوام کی تربیت کے لیے اور تصوف کی روح اور مقصد اعلیٰ سے انھیں مانوس کرنے کے لیے یہ نسخہ تیر بہدف ثابت ہوا ہوگا۔ یہ آسانی سے اندازہ لگایا جاسکتا ہے کہ ایک عام فہم زبان میں ذکر کر کے انھوں نے خود کو صوفیائے چشت کے روحانی انوار سے کتنا قریب پایا ہوگا!

ہندستان میں ابتدائی صدیوں میں صوفیاء کے دو سلسلے شائع ہوئے : سہروردیہ اور چشتیہ۔ سہروردی بزرگوں نے حکومتِ وقت سے اپنے تعلقات استوار رکھے جس کی مثال ہمیں حضرت شیخ بہاء الدین زکریا ملتانی، حضرت شیخ صدر الدین عارف اور شیخ رکن الدین ملتانی کے ان روابط میں ملتی ہے جو انھوں نے حکومتِ وقت سے رکھے تھے۔ چشتی صوفیاء کا مذاق اس کے بالکل برعکس تھا۔ خواجہ معین الدین اجمیری (ف ۶۳۳ھ) یا حضرت شیخ قطب الدین بختیار کاکی (ف ۶۳۳ھ) یا شیخ فرید گنج شکر (ف ۶۶۲ھ) اور حضرت شیخ نظام الدین اولیاء (ف ۷۲۵ھ) اور ان کے جانشین شیخ نصیر الدین چراغ دہلی (ف ۷۵۰ھ) یا شیخ برہان الدین غریب (۷۳۸ھ) ان سب حضرات نے امراء اور شاہانِ وقت سے مثبت بے تعلقی کی پالیسی پر عمل کیا اور عوام سے اپنا رشتہ زیادہ گہرا کیا۔ یہی سبب ہے کہ سہروردی خانقاہیں ان شہروں میں رہیں جو حکومت یا صوبے کے صدر مقام تھے اور چشتی خانقاہیں شہروں سے نکل کر دیہات اور قصبات میں پھیل گئیں اس طرح چشتی صوفیاء کو ہر سطح کے عوام کی زبان، کلچر اور بولی ٹھولی سے قریب آنے کا موقع ملا۔ حضرات خواجہ اجمیری اور خواجہ قطب الدین بختیار کاکی

← دہلوی نے کثکولِ کلیمی میں اس کا حوالہ دیا ہے اور شیخ محمد چشتی کے رسالہ "چہل و دو نسخہ" (تالیف تقریباً ۱۰۰۳ھ) ورق ۱۱۹ ب پر بھی درج ہوا ہے اور لکھا ہے کہ "حضرت شیخ فرید الحق والدین قدس سرہ بسیار کردہ اند"

سے منسوب کوئی ہندوی کا فقرہ نہیں ملتا لیکن ایک قدیم کتاب میں قطب صاحب کی تاریخ وفات "خواجہ حبیب" بتائی گئی ہے جو "خواجہ جی" ہی کی اصلی شکل ہے۔ خواجہ اجمیری کے دوسرے خلیفہ حضرت حمید الدین سوالی ناگوری کے ملفوظات میں متعدد ہندوی الفاظ اور فقرے ملتے ہیں۔ ایک فقرہ یہ ہے :

"عزیز بھلو ہوئیں برومت ہوئیں، سب کو پیارو ہوئیں۔"

حضرت گیسو دراز سے پہلے چشتی صوفیائے کتابیں تو زیادہ تصنیف نہیں کیں لیکن انھوں نے مقامی زبانوں کی اہمیت اور اثر و نفوذ کو خوب سمجھ لیا تھا اور عوام کو ان کے ہی محاورے میں تصوف کے رموز و حقائق کی تعلیم دیتے تھے جس کی ایک مثال وہ ذکر ہے جو اوپر نقل ہوا۔ مرصاد العباد فن تصوف میں فارسی زبان میں پہلی تصنیف ہے اور اس میں لکھا ہے کہ سالک کی تربیت کے لیے اِفْعَلْ و لَا تَفْعَلْ سے زیادہ "کن" یا "مکن" کہنے سے فائدہ ہوتا ہے۔ ہندستانی ماحول میں ہمارے صوفیائے کرام نے محسوس کیا کہ "کن" یا "مکن" سے زیادہ موثر "ایسا کرو" اور "ایسا نہ کرو" کہنا ہوگا۔

چشتی صوفیائے اپنے خلفاء کو دور دراز علاقوں میں بھیج کر رشد و ہدایت کا فیضان عام کر دیا تھا۔ آٹھویں صدی ہجری کے طلوع ہونے تک بنگال کے مشرقی علاقے میں، جنوب میں دیوگیر اور گلبرگہ، شمال میں کشمیر اور جنوب مغرب میں گجرات کاٹھیاواڑ تک چشتی خانقاہیں قائم ہو چکی تھیں۔ مختلف علاقوں کے مختلف بولیاں بولنے والے غریب عوام سے براہ راست رابطہ قائم کرنے کا فطری نتیجہ یہ نکلنا تھا کہ ایک عام فہم اور مشترک زبان وجود میں آئے اور وہی زبان اردو ہے۔

اے ڈاکٹر مسعود حسین خاں نے اس فقرے کو قاضی حمید الدین ناگوری سہروردی (ف ۶۲۳ھ) خلیفہ شیخ شہاب الدین سہروردی سے منسوب کر دیا ہے۔ ایسا البتہ اس اسمی کی وجہ سے ہوا ہے۔ مذکورہ بالا فقرہ چشتی بزرگ حمید الدین سوالی ناگوری کا ہے۔



ہندو جوگیوں سے صوفیاء کے تعلقات ابتدا ہی میں قائم ہو گئے تھے۔ شیخ علی  
ہجویری نے کشف المحجوب میں لکھا ہے کہ انھوں نے بعض مسائل پر ہندوستانی علماء  
سے مباحثہ کیا تھا۔ یہ "ہندوستانی علماء" جوگیوں کے سوا کون ہو سکتے ہیں؟ اور وہ مباحثہ  
ہندوی کے سوا کون سی زبان میں ہوا ہوگا؟

چشتی خالقاہوں میں جوگیوں کی آمدورفت تھی اور ان سے روحانی تجربوں  
کے اصول و رسوم پر تبادلہ خیال بھی ہوتا تھا۔ حضرت نظام الدین اولیاء کے ملفوظات  
نوائد الفواد میں اس کی کم سے کم دو واضح مثالیں موجود ہیں:

الرذی الحجہ ۷۱۹ھ (جنوری ۱۳۲۰ء) یک شنبہ کی مجلس میں حضرت نظام الدین  
نے فرمایا: میں ایک بار شیخ الاسلام فرید الدین قدس اللہ سرہ العزیز کی خدمت میں  
تھا اور ایک جوگی بھی وہاں حاضر تھا۔ یہ بات نکلی کہ بہت سے بچے "بے ذوق"  
پیدا ہوتے ہیں اس کا سبب یہ ہے کہ اکثر لوگوں کو مباشرت کے آثار سے علم نہیں۔  
پھر اس جوگی نے بتانا شروع کیا کہ ایک مہینے میں ۲۹ یا ۳۰ دن ہوتے ہیں اور ہر دن  
کی جداگانہ خاصیت ہے مثلاً پہلے دن مباشرت کریں تو ایسا نرزد ہوگا۔ دوسرے  
دن کریں تو ایسا ہوگا اسی طرح ہر روز کی خاصیت بتائی۔ جب وہ جوگی سب بتا چکا  
تو حضرت نظام الدین نے فرمایا کہ میں نے اس سے تمام دنوں کے اثرات معلوم  
کرنے شروع کیے اور وہ جوگی تفصیل سے بتاتا رہا۔ میں نے ان سب دنوں کو  
یاد کر لیا۔ پھر اس جوگی سے کہا کہ ابھی طرح سن لو اور دیکھو کہ میں نے ٹھیک ٹھیک یاد کیا  
ہے یا نہیں؟ جب میں نے یہ بات کہی تو شیخ فرید الدین قدس اللہ سرہ العزیز نے میری  
طرف دیکھا اور فرمایا: تم یہ سب باتیں کیوں پوچھ رہے ہو؟ یہ تمہارے ہرگز کام  
نہیں آئیں گی۔

۱۔ کشف المحجوب (اردو ترجمہ) طبع لاہور (۱۹۷۸ء)

۲۔ نوائد الفواد (طبع لاہور ۱۹۶۵ء) ص ۲۱۷ - ۲۱۸

اسی طرح ۲۳ محرم ۱۲۷۲ھ (۳۱ مئی ۱۸۵۲ء) چہار شنبہ کی مجلس میں آپ نے فرمایا: "میں ایک بار اجدہن میں شیخ کبیر کی خدمت میں تھا۔ ایک جوگی آیا۔ میں نے اس سے پوچھا: تمہارا (تزکیہ نفس کا) اصول کیا ہے؟ اور اصل کار کے سمجھتے ہو؟ اُس نے کہا: ہم تو یہ بات جانتے ہیں کہ انسان کے نفس میں دو عالم ہیں: ایک عالم علوی دوسرا عالم سفلی۔ سر سے لے کر ناف تک "عالم علوی" ہے اور ناف سے قدم تک "عالم سفلی"۔ ہونا یہ چاہیے کہ عالم علوی میں تمام تر صدق و صفا اور اچھے اخلاق اور حسن معاملہ رہے اور عالم سفلی میں پرہیزگاری، پاکی اور پارسائی۔ خواجہ نے فرمایا کہ مجھے اُس جوگی کی یہ باتیں بہت اچھی لگیں۔"

اور باتوں سے قطع نظر یہاں صرف یہ غور کر لیجئے کہ اس جوگی سے حضرت نظام الدین نے کس زبان میں گفتگو کی ہوگی؟

۵ رمضان ۱۲۷۹ھ (اکتوبر ۱۸۵۹ء) پنجشنبہ کی مجلس حضرت نظام الدین نے فرمایا کہ ایک بار نصیر نام کا ایک طالب علم شیخ الاسلام فرید الدین قدس اللہ سرہ العزیز کی خدمت میں آیا۔ یہ تجارت کرنے کی نیت رکھتا تھا۔ جب شیخ کی خدمت میں آیا تو اُن سے بیعت کر لی۔ اُس کے لمبے لمبے بال تھے۔ ایک دن ایک جوگی آنکلا۔ اس طالب علم نے اُس جوگی سے پوچھنا شروع کیا کہ بالوں کے لمبے کرنے کی ترکیب کیا ہے۔ خواجہ نے فرمایا کہ جب میں نے یہ سنا کہ وہ ایک جوگی سے بال بڑھانے کا نسخہ پوچھ رہا ہے تو مجھے کراہت محسوس ہوئی کیونکہ جس نے بیعت کر لی اُسے بالوں کے بڑھانے کی دوا سے کیا لیتا؟ سر کے بال منڈوانے کا مطلب یہ ہوتا ہے کہ سر سے رعونت نکل جائے۔ اُس میں بالوں کی لمبائی کس کام آئے گی؟ غرض کچھ دن کے بعد حضرت معین الدین سجری رحمۃ اللہ علیہ کے پوتے خواجہ وحید الدین، شیخ کبیر کی خدمت میں آئے اور بیعت و ارادت کی اجازت طلب کی

اور سرمنڈوانا چاہا۔ شیخ نے فرمایا کہ مجھے یہ سب تمہارے ہی گھر سے ملا ہے۔ میرے لیے مناسب نہیں ہے کہ تمہیں مرید کروں۔ خواجہ وحید الدین نے بہت التحاح کیا کہ میں تو آپ کا ہی مرید ہوں گا تو شیخ نے ہاتھ بڑھا دیا اور فرمایا کہ جاؤ سرمنڈوالو۔ القصہ اس دن جب خواجہ وحید الدین مخلوق ہوئے تو مولانا نصیر الدین نے بھی، جو بال بڑھانے کا نسخہ پوچھا کرتے تھے، ان کو دیکھ کر اپنا سرمنڈو الیا۔

غرض یہ معلوم ہے کہ خانقاہوں میں ہندو جوگیوں کی ابتدا سے آمدورفت تھی اور یہاں 'ہندوی' عام اظہار کی زبان تھی۔ صوفیانہ صرف اس زبان کو تعلیم و تلقین اور عوام کے رشد و ہدایت کے لیے استعمال کرتے تھے بلکہ اس میں بے تکلف شعر بھی کہتے تھے اور ان اشعار سے ذوق لیتے تھے۔ شیخ احمد نہروالی (جنہیں غلطی سے بعض تذکرہ نگار نہروانی لکھتے ہیں) نہروالی (گجرات) کے باشندے تھے۔ جمالی دہلوی نے ان کا انتقال ۶۶۱ھ (۳-۶۱۲۶۲) میں بتایا ہے۔ کچھ حضرات انہیں قاضی حمید الدین ناگوری سہروردی کا مرید بتاتے ہیں لیکن حضرت نظام الدین سے کسی نے پوچھا کہ احمد نہروالی کس کے مرید تھے؛ تو آپ نے فرمایا "واللہ اعلم کس کے مرید تھے" پھر فرمایا: ایسا کہا جاتا ہے کہ انہیں ایک فقیر مادھو سے نعمت ملی تھی اور یہ مادھو جامع مسجد اجمیر کے امام تھے۔ ایک دن شیخ احمد نہروالی ہندوی میں شعر کہہ رہے تھے۔ ابتدا سے جوانی میں آواز بہت اچھی اور سُر بلی تھی، "ہندوی" اچھی کہتے تھے جب فقیر مادھو نے سنا تو کہا: افسوس ہے ایسی پیاری آواز ہندوی گانے میں خرچ کر رہے ہو، اچھا تھا کہ قرآن حفظ

۱۵ فوائد الفواد (طبع لاہور) ۴۰۵

۱۶ سیر العارفین جمالی دہلوی (ترجمہ محمد ایوب قادری) ۲۱۵۔ ان کے حالات میں ایک کتاب "مرآة احمدی" مؤلفہ منشی قلدت اللہ بدایونی ۱۳۲۷ھ (۱۹۰۹ء) میں بدایوں سے شائع ہو چکی ہے۔

کرتے۔ اس کے بعد شیخ احمد نے قرآن حفظ کیا۔ احمد نہروالی قوم کے جولاہے تھے کبھی کبھی کرگھے پر بیٹھے بیٹھے حال طاری ہو جاتا تھا۔ یہ احمد نہروالی شیخ علی سگری کی خانقاہ میں منعقد ہونے والی اس محفل سماع میں موجود تھے۔ جس میں حضرت خواجہ قطب الدین بختیار کاکی پر شیخ احمد جام کے اس شعر پر وجد طاری ہوا:

کشتگانِ خنجر تسلیم را

ہر زماں از غیب جانے دیگر است

اور اسی عالم وجد و کیفیت میں تین دن کے بعد قطب صاحب کا وصال ہو گیا تھا۔

ملفوظاتِ صوفیاء میں مختلف مقامات پر بکھرے ہوئے بعض فقروں اور

الفاظ سے بھی یہ ثابت ہو جاتا ہے کہ ہندی اپنی خاصی ترقی یافتہ اور عام فہم

شکل میں رائج تھی۔ حضرت شیخ علی احمد صابرؒ کو رخصت کرتے ہوئے حضرت

بابا فریدؒ نے ہندی ہی میں فرمایا تھا: "جاؤ صابر بھوگ کر دو گے" (یعنی عیش)۔

اس کا حوالہ سیر الاولیاء اور مرآة الاسرار میں موجود ہے۔ حضرت بابا فرید ہی

کا دوسرا ہندی جملہ وہ ہے جب آپ نے شیخ جمال ہانسوی کے صاحبزادے

مولانا برہان الدین صوفی ہانسوی کو بیعت و خلافت سے مشرف فرمایا تو شیخ جمال

ہانسوی کی خادمہ مادر مومنوں نے حضرت بابا فرید سے عرض کیا: "خو جا برہان الدین

بالا ہے" اس پر شیخ فرید نے فرمایا: "مادر مومنوں پونوں کا چاند بھی بالا ہوتا ہے"۔

ایسے جملوں اور فقروں کی مثالیں سیر الاولیاء، خیر المجالس، سرور الصدور،

جوامع الکلم اور دوسرے مجموعہ ہائے ملفوظات میں اور بھی مل جائیں گی لیکن

اس نوعیت کے ثقافتی امتزاج اور تہذیبی اشتراک کا نہایت روشن ثبوت

"جکری" ہے جس میں ہندستانی موسیقی، ہندی زبان اور تصوف تینوں کا

۱۔ فوائد الفواد : ۲۹۰

۲۔ سیر الاولیاء (فارسی) : ۱۹۳

امتزاج پایا جاتا ہے۔ جگری دراصل "ذکر" ہی کی ہندی شکل ہے۔ چشتی صوفیاء کی خانقاہوں میں توالی کی محفل میں جگریاں، گائی جاتی تھیں؛ اسے کسی حد تک موجودہ "ٹھری" کی بندش سے سمجھا جاسکتا ہے۔ اس میں کسی دوہے یا چند الفاظ کی بندش اس طرح کی جاتی ہے کہ اس کی تکرار میں "ذکر" کی کیفیت اور حظ حاصل ہوتا ہے۔ ایک بار حضرت نظام الدین اولیاء تمام دن مولانا وجیہ الدین پابلی کی اس جگری پر وجد کرتے رہے اور آنکھوں سے آنسوؤں کی جھڑی لگی رہی :

بیتابن بھلجے کیسا سکھ سے بھاسوں

ان ہندی الفاظ کا مطلب وہی ہے جو فارسی مصرع میں بیان ہوا ہے :

آں را کہ خبر شد خبرش باز نیامد

یعنی عالم جذب و حیرت میں جس کی زبان بند ہوگئی وہ کیسا سکھ سے ہو جاتا ہے! حضرت گیسو دراز کے ملفوظات میں ہے : شیخ الاسلام نظام الدین کے ہاں ایک عورت آئی اور شیخ کی دیوار کے نیچے سہیلا گانے لگی اور شاہانہ بھی گایا۔ خانقاہ کے دروازے پر بیٹھے ہوئے شیخ خوش ہوئے۔ بنگلہ پر جان، سوزنی اور دوسرے کپڑے جو آپ کے سامنے پڑے تھے آپ نے اُس کی طرف ڈال دیئے۔

سہیلا اور شاہانہ دونوں گانے ہیں اور لوک موسیقی سے تعلق رکھتے ہیں یہ شادی کے موقع پر گائے جاتے ہیں۔ حضرت نظام الدین اولیاء کے انتقال کے بعد چند دوستوں نے حضرت کی درگاہ میں سماع کرایا۔ تمام وقت کوئی ذوق نصیب نہ ہوا۔ یہاں تک کہ محفل ختم ہونے والی تھی اُس وقت حسن مہندی

آئے اور انھوں نے شیخ کی تربت کے آگے زمین پر سر رکھ کر نعرہ لگایا: "سہیلا مائی سہیلا" سب لوگ رو پڑے اور بہت ذوق حاصل ہوا۔ اسی ایک لفظ کو آہنگ کے ساتھ دوہرایا گیا، بار بار پڑھا گیا تو ایسا ذوق حاصل ہوا جو مدتوں یاد رہا۔

ان مثالوں سے ظاہر ہے کہ چشتی صوفیاء نے عوامی گیتوں اور لوک موسیقی کی سرپرستی کی تھی اور وہ ان میں بھی اپنے روحانی ذوق کا سامان فراہم کرتے رہے۔ یہ بزرگ فن موسیقی میں بھی بہارت رکھتے تھے۔ حضرت نظام الدین اولیاؒ کو پوربی راگ بہت پسند تھا۔ ایک بار فرمایا کہ "ما پیر شمیم و پوربی پیر نشد" یعنی ہم بوڑھے ہو گئے مگر "پوربی" سدا جوان ہے۔ بعض کتابوں میں یہاں تک لکھا ہوا ہے کہ حضرت نظام الدینؒ کی خانقاہ سے دو سو قوال پرورش پاتے تھے۔ مگر یہ اس میں تھوڑا سا مبالغہ بھی ہو، لیکن اس میں شک نہیں کہ قوالی کا فن جسے آج ہندو مسلم کلچر کا بہترین منظر کہا جاسکتا ہے صوفیاء ہی کی بدولت پروان چڑھا ہے۔ حضرت امیر خسروؒ کو آج بھی سارے موسیقار اپنا استاد اول مانتے ہیں اور بہت سے سازوں اور راگوں کے ایجاد کو ان سے منسوب کرتے ہیں۔ موسیقی میں قول، قلبانہ، ترانہ اور خیال صوفیاء کی خانقاہوں ہی سے نکلے ہیں۔

حضرت نظام الدین اولیاؒ ایک بار راستے سے گذر رہے تھے، ایک کنوئیں پر کاشتکار چرس سے پانی کھینچ رہا تھا۔ جب بیل پانی لے کر اوپر چڑھتے تھے اور

۱۔ انوار المجالس (قلمی مکتوبہ ۱۱۵۵ھ) ورق ۴۵ کتب خانہ آصفیہ فن تصوف : ۲۱۹

۲۔ جامع الکلم (اردو ترجمہ) جلد اول ص ۲۳۷ ۳۔ حضرت بابا فریدؒ کے نواسے اور

حضرت نظام الدین اولیاؒ کے منہ بولے فرزند سید محمد امام کے لیے سیر الاولیاء کے مولف نے لکھا ہے سماع سے بہت ذوق رکھتے تھے اور ہر طرح کے ماہر فن قوال فارسی گو و ہندی گو ان کی خدمت میں حاضر رہتے تھے (سیر الاولیا : ۲۰۰)

وہ انھیں دوبارہ ہانکتا تھا تو بلند آہنگ سے کہتا تھا "باہو رے بھیا باہو" یعنی "واپس چلو بھیا واپس چلو" آپ نے اس سادہ سے عوامی فقرے سے اپنے ذوق کا سامان فراہم کر لیا اور وجد کرنے لگے۔ اب یہی الفاظ خواجہ اقبال اور خواجہ مبشر جو حضرت کے خدام تھے، نے میں گاتے ہوئے ڈولے کے ساتھ ساتھ چلنے لگے۔ صوفیوں کہتے ہیں کہ روح اپنے "وطنِ اصلی" کو جانے کی مشتاق ہے۔ مولانا روم نے مثنوی کا آغاز اسی نظریہ سے کیا ہے۔

بشنوا ز نے چون حکایت می کند  
وز جدائیںہا شکایت می کند  
سینہ خواہم شرح شرح از فراق  
تا بگویم شرح درد اشتیاق  
کز نیتان تا مرا ببردہ اند  
از نفیرم مرد و زن نالیدہ اند  
ہر کسے کو دور ماند از اصل خویش  
باز جوید روزگار وصل خویش  
مثنوی کے افتتاحی اشعار میں مولانا روم نے جو کچھ کہا ہے اس کا کیفیت و سرور حضرت نظام الدین کو ایک بے پڑھے لکھے کاشتکار کے بظاہر بے معنی جملے "باہو رے بھیا باہو" سے ہی حاصل ہو گیا!

حضرت برہان الدین غریب کے ملفوظات احسن الاقوال سے معلوم ہوتا ہے کہ حضرت نظام الدین نے ایک قصہ بیان فرمایا اور پھر یہ دو ہا پڑھا:

دیس بھلاویں تہں، راتی سکل سوئے

بہت بُرا یہ جیونا، یوں بھی جیوے نہ کوئے

یعنی اپنے وطن اصلی (آخرت) کو تو ہنسی ٹھٹھے میں بھلا دیا، اور راتیں سب سو سو کر کاٹ دیں (جنہیں عبادت میں صرف کرنا تھا) یہ بہت ہی بُری زندگی ہے ایسے بھی کوئی نہ جیے۔

اسی طرح ایک بار اپنے خاندان یعنی خانوادہ چشتیہ کی خصوصیات بیان

۱۔ احسن الاقوال (قلمی) اس پر میرا ایک مضمون منادی: بابا فرید نمبر میں شامل ہے۔

کرتے ہوئے یہ دوا پڑھا:

ماری رہا پترجی جیہا کر یہہ

آپ وہی پروپکاری انت ندیہ کینہہ

زمانہ ماقبل تاریخ کا بہت کچھ احوال الفاظ اور اشیاء کی مدد سے معلوم کیا گیا ہے۔

ایک لفظ دیکھنے میں حقیر سی آواز ہے مگر اس میں جہانِ معنی پوشیدہ ہوتا ہے اور پوری تاریخ اس کی جلو میں چلتی ہے اس اعتبار سے اب تھوڑا سا جائزہ ان الفاظ کا بھی لینا چاہیے جو قدیم ملفوظات میں بکھرے ہوئے ہیں۔ ان سے یہ اندازہ ہو سکتا ہے کہ یہ ہماری معیشت اور معاشرت کے کتنے وسیع دائرے کا احاطہ کر رہے ہیں۔

حضرت نظام الدین اولیاء کے ملفوظات کے متعدد حوالے اوپر آچکے ہیں۔ ان میں یہ ہندی الفاظ بھی بے تکلف استعمال ہوئے ہیں؛ ان کے آگے تو سین میں فوائد الفواد کے صفحات کا حوالہ ہے:

کھٹ (۲۲۴) لٹھ (۲۸۹) چھجہ (۱۱۳، ۱۱۵) نوہٹہ (۲۱۲)

اس کے علاوہ سیر الاولیاء میں یہ الفاظ ملتے ہیں:

پڑی (پڑیا) [۱۲۲] کھٹ (۱۸۲، ۱۹۲، ۵۱۲) کھڑی (۲۴۴، ۳۰۹)  
ڈولہ (۲۴۴، ۵۱۰) پونوں کا چاند (۱۸۳) بھوگ (۱۸۵) پیٹی (۱۹۳) جھرتلی  
(۲۲۵) سنگھاسن (۲۴۴) سانڈنی (۲۸۳) پتھادنی (۳۱۴) کھنڈسالی (۳۱۴)  
لالا (۳۱۹) بڑ (۲۳۸، ۳۶۲) لنگھن (۲۰۱) چھپڑ (۲۵۸) کریل (۲۰۹)  
پان (۲۱۳، ۲۱۸) جولاہہ (۲۱۱)

اسی طرح حضرت نصیر الدین محمود اودھی چراغِ دہلی (ف ۵۴۵) کے

ملفوظات خیر المجالس میں بھی ہندی الفاظ اور فقرے ملتے ہیں:

ڈولہ (۳۸، ۳۹) سڈھ (جو گیانِ سرآمدہ کہ بزبان ہندی ایشان را



سدھ می گویند، ایشان انفاس شمرده می زند" (۶۰) [چھتر (۲۷، ۲۸، ۲۹، ۳۰)]  
 پگ (پگڑی) [۸۷، ۸۹، ۱۹۱] کور (کنواری) [۸۷] کھٹ (۱۲۷، ۲۱۶)  
 پت (جامہ ہائے پت = پوتھ) [۱۸۳] گچ (۵۱، ۱۱۷) ڈیلہ  
 (۱۵۰، ۱۸۸) کبریل (۱۵۰، ۱۸۸) پھڑی (۱۸۷) پیلو (۱۸۸) برہ = بڑہ (۲۲۶)  
 کراہی = کڑاہی "برہ پز برہ در کراہی می اندازد" (۲۲۶، ۲۲۷) بدہنی (۲۶۱)  
 اس میں علی مولا کا وہ فقرہ بھی ہے جو انھوں نے اُس وقت کہا تھا جب شیخ  
 علاء الدین اصولی نے شیخ نظام الدین کے سر پر دستار باندھی تھی اور شاگرد نے  
 اپنے استاد کے قدموں میں سر رکھ دیا تھا:

"ارے مولانا یہ بڑا ہوسی۔ جو منڈا سا باندھے سو پائین نہ پسرے" <sup>۱</sup>  
 ڈاکٹر مسعود حسین خاں اس فقرے پر جمناپار کی ہریانی بولی کا اثر غالب بتاتے ہیں  
 اور حافظ محمود شیرانی اسے "ملتانى پنجابى" کا فقرہ کہتے ہیں۔ خیرالمجالس ہی  
 میں دہلی کے رشید پنڈت کا قصہ ہے کہ اُن سے کنیز کھانے کو پوچھتی تھی تو وہ ہندی  
 میں کہتے تھے "اہ رہ" اور اپنی دکان کے حساب میں لگ جاتے تھے۔ اسی  
 طرح ایک یہودی کا قصہ حضرت چراغ دہلی نے بیان کیا کہ وہ بت کے پانویں  
 سر رکھ کر کہتا تھا:

تو میرا گسائیں، تو میرا کرتار، مجھ اس تپ تیں چھڑا <sup>۲</sup>  
 پروفیسر مسعود حسین خاں اس میں کو (تھیں = سے) کی شکل بتاتے ہیں اور کہتے ہیں کہ  
 یہ ہریانی اور دکنی بولیوں میں بھی ملتا ہے۔ ان کا قول ہے کہ خیرالمجالس کے  
 گئے چنے فقروں سے ہندی زبان کے جس کینڈے کا پتا چلتا ہے، خسرو کی شاعری

۱ خیرالمجالس۔

۲ خیرالمجالس۔

۳ علی گڑھ تاریخ ادب اردو جلد اول

میں وہ زبان نہیں ملتی۔ مگر یہ قیاس مع الفارق ہے کیونکہ حضرت چراغ دہلی کی والدہ  
آدھ کی رہنے والی تھیں اور ان کے والد کی جنم بھومی لاہور تھا۔ جب کہ امیر خسرو  
مغربی یوپی کے ضلع ایٹھ کے باسی تھے۔

حضرت سید محمد حسینی گیسو درازؒ کا "مجموعہ یازدہ رسائل" وہ قدیم ترین کتاب  
ہے جس میں حضرت امیر خسرو کا ایک پورا دوہا نقل ہوا ہے اور اس کی شرح بھی  
حضرت گیسو دراز نے لکھی ہے:

ہیرت ہیرت لے سکھی، ہوں بھئی کہ ہیراے  
بوند جو پری سمند میں، سو کیوں ہیری جائے لے

حضرت گیسو درازؒ کے ملفوظات میں بھی کثرت سے ہندی کلام، ہندی موسیقی  
اور ہندی الفاظ کے حوالے ملتے ہیں۔ سرسری ورق گردانی سے جو الفاظ سامنے  
آئے وہ یہ ہیں۔

کھٹ۔ کاندیاں (یہ غالباً گندھیاں ہے بمعنی عطر فروش) لنگوٹہ۔ گل سیوتی،  
چنیا، کٹارا، چہ چہ کر دند (نفرت سے چھی چھی کیا) پوتلہ (پتلا) جٹ (جاٹ)  
چھپڑ، سراں کھت (سربانا) کچھ، درخت جھاؤ، کھچڑی، برٹ، کندانی (نام  
جوگیاں) یا ہوڑی یا ہڑ، بھت (بھات) گولر، کرپاس، مٹھو، پوٹہ، دھاتورہ،  
چنڈال، دھیر، اشکن (عشق)

حضرت گیسو دراز نے ایک ملفوظ میں فرمایا:

والدی گفٹ: صوفی بود از مریدان خواجہ ما، وقت خصومت  
گفٹ بہ ہندویؑ

لے یہ مجموعہ یازدہ رسائل کے عنوان سے گلبرگہ سے شائع ہو چکا ہے۔

لے یہ الفاظ جو امع الکلم (متن فارسی) کی سرسری ورق گردانی سے ملے ہیں بالاسیعیاب  
مطالعہ کرنے کی صورت میں یہ فہرس خاصی طویل ہو سکتی ہے۔

لے اس میں آخری الفاظ صاف نہیں ہیں میں انکل سے اس کا مطلب یہ سمجھا ہوں کہ اور

ادھونہ ، ادھونہ ، کہن ترانا کہہ ہوا  
 این سخن اور ذوق داد ، درخانہ آمد ، درحجرہ بہ بست ، این سخن  
 می گفت و می رقصید۔

(ترجمہ : میرے والد کہتے تھے کہ ہمارے خواجہ (حضرت نظام الدین اولیاء) کے مریدوں میں ایک صوفی تھے انھوں نے لڑائی کے وقت کسی سے ہندی میں کہا: ادھونہ ادھونہ ، کہن ترانا کہہ ہوا۔ (خواجہ کو) اس میں ذوق حاصل ہوا۔ گھر آکر حجرے کا دروازہ بند کر لیا، یہی الفاظ کہتے جاتے تھے اور رقص کرتے جاتے تھے۔) حضرت گیسو دراز نے سنسکرت بھی پڑھی تھی اور ان کی خانقاہ میں جوگی برہمن وغیرہ آتے تھے۔ ایک مجلس میں فرمایا: "من کتاب سنسکرت ایشان خواندہ ام" جو امع الکلم میں متعدد حوالوں سے یہ واضح ہوتا ہے کہ وہ جوگیوں سے مسائل تصوف پر تبادلہ خیالات کرتے تھے۔ خانقاہ میں ہندی کلام بھی گایا جاتا تھا۔ اتفاق سے اس "ہندی کلام" کا ایک نمونہ آج بھی سنا جاسکتا ہے جو عرس کے ایام میں "بند سماع" کے نام سے درگاہ شریف کی خصوصی محفلوں میں گایا جاتا ہے۔

حضرت گیسو دراز سے حاضرین میں سے کسی نے عرض کیا: کیا سبب ہے کہ صوفیاء کو ہندی میں ذوق زیادہ ہوتا ہے۔ "صوت و غزل و قول" میں ایسا نہیں ہے۔ آپ نے فرمایا کہ ہر چیز کی اپنی خاصیت ہوتی ہے جو دوسری چیز میں نہیں پائی جاتی "اما ہندی بیشتر نرم و مرقوم می باشد" (البتہ ہندی کلام اکثر نرم اور رقت پیدا کرنے والا ہوتا ہے) اور اس کا سبب بھی بتایا کہ "سخن کشادہ گفتہ می شود و آہنگ ہم برونق او کہ نرم و مرقوم می باشد و گریہ کشاند و اشارت بخرابی و

←  
 کا ہے نہ ادھر کا تیرا کہیں ٹھکانا نہ ہو" حضرت نظام الدین کو جو ذوق پیدا ہوا وہ  
 "ترک دنیا" اور "ترک عجبی" کے تصور سے تھا۔

عجز و انکساری کند، بضرورت مردِ صوفی را آنجا میلے بیشتر باشد..... و این نازکی و لطافت و اشارت بمعاملتے دیگر باشد کہ حزبہ ہندوی نہ تو ان گفتے یعنی ہندوی کلام میں خوبی یہ ہے کہ بات کھل کر کہی جاتی ہے اور اسی کی مناسبت سے آہنگ بھی نرم اور رقت انگیز ہوتا ہے اور رلا دیتا ہے۔ اس میں خرابی اور عاجزی و انکساری کا مضمون ہوتا ہے اس لیے صوفی کو اس کی طرف کشش زیادہ ہوتی ہے.... یہ نازکی اور لطافت و اشارت بالکل دوسری طرح کی ہے جسے ہندوی کے سوا اور کسی زبان میں کہا ہی نہیں جاسکتا۔

جیسا کہ ہم نے اوپر تذکرہ کیا حضرت گیسو دراز زبان سنسکرت سے واقف تھے اس کا مطلب یہ ہے کہ ہندستانی زبانوں کی اصل و اساس پر آپ کی نگاہ تھی۔ ہندی شاعری اور ہندی موسیقی کی سرپرستی فرماتے تھے۔ عوام سے ان کے اپنے روزمرہ میں گفتگو کرتے تھے، برہمنوں اور جوگیوں سے فلسفہ ویدانت اور تصوف کے مسائل پر ہندوی ہی میں تبادلہ خیال ہوتا تھا۔ ان سب امور کے ثابت ہونے کے بعد یہ بات بالکل مستبعد نہیں کہ آپ نے ہندستانی زبان میں کوئی تصنیف بھی کی ہو۔

ابتدائی عہد کی ان چند مثالوں سے یہ ضرور ثابت ہو جاتا ہے کہ ہندستانی مقامی زبانوں اور بولیوں کو بادشاہوں کے دربار میں اتنی سرپرستی اور حوصلہ افزائی نہیں ملی جتنی چشتی بزرگوں کی خانقاہوں سے حاصل ہوئی۔ اس کا سبب ظاہر ہے کہ امراء اور بادشاہوں کو عوام سے میل جول کی وہ ضرورت نہیں تھی جو ان بزرگوں کو تھی اور ادنیٰ ترین سطح کے عوام سے سیدھے اور حقیقی رابطے کا ہی یہ ثمرہ تھا کہ زبان کا وہ عوامی کینڈا تیار ہو گیا جس پر آئندہ زمانے میں اُردو زبان اور روزمرہ کی عمارت استوار ہوئی اور اس کی بنیادوں میں خالص

ہندستانی کلچر اور عوامی احساسات و جذبات نے ایسا مسالا بھر دیا جس سے  
 اردو زبان کو وسعت اور استحکام نصیب ہوا۔ جب تک اس کلچر کی روح  
 اس زبان کے خمیر میں شامل رہے گی اسے نہ مکلاہٹ کا اثر پہنچے گا، نہ یہ  
 زوال پذیر ہو سکتی ہے۔

---



## بارہ ماہ

(ایک مشترک ادبی روایت)

ہندوستان اپنے جغرافیائی ماحول کی رنگارنگی، موسمی کوائف کی طرفہ کاری، تہذیبی روایتوں کی بظہنی اور سانیاتی تنوع کے اعتبار سے ایک عجیب و غریب خطہ ارض ہے جس کی مثال کسی دوسرے ملک میں مشکل ہی سے مل سکتی ہے۔ مگر رنگوں کا یہ اختلاقی یہاں کی قومی زندگی میں دھنک کے سے ایک دائرہ کی شکل اختیار کر لیتا ہے جہاں پہنچ کر اختلاف، اختلاف نہیں رہتا بلکہ زندگی کے حسن اور قومی تہذیب کے پرکشش عناصر کو ظاہر کرتا ہے، غالب کی بات بے اختیار یاد آگئی۔

ہے رنگ لالہ و گل و نسریں جدا جدا

ہر رنگ میں بہار کا اثبات چاہیے

اسی لیے یہ بات اکثر کہی جاتی ہے اور صحیح ہے کہ ہندوستانی تہذیب کی سب سے نمایاں خصوصیت ”وحدت میں کثرت اور کثرت میں وحدت“ ہے، وہی اک بات یاں موجِ نفس وال نگہت گل ہے۔ ڈاکٹر عبدالرحمن بجنوری نے

دیوان غالب (نسخہ حمید) پر اپنے معرکہ الآراء مقدمہ کو اس جملے سے شروع کیا ہے۔

”ہندوستان کی دو الہامی کتابیں ہیں، وید مقدس اور دیوان غالب“

تحقیقی یا تنقیدی زاویہ نگاہ سے تو ممکن ہے اس رائے سے اتفاق نہ کیا جائے لیکن تہذیبی اعتبار سے یہ سچ ہے کہ دونوں کی روح ایک ہے۔ اختلاف ہیئت کا ہے (جو زمانی بعد کا نتیجہ ہے) روح کا نہیں۔

اس طرح دو نہایتوں کو ایک دوسرے سے ملا دینے کے نتیجے میں جو ذہنی دائرہ شکل پذیر ہوتا ہے وہ اس تہذیبی روح کا نشان ہے جسے ہم شروع سے آخر تک ایک کارفرما عنصر کی حیثیت سے ہندوستان کے فکر و فن میں موجود دیکھتے ہیں۔ حرف و صوت کی دنیا ہو یا رنگ و سنگ کی۔ ان سب میں ایک مشترک تہذیبی روح ادھر سے ادھر تک جاری و ساری ملے گی۔

قدیم دور میں دراوڑوں اور آریاؤں کے عوائد رسمیہ اور عقائد میں جو اشتراک ہوا، مختلف مذہبی تحریکوں نے جس طرح ایک دوسرے کو متاثر کیا اس کا بہترین اظہار فنون لطیفہ کی شکل میں ہوا اور ہوتا رہا۔ مسلمان قوموں کی اس ملک میں آمد کے بعد تہذیبی عوامل کی توسیع اور تجدید کے لیے ارادی اور غیر ارادی طور پر جو مخلصانہ کوششیں عمل میں آئیں ان میں خارجی موثرات سے زیادہ داخلی تحریکوں کو دخل تھا۔ مسلمانوں کی سلطنت کے قیام کے بعد ہندوستان کو پھر ایک ہونے کا موقع ملا۔ سیاسی اقتدار کی وسعت دہی کے لیے اس دور میں جو کوششیں ہوئیں، ان سے کہیں زیادہ اہمیت ان تہذیبی تحریکوں کی ہے جن کی بدولت ہندوستان کے ادب و فنون کو تجدید اور نشاۃ ثانیہ کی نئی خوش آئند منزلوں سے گزرنے کے مواقع میسر آئے۔

ہندوستان کی جدید آریائی زبانوں کی فرع کاری و فروغ پذیری کا دور دراصل



یہی عہد ہے۔ قدیم پراکرتوں اور اپ بھرنشوں سے نئی بھاشاؤں کا جنم اس عہد کی ادبی لسانی اور تہذیبی تاریخ کا ایک اہم باب ہے۔ ان زبانوں کی ترقی تمام تر نہیں تو بہت کچھ سادھوؤں، سنتوں، درویشوں، فقروں اور اولیاء اللہ کی مرہون منت ہے جو ہندوستان کی مذہبی و تہذیبی روح کے احیا اور ذہنی اشتراک کے لیے عوام سے ان کی اپنی بولی میں بات کرتے تھے اور اپنی مذہبی و تہذیبی رجحانوں کے ذریعے اپنی بات کو دلنشین و خاطر نشان بنا دینا چاہتے تھے۔ ہم دیکھتے ہیں کہ شمالی ہند کی جدید آریائی بولیوں اور بھاشاؤں کے ابتدائی اور ارتقائی دور کا ادب انھیں سادھوؤں، درویشوں اور اللہ والوں کی دین ہے۔

اس ادب یا ساہتیہ کی ایک قدیم روایت ایسی بھی ہے جو شمالی ہند کی قریب قریب تمام بولیوں میں مشترک ہے۔ یہ روایت صنف "بارہ ماسہ" ہے جو ماجستھانی، گجراتی، پنجابی، برج، اودھی، بھوج پوری، میتھلی، بنگالی اور اردو ہندی میں یکساں طور پر پائی جاتی ہے اور اپنی بنیادی خصوصیات کے اعتبار سے فی الجملہ ایک "قدر مشترک" کی حیثیت رکھتی ہے۔ پنجابی میں اسے بارہ ماہا، گجراتی میں بارہ ماسی، بنگالی میں بارہ ماشا اور ہندی، اردو وغیرہ میں بارہ ماسہ کہتے ہیں۔

یہ صنف شعر سنسکرت شاعری میں نہیں ملتی۔ ممکن ہے پراکرتوں یا آپ بھرنشوں میں اس کی کوئی شکل موجود ہو لیکن اپنی موجودہ ہیئت کے ساتھ یہ اپ بھرنش کے آخری اور جدید آریائی بھاشاؤں کے ابتدائی دور سے چلی آتی ہوئی ایک اہم ادبی روایت ہے اور اسے عوامی سطح پر آج بھی ایک بہت مقبول و محبوب روایت قرار دیا جاسکتا ہے۔ بارہ ماسہ شمالی ہند کے قصبات اور دیہات میں اب بھی گائے جاتے ہیں۔ یہ دراصل لوک گیتوں ہی کی ایک ارتقائی شکل ہے جو مختلف بولیوں اور بھاشاؤں کے ترقی یافتہ اور عوامی ادب کے مابین صدیوں سے رائج چلی آتی ہے۔

جیسا کہ اس کے نام سے ظاہر ہے بارہ ماہہ سال کے بارہ مہینوں کے بیان پر مشتمل ہوتا ہے۔ اس کا مرکزی کردار ایک زن ہجور ہے جس کا شوہر یا پر تیم اس سے جدا ہو گیا ہے۔ اس کے غم میں یہ فراق آشنا عورت انتظار کا ایک ایک دن گنتی ہے۔ اس کی روح بار بار اسے یاد کر کے تڑپ اٹھتی ہے۔ اس کی بیچ سونی ہے۔ گھر کا آنگن سونا ہے۔ وہ اپنے لہو کی آگ میں جل رہی ہے اور انتہائی گریہ اضطراب کے عالم میں جدائی کے دن بتا رہی ہے۔ اس عالم میں ایک ایک مہینے میں موسموں کی تبدیلی کے ساتھ آس پاس کا ماحول جو رنگ اختیار کرتا ہے فضا میں اور ہوائیں جو روپ دھارن کرتی ہیں وہ ان میں سے ایک ایک بات کی طرف اشارہ کرتی ہے اور اس سے اس کے احساسات اور جذبات میں جو آثار چڑھاؤ آتا ہے اس کو اپنی جذباتی زبان میں پیش کرتی ہے۔ کویل بولتی ہے، مور چنگھا رہا ہے، پیپیا پی کہاں پی کہاں گرتا پھرتا ہے، سارس گر لاتے ہیں، یہ سب آوازیں، عالمِ فطرت کے یہ نغمے اس کا دل بہلانے کے لیے نہیں ہیں، اس کو تر پانے اور اس کے جذبات کی دنیا میں ہل چل مچانے کے لیے ہیں۔ گرمی، جاڑا، برسات، بہار اور خزاں سبھی آتے ہیں، سب کا ذکر ہوتا ہے مگر مقصد فطرت کے آزاد حسن کی تصویر کشی نہیں بلکہ انسانی جذبات کے ساتھ اس کے تعلق کا بیان ہوتا ہے۔

سنسکرت شاعری ویدوں کے زمانے سے لے کر شری ہرش کے دور تک (جو تقریباً ڈھائی ہزار برس کا وقفہ ہوتا ہے) فطرت کی پرستاری اور مناظر فطرت کی عکاسی کے بہت ہی دل آویز چہکتے چہکتے مرقعے ملتے ہیں، موسمی کیفیات اور غم انگیز جذبات کا ایک دوسرے کے رشتے سے [بیان بھی جگہ جگہ مل جاتا ہے۔ ہاگوئی کالی واس کے بہاں و کرم اردشی، میگھ دوت اور شکنتلا میں اس کے نہایت حسین مرقعے موجود ہیں لیکن بارہ ماہہ سال کے انداز سے موسمی کیفیتوں کی تصویر کشی اور غم انگیز جذبات کی مرقع نگاری کی روایت سنسکرت شاعری میں نہیں ملتی۔

یہ اب بھرنشوں بالخصوص جدید ہندی بھاشاؤں کی اپنی روایت ہے جس کا سرا آگے بڑھ کر لوک گیتوں سے مل جاتا ہے۔

سنسکرت شاعری میں "رتو ورنن" کے علاوہ "شٹ رتو ورنن" کی بھی ایک بڑی دلکش روایت موجود ہے جس کی رو سے چھ رتوئیں مانی گئی ہیں اور ہر رت دو ہندوستانی ہینوں پر مشتمل ہوتی ہے۔ ان رتوؤں کے نام حسب ذیل ہیں :

(۱) بسنت (۲) گریشم (۳) پادوس (۴) شر (۵) ہینت (۶) ششر  
ہاگوئی کالی داس کے زمانے میں شٹ رتو ورنن کو ادبیات میں ایک مستقل حیثیت دی جانے لگی تھی۔ اس کا اظہار اس کی معروف تصنیف "رتو سہار" سے بھی ہوتا ہے بعد کے سنسکرت شعرا نے غالباً کالی داس کی تقلید میں اسے بڑی خوش اسلوبی اور دل آویزی کے ساتھ برتنے کی کوشش کی اور اس میں کوئی شک نہیں کہ اس کی بدولت سنسکرت شاعری کے حسن میں غیر معمولی اضافہ ہوا۔  
پراکرتوں اور اب بھرنشوں میں بھی یہ روایت اپنا جادو جگاتی رہی۔ اس کا ایک بہت حسین مرقع ہمیں ابدھ مان (عبدالرحمن) کے تخلیقی شاہکار سندیش راسک میں ملتا ہے۔

بارہ ماہ کے ادبی ارتقا میں سندیش راسک کو "کلیدی" حیثیت حاصل ہے۔ یہ اب بھرنش کے آخری دور کی ایک یادگار رہتا ہے جس کے ادبی محاسن اب بھرنش کی شاعری کی بہترین خصوصیات کا عکس پیش کرتے ہیں۔  
اس کا مرکزی کردار ایک زن ہے جس کا پران پتی اسے چھوڑ کر کسی کارہیوہا سے استہمہ تیرتھ چلا گیا ہے۔ وہ اس کے فراق میں بے چین و بے قرار ہے اور ایک اجنبی مسافر کے ہاتھ اس تک اپنا پریم سندیش بھیجتی ہے۔ اس کے کچھ حقے کا ترجمہ ملاحظہ ہو۔

اے مسافر استہمہ تیرتھ کا نام آتے ہی میرے تن بدن میں سحلی کی ایک لہری

دوڑ جاتی ہے۔ اسی نگر میں میرا بتی برہمان ہے جس نے مجھے اپنی جدائی کے دکھوں کے حوالے کر دیا ہے۔ میں اس کے فراق میں ایک ایک لمحہ گن گن کر سے بتا رہی ہوں مگر اُسے میری حالت پر ترس نہیں آتا۔

اے مسافر! میں اس کے غم کی آگ میں جل کر راکھ کا ڈھیر کیوں نہ بن گئی۔ میں اس پر حیران ہوں میں اس کے فراق میں زندہ رہی، یہ سوچ کر مجھے اس تک اپنا پریم سندیش بھجواتے ہوئے جیا آرہی ہے۔

اے مسافر! میرے پران پتی کا من تو جیسے پتھر کا ہو گیا ہے۔ اس سے کہنا کہ ایک وہ وقت تھا جب من کی ساعتوں میں میری اور اس کی کا یا ایک ہو جاتی تھی ہار کی ایک نازک لڑی بھی ہم دونوں کے درمیان حائل نہ ہوتی تھی یا اب ہم دونوں کے درمیان ندی، نالے، جنگل اور پہاڑ حائل ہو گئے ہیں۔

اے مسافر! اس سے کہنا کہ تمہاری وہ بھولی بھالی چند رکھی ناری اب کھشسی معلوم ہوتی ہے۔ اس کی سونے جیسی کلپا بن کی سوکھی لکڑی کی طرح ہو گئی ہے بھول جیسے حسین چہرے پر مُردنی چھا گئی اور اس کا ستہرا رنگ سنولا گیا ہے۔

اے مسافر! اس سے کہنا کہ کبھی دن بڑے ہوتے ہیں کبھی راتیں لیکن میرے لیے تیری جدائی میں دن بھی بڑے ہیں اور راتیں بھی۔

اس کے بعد سندیش راسک میں "شٹ رتوورنن" کو شامل کیا گیا ہے اور اس میں لمحات جدائی کی غم انگیز یوں کا عکس بھی ملتا ہے۔ اس اعتبار سے سندیش راسک کو رتوورنن اور بارہ ماسہ نگاری کی ایک درمیانی کڑی کہہ سکتے ہیں۔ کم از کم ہندی ادبیات کی تاریخ میں بارہ ماسائی روایت شعر کا سندیش راسک سے جو سلسلہ ملتا ہے اس کی اہمیت سے انکار یا صرف نظر ممکن نہیں۔

لہ سندیش راسک کے بعض حصوں کے اس ترجمہ میں ڈاکٹر دشرتھ اوجھا کی کتاب "راس اور واسانویہ کاویہ" میں شامل سندیش راسک کے ترجمہ ہندی سے مدولی گئی ہے۔

ادبی سطح پر بارہ ماسہ کی شری روایت کا باقاعدہ آغاز جین سادھوؤں کے لکھے ہوئے بارہ ماسوں سے ہوتا ہے۔ شری اگر چند ماہنامے اس بارے میں بہت کھوج کی ہے اور گجراتی راجستھانی بھاشاؤں میں لکھے ہوئے بارہ ماسوں کا پتہ چلا یا ہے۔ اپنے ایک مضمون "تیرھویں شاہد کی نیمی بارہ ماسا اس" میں انھوں نے ڈاکٹر وسودیو شرمن اگر وال کے حوالے سے لکھا ہے،

"شٹ رتوڈوں اور بارہ ماسوں میں پرکرتی (عالم فطرت) میں ہونے والی تبدیلیوں کے بارے میں پہلی بار جین ساہتیہ کی نہایت اہم کتاب "انگ ودیا میں شاعرانہ فکر زمانی ملتی ہے۔ ڈاکٹر وسودیو شرمن اگر وال نے اس کتاب کی بھومکا میں لکھا ہے انگ ودیا کے باب اکیاون کے بھوواشلوکوں میں ہمیں اپنی ادبی تاریخ کا پہلا بارہ ماسہ ملتا ہے (ترجمہ)۔"

اس موضوع پر اپنے تفصیلی خط میں ڈاکٹر پرکاش مونس نے لکھا ہے:

"اب بھرنش میں شٹ رتوورنن اور بارہ ماسے دونوں ملتے ہیں..... جین اچاریوں نے لوک کہتاؤں اور عوامی روایتوں کا سہارا لے کر اب بھرنش میں نہایت بلند مرتبہ بارہ ماسے لکھے ہیں۔ دستیاب بارہ ماسوں میں سب سے قدیم بارہ ماسہ بارہ ناؤں کے نام سے ملتا ہے جو ایک جین سادھو جین دھم سوری کی تصنیف ہے۔ اس کا زمانہ تصنیف بارہویں صدی عیسوی کا نصف آخر ہے۔" (مورخہ جولائی ۱۹۶۴ء)

تیرھویں صدی کا بارہ ماسہ اگر چند جی کے بیان کے مطابق "پالہن" نامی جین سادھو کا لکھا ہوا ہے۔ چودھویں صدی میں ونے چند سوری نے نیم ناتھ چتس پدھ نامی اپنی تصنیف میں بارہ ماسے کو جگہ دی۔ سوامی نیم ناتھ جینیوں کے

سے ملاحظہ ہو سیمیلن پیرکا : ۷۴ (موصوف نے راقم الحروف کو اپنے اس مضمون کا ایک آف پرنٹ بھیجا ہے جس کے وسیلے سے متعلقہ عبارت کا یہ ترجمہ دیا گیا ہے۔

کرشن بھگوان ہیں۔ انھوں نے اپنی شادی کے سے بہانوں کی دعوت کیے  
جب معصوم جانوروں کا دودھ ہوتے دیکھا تو ترک دنیا کر دیا۔ جس کے نتیجے میں ان کی  
بہن راجل کو اپنا جیون ان کے غم جدائی کے سہارے گزارنا پڑا۔ راجل کی برہ  
دیدنا جن بارہ ماہ کا سب سے بڑا موضوع ہے۔ راجل بارہ ماسوں میں ایک  
زن ہجور کا کردار پیش کرتی ہے۔ اس کے غم جدائی کا ذکر دراصل ایک جن سادھو  
کے اپنے فراق آشنا ہر دے کی پکار ہے۔ اور سچ یہ ہے کہ جگ بیتی کو بھی تخلیقی سطح پر  
آپ بیتی سے الگ کر کے بیان کرنا شاید ممکن بھی نہیں۔

جن بارہ ماہ سے کی روح مذہبی ہے مگر اس کی روایت کا سلسلہ گہرے  
طور پر لوک گیتوں کی پر میرا سے جڑا ہوا ہے۔ بایں ہمہ ایک ادبی روایت کے  
طور پر جیسا کہ ابھی اشارہ کیا گیا اس نے بہت کچھ اپ بھرنش اور سنکرت شاعری  
کے رتوورنن یا شٹ رتوورنن سے لیا ہے۔ موسمی کو الف اور ان سے وابستہ غم  
جدائی کے بیان کو بارہ ماس پر پھیلا دینا شٹ رتوورنن کی روایت کی ایک نئے  
انداز سے توسیع ہو یہ بالکل ممکن ہے۔

مسعود سعد سلمان کے یہاں "دوازہ ماہ ہاے فارسی" کا بیان جسے غزلیات  
شہود یہ "دوازہ ماہا" کہہ کر بھی یاد کیا گیا ہے، ذہن کو اس طرف مائل کرتا ہے  
کہ موسمی کیفیات کو بارہ ماہ کی نسبت کے ساتھ پیش کرنا جن سادھوؤں کی رچاؤں  
سے بھی کچھ قدیم تر روایت ہے چونکہ فارسی زبان میں اس نوع کی نظیں نہیں ملتیں  
اس لیے گمان غالب ہے کہ سلمان نے جو سلطان ارسلان بن ابراہیم بن مسعود  
کا درباری شاعر ہے یہ روایت ہندوستانی ادبیات سے اخذ کی تھی۔ مسعود سعد  
سلمان لاہور یا اس کے قریب کسی قریے میں پیدا ہوا تھا۔ قدیم سندھی یا اپ بھرنش  
ادبیات کے مطالعے سے ممکن ہے مسعود کے ماخذ کی نشان دہی کی جاسکے۔

مسعود سعد کے یہاں یہ روایت طریبہ ہے اور شٹ رتوورنن کے ذکر پیش  
اور بیان حسن فطرت سے تعلق رکھتی ہے جبکہ جن بارہ ماسوں میں اور اس کے

بعد اس نے خود کو فطرت کے روپ سنگار کے ساتھ ساتھ بیان غم جدائی سے وابستہ کر لیا۔ اسی کے ساتھ اس بیان غم جدائی کا مرکزی کردار ایک زن، مجبور قرار پائی۔ یہاں یہ سوال پیدا ہوتا ہے کہ فارسی اور سنسکرت شاعری میں جب اظہارِ عشق مرد کی طرف سے ہوتا تھا اور لمحات جدائی کی بے قراریاں بھی اسی کے حصہ میں آتی تھیں جس کی نمایاں مثالیں میگھ دوت کے ہیرویکیش اور وکرم اور سہی کے نایک پر دروا کے کردار میں مل جاتی ہیں تو پھر جدید پراکرتوں بالخصوص بارہ ماسانی شاعری میں اظہارِ عشق عورت کی جانب سے کیوں ہونے لگا۔

اس کا ایک بڑا سبب تو یہ ہے کہ جدید پراکرتوں کا رشتہ، کہیں بالواسطہ اور کہیں بلاواسطہ طور پر گلیتوں کی پر میرا اور لوک ساہتیہ سے جڑا ہوا تھا جس میں عورت ایک مرکزی کردار ادا کرتی تھی۔ دوسرے مشنکر اچار یہ کہ "ادویت واد" نے حیات و کائنات کے اس فلسفیانہ تصور کو ذہنوں میں رچا بسا دیا کہ حقیقت اعلیٰ ایک ہے جو "پرش روپ" ہے اور باقی کائنات اس کا ظلی وجود ہے جو استری روپ کا درجہ رکھتی ہے۔ یہ ذیلی و ظلی وجود رکھنے والی کائنات وجود حقیقی سے ملنے اور اس کا وصل حاصل کرنے کے لیے بے قرار ہے۔

ہے کائنات کو حرکت تیرے ذوق سے

ذره میں آفتاب کے پر تو سے جان ہے

روح کی یہ بے قراریاں اور زندگی کا یہ کرب و اضطراب جسے غم جدائی نے پیدا کیا ہے، فارسی شاعری بالخصوص متصوفانہ شاعری کا بھی سب سے اہم موضوع ہے۔ مولانا روم نے تو اپنی شہرہ آفاق مثنوی کو بیان درد جدائی ہی سے شروع کیا ہے۔

بشنوا ز نے، چوں حکایت می کند

وز جدائی ہا شکایت می کند

یہاں "نے" روح کی بے قراریوں کی ایک دل آویز و دردناک علامت

ہے جو بارہ ماسے کی معاشرتی فضا اور ارضی کوالف سے وابستہ ہو کر ایک فراق آشنا عورت کی شکل اختیار کر لیتی ہے جو اپنے جدا ہونے والے شوہر کے غم میں تڑپتی ہے اور لمحہ لمحہ اسے یاد کرتی ہے۔

چیتنیہ ہما پر بھو کی فلاسفی میں مادہ پر بھاؤ یا رتی بھاؤ جس کی علامت رادھا کا کرشن سے پریم ہے، سب سے اچھا اور سب سے سچا پریم بھاؤ مانا گیا ہے۔ رادھا اور کرشن کا پریم بے حد پراسرار ہے لیکن اسی کے ساتھ یہ بھی ایک حقیقت ہے کہ رادھا اور کرشن کے پریم میں ملن اور سنجوگ سے کہیں زیادہ دوری اور مفارقت کو دخل ہے۔ یہی مفارقت کا احساس اور ملن کا شدید جذبہ زن ہجود کے فطری کردار میں نمایاں ہوتا ہے۔ ادبی سطح پر بارہ ماسہ کی روایت میں ساہوؤں کے بعد پریم مارگی صوفیوں کے یہاں نمایاں حیثیت سے سامنے آتی ہے۔ اودھی بھاشا میں تعلق عہد کی تصنیف چنداين (۷۷۹ء) سے لے کر یوسف زلیخا تک جو آصف الدولہ کے دور میں لکھی گئی یہ روایت تسلسل کے ساتھ ملتی ہے۔ ڈاکٹر پرکاش موس نے اپنے مکتوب میں اس کا ذکر کرتے ہوئے لکھا ہے

عہد قدیم میں چندا اور لورک کی لوک کہتا کو لے کر جو منظوم کہانیاں لکھی گئی ہیں ان میں کسی نہ کسی صورت میں بارہ ماسہ نظر آتا ہے۔ ... میاں سادھن کی میناسرت (سولہویں صدی عیسوی) اور جھوکی کے عصمت نامہ (۶۱۴۰۷-۸) میں بھی بارہ ماسے کی روایت موجود ہے۔

(مکتوب مورخہ ۸ جولائی ۱۹۷۲ء)

چنداين، مصنفہ ملا دادو اور مرگادتی مصنفہ قطبن میں شٹ رتوورن کا اثر بہت نمایاں ہے اور بیان غم جدائی میں موسمی کیفیات کے تذکرے میں، ہیمنت۔ شر اور ششر رتوؤں کا نام بھی آیا ہے۔ ایسا معلوم ہوتا ہے کہ اودھی بھاشا کے ابتدائی عہد کے یہ صوفی شاعرندیش راسک اور اپ بھرنش کی دوسری شری تخلیقات کی ادبی فضا اور شری روایت سے واقف تھے۔ پرمات، رتنادلی،



دھرمالتی چتراولی اور مادھونل کام کندلا میں یہ روایت برابر ارتقا پذیر رہی اور ایک کے بعد دوسرا عشق نامہ بیان غم جدائی سے طلسم تاثیر بنا نظر آتا ہے۔ ملک محمد جانی کی پدمات اس سلسلے کا گل سرسبد ہے جسے پریم کاویرہ میں ہندی ادبیات کا ایک "سروسر شٹھ گرنٹھ" مانا جاتا ہے۔ اس میں شٹ رتو ورنن اور ناگ سی "ویوگ ورنن" الگ الگ ہیں۔ اول الذکر عیش وصل کی شاعری ہے اور ثانی الذکر غم جدائی کی جو زیادہ پر تاثیر ہے۔ سچ یہ ہے کہ ہمارے سب سے زیادہ شیریں نغمے وہ ہیں جو سب سے زیادہ غم انگیز تاثرات کو پیش کرتے ہیں۔

شاستر کاروں نے بھگوان تک پہنچنے کے لیے چار راستے بھلے ہیں کرم، گیان، یوگ اور بھگتی۔ ان چاروں سادھنوں میں بھگتی کو سب سے زیادہ "سچ سادھیہ" قرار دیا گیا ہے اور یہ کہا گیا ہے کہ بھگتی کا پیٹھ اپنے اندر سب سے بڑھ کر آکیشن رکھتا ہے۔ خود بھگتی کے مختلف بھاؤوں، شاننت، داسیہ، ساکھیہ، واسلیہ اور مادھریہ میں "مادھریہ بھاؤ" سب سے اعلیٰ ہے۔ جہاں طالب مطلوب میں دوئی کا تصور ختم ہو جاتا ہے۔

تو اں تراوجاں راز ہم امتیاز کر دن

پریم مارگی صوفیوں نے مادھریہ بھاؤ کو اپنی شعری تخلیقات میں اسی ذہنی پس منظر کے ساتھ شامل کیا ہے۔ عشق و وفا کا جو جذبہ ہندوستانی عورت کے من میں ہمیشہ چھپا رہتا ہے اور جس کے لیے وہ بڑے سے بڑا کشت سہن کرتی ہے وہ عشق مجازی کی سب سے اعلیٰ سطح پیش کرتا ہے۔ اس لیے انھوں نے ایک علامتی کردار کے طور پر زن ہجو کے تصور کو پیش کیا ہے اور اسے اپنی روح کی بیقرار یوں کا آئینہ بنایا۔

علاوہ بریں اہل تصوف کے یہاں مناظر قدرت کو آئینہ جمال الہی تصور کیا جاتا ہے اور پردہ رنگ و بو طرف نقاب کی سی حیثیت اختیار کر لیتا ہے جس طرح موسم گل احساس کی شدت کو بڑھا دیتا ہے اور نالہ عند لب

نغمہ جاں گداز میں بدل جاتا ہے۔ اسی طرح صوفیانہ افکار و جذبات کے زیر اثر موسیقی کو الٹ اور غم جدائی کا بیان ارضی کو الٹ کو ایک ماورائی کشش اور احساس و ادراک کی ایک نئی جہت سے آشنا کرتا ہے، بارہ ماس کی مدت وقت کی ابتدا و انتہا کا ایک پیمانہ بن کر سامنے آتی ہے اس سے گذرنا لہر کے اپنی فطرت کے اضطراب تمام کے ساتھ ایک کنارے سے دوسرے تک سفر سے مشابہ ہے۔ بارہ ماس کی اس مدت اور جدائی کے طویل لمحوں میں فضا بدلتی ہے ہوا بدلتی ہے۔ سردی گرمی جاڑا اور برسات بھی رتوں میں ایک ایک کر کے آتی ہیں اور یکے بعد دیگرے گذر جاتی ہیں لیکن یہ مدت ختم نہیں ہوتی، غم جدائی کا تازہ نہیں ٹوٹتا۔ سردی کی یہ رباعی بہت موقع سے یاد آگئی۔

سرمابگذشت و این دل زار ہماں

گرما بگذشت و این دل زار ہماں

انقصہ ہمہ سرد و گرم عالم

برما بگذشت و این دل زار ہماں

اور جب یہ مدت ختم ہوتی ہے تو پھر ملن کی گھڑی آتی ہے۔

ایسا محسوس ہوتا ہے کہ لوک کتھاؤں اور تصوراتی کہانیوں کا سہارا لے کر ان صوفی شعرا نے جو پریم مارگی ہونے کے ساتھ ساتھ نرگن وادی بھی تھے مجاز و حقیقت میں ہم آہنگی پیدا کرنے کی کوشش کی ہے۔ ان صوفی شعرا اور ان کے تنقید نگاروں نے ان پریم کتھاؤں کے کرداروں کی تشبیہی حیثیت کی طرف اشارہ بھی کیا ہے۔ چند این اور مرگادتی کے مرتبین کے یہاں یہ رجحان موجود ہے۔ ملک محمد جالسی نے خود اپنے انداز سے ایک موقع پر اس کا ذکر کیا ہے اور کہا ہے کہ :

جسم جتوڑا ہے راجہ تین سین من ہے۔ سنگل گڑھ دل ہے۔ پرماوتی عقل ہے  
ہیرا من طوطا گرو ہے۔ راگھو جیتن شیطان ہے۔ علاء الدین عالم ناسوت ہے اور  
ناگ متی مایا ہے۔

خود کائنات شکر اچاریہ کی فلاسفی کے لحاظ سے مایا یعنی ایک ظلی وجود ہے۔

بارہ ماہ سے کی روایت کی یہ وہ معنوی توسیع ہے جو اہل تصوف کی بیان کردہ پریم کتھاؤں سے وابستگی کے ساتھ سامنے آتی ہے جس کی جڑیں ایک طرف دور تک ہندوستان کی تہذیبی روایت میں پھیلی ہوئی تھیں جس سے اس کا دھارمک اور وارتھنک پکس ابھرتا تھا اور دوسری طرف لوک ساہتیہ اور گرام گیتوں کی پرمپراؤں سے گہرے طور پر جڑی ہوئی تھیں جن کا سلسلہ شمالی ہند کی بولیوں میں ادھر سے ادھر تک پھیلا ہوا ہے۔

پنجاب میں بارہ ماہ کی روایت کا ایک بڑا حصہ مذہبی جذبات اور اہل روحانیت کے عشقیہ تصورات کا عکس پیش کرتا ہے۔ اس کے مقابلے میں بھوج پوری، مینھلی اور قنوجی بارہ ماہ واضح طور پر لوک گیتوں کے سلسلے سے وابستہ ہے لیکن یہاں اور بہت سے بارہ ماہ سے ایسے بھی ہیں جہاں مجاز و حقیقت کی پرچھائیاں ایک دوسرے سے گلے ملتی نظر آتی ہیں۔

بارہ ماہ سے گائے جانے کی چیز ہے اور آج بھی بارہ ماہ سے پنجاب - یوپی - بہار - بنگال - گجرات اور راجستھان کے گاؤں اور قصبوں میں گائے جاتے ہیں۔ بعض کلاسیکی بارہ ماہ مختلف راگوں کے تحت ترتیب دیئے گئے۔ گورناہک گوروارجن دیو اور میراں بانی کے بارہ ماہ سے ایسے ہی بارہ ماہوں میں شامل ہیں۔ راگوں میں بارہ ماہوں کا رشتہ اس طور پر بھی سامنے آتا ہے کہ ہماری راگ مالایں بعض راگنیوں کو ایک برہمنی کے روپ میں پیش کیا جاتا ہے۔

راجستھانی بارہ ماہ میں رزم ورومان کی دل آویز کہانیوں کا انگ ہے۔ اس کا ایک بہت خوبصورت نمونہ نرنپی ناٹھ کے سیل دیوراس میں سامنے آتا ہے۔ یہاں بھی اگر دیکھا جائے تو اپنے مجازی روپ میں ایک ارضی کہانی ایک الوہی جذبے کی تصویر کشی کرتی ہوئی نظر آتی ہے۔ مادھونل کام کنڈلا مصنفہ گنپتی اور بعض رزمیہ یا بزمیہ کہانیوں میں بھی بارہ ماہ سے شامل ہیں اور موسیقی کو الٹ کی

طرح اپنے اپنے تہذیبی ماحول کا عکس پیش کرتے ہیں جو شفق کے پھولوں کی طرح  
گونا گوں رنگوں سے آراستہ ہے۔ برج گیتوں میں بھی بارہ ماہ سے موجود ہیں  
اور بیشتر کرشن بھگتی کے رس سے اوت پروت ہیں۔

اردو شاعری کی عوامی اور عمومی روایتوں میں سب سے دلچسپ اور اہم  
روایت بارہ ماہ ہے۔ شمالی ہندوستان میں اردو شاعری کا سب سے پہلا نمونہ  
بارہ ماہ ہی کی صورت میں سامنے آیا۔ یہ افضل جھنجھانوی کی معروف تصنیف  
”بکٹ کہانی“ ہے۔ افضل کی وطنیت کو نارنول اور پانی پت سے بھی وابستہ کیا گیا  
ہے لیکن ان کی زبان مغربی یورپی بالخصوص مظفر نگر کی برج آمیز کھڑی بولی ہے۔  
کھڑی بولی کے لوک گیتوں میں بھی بارہ ماہ سے ملتے ہیں لیکن اس کے بہترین بارہ ماہ  
اس کی ادبی روایت سے تعلق رکھتے ہیں۔ ان بارہ ماسوں میں جو فضا ملتی ہے وہ اپنے  
ہندوستانی پن کے اعتبار سے ادھی، راجستھانی اور پنجابی بارہ ماسوں ہی کا  
عکس پیش کرتی ہے اور تہذیبی یگانگت کی آئینہ دار ہے۔ افضل کی بکٹ کہانی  
کسی پریم کہانی کا حصہ نہیں ہے بلکہ وہ ایک مستقل نظم پارہ کی صورت میں سامنے  
آتی ہے۔

افضل کا یہ بارہ ماہ اپنی زبان کے اعتبار سے لسانی حد بندیوں کو توڑتا نظر  
آتا ہے۔ یہ کہیں کہیں نصف ہندی و نصف فارسی ہے اور اس قدیم روایت کی  
یاد دلاتا ہے جسے خسرو سے وابستہ کیا جاتا ہے۔ ہندی اور فارسی کے علاوہ اس میں  
کھڑی برج اور پنجابی کا میل ہے اور اس طرح اس کی زبان اس لسانی اشتراک  
کی نمائندگی کرتی ہے جو اردو اور ہندوستانی تہذیب کا فطری مزاج ہے۔ یہی وجہ  
ہے کہ اس کا لہجہ اپنی کھڑی بولی کے باوصف بہت متاثر کرنے والا رہا ہے۔  
میر حسن نے اس کے لیے لکھا ہے ”مقبولیت داد الہی است بردلہا اثر  
می کند“

بارہ ماہ کی روایت اردو میں عوامی سطح پر بہت مقبول رہی ہے اور اگرچہ

ایک ادبی صنف کے طور پر اس کا ذکر کم آیا ہے لیکن اردو کے بارہ ماسہ نگاروں میں مفتی الہی بخش کاندھلوی، آیت اللہ جوہری اور عبداللہ انصاری جیسے صاحبان علم و فضل شامل ہیں۔ یہ سب لوگ اہل تصوف اور پیروان شریعت ہیں لیکن بارہ ماسہ کی روایت سے ان کا ذہن پوری طرح ہم آہنگ ہے۔ اردو شاعری کا مقامی روایت سے مستحکم رشتہ اور صوفیانہ تصور عشق سے اس کی گہری وابستگی کا بہترین نمونہ بارہ ماسہ کی شکل میں ملتا ہے۔ ان فضل کے بارہ ماسے سے لے کر عبداللہ انصاری کے بارہ ماسہ تک نہ جانے کتنے بارہ ماسے لکھے گئے مگر صدیوں سے چلی آتی ہوئی روایت کا آثار کہیں نہیں ٹوٹا۔

کاظم علی جوآن کا بارہ ماسہ دستور ہند اس پھول ہار کی ایک نئی لڑی کی صورت میں سامنے آتا ہے۔ جوآن نے اس سلسلے میں تہذیبی تصویر کشی کے کینوس کو اور زیادہ وسعت دی اور سرہنڈی کے ہندو مسلمان تہوار، میلے ٹھیلے، راگ رنگ، عرس، نہان، ہاٹ بازار اور کھیت کیا کہ اس طرح پیش کیا کہ یہ سب چیزیں یکساں ہی پیش مال مختلف لڑائیوں کے رنگارنگ پھول بن گئے یہاں تک کہ عیسائیوں کے تہوار بڑے دن کا ذکر بھی اس میں شامل ہو گیا۔



## دکنی شاعری میں ہندوستانیت

”ہندوستانیت“ کی تلاش و بازیافت کے لیے جب ہم تاریخ کے اوراق اُلٹتے ہیں تو ہمیں سب سے پہلے آریائی اور دراوڑی تہذیبوں کے تصادم و اتصال کا پتہ ملتا ہے۔

پروفیسر بی۔ ایم۔ سندرم صدر شعبہ تامل، جامعہ عثمانیہ حیدرآباد، اپنے مقالے ”ہندوستان کی قبل آریائی ثقافت“ میں رقم طراز ہیں کہ:

”ہندوستانی ثقافت دنیا کی قدیم ترین ثقافت ہے جو اب تک زندہ ہے۔ اس کی تاریخ گزشتہ پانچ ہزار سال پر پھیلی ہوئی ہے۔ آریائی مقدس ادبیات کی پہلی تالیف رگ وید جسے دو ہزار سال قبل مسیح سے منسوب کیا جاتا ہے، کہتی ہے کہ آریوں کے حریف مخالف داسا یا داسیوں نے شہروں کی بنا ڈالی تھی۔۔۔۔ وہ سیاہ فام تھے اور ناک نہیں رکھتے تھے۔ سخت کلاہی کے عادی تھے، تقویٰ اور مذہبی رسوم سے محروم تھے۔ دیوتاؤں پر لعن طعن کیا کرتے تھے۔ قربانی

نہیں دیتے تھے۔ کسی قانون کے پابند نہیں تھے۔ لنگ کی پرستش کرتے تھے۔“

(مختصر تاریخ ثقافت ہند بہ ادارت ڈاکٹر سید عبداللطیف ص ۱)  
 پروفیسر سندرم نے ہندوستان کی قبل آریائی تہذیب کو دراوڑی تہذیب قرار دیا ہے اور وہ اس نتیجے پر پہنچے ہیں کہ :

”مرد زمانہ کے ساتھ آریائی اثر جنوبی ہند میں نفوذ کرنے لگا۔ جنوبی ہند میں عادت گستیا کا ورود آریائی اثر کے نفوذ کی پہلی منزل قرار دیا جاسکتا ہے۔ کہا جاتا ہے کہ رامائن جنوبی ہند کی بتدریج ثقافتی فتح کی تصویر پیش کرتی ہے۔ آہستہ آہستہ دراوڑی اور آریائی ثقافتیں ایک دوسرے سے مل جل گئیں اور پھر یہ مرکب ثقافت اپنی راہ پر گامزن ہو گئی۔ ہندوستان کی ثقافتی تاریخ میں ان دو ثقافتوں کا اختلاط ایک اہم ترین واقعہ ہے کیونکہ مابعد ہندو تہذیب آریائی ماورائے تجربہ تصورات اور دراوڑی جذباتی اور تخلیقی فن کے امتزاج کا نتیجہ ہے۔“

(مختصر تاریخ ثقافت ہند۔ ص ۱۷)

جب آریائی اور دراوڑی تہذیبیں آپس میں گھل مل گئیں تو وہ قدیم ہندی یا ہندوستانی تہذیب کے قالب میں ڈھل گئیں۔ اس کے بعد ہندی اور اسلامی ثقافتوں کا تاریخی تصادم و اتصال ہوا۔ پروفیسر ایشورا ٹوپا نے ہندیوں اور مسلمانوں کے باہمی میل جول کے اثرات کا تجزیہ ان الفاظ میں کیا ہے :

”ہندیوں اور مسلمانوں کے میل جول کا جو اثر زمانہ وسطیٰ کی زندگی پر بڑا تھا اس کو واضح کرنا بہت ہی مناسب ہے۔ انہی تمدنی تعلقات کا نتیجہ تھا کہ ہندوستانی سماج میں تمدنی اتحاد اور اتفاق پیدا ہوا۔ نہیب اسلام کا اثر ہندوستان پر اسلامی سیاسی قوت سے بہت قبل



رو نما ہوا تھا۔ سب سے پہلے اسلام کے تعلقات جنوبی ہندوستان سے قائم ہوئے۔ مختلف اسلامی ممالک کے مسلمان سوداگروں نے ہندوستان سے تجارتی تعلقات قائم کیے اور ان کے ساتھ ہی مسلمان بزرگوں کی آمد و رفت لنکا میں شروع ہوئی۔ جو ایک زیارت کا مقدس مقام تصور کیا جاتا تھا..... مسلمان سوداگروں کی دیانت اور راست بازی اور مسلمان پیر و بزرگوں کے انسانی برتاؤ اور تخیل اور ان کے خدمت خلق کی اسپرٹ نے بلا لحاظ مذہب و ملت لوگوں کی زندگی پر دور رس اثرات ڈالے۔ جس کا نتیجہ یہ ہوا کہ جنوب میں اسلام کا خیر مقدم کیا گیا۔ تاریخ شاہد ہے کہ جنوبی ہندوستان کے ہندی راجاؤں کی حمایت میں اور سرپرستی کے تحت اسلام کو مقبولیت حاصل ہوئی۔“

(ہندوستانی قومیت کا تمدنی پہلو - ص ۴۱)

کیرل کے شہر کرانگاروند میں ایک مسجد ہے جس کے متعلق یہاں کے مسلمانوں میں یہ مشہور ہے کہ یہ برصغیر کی سب سے پرانی اسلامی عبادت گاہ ہے۔ کہتے ہیں کہ یہاں کا حکمران چیرامن پیرومل حضرت محمد صلعم کی حیات ہی میں مکہ مکرمہ پہنچا اور وہاں نہ صرف مشرف بہ اسلام ہوا بلکہ آنحضرت کی کسی بھتیجی یا بھانجی سے شادی بھی کر لی۔ جب اس کی واپسی کا زمانہ قریب ہوا تو اس نے مکہ معظمہ کا ایک پتھر اپنے ساتھ لیا تاکہ جو مسجد اپنے وطن مالوت میں بنائے اس کی بنیاد میں یہ مقدس پتھر بھی نصب کرے۔ مگر راستے ہی میں اس کا انتقال ہو گیا۔ مرتے وقت اس نے اپنے بیٹے کو وصیت کی کہ ایک تو مسجد بنوانا اور دوسرے یہ پتھر اس کی بنیاد میں لگوانا نہ بھولنا..... اس میں شک نہیں کہ یہ مسجد جو کیرل کے ایک دور افتادہ شہر میں واقع ہے، بے جُلے ہندوستانی مشترک تمدن کی گویا خشک اول ہے اور آج بھی مقامی مندر ”تروونچی کلم“ کا جب سالانہ

جلوس نکلتا ہے تو لازماً اس مسجد کا طواف کیا جاتا ہے۔ (دکنی کلچر از پروفیسر  
بارون خاں شروانی - ص ۱۹)

ہندوستانی تہذیب کے بارے میں ڈاکٹر تارا چند کی یہ رائے بھی قابل غور  
ہے کہ :

"جب ہم ہندوستانی تہذیب کا ذکر کرتے ہیں تو اس سے یہ نتیجہ ہرگز  
نہ نکالنا چاہیے کہ ہم نے ایک ہم ساخت، ہم رنگ، ہموار اور کبھی نہ  
ٹوٹنے والے تسلسل کو ہندوستانی تہذیب کا نام دے دیا ہے۔  
دوسرے ملکوں کی تہذیبوں کی طرح ہندوستانی تہذیب میں بھی  
ہمیشہ تغیرات ہوتے رہے ہیں اور یہاں دوسری سرزمینوں کی  
تہذیبوں کے دھارے آکر ملتے رہے ہیں جن میں سے کچھ تو معامی  
تہذیب میں اس قدر گھل مل گئے کہ ان کی انفرادیت ختم ہو گئی اور کچھ  
ایسے تھے جنہوں نے اگرچہ ہندوستانی تہذیب کو متاثر کیا اور خود بھی  
اس سے متاثر ہوئے مگر اپنے آپ کو اس میں ضم کر دینے پر بھی آمادہ  
نہ ہوئے۔"

ہر ساج میں اوپر تلے کئی معاشرتی تہیں ہوتی ہیں اور ہر سماجی تہ اپنے  
اندرو خود اپنی خاص تہذیب لے ہوتی ہے۔ مگر سچ پوچھیے تو تہذیب  
در اصل نام ہے ایک آرزو کا، ایک تنہا کا اور اس کے حصول کے لیے  
ساج کے بہترین ذہنوں کی جہد و کوشش کا اور ساتھ ہی ساتھ اصل  
زندگی کی ٹھوس حقیقتوں اور عمل کا۔"

(ہندوستانی کلچر کا ارتقاء تاریخ کے آئینے میں - ص ۱۵)

دکنی شاعری میں ہندوستانی کے جس رُوب کی نشان دہی کرنا ہے اُسے  
"ہند ایرانی تہذیب" یا ہند + لسانی یعنی "ہندو مسلم ثقافت" کے نام سے منسوب  
کیا جاتا ہے۔ خود اردو زبان اسی تہذیبی عمل کا عظیم لسانی ثمر ہے۔"

جس طرح اردو کی گھٹی میں "ہندی کاریں" اور "فارسی کانک" شامل ہے اسی طرح دکنی شاعری میں بھی دو مختلف رنگوں کے دھارے ملتے ہیں۔ کچھ دور وہ الگ الگ بہتے نظر آتے ہیں، آگے چل کر آپس میں گھل مل جاتے ہیں۔ ان کے سنگم پر ایک تیسرا نیا رنگ جھلک اٹھتا ہے۔ گویا دکنی شاعری کا ایک ڈھارا ہندی کے روپ کا ہے تو دوسرا ایرانی یا فارسی کے رنگ و آہنگ کا اور تیسرا ان دونوں کا آمیزہ ہے۔ دکنی شاعری کا یہ ترنگا لہریا ہندوستانیت کا سرچشمہ ہے۔ ویدک کال سے لے کر ہند + لمائی گنگا جمنی تہذیب کے دور تک کی خوبصورت ہندوستانی روایتیں دکنی شاعری میں محفوظ ہیں۔

دکنی شاعری میں قدیم ہندوی روایت کا روپ فخر دین نظامی کی مثنوی "کدم راؤ پدم راؤ" (مرتبہ ڈاکٹر جمیل جالبی، مطبوعہ انجمن ترقی اردو پاکستان کراچی ۱۹۷۳ء) میں جھلکتا ہے۔ یہ مثنوی خاندان بہمنی کے نویں بادشاہ سلطان احمد شاہ ولی بہمنی (۱۴۲۱ء - ۱۴۳۲ء) کے زمانے کی تصنیف ہے۔ یہ مثنوی ساڑھے پانچ سو سال سے زیادہ پرانی تصنیف ہے اور اردو ادب کی اولین روایت کی نمائندہ ہے۔ اس کا صرف ایک نسخہ تاحال دریافت ہوا ہے جو ناقص الاوسط اور ناقص الآخر ہے۔ یہ بھی معلوم نہیں کہ اس مثنوی کا اصل نام کیا تھا۔ مثنوی کے دو مرکزی کرداروں کے نام پر اسے "کدم راؤ پدم راؤ" کا نام دے دیا گیا ہے۔ کدم راؤ راجا ہے، پدم راؤ اس کا وزیر۔ وہ ناگ ہے۔ اس کے علاوہ دوسرے کرداروں میں ناگنی، بیچ ذات کا ناگ کوڑیال، اکھڑا تھ جوگی، سنیا سی وغیرہ ہیں۔ دھنور بید اور امر بید بتیا ہے۔ جادو ٹونا غرض مثنوی کی پوری فضا ہندو دیومالائی ہے۔

ڈاکٹر جمیل جالبی مثنوی کے اسلوب کا تجزیہ کرتے ہوئے رقم طراز ہیں کہ:  
 "کدم راؤ پدم راؤ میں دو اسلوب ملتے ہیں۔ ایک اسلوب وہ ہے جس پر "ہندوی روایت" کا اثر گہرا ہے اور جو مزاج کے اعتبار سے

گجرات کے شاہ باجن، جو اسی دور میں داد سخن دے رہے ہیں اور قاضی محمود دریائی اور جو گام دھنی سے قریب ہے اور جس اسلوب میں آنے والے دور میں ابراہیم عادل شاہ ثانی "کتاب فردس" لکھا ہے۔ دوسرا اسلوب وہ ہے جس پر وہ اثر جاری و ساری ہے جو بعد کے دور میں عبدالکے "ابراہیم نامہ" یا صنعتی کے "قصہ بے نظیر" میں نظر آتا ہے۔ عبدالکے صنعتی کا رنگ سخن ہندوی روایت سے قریب ضرور ہے لیکن اس دور کے اسلوب میں یہ تبدیلی آجاتی ہے کہ اس پر فارسی زبان، اس کے طرز، لہجے اور آہنگ کا رنگ چڑھنے لگتا ہے۔"

(تاریخ ادب اردو، جلد اول، مطبوعہ ایجوکیشنل پبلیشنگ ہاؤس۔ دہلی ۱۹۷۷ء)

(ص ۶۳-۱۶۲)

"کدم راؤ پدم راؤ" میں ہندوی روایت والے اسلوب کا عام رنگ ان اشعار میں دیکھیے جہاں کدم راؤ اپنی رانی کے بے حد اصرار اور خوشامد پر ناگنی اور کوڑیاں (کوڑیا لاسانپ) کے آپس میں میل کھانے کا واقعہ، جو اس نے اپنی آنکھ سے دیکھا تھا، یوں بیان کرتا ہے۔

سُنیا تھا کہ ناری دھرے بہت چھند  
سو میں آج دیکھا تری چھند بند

سُجات ایک ناگن کجآت ایک سانپ  
جو کرتا رمجہ کون کیا ہوئے راؤ  
.....  
.....

مثنوی کا دوسرا اسلوب، جس کا رنگ یہاں ہلکا اور دبا دبا سا ہے اور جس کی مثالیں مثنوی میں ادھر ادھر بکھری ہوئی ہیں، وہ ہے جو آئندہ دور میں بجا پور کا ادبی اسلوب بن کر نکھرتا اور بنتا سہرتا ہے۔

بھی ٹھانڈے سانپ کو ڈھسا چلے  
ابن ٹھانڈوہ بھی سویدھا چلے (شرعیہ)

جلو جیب منجہ جو بُرا تخبہ کہوں  
پر ادھر طربد منجہ سن کیوں رہوں (شعر ۶۴)  
کنگن بہت کیا دیکھناں آرسی  
ہے راج توں دیکھ کیوں ہارسی (شعر ۶۹۲)  
چو کچ کال کرنا سو توں آج کر  
نہ گھال آج کا کام توں کال پر (شعر ۱۲۲)

قدیم ترین ہندوستانی نظریہ حیات کے عناصر اربعہ و صہرم (مذہب) ارتھ  
(معاش) کام (جنس) اور موش (نجات) سمجھے جاتے ہیں۔ محمد شاہ بہمنی  
(۱۳۸۲ء - ۱۵۲۰ء) کے عہد کا ایک شاعر قریشی تھا۔ اس نے ایک منظوم رسالہ  
”بھوگ بل“ (۱۶۱۲ء) کے نام سے لکھا۔ جیسا کہ نام سے ظاہر ہے اس میں  
جنسیات سے متعلق مسائل بیان کیے گئے ہیں۔ چنانچہ عورتوں کی قسموں اور آسنوں کی  
اس میں تفصیل ملتی ہے۔ یہ رسالہ فارسی سے ترجمہ کیا گیا ہے اور اردو میں اس  
موضوع پر پہلا رسالہ ہے۔ اس کا صرف ایک مخطوطہ سالار جنگ لاہوری میں  
محفوظ ہے۔ (علی گڑھ تاریخ ادب اردو۔ جلد اول۔ ص ۱۸۵)

یہ زبان اس وقت تک ہندی یا ہندوی کہلاتی رہی جب تک یہ دکن میں  
خود اپنے پیروں پر کھڑی نہیں ہو گئی۔ جب دکن کے ماحول نے اسے شمال کی زبان  
سے رنگ روپ میں الگ کر دیا تو یہ بجائے ہندی کے دکنی کہلائی جانے لگی۔ ”بھوگ بل“  
کا مصنف قریشی پہلا شخص ہے جس نے اس زبان کو ”دکنی“ کے نام سے پکارا۔ مولوی  
عبدالحق نے لکھا ہے کہ:

”شمال سے جو زبان جنوب کی طرف گئی، اس کی دو شاخیں ہو گئیں،  
دکن میں گئی تو دکنی لہجے اور الفاظ کے داخل ہونے سے دکنی کہلائی  
اور گجرات میں پہنچی تو وہاں کی مقامی خصوصیات کی وجہ سے گجری  
یا گجراتی کہی جانے لگی۔“ (اردو کی ابتدائی نشوونما میں صوفیائے کرام  
کا کام۔ ص ۷۶، مطبوعہ انجمن ترقی اردو پاکستان، کراچی ۱۹۵۳ء)

بقول بابائے اردو مرحوم صوفیائے کرام کی نظموں کی بحریں اکثر و بیشتر ہندی  
ہیں۔ طرز بھی نظموں کا ہندی ہے۔ یہاں تک کہ کبھی کبھی ہندی دیوالا کی جیسی اور

اشعارے بھی استعمال کر جاتے ہیں۔ ہوتے ہوتے اس میں اور ارتباط سے خوب بخود  
ایک نئی زبان بن گئی جو ہندی تھی نہ فارسی بلکہ ایک نئی مخلوط زبان تھی جسے ہم اردو  
یا ہندستانی کہتے ہیں۔

اردو زبان و ادب پر چھٹی صدی ہجری سے لے کر دسویں صدی ہجری تک ہندی  
روایت ہی کی حکمرانی رہتی ہے۔ اردو شاعری کی پہلی روایت خالص ہندی اصناف و  
اوزان پر قائم ہوتی ہے اور ہندی تصویف کے اسی رنگ کو قبول کرتی ہے جو سارے  
بزرگ عظیم میں ناتھ پنتھیوں، بھگتی کال اور نرگن واد کی شکل میں رائج تھا۔ خواجہ مسعود  
سلمان، امیر خسرو، بابا فرید، بوعلی قلندر پانی پتی، شرف الدین عینی منیری، کبیر، شیخ  
عبدالقدوس گنگوہی، شاہ باجن، قاضی محمود دریائی، علی حیدر گام دھنی، گورو نانک،  
میراں جی شمس العشق، برہان الدین جامن وغیرہ شمال سے جنوب تک اور مغرب  
سے مشرق تک اسی روایت کے پیرو ہیں۔

ہندی روایت کی تقلید کی ایک مثال شیخ شرف الدین بوعلی قلندر

پانی پتی کا مشہور دوہا ہے

سجن سکارے جائیں گے اور نین میں گے رٹے

بدھنا ایسی رین کو بھور کدھی تا ہوئے

گجرات کے مشہور صوفی قاضی محمود دریائی کے مشہور دوہے ہیں

نینوں کا جل، ککھ تنبولا، ناک موتی، گل ہار

سیس سناؤں، نیہا پاؤں، اپنے پیر کروں جو ہار

پانچوں وقت نماز گزاروں، دائم پڑوں قرآن

کھا و حلال، بولو ککھ ساچا، راکھو درست ایمان

محمد قلی قطب شاہ معانی (۱۵۸۰ء تا ۱۶۱۲ء) اردو کا پہلا صاحب دیوان

شاعر، شہر حیدرآباد فرخندہ بنیاد کا بانی، مثل اعظم جلال الدین محمد اکبر کا ہم عصر

قطب شاہی خاندان کا پانچواں تاجدار تھا۔ محمد قلی بقول ڈاکٹر زاد محمد

(ہندو + مسلمان) ثقافت کا مرکز، ہندی سہیتا اور ایرانی تہذیب کا سنگم تھا۔ گویا اس کی شخصیت بھی کسی دیومالائی چوکھی دیوتا کی سی تھی۔ وہ بیک وقت دکن کا مغل عظیم اکبر، جہاں گیر، شاہ جہاں اور رنگیلا واجد علی شاہ تھا۔ بحیثیت شاعر و فن کار بھی اس کا وجود ایک بچکتی دھنک، کنول کی پنکھڑی، چندر کی کرن اور سنگیت رس کا پیکر تھا۔ محمد قلی کا ضخیم کلیات دکنی اردو کے ہندی روپ یعنی قدیم اساطیری یا دیومالائی روایات کا بھنڈا رہے۔ اس کے کلام میں ہندو دیوبالا اور ہندی فضا مثلاً راجا اندر کے اکھاڑے کی اسپرائس منیکا، اروشی، رنبھا وغیرہ اندر دھنک، بسنت رت، چکور، پیدہا، کوئل، بھونرا، کنول، چکوا چکوی کی کچھ جھلکیاں ملاحظہ کیجئے

پریم کی رنبھا، اربسی ہنس ہنس  
 کللیاں نیہہ کے سب کھلاتے ہیں  
 سچ مکھ کول پہ پھرتا ہے بھونرا ہو کر اکاس  
 دیوے پہ جوں تنگ پھرے بے خبر اکاس  
 پریم کے بھید بن میں کو کی کوئل  
 سونا داں سوں پنکھڑی سب رکھاتی  
 سبز رنگ کچلی ناری کو شہتی  
 گچا چکوا و چکوی کو نچاتی  
 کنول پھیل پر تو بھنور ہے لذیذ  
 ولے مکھ پہ تل سچ بھنور تھے الذ  
 مکھ کے کنول پہ چھائے ہیں چھند کے بھنور  
 متال ہو کے جھلتے ہیں وہ بے خبر لذیذ  
 محمد قلی کی رومانی نظیں (بارہ پیاریاں اور دوسری پیاریاں) اردو شاعری  
 میں جنسیاتی شاعری کی نمائندہ نظیں قرار دی جاسکتی ہیں۔ ان کے مطالعہ سے  
 معلوم ہوتا ہے کہ وہ کوک شاستر کا دودان تھا اور سنسکرت شاعری کی کلاسیکل فضا  
 اور دیوبالا سے بھی واقف تھا۔ اس نے ان نظموں میں نائیکہ بھید اور شرنگار رس کے کم پیش  
 تمام لطیف پہلوؤں کو پیش کیا ہے۔ محمد قلی کی شرنگار رس کی شاعری میں بھوگ بلاس کی  
 فضا ہے۔ ادھر کا امرت ہے۔ نیہہ مد کے پیالے ہیں۔ پیاریوں کے چمن ہیں۔ گلے  
 میں بانہوں کے ہار ہیں۔ مکھ کے کنول پر چھند کے بھونرے ہیں عشق کا برہمن ہے۔  
 زلف کی زنا رہے۔ جو بن کا سنگار ہے۔ چند مکھی سکھی ہے۔ ہونٹوں اور رخساروں

پر دانتوں کے نشان ہیں۔ جو بن پرناخن کی خراش کے ہلال ہیں۔ پھولوں کی سیج پر  
سیج سدری ہے، سیج سنگرام ہے ۵

قطب شاہ کی سیج سنگرام پر  
ترا حسن حنا میں بھایا دسے  
موگرا، چنپا جتا خوشبو اچھے  
تھڈی کے خم تھے پلاؤ ہمیں کوں نعل مد  
توں سولہ سنگاراں کوں جب بین آئے  
کیس کھولے کرنے کنگھی، رات ہے ہنماں کوں  
بن سیرتین ساری کلیاں سوکے ہی ہیں  
سجن کے چرن پر رکھی سیس اپنا  
دیو عشق روشن ہوا، سچ نین کیرے شاب سوں

جگت گرو" ابراہیم عادل شاہ ثانی (۱۵۸۰ء تا ۱۶۲۷ء) کی مشہور تصنیف  
"کتاب نورس" ہندوستانی شاستریہ سنگیت کی روایتوں کا گنجینہ ہے۔ ابراہیم سنگیت  
بناریا تھا۔ اس کے نوآباد شہر "نورس پور" کا ایک پورا محلہ سنگیت کاروں کے لیے  
مخصوص تھا جس میں کئی ہزار گانگ بستے تھے۔ غرض جگت گرو ابراہیم کی کتاب نورس  
کی وجہ سے موسیقی کی تاریخ میں نئے باب کا اضافہ ہوا جس کی بنا پر بیجا پور کا نام موسیقی  
کی تاریخ میں ہمیشہ یادگار رہے گا۔ ابراہیم کے پوتے علی عادل شاہ ثانی شاہی  
(۱۶۵۷ء تا ۱۶۷۲ء) نے بھی یہ خاندانی روایت برقرار رکھی۔ چنانچہ اس نے  
بھی اپنے دادا کی طرح اٹھارہ راگوں کے ماتحت اشعار نظم کیے۔

نورس میں ۱۷ راگوں کے تحت ۵۹ گیت اور ۷ ادھرے ہیں۔ اس کے بیشتر  
گیت ہندو دیومالا کے قصوں سے بھرے ہیں۔ شو، پاربتی، سرسوتی، گینش اور اندر کے  
نام بار بار آتے ہیں۔ ایک گیت کے دو مصرعوں میں شوچی کی جھانکی دیکھیے۔ شو کا فوہ  
کی طرح گورے ہیں۔ ان کی پیشانی پر ہلال کا تلک ہے۔ ان کی تین آنکھیں ہیں۔ ان



کی جٹا پر گنگا کا ٹکٹ ہے سے

بھیرو کرپور گور، بھال تلک چندرا

تری نیترا، جٹا مکٹ گنگا دھرا

چونکہ برج بھاشا موسیقی کی زبان تھی، اس لیے نورس میں برج کا اثر

زیادہ ہے۔

عبداللہ قطب شاہ (۱۶۲۵ء تا ۱۶۷۲ء) بھی شاعری و موسیقی کا دلدادہ تھا۔

اس نے بھی نورس کے جواب میں، اسی موضوع پر، ایک طویل منظوم کتاب دکنی اردو میں لکھی تھی۔

محمد قلی نے "رت ورنن" کی پرم پرا (روایت) کو بھی خوب نباہا ہے۔ اس

نے مختلف موسموں مثلاً مرگ سال (برسات) تھنڈ کالا (موسم سرما) دھوپ کالا (موسم گرما) اور بسنت رت پر بڑی خوبصورت نظمیں کہی ہیں۔ برکھارت پر چند شعر ملاحظہ کیجیے۔

رُوت آیا کلیاں کا ہوا راج	ہری ڈال سر کھولاں کے تاج
مینھوں بند کا لیوہت پیالا	رُوت ناریاں سا جین نکس تھی یک ساچ
تن تھنڈت، لرزت، جوین گرجت	پیا مکھ دیکھت کینجلی کس بکسے آج
چوندھر گرجت، مینھوں برست	عشق کے چمنے چمن موراں کا ہے راج

حضرت مصطفیٰ کے صدقے آیا برش کالا

قطب شہ عشق کرو دن دن راج

محمد قلی کی رومانی نظموں پر ہندو کام کلا "کی گہری چھاپ ہے، جس نے

عربانی کو نقدیں اور جنسی آلودگی کو طہارت اور پاکیزگی بخش دی ہے۔ یہی وجہ ہے

کہ وہ نبیؐ کے صدقے میں خوب داد عیش دیتا ہے۔ "نبیؐ کا صدقہ" تو گویا اس کا

تکیہ کلام ہے۔ نائیکا کے روپ اور جوین کو بارہ اماموں علیؑ اور نبیؐ کا صدقہ

سمجھ کر بھوک بلاس کر ناخالص ہندو کام کلا کی دین ہے۔ محمد قلی کہتا ہے سے

نبی صدقے، بارہ اماموں کرم تھے کرو عیشِ جم بارہ پیاریاں سوں پیارے  
بھگتی تحریک کے نظریہ عشق کی روایت محمد قلی کی ایک غزل میں ملاحظہ

کیجیے

جو عاشق سائیں کارن جی چھپاوے اُسے نہیں عاشقاں کی صفت منے لاج  
جنے ثابت قدم ہے عشق میاں نے دھرے گا پیم اس کے سیمیں پر تاج  
جنے کامل کیا ہے پیم اپنا غنی ہے دو جگت میں نین وہ محتاج  
ہمارا بھید نین بچتے، نکو آؤ! ہمارے اور پیارے درمیانے

"جنم بھوم سے پریم ایار" ایک شیریں ہندوستانی روایت ہے۔ مثلاً  
اسد اللہ وجہی نے اپنی طبع زاد مثنوی قطب مشتری (۱۶۰۹ء) میں اس جذبے  
کی بڑی چابکدستی سے عکاسی کی ہے۔ گولکنڈہ تلنگانہ میں وجہی کی جنم بھوم تھی۔  
دکنی شاعری میں حب وطنی کی یہ پہلی مثال ہے۔ وجہی کہتا ہے۔

دکن سا نہیں ٹھار سینار میں بیخ فاضلاں کا سے اس ٹھار میں  
دکن ہے نگینہ، انگوٹی ہے جاگ انگوٹی کوں عزت نگینہ ہے لگ  
دکن ملک بھوتیج خاصہ ہے تلنگانہ اس کا خلاصہ ہے

شمالی ہند میں اکبر "دین الہی" کی معرفت ہندو مسلم اتحاد کی بنیاد رکھ رہا تھا تو  
دکن میں محمد قلی "قطب مندر" کی رنگارنگ نسائی بزم آرائیوں میں ہندوستانی ثقافت  
کی نیور کھ رہا تھا۔ بارہ اماموں کی رعایت سے اس کی بارہ خاص پیاریاں تھیں  
اور اٹھارہ دوسری پیاریاں بھی تھیں۔ پیاریوں کے نام بھی ہندوستانی تھے  
مثلاً ٹھنی، سانولی، کنولی، گوری، چھیلی، موہن، ہندی چھوری، پدنی، مندر،  
سجن، رنگیلی، چنچل نین وغیرہ یہ سب پیاریاں پدنی اور چترنی تھیں۔

محمد قلی ہندو مسلم تہواروں کو شاہی پیمانے پر مناتا تھا اور خود ان میں شریک  
ہوتا تھا۔ عید، نوروز، شب برات، کرید، ہولی اور بے شمار عیدیں بھی مناتا  
تھا۔ وہ بسنت پر اپنی ہندو رعایا کے ساتھ رنگ کھیلتا تھا۔ بسنت پر اس نے

سات نظیں کہی ہیں۔ ایک نظم کے چند اشعار ملاحظہ کیجیے۔  
 بسنت کھیلیں عشق کی آبیارا تیں ہیں چاند میں ہوں جوں تارا  
 بسنت کھیلیں ہم ہور ساجنا یوں کہ اسماں رنگ شفق پایا ہے سارا  
 نبی صدقے بسنت کھیلیا قطب شہ  
 رنگیلا ہو رہیا تر لوک سارا

کتنی ہی سنسکرت الاصل منظوم و منثور داستانیں فارسی کے توسط سے  
 کئی اردو میں منتقل ہو گئیں۔ ویدانت اور تصوف کا رنگ بھی شادی نامہ،  
 سہاگن نامہ، پیر خہ نامہ، چکی نامہ، چڑیا نامہ، مینا نامہ اور آنکھ مچانی ایسی  
 نظموں میں خوب نکھرتا ہے اور کئی شاعری میں صوفیائے کرام کا یہ رنگ و  
 آہنگ اپنی انفرادی حیثیت دکھاتا ہے اور اس پر ہندوستانی کی گہری  
 چھاپ ہے۔

کلام محمد قلی دو تہذیبوں کے تصادم و اتصال کی روایات کا مرکز ہے۔  
 یہ اشعار ملاحظہ کیجیے۔

دیا استاد منج تعلیم کچھ ہو رہیں کچھ دیکھ کر باندے میں نہا  
 جہاں توں واں ہوں میں پیائے، منجے کیا کام ہے کس سوں  
 نہ بت خانے کا منج پروا، نہ مسجد کا خبر منج کوں  
 عشق کی کتاباں کیا عشق سوں قطب شہ نبی صدقے جاوید ہے  
 نہ راکھوں تچ نین میں، راکھوں ل میں کہ توں میرا پیارا جیو کا ساقی  
 ہندوستانی خانقاہی معاشرے کے "دستان تصوف" کی روایتوں  
 کا دافر ذخیرہ دلی گجراتی اور سراج اور رنگ آبادی کے کلام میں موجود ہے۔  
 محمد قلی نے جیسے دکنی شاعری کے ہندی روپ کو چار چاند لگائے تھے، وہی  
 نے بھی فارسی رنگ کی شراب کو دوا آتش بنا دیا۔ ہو سکتا ہے اس میں  
 تہ شاہ سعد اللہ گلشن دہلوی کی نصیحت اور مشورے کا بھی دخل ہو۔

غرض وئی کا رخ اُردو معنی کی طرف تھا اور وہ فارسی روایات کی تراش خراش میں مصروف تھا۔ وئی کہتا ہے ۵

یاد کرنا ہر گھڑی اس یار کا  
آرزو کے چشمہ کو تر نہیں  
مسند گل منزلِ شبہم ہوئی  
گر ہوا ہے طالبِ آزادگی  
ہے وظیفہ مجھ دلِ بیار کا  
تشتہ لب ہوں شربت دیدار کا  
دیکھ رتبہ دیدہ بیدار کا  
بندمت ہو سبجہ و زناار کا

شغل بہتر ہے عشقِ بازی کا  
آج تیری بھواں نے مسجد میں  
قدیم غزل میں، مثنوی کے زیر اثر، محبوب کا سراپا بیان کرنا ایک عام موضوع تھا۔ اس موضوع کو وئی نے بھی قائم رکھا لیکن اس کے مزاج کی سنجیدگی، شائستگی اور احساسِ لطافت اسے اس سطح پر نہیں آنے دیتے جس پر محمد قلی، شاہی، نصرتی اور ہاشمی اُتر آتے ہیں۔ وئی کی یہ نسل غزل دیکھیے جس میں اس نے محبوب کا سراپا بیان کیا ہے۔ یہاں ایک جلتی جاگتی ہندوستانی عورت (ایک پُجارتن) کی تصویر نظروں کے سامنے آجاتی ہے اور دل نشیں تاثرات کا نقشہ ہمیں مسحور کر لیتا ہے۔ یہاں خارجیت میں داخلیت مل جلی گئی ہے ۵

مت غصے کے شعلے سوں جلتے کوں جلاتی جا  
تجھ چال کی قیمت سوں ل نہیں ہے مراد وقت  
اس رین اندھیری میں مت بھول پڑوں تج پر  
مجھ دل کے کبوتر کوں پکڑا ہے تری لٹکے  
تجھ مکھ کی پرستش میں گئی عمر مری ساری  
تجھ عشق میں جل جل کر سب تن کوں کیا کاجل  
تجھ عشق میں دل جل جل جوگی کی لیا صورت  
ٹک مہر کے پانی سوں یہ آگ بجھاتی جا  
اے ناز بھری چنچل ٹک بھاؤ بتاتی جا  
ٹک پاؤں کے پھووں کی آواز سناتی جا  
یہ کام دھرم کا ہے ٹک اس کو چھڑاتی جا  
اے بت کی سچن ہاری اس بت کو سجاتی جا  
یہ روشنی افزا ہے آنکھیاں کو لگاتی جا  
پکبار اسے موہن چھاتی سوں لگاتی جا

تجھ گھر کی طرف مسند آتا ہے وئی دائم  
مشاق دوس کا ہے ٹک دوس دکھاتی جا

وئی کو بجا طور پر اردو غزل کا باوا آدم کہا جاتا ہے۔ دیوان وئی نے شمالی  
ہند میں ریختہ گوئی کی طرح نو رکھی۔ غرض دکنی شاعری کے ہندی روپ کے دھارے  
پر محمد قلی اپنی پیاریوں کے ساتھ اس رچاتا ہوا ابھرتا ہے تو فارسی رنگ کی موجوں  
پر وئی اپنے محبوب کا حسین و جمیل چہرہ لیے ہوئے طلوع ہوتا ہے۔ ہندی فارسی رنگوں  
کا آمیزہ سراج اورنگ آبادی کے یہاں کچھ اور نکھرتا ہے۔

خبر تخریب عشق سن نہ جنوں رہا نہ پری رہی  
نہ تو ٹوڑا، نہ تو میں رہا، جو رہی سو بے خبری رہی

شہ بے خودی نے عطا کیا مجھے اب لباس برہنگی  
نہ خرد کی بخیہ گری رہی، نہ جنوں کی پردہ دری رہی  
چلی سمت غیب سے کیا ہوا کہ چمن سرور کا جل گیا

مگر ایک شاخ نہالِ غم جسے دل کہو سوہری رہی  
نظر تغافل یار کا گلہ کس زباں میں بیاں کروں  
کہ شراب صد قدح آرزو، خم دل میں تھی سو بھری رہی  
وہ عجب گھڑی تھی میں خبر، گھڑی لیا دوس نسخہ عشق کا

کہ کتاب عقل کی طاق میں جوں ہری تھی تیوں ہی ہری رہی  
تیرے جوش حیرت حسن کا اثر اس قدر میں یہاں ہوا  
کہ نہ آئینے میں جلا رہی، نہ پری کوں جلوہ گری رہی

کیا خاک آتش عشق نے دل بے نوائے سراج کوں

نہ خطر رہا، نہ حذر رہا، مگر ایک بے خطری رہی

غرض دکنی شاعری میں اساطیری یا دیونالائی اصنام، ہندو کام کلا کے  
اجسام، ملاوتھی کی حب الوطنی، دو تہذیبوں کے تصادم و اتصال کا منتھن،

مذہبی رواداری، یک جہتی، انسان دوستی کی اعلیٰ قدریں ہندوستانی روایات  
 کے عین مطابق ہیں۔ دوسرے لفظوں میں ہم یہ بھی کہہ سکتے ہیں کہ دکنی شاعری  
 سے ہندوستانیت کی مکمل تاریخ مرتب کی جاسکتی ہے۔

---

## عہدِ وسطیٰ میں ہندو مسلم تعلقات

مسلمانوں کے آنے سے ما قبل ہندوستان میں کئی مذاہب، مثلاً بدھ دھرم - جین دھرم اور ویدک دھرم مروج تھے۔ ان مذاہب کے علمبرداروں کی تعلیمات میں سخت اختلافات پائے جاتے تھے لیکن پھر بھی چونکہ وہ پیدایشی ہندوستانی تھے اس لیے ان میں ظاہری تصادم تک نوبت نہیں پہنچی۔ ہر شخص کو آزادی تھی کہ وہ جس مذہبی عقیدے کو چاہے اپنالے۔ یہی وجہ ہے کہ ہندوستان کی مذہبی تاریخ میں یورپ کے مقابلے میں یہاں کے مختلف مذاہب کے درمیان فرقہ وارانہ تصادم اور اشاعتِ مذاہب اور عقائد میں تشدد اور جبر کی مثالیں بہت کم دستیاب ہوتی ہیں۔

مسلمانوں کے ہندوستان میں فاتح کی حیثیت سے آنے اور آکر یہیں بس جانے سے ایک نیا مسئلہ اٹھ کھڑا ہوا جس کے دو نازک پہلو تھے۔ ایک تو یہ کہ مسلمان بیرونی ممالک سے وارد ہوئے تھے اور ہندوستان پر حکومت کرنے کی غرض و غایت سے آئے تھے۔ دوسرا پہلو یہ تھا کہ وہ اپنے ساتھ ایک ایسا مذہب بھی لائے تھے جو

مفتوح قوم کے مذاہب سے بالکل متضاد تھا۔

ابتدائی زمانے میں یہ دونوں قومیں مذہبی اختلافات کی بنا پر ایک دوسرے کو نفرت، حقارت اور شبہ کی نظر سے دیکھتی تھیں۔ ہندوؤں کا تعصب اجنبیوں کے ساتھ اور اس کے وجوہ کا ذکر کرتے ہوئے البیرونی نے لکھا ہے کہ پہلا سبب تو زبان کا اختلاف ہے اور دوسرا دین کے متضاد ہونے کا۔ دین کے بارے میں وہ لکھتا ہے :

”ہندو دین میں ہم سے کئی مغائرت رکھتے ہیں۔ نہ ہم کسی ایسی چیز کا اقرار کرتے ہیں جو ان کے یہاں مانی جاتی ہیں اور نہ وہ ہمارے ہاں کسی چیز کو تسلیم کرتے ہیں۔ اگرچہ یہ لوگ آپس میں ایک دوسرے کے ساتھ مذہبی نزاع کم کرتے ہیں اور بحث و مناظرہ کے سوا جان، جسم اور مال کو نقصان نہیں پہنچاتے لیکن غیروں کے ساتھ ان کی یہ روش نہیں ہے۔“

مغائرت کا پانچواں سبب اس نے ہندوؤں کی خود پسندی و خود بینی و احاسن برتری کو قرار دیا ہے۔ اس کے بارے میں البیرونی رقمطراز ہے :

”اُن لوگوں کا اعتقاد ہے کہ ملک ہے تو ان کا ملک، انسان ہیں تو ان کی قوم کے لوگ، بادشاہ ہیں تو ان کے بادشاہ، دین ہے تو وہی جو ان کا مذہب ہے اور علم ہے تو وہ جو ان کے پاس ہے۔“

مگر یہ صورتِ حال بہت دنوں تک قائم نہ رہ سکتی تھی۔ نہ تو ایک ہی مذہب کے پیرو اس ملک میں رہ سکتے تھے اور نہ یہ ممکن تھا کہ ایک قوم دوسری قوم کو موت کے گھاٹ اتار دیتی۔ ایک دو آدمیوں کو جان سے مار ڈالنا تو کوئی مشکل نہیں ہے لیکن مذہبی اختلافات کی بنا پر کسی قوم کا جڑ سے قلع قمع کر دینا نہ آج ممکن ہے

۱۔ البیرونی کی وفات ۶۱۰۴۸ میں ہوئی تھی۔

۲۔ ملاحظہ ہو کتاب الہند مترجمہ سید اصغر علی : ۱ : ۲۳۹/۲۳۹



اور نہ ماضی میں ہی ممکن تھا۔ ساتھ ساتھ مسلم عوام اور خصوصاً سلاطینِ دہلی حقیقت شناس تھے۔ وہ لوگ یہ بات بخوبی جانتے تھے کہ بغیر رعایا کے تعاون کے حکومت نہیں کی جاسکتی۔ لہذا انھوں نے ہندوؤں کے ساتھ نرمی اور مذہبی رواداری کا طرز عمل اختیار کیا۔ اور تبلیغ اسلام کو اپنا لائحہ عمل نہیں بنایا۔ ان لوگوں میں تبلیغ اور اشاعت کا وہ جوش و خروش اور جذبہ بھی ٹھنڈا ہو چکا تھا جو خلفائے راشدین کے زمانے میں مسلمانوں میں پایا جاتا تھا۔

ابتدائی دور کے علماء نے اشاعتِ اسلام کو اپنا فرضِ اولین سمجھا اور اس سلسلے میں انھوں نے سلاطین اور حکمران طبقے سے مدد چاہی۔ لیکن سلطان التتمش<sup>۱</sup> جیسے خدا رسیدہ اور مذہبی مسلمان نے بھی اس معاملے میں ان کا ساتھ نہیں دیا۔ اس کے وزیرِ باتدبیر نظام الملک جنیدی کی دانش مندی سے وہ مسئلہ حل ہو گیا اور ہندوستان کی تاریخ میں پھر یہ سوال کبھی سامنے نہیں آیا۔ اگر سلطان اور وزیر مذہبی جذبات کی رو میں بہہ کر علماء کی باتوں پر عمل پیرا ہو جاتے تو ہندوستان سے مسلمانوں کی حکومت اگر ختم نہ ہوتی تو اس میں کچھ شک نہیں کہ اس کی بنیادیں ضرور کھوکھلی ہو جاتیں۔ اور اتنی طویل مدت تک مسلمان ہندوستان میں حکومت نہ کر سکتے تھے۔ اس کے علاوہ ہندوؤں کے دلوں میں ان کے لئے نفرت و حقارت اور بغض کے جذبات ہمیشہ کے لئے پیدا ہو جاتے اور مسلم حکمران ان کے تعاون سے محروم ہو جاتے۔

وقت کے ساتھ ساتھ ہندوؤں اور مسلمانوں میں اتحاد، یگانگی اور برادرانہ

۱۔ التتمش ۶۱۲ھ میں دہلی کے تخت پر جلوہ افروز ہوا۔ اور ۶۲۳ھ میں اس نے وفات پائی۔ قطب مینار کے قریب، مسجد قوت الاسلام میں اشوک کی لاکھ کے قریب اس کا مزار اب بھی خستہ حالت میں موجود ہے۔ التتمش سلطان تو تھا ہی لیکن اپنے زہد و تقویٰ کی وجہ سے اپنے عہد کے صوفیاء میں شمار کیا جاتا تھا۔ ملاحظہ ہو، طبقاتِ ناصری: ۱۷۷ بعد

تعلقات بڑھنے لگے۔ ڈاکٹر تارا چند نے لکھا ہے کہ :

”جب فتحیابی کا پہلا طوفان تھم گیا اور ہندو اور مسلمان ایک پڑوسی کی طرح رہنے پہننے لگے تو بہت دنوں تک ساتھ ساتھ رہنے کی وجہ سے انھوں نے ایک دوسرے کے خیالات، عادات و اطوار، رسم و رواج کے سمجھنے کی کوشش کی اور بہت جلد ان دونوں قوموں میں اتحاد پیدا ہو گیا۔“

دو باتوں نے ان دونوں قوموں میں اتحاد اور یگانگی پیدا کرنے اور ان کے درمیان کی خلیج کو پر کرنے میں بڑی مدد دی، پہلی تو یہ کہ اسلام کے اس بنیادی اصول سے متاثر ہو کر کہ تمام نئی نوع انسان آپس میں بھائی بھائی ہیں اور خالق مطلق کی نظر میں سب برابر اور مساوی ہیں ہندوؤں کی بڑی تعداد مشرف بہ اسلام ہوئی اور دوسری وجہ یہ تھی کہ ویدک کال (ویدوں کے عہد) سے ہندوستانی سماج ذات پات کی بنا پر چار طبقوں میں منقسم تھا یعنی برہمن چھتری، ویش اور شودر۔ ان میں سے شودروں کو ہر قسم کے سماجی حقوق سے محروم رکھا گیا تھا۔ ان کی زندگی ان پر بوجھ بن چکی تھی اور صدیوں کی عائد شدہ پابندیوں سے وہ اتنے عاجز ہو چکے تھے کہ وہ ان سے خلاصی حاصل کرنے کے لیے بے چین تھے۔

جنوبی ہندوستان میں ذہنی انقلاب شروع ہو چکا تھا۔ ولیم چاریہ، راناچ اور شنکر چاریہ نے ویدک دھرم کی کوتاہیوں کو شدت سے محسوس کیا۔ اور ہندو مذہب میں ”سدھار“ کی کوششیں شروع کر دیں۔ ان کا یہ مقصد تھا کہ

INFLUENCE OF ISLAM ON INDIAN CULTURE-P.137

ولیم چاریہ کی ولادت ۱۷۷۹ء بتائی جاتی ہے اور تاریخ وفات کا علم نہیں ہے۔

۳۔ مدراس کے قریب تروپتی میں ۱۶۰۱ء میں ولادت ہوئی اور ۱۱۳۴ء میں سریرگام میں وفات ہوئی

۴۔ شنکر چاریہ کی تاریخ ولادت ۱۷۳۴ء ہے اور تاریخ وفات ۱۷۶۹ء

ذات پات کی تفریق کے بغیر یہ شخص کو اپنی نجات کا راستہ خود تلاش کرنے کی آزادی ہونی چاہیے اور کسی بھی فرد کو فرقہ وارانہ تعصب کی بناء پر سماجی، سیاسی، مذہبی اور معاشی حقوق سے محروم نہ رکھا جائے۔

خوش قسمتی سے جب ہندوستان میں ذہنی انقلاب رونما ہو رہے تھے، اسی زمانے میں شمالی ہند میں فاتح مسلم قوم کے ہمراہ اسلام بھی اس سرزمین میں پہنچا۔ ہندوستانی باشندوں نے جب اسلام کے مساوات کے اصول کو عمل میں دیکھا اور "محمود اور ایاز" دونوں کو ایک ہی صفت میں شانہ بہ شانہ کھڑا پایا تو وہ بے حد متاثر ہوئے اور انھوں نے مسلمانوں کی آمد کو باعث خیر و برکت سمجھ کر انھیں خوش آمدید کہا۔ انھوں نے قبول اسلام کو غیر منصفانہ سماجی قیود سے آزادی کا مترادف سمجھا۔ مختصر یہ کہ بلا کسی ظلم و تشدد، جبر و تخریب کے ہندوؤں کے گاؤں کے گاؤں مشرف بہ اسلام ہوئے اور انھوں نے مسلمانوں کو ہندوستان میں پاؤں جمانے میں بہت مدد دی۔ ہندوستان میں مسلمانوں کی کامیابی کے وجوہ بیان کرتے ہوئے پروفیسر محمد حبیب (مرحوم) نے لکھا ہے:

"راہوں (ہندو راجاؤں) نے اپنی حکومت میں ہندوستانی دستکاروں اور پیشہ وروں کو شہروں کی فصیلوں کے باہر چھوڑ رکھا تھا۔ جب ترک شہروں میں داخل ہوئے تو یہ نچلے طبقے کے پیشہ ور بھی ان کے ساتھ داخل شہر ہوئے اور وہ وہاں سے پھر باہر نہیں آنا چاہتے تھے۔"

ان لوگوں کے مکمل تعاون کی وجہ سے ترکوں نے منگولی حملہ آوروں کا ڈٹ کر مقابلہ کیا اور ان کے چھٹکے چھڑا دیئے۔ کیونکہ نو مسلموں کو اس بات کا ڈر تھا کہ اگر ترک ہندوستان سے واپس چلے گئے تو انھیں پھر ان مصیبتوں میں

گرفتار ہونا پڑے گا۔ جن میں صدیوں سے وہ گرفتار تھے اور جن سے کچھ ہی دنوں پہلے انھیں نجات حاصل ہوئی تھی۔ اس کے برعکس مسلمانوں کو بھی ایک مصیبت کا سامنا کرنا پڑتا اگر مطیع قوم اور نو مسلم ان کے حریف ہوتے تو بیک وقت داخلی اور خارجی حریفوں کے مقابلے میں اپنے کو بے بس پاتے۔ اگر وہ اپنی توجہ خارجی دشمنوں کی طرف کرتے تو داخلی عناصر ملک میں بد امنی پھیلا سکتے تھے اور اس سیلاب میں ترک ایک شکستہ کشتی کی طرح بہہ جاتے۔

دوسری بات یہ تھی کہ ہندوستان کا مذہب ایک ایسا مذہب تھا جس میں انیک دیوتاؤں کی پرستش ہوتی تھی۔ عوام کو مذہبی اصولوں کا علم نہیں تھا اور عوام کو صرف مذہب کے ظاہری پہلوؤں پر عمل کرنے اور سنسکاروں کے ادا کرنے کی ترغیب دی جاتی تھی اور ان کے دل و دماغ میں یہ بات کوٹ کوٹ کر بھر دی گئی تھی کہ اگر مذہبی رسوم برہمن کی غیر حاضری میں ادا کیے جائیں گے تو ان سے انھیں کوئی روحانی منفعت حاصل نہیں ہوگی اور برہمن ہی ان کا نجات دہندہ ہے۔ اس کا مقام عوام اور بھگوان کے بیچ کا ہے۔ یہی وجہ تھی کہ گوتم بدھ اور جہا بیر نے ویدک دھرم کی مخالفت کی اور اپنا اپنا ایک الگ مسلک چلایا۔ جو ویدک دھرم کی خرابیوں سے میرا تھا اور جس میں ہر فرد کو نجات حاصل کرنے کے اپنے ذرائع استعمال کرنے کی پوری آزادی حاصل تھی۔

اسلام میں صرف ایک خدا کی عبادت کا تصور تھا۔ ظاہری رسوم بالکل نہ تھیں۔ ہر ایک مسلمان قرآن اور سنت کے بتائے راستے پر عمل پیرا ہو کر نجات حاصل کر سکتا تھا۔ درمیان میں کسی انسان کی اجارہ داری نہ تھی۔ اسلام کے اس اصول میں اتنی کشش اور جاذبیت تھی کہ بلا کسی ظلم و تشدد ہزاروں ہندوؤں نے خود اسلام قبول کر لیا۔ اس کا یہ دور میں نتیجہ برآمد ہوا کہ رفتہ رفتہ دونوں قوموں کی ابتدائی کشیدگی رفع ہو گئی اور حقارت اور نفرت، محبت اور یگانگی

میں بدل گئی۔

## مسلم صوفیاء اور ہندو سادھو سنت

ہندوؤں اور مسلمانوں میں یگانگی اور اتحاد پیدا کرنے میں مسلم صوفیوں اور ہندو سادھوؤں نے بہت اہم کام کیا۔ ہندوستان میں فاتح قوم کی حیثیت سے مسلمانوں کے داخل ہونے سے قبل مسلم صوفیاء اس سرزمین میں آچکے تھے۔ ان میں شیخ علی ہجویری کا نام قابل ذکر ہے۔ انھوں نے لاہور میں سکونت کی اور اپنے پسندیدہ کردار سے اس نواح کے غیر مسلموں کو بہت متاثر کیا۔ غلام خاندان کے دور حکومت میں سارے شمالی ہندوستان میں چشتی سلسلے کے صوفیاء کرام کی خانقاہیں تعمیر ہو چکی تھیں۔

خواجہ معین الدین چشتی نے اجمیر میں جا کر بود و باش اختیار کی اور ان کے اثر سے لاکھوں ہندوؤں نے مذہب اسلام اختیار کیا۔ پروفیسر خلیق احمد نظامی نے

۱۷۰۰ء میں آپ سلطان محمود غزنوی کے ہمراہ ہندوستان آئے اور لاہور میں بس گئے تھے اور اس شہر کو اپنی روحانی اور دینی اشاعت کا مرکز بنا لیا تھا۔ ان کی ولادت ۱۰۰۹ء اور وفات ۱۰۷۲ء میں ہوئی تھی۔ مزار لاہور میں ہے۔ ملاحظہ ہو برائے حالات۔ آپ کوثر (کراچی ۱۹۵۲ء) ص: ۸۶-۹۱، سفینۃ الاولیاء: ۲۰۹-۲۱۰، خزینۃ الاصفیاء: ۲-۳، ۲۳۲-۲۳۴۔

۱۷۰۰ء میں آپ کے ہاتھ پر اسلام لائے جن میں سے مدجو، جو سلطان مودود ابن مسعود غزنوی کی طرف سے لاہور کا نائب تھا۔ آپ نے اس کا عرف شیخ ہندی رکھا۔ اور اس کے خاندان کے لوگ آپ کے مزار کے خدام اور مجاور ہیں۔ آپ کوثر: ۸۶

۱۷۰۰ء اجمیر کے علاوہ بدایوں، قنوج، ناگور اور بہار کے بعض شہروں اور قصبوں میں مسلمانوں کی اچھی خاصی تعداد تھی۔ ملاحظہ ہو۔ تاریخ مشائخ چشت: ۱۲۳

۱۷۰۰ء خواجہ معین الدین چشتی بمقام سجتان ۶۱۱۲۹ میں پیدا ہوئے۔ آپ کی تربیت خراسان میں ہوئی۔ والد ماجد کا نام خواجہ غیاث الدین حسن تھا۔ شیخ عثمان ہارونی کے مرید تھے۔ ہندوستان

کر دی جائے کہ کوئی فرد واحد بھی اس مجال کے بسنے والے برہمنوں اور ہندوؤں کے لئے باعثِ تعرض و تشویش نہ ہوگا تاکہ وہ لوگ قدیم دستور کے مطابق اپنی جگہوں اور عہدوں پر رہ کر مابدولت کی ابدی زندگی کے لئے دعائیں کرنے اور حمد الہی میں مشغول رہیں۔ اس بارے میں پوری تاکید کی جاتی ہے۔ بتاریخ شہرِ حجابی الثانیہ ۱۰۶۹ھ (یہ منشور) لکھا گیا۔“

اس فرمان سے معلوم ہوتا ہے کہ اورنگ زیب اپنی ہندو رعایا کے ساتھ منصفانہ برتاؤ کرتا تھا۔ لیکن متعصب مورخوں نے اورنگ زیب کو ایک تنگ نظر بادشاہ کی صورت میں پیش کیا ہے حالانکہ تعصب کی عینک اتار کر دیکھا جائے تو حقیقت کچھ اور ہی ملے گی۔ اس میں شک نہیں کہ اس نے اسلامی سماج کی خرابیوں کو دور کرنے کی کوشش کی جو بحیثیت ایک بادشاہ کے اس کا فرض بھی تھا۔ حاکم وقت کا فرض صرف حکومت کرنا، جنگیں لڑنا، لگان وصول کرنا ہی نہیں تھا بلکہ وہ سماج کی اخلاقی اصلاح اور مذہبی نظریات کی حمایت و صیانت کا ضامن بھی ہوتا ہے۔ جب حضرت عمرؓ کے زمانے میں عربوں نے عجم کو فتح کیا اور مسلمان وہاں کی ساسانی تہذیب سے متاثر ہونے لگے تو حضرت عمرؓ نے انھیں تنبیہ کی کہ وہ عربی تہذیب کو ترک نہ کریں اور اسی پر قائم رہیں۔

”حضرت عمر فاروقؓ کے زمانے میں جب عرب جہاد کی غرض سے عجم میں پھیل گئے تو حضرت عمر فاروقؓ کو اس امر کا خوف لاحق ہوا کہ کہیں ایسا نہ ہو کہ مسلمان عربوں کا لباس ترک کر دیں اور عجمیوں کا لباس پہن لیں اور اسی طرح عرب کی رسمیں چھوڑ بیٹھیں... لہذا انھوں نے لکھا کہ تم لوگ تہیند باندھا کرو۔ چادر اوڑھا کرو۔ جوتے پہنا کرو۔ موزے چھوڑ دو، اور شلواریں نہ پہنا کرو۔ اپنے دادا اسمعیل کا لباس پہنو، ناز و نعم اور مہلت عجم سے بچتے رہو، دھوپ میں بیٹھا کرو کہ آفتاب عرب کا حمام ہے اور قوم معد (آنحضرت کے اجداد میں ہیں) پر قائم رہو، موٹا کپڑا پہنو، جفاکشی کی زندگی گزارو۔ پرانا کپڑا پہنو، اونٹوں کو کھایا

کی خانقاہ میں شیخ نظام الدین اولیاء کی دو موقعوں پر ہندو جوگیوں سے ملاقات ہوئی تھی۔ بابا فرید ہندوؤں سے ہندوی زبان میں بات چیت کیا کرتے تھے۔ شیخ نظام الدین اولیاء کی خانقاہ میں ہندو اور مسلمان دونوں حاضری دیا کرتے تھے۔ راجکمار ہردیو کے روزنامے نے نظام بنسری میں ایسی بہت سی مثالیں ملتی ہیں۔ شیخ نظام الدین اولیاء کی مذہبی رواداری کی بہت سی مثالیں تاریخ کی کتابوں اور ملفوظات میں مل جاتی ہیں۔ کہا جاتا ہے کہ ایک شام شیخ اپنی خانقاہ کی چھت پر پہل قدمی کر رہے تھے۔ اسی وقت کچھ ہندو جمنائے کے کنارے پوجا کرنے میں مشغول تھے۔ ان کے ایک مرید نے شیخ کا دھیان ادھر مبذول کر لیا۔ شیخ کی زبان سے برجستہ یہ مصرعہ برآمد ہوا:

”ہر قوم راست را ہے دینے و قبلہ گاہے“

پروفیسر خلیق احمد نظامی لکھتے ہیں:

”اس مصرعہ میں مذہبی رواداری کا ایک بے پایاں جذبہ سمٹ آیا ہے۔ ایک ایسے دور میں مسلمانوں کا سیاسی اقتدار اپنے نصف النہار تک پہنچ چکا تھا۔ ایک مذہبی پیشوا کا یہ بے ساختہ ارشاد صرف مذہبی رواداری کا ہی نہیں بلکہ ایک ایسی فکر کا بھی آئینہ دار ہے جس نے ہندوستان کی تہذیب کے ”جلوہ صدرنگ“ کو سمجھ لیا ہو، اور جو یہاں کے تہذیبی نقشے میں ”ہردین“ اور ”ہر قبلہ گاہ“ کو دیکھنے کے لئے تیار ہو۔“

یہ شیخ نظام الدین اولیاء کا اثر ہی تھا کہ امیر خسرو اپنی مذہبی رواداری کی وجہ سے مقبول عوام تھے۔ مثنوی نہ سپہر میں امیر خسرو نے ہندو تہذیب اور ان کے رسوم کے بارے میں جو اظہار رائے کیا ہے۔ اس سے اس دور کی مذہبی رواداری کا بخوبی اندازہ ہوتا ہے۔ امیر خسرو نے بت پرستی میں چھپے

ہوئے جذبے کو سمجھنے کی کوشش کی ہے اور کہا ہے :

اے کہ زبت طعنہ بہ ہند و بری

ہم زوے آموز پرستش گری

اسلامی تصوف کے اثر سے ہندوستان میں ایک روحانی تحریک وجود میں آئی اور اس ملک کے گوشے گوشے میں ہندو مبلغین اور مصلحین پیدا ہوئے اور ویدک مذہب کی خرابیوں اور کوتاہیوں کو دور کرنے کا نعرہ بلند کیا۔ ڈاکٹر تارا چند نے لکھا ہے۔

” اسلام کے اثر سے ہندو قوم میں مبلغوں کا ایک گروہ پیدا ہوا اور انھوں نے بھی اس کام کو اپنا نصب العین سمجھا جو مسلم صوفی کر رہے تھے۔ ہمارا فطر، گجرات، پنجاب، ہندوستان اور بنگال میں مصلحین نے چودھویں صدی عیسوی سے عمداً ہندوستان کے قدیمی مذہب کی کچھ باتوں پر عمل کرنا چھوڑ دیا اور کچھ باتوں پر عمل کرنے پر زور دیا۔ اور اس طرح ہندوؤں اور مسلمانوں کے عقائد میں یگانگی پیدا کرنے کی کوشش کی۔“

ان مبلغوں میں کبیر داس، گوردوناتک اور چیتنیہ ہمارے بھوکے نام نامی قابل ذکر ہیں۔ ان بھگتوں نے ہندو مسلمان دھرموں کی تنقید سخت الفاظ میں کی اور فرقہ دارانہ نزاع کی مذمت کر کے ذات پات کی تفریق کو بڑا بتایا اور یہ اعلان کیا کہ جو شخص بھی عبادت اور ریاضت کرے گا، اُسے نجات مل سکتی ہے۔ اس کے لئے ظاہری پوجا پاٹ اور سنسکاروں اور برہمنوں کی مدد کی قطعی ضرورت نہیں ہے۔ انھوں نے خلوص نیت سے خدا کی عبادت کرنے، بنی نوع انسان کے بھائی بھائی ہونے کی تعلیم دی اور اس طرح ہندوؤں اور مسلمانوں کے درمیان مذہبی ہم آہنگی پیدا کرنے میں بڑی حد تک کامیابی حاصل کی۔ ایک طرف مسلم صوفیائے کرام اور مشائخ اور دوسری طرف ہندو بھگتوں، مبلغین اور مصلحین کی انتھک کوششوں کا نتیجہ اکبر بادشاہ کے ”دین الہی“ کے روپ میں ظہور پذیر ہوا۔ ڈاکٹر تارا چند نے اکبری عہد سے پہلے کی مذہبی اور سماجی تحریکوں کے دور میں



نتیجہ کا جائزہ لیتے ہوئے ان کے پس منظر میں یہ نتیجہ اخذ کیا ہے :  
 ”اکبر کا ”دین الہی“ ایک ایسے مطلق العنان بادشاہ کی ذاتی اختراع نہ تھا  
 کہ جس کے قبضہ اقتدار میں اتنی طاقت تھی کہ وہ اتنا تک نہیں جانتا تھا کہ اس  
 کا استعمال کس طرح کیا جائے بلکہ (دین الہی) ان طاقتوں کا ناگزیر نتیجہ تھا جو  
 ہندوستان کے سینے میں لہریں مار رہی تھیں اور کبیر جیسے بزرگوں کی تعلیمات  
 میں جن کا مظاہرہ ہو رہا تھا۔ ان کوششوں کے راستے میں حالاتِ زمانہ مزاحم  
 ہو رہے تھے لیکن آج بھی یہ امر ناگزیر ہے اور تقدیر اسی منزل کی جانب اشارہ  
 کر رہی ہے۔“

اکبر بادشاہ نہ خود کو مسلمانوں کا نمائندہ سمجھتا تھا اور نہ اسلام کی نشر و اشاعت  
 کو اپنا نصب العین خیال کرتا تھا۔ پہلے وہ ایک بادشاہ اور اس کے بعد ایک مسلمان  
 تھا۔ وہ اپنے ملک کے باشندوں کے مذہبی تفرقے کا بالکل خاتمہ کرنا چاہتا تھا اور  
 انہیں ایسے ایک مذہب کا پیرو بنانا چاہتا تھا۔ جس میں تمام مذاہب کی اچھی اچھی  
 باتیں سمودی جائیں اور بڑی باتیں جو مذہبی اختلاف اور نزاع کا باعث ہوتی ہیں ،  
 دور کر دی جائیں۔ اس نے اپنے ان خیالات کو عملی جامہ پہنانے کی غرض و غایت  
 سے ایک اعلان نشر کیا۔

”ایک ایسا ملک جس کا ایک بادشاہ اور حکمراں ہو، یہ بڑی بات معلوم  
 ہوتی ہے کہ اس کی رعایا آپس میں منقسم ہو اور ایک دوسرے سے اختلاف  
 رکھتی ہو۔“

کہنے کا مقصد یہ ہے کہ اس نے مغل علاقوں میں قسم قسم کے مروجہ قوانین اور  
 رسم و رواج کے باہمی تنازعہ کی طرف اشارہ کیا۔ ان میں سے کچھ نہ صرف آپس  
 میں متضاد تھے بلکہ ایک دوسرے کی طرف دشمنی کا رویہ رکھتے تھے اور آخر میں ایسا  
 معلوم ہوا کہ جتنے مذہب ہیں اتنے ہی مختلف فرقے ہیں۔“

اعلان میں مزید کہا گیا تھا :

”اس لیے ہمیں چاہیے کہ ان سب کو ایک ہی دھانگے میں پرو دیں لیکن اس انداز سے کہ اس میں ”وحدت“ اور ”کثرت“ کی خصائص بھی برقرار رہیں تاکہ ان کو اپنے مذہب کی اچھی باتیں پکڑنے کے لیے رہنے کا فائدہ حاصل رہے اور جو باتیں دوسرے مذاہب میں اچھی ہوں ان کو بھی اپنالیں۔ اس طرح اللہ تعالیٰ کی حمد و ثنا ہوگی۔ لوگوں کو امن و امان ملے گا اور ملک کو حفظ و امان حاصل ہوگا۔“

آئین رہنمونی میں ابو الفضل نے اکبر کے مطلع نظر کو ان الفاظ میں بیان کیا ہے :

”کسی دین و مذہب میں کوئی خصوصیت نہیں۔ ایک ہی دلاویز حسن ہے جو مختلف طریقوں پر جلوہ آرائیاں کر رہا ہے۔۔۔ ہر گروہ اپنے اپنے عقائد کی گرم بازاری کرتا اور خواب و خیال میں مسرور و شاداں نظر آتا ہے۔۔۔ لیکن جب انسان اپنی ان عادات کو ترک کر دیتا ہے اور اس پر یک رنگی کی ہر انگیزش عین پڑتی ہیں تو اس کی آنکھیں کھل جاتی ہیں اور تقلید کا شیرازہ بکھر کر تار تار ہو جاتا ہے۔۔۔ اگر کوئی درد آشنا قلب مجبوراً ان اسرار کو ظاہر کرتا ہے۔ تو کم فہم سعادت پذیر افراد اس کو دیوانہ سمجھ کر اس کے قول کا اعتبار نہیں کرتے اور بدسرشت نالائق اس کو کافر و ملحد کہہ کر اس کی زندگی کا خاتمہ کر دیتے ہیں لیکن جب بنی نوع انسان کی بلندی طالع کا وقت آتا ہے تو مشیت الہی یہ ہوتی ہے کہ زمانہ حق پرستی کے مبارک آثار و برکات سے مستفید ہو تو فرمانروا وقت کو اسرار بیکرنگی سے آشنا کیا جاتا ہے اور بادشاہ کی ذات ظاہری حکمرانی کے علاوہ باطنی رہنمائی بھی کرتی ہے۔“

حضرت کے قلب مبارک میں ہدایت و رہنمائی کی لہریں اٹھیں اور بادشاہ حقیقت شناس نے اب مجبور ہو کر منصب پیشوائی اختیار کرنا مرضی الہی سمجھا اور ہدایت کا دروازہ ہر خاص و عام پر وا کر کے حقیقت طلب تشنہ بجلا۔

## سیراب فرمانے لگے یہ

اکبر بادشاہ امی تھا مگر اس کی دور بین نگاہ سیاسی بصیرت اور بیدار ذہن نے وقت کے تقاضے کو اچھی طرح سمجھ لیا تھا اور مغلیہ سلطنت کی جڑوں کو ہندوستان کی سر زمین میں مضبوط کرنے کی دلی خواہش نے اسے مجبور کر دیا کہ وہ ان تمام باتوں کو دور کرے جو اس مقصد کی تکمیل میں حائل ہو سکتی تھیں اور وہ اس بات کو اچھی طرح سے جانتا تھا کہ اگر مذہبی اختلافات باقی رہے تو اس کی حکومت کا شیرازہ ایک نہ ایک دن بکھر جائے گا۔ اس لئے اس نے خاص طور پر مذہبی اختلافات کو دور کرنے کی طرف پوری توجہ سے کام لیا۔ علاوہ ازیں اکبر کو اپنے دادا بابر بادشاہ کی وصیت بھی یاد تھی جو اس نے ہمایوں کو کی تھی۔

۱۔ "تمہیں اپنے دماغ کو مذہبی تعصب سے متاثر نہیں ہونے دینا چاہیے بلا تعصب انصاف کرنا چاہیے اور ساتھ ساتھ ہر ایک طبقے کے لوگوں کے مذہبی رسم و رواج کا پورا پورا خیال رکھنا چاہیے۔"

۲۔ خاص طور پر لٹو کشی سے پرہیز کرنا۔ جو تمہیں ہندوستان کے لوگوں پر قبضہ کرنے میں معاون اور مددگار ہوگی اور اس طرح تم اس سر زمین کے لوگوں کو شکر گزاری کے رشتہ سے باندھ دو گے۔

۳۔ تمہیں کسی فرقے کی عبادت گاہوں کو کبھی مسامحہ اور بردبار نہیں کرنا چاہیے اور ہمیشہ انصاف پسند رہنا چاہیے تاکہ بادشاہ اور رعایا کے درمیان خوش گوار تعلقات رہیں اور جس سے ملک میں اطمینان اور امن کا بول بالا ہو۔

۴۔ اشاعتِ اسلام کا کام ظلم اور سختی کے بجائے محبت اور عہد و پیمانے سے بخوبی چلے گا۔

۵۔ اپنی رعایا کی مختلف خصوصیات کا اس طرح خیال رکھو جس طرح کہ

ایک سال کے مختلف موسموں کا تاکہ سیاسی جسم مرض سے بری رہے۔  
اسے میرے بیٹے! ہندوستان میں مختلف مذہبوں کے لوگ رہتے ہیں۔  
اور خدا کا شکر ادا کرو کہ بادشاہوں کے بادشاہ نے اس ملک کی حکومت تمہارے  
سپرد کی ہے۔

یہ ان نصیحتوں کا نتیجہ تھا کہ بہایوں بادشاہ نے رانی کرناوتی کی بھینچی ہوئی  
راکھی قبول کر لی تھی۔ یہ رشتہ آہستہ آہستہ استوار ہوتا گیا۔ سلاطین دہلی کی طرح  
مغلوں نے بھی ہندوستان کو اپنا وطن اور دہلی کو اپنا گھر بنا لیا تھا۔  
اکبر بادشاہ نے اس رشتہ یگانگی کو مضبوط کرنے اور حکومت کو مستقل  
بنیادوں پر قائم کرنے کی باقاعدہ کوشش شروع کی۔ اپنی رعایا کے مذہبی  
اور سماجی اختلافات اور تفریق کو نظر انداز کر کے اس نے ملک کے تمام باشندوں  
کے لئے سرکاری نوکریوں کا دروازہ کھول دیا اور تمام مذاہب و ملل کے لوگوں  
کو ایک رشتہ اتحاد و اخوت میں منسلک کر کے ہندوستان کی مذہبی اور سماجی تحریک میں  
ایک نئے باب کا اضافہ کیا۔ ابھی تک اس تحریک کے پیشوا اور علمبردار مسلم صوفیا،  
مشائخ اور ہندو سادھو اور سنت تھے لیکن اکبر بادشاہ کے عہد سے بادشاہ وقت  
نے بھی اس کام میں دلچسپی لینا اپنا نصب العین بنا لیا۔ اس تحریک کو بہت  
تقویت حاصل ہوئی اور اس میں ایک نیا جوش و خروش اور ولولہ پیدا ہو گیا۔  
اس کا نتیجہ یہ ہوا کہ بہادر شاہ ظفر کے زمانے تک پہنچتے پہنچتے ہندوستان کے  
مغلوں اور دوسرے مسلمانوں کی رگوں میں ایران و توران سے زیادہ ہندوستانی  
خون جوش مار رہا تھا اور وہ یہاں کی مقامی تہذیب و معاشرت میں پوری طرح  
رنگے جا چکے تھے۔

اکبر بادشاہ نے ان تمام پابندیوں کو ختم کر دیا جو مذہبی اختلافات کی بنا پر

ہندوؤں کو شہریت کے بعض حقوق سے محروم کرنے والی ہو سکتی تھیں۔ مثلاً ”جزیہ“ معاف کر دیا گیا۔ نئے مندر تعمیر کرانے اور بلا کسی مزاحمت کے مذہبی رسوم ادا کرنے کی عام اجازت دے دی گئی اور اس طرح ہندوستانی رعایا کو ایک ”شہری“ کے حقوق سے سرفراز کیا گیا۔ ہندو گھرانوں سے شادی بیاہ کا رشتہ قائم کر کے اکبر نے دونوں مذہبی گروہوں میں ایک دوسرے کے مذہب اور تہذیب و معاشرت کے رسوم کے احترام اور پسندیدگی کا جذبہ پیدا کر دیا اور اس دیوار کو جس نے محکوم اور حاکم قوم کو سماجی علیحدگی میں مقید کر رکھا تھا، منہدم کر دیا۔ محل کی ہندو رانیوں اور ان کی نوکرانیوں کو شاہی محل میں اپنے مذہبی عقائد پر عمل پیرا ہونے اور سماجی رسوم ادا کرنے کی پوری پوری آزادی دے دی گئی۔ اب محلوں میں اذان اور ناقوس کی صدائیں ساتھ ساتھ بلند ہونے لگیں۔ اب نہ تو ناقوس کی آواز بڑی معلوم ہوتی تھی اور نہ ہی اذان کی آواز ناگوار۔

اکبر بادشاہ نے اسی منصوبے کے تحت ہندوؤں کے تہواروں میں دلچسپی لینا شروع کی اور ان تہواروں کو قومی تہواروں کی حیثیت دینے کی غرض سے دربار میں بڑی دھوم دھام سے ان کو منایا جانے لگا۔ ان ہی باتوں کا اثر تھا کہ ہندوؤں نے اکبر بادشاہ کو ایک قابل تعظیم شخصیت کا روپ دے دیا اور ان میں ایک ایسا گروہ پیدا ہو گیا جو اکبر کے درشن کے بغیر نہ تو کھانا کھاتا تھا اور نہ ہی اپنا کوئی کام شروع کرتا تھا۔ اس کی وفات کے بعد بھی رعایا نے اس کے جانشینوں کے ساتھ ایسا ہی معاملہ رکھا۔ ”جھروکہ درشن“ کی رسم اس کی شاہد ہے۔

اکبر کے جانشینوں نے اس کی مذہبی رواداری کی پالیسی پر پوری طرح سے عمل کرنے کی کوشش کی۔ برنیر کا بیان ہے۔

”یہ ان کی پالیسی کا اہم جزو ہے کہ اپنے ملک کی بت پرست رعایا کو ان کے

مذہبی عقائد پر عمل پیرا ہونے کی پوری آزادی دی جائے۔“

اکبر بادشاہ نے ہندوؤں کی مذہبی کتابوں کے پڑھنے اور ان کے سمجھنے کے لئے مسلمانوں کی حوصلہ افزائی کی اور سنسکرت کی اہم کتابوں، مثلاً اتھروید، مہا بھارت، رامائن وغیرہ کو فارسی زبان میں ترجمہ کرنے کا حکم دیا۔ اس سے مسلمانوں کو ہندو مذہب کی روح کو سمجھنے میں بڑی مدد ملی اور یہ سلسلہ دورِ مغلیہ میں برابر جاری رہا۔

اورنگ زیب پر بالعموم متعصب ہونے کا الزام لگایا جاتا ہے حالانکہ اس نے اپنی غیر مسلم رعایا کے ساتھ ہمیشہ مذہبی رواداری کا برتاؤ کیا تھا۔ اس کے عہد میں ہندو بدستور سابق اونچے اور اہم عہدوں پر فائز تھے، ان پر اسے پورا پورا اعتماد تھا۔ شیواجی سے مصالحت کی گفتگو کرنے کے لئے اس نے راجہ جے سنگھ سوائی کو بھیجا تھا۔ پرانے مندروں کی مرمت کی عام اجازت تھی۔ ۱۶۹۰ء میں اورنگ زیب نے بنارس کے گورنر کے نام ایک فرمان جاری کیا تھا جس سے اس کی مذہبی رواداری کا اندازہ بخوبی ہو سکتا ہے۔

”بعض لوگ مگر ابھی کے راستے پر چل کر قصبہ بنارس اور اس کے گرد و نواح کے کچھ مکانوں میں رہنے والے ہندوؤں کے ساتھ ظلم و تعدی کا برتاؤ کرتے ہیں اور اس مجال کے بت خانوں کے اُن خادم اور دربان برہمنوں کے راستے میں جن کا وہاں کے بت خانوں سے بیحدیت دربان اور پجاری ہونے کے تعلق چلا آ رہا ہے، مزاحم ہوتے ہیں، وہ لوگ چاہتے ہیں کہ انھیں بت خانوں کی خدمت اور دربانی سے محروم کر دیں جو خدمت وہ مدتِ مدید سے انجام دیتے چلے آ رہے ہیں، اس بنا پر وہ گروہ پریشاں حالی میں گرفتار ہو گیا ہے۔ لہذا حکم والا صادر کیا جاتا ہے کہ اس لامع النور منشور کے پہنچنے کے بعد یہ بات مقرر

لے برسر ایک یورپی ساج تھا۔ اس نے ۱۶۵۶ء سے ۱۶۶۸ء تک ہندوستان کی تیاہی کی تھی اور شاہ جہاں سے ساتھ کشمیر بھی گیا تھا۔ ملاحظہ ہو:

TRAVELS IN THE MOGUL EMPIRE. P. 306

لکھا ہے کہ: ”خواجہ معین الدین چشتی کا ہندوستان تشریف لانا ایک زبردست روحانی اور سماجی انقلاب کا رونما ہونا تھا۔ حضرت خواجہ معین الدین چشتی نے پھوٹ پھوٹ کے اس بھیانک ماحول میں اسلام کا ”نظریہ توحید“ عملی حیثیت سے پیش کیا اور بتایا کہ یہ صرف ایک تخیلی چیز نہیں ہے بلکہ زندگی کا ایک ایسا اصول ہے جس کو تسلیم کر لینے کے بعد ذات پات کی سب تفریق بے معنی ہو جاتی ہے۔ یہ ایک زبردست دینی اور سماجی انقلاب کا اعلان تھا۔ اس اعلان کو سن کر ہندوستان کے بسنے والے ہزاروں مظلوم انسان دوبارہ زندگی کا کیفیت محسوس کرنے لگے اور بڑی تعداد میں دائرہ اسلام میں داخل ہو گئے۔“

خواجہ قطب الدین بختیار کاکلی نے دہلی کو اپنا مرکز بنا کر یہاں اشاعت اسلام کا کام شروع کیا۔ بابا فرید الدین گنج شکر نے اجودھن میں سکونت اختیار کی۔ ان کی خانقاہ میں ہندو عوام اور خاص طور پر ہندو جوگی بڑی عقیدت سے حاضر ہوتے تھے۔ شیخ نظام الدین اولیاء سے روایت ہے کہ شیخ الاسلام فرید الدین گنج شکر کی خانقاہ میں ہندو عوام حاضر ہوتے تھے۔ ہندو جوگی بار بار ان کی خانقاہ میں آیا کرتے تھے۔ اور وہ لوگ ان سے روحانی معاملات میں بحث و مباحثہ کیا کرتے تھے۔ بابا فرید

— میں سلسلہ چشتیہ کے سربراہ مانے جاتے ہیں۔ پرتھوی راج چوہان کے عہد میں ہندوستان آئے اور اجمیر میں سکونت کر کے تبلیغ و اشاعت اسلام کا کام شروع کیا اور تھوڑے ہی عرصے میں اس علاقہ میں اسلام پھیلانے میں کافی کامیابی حاصل کی۔ انھوں نے ۱۲۳۵ء میں وفات پائی اور وہیں دفن ہوئے۔ ۱۲۲۱ء رجب المرجب کو اطراف و جوانب کے مسلمان اور ہندو، خواص و عوام دور دراز سے گروہ درگروہ مسافت طے کر کے عرس میں شرکت کے لئے جاتے ہیں۔ اکبر بادشاہ آگرہ سے ننگے پیر خواجہ صاحب کی زیارت کے لئے جاتا تھا۔ برائے تفصیلی حالات دیکھیے۔ دلیل العارفین، اخبار الاخیار (اردو ترجمہ) ۵۰-۵۲، السیر الاقطاب ۱۰۰-۱۰۱-۱۲۳-۱۲۴-۱۲۵-۱۲۶-۱۲۷-۱۲۸-۱۲۹۔ لہ تاریخ مشائخ چشت: ۱۲۲-۱۲۳-۱۲۴-۱۲۵۔

کرو۔ گھوڑوں پر اچھل کر سوار ہوا کرو۔ اور تیر اندازی کرو۔  
 داراشکوہ نے ہندوؤں کے بارے میں اکبر کی پالیسی کو جاری رکھا اور  
 ہندو مسلمانوں میں نظریاتی اتحاد پیدا کرنے کی کوشش علمی سطح پر کی۔  
 ملا شاہ بدخشی (متوفی ۱۶۵۸ء) کے ہاتھ پر بیعت کرنے کے بعد داراشکوہ  
 کے روحانی تبحس نے ایک اور کروٹ لی۔ اب تک اس کی تلاش و تحقیق صوفیہ  
 تک محدود تھی۔ ملا شاہ اور توحید وجودی کے پیروکار دوسرے مشائخ کا طریقتہ  
 داراشکوہ نے اختیار کیا تھا۔ ان کے مشرب اور ہندو ویدانت کے فلسفے میں  
 کوئی بنیادی فرق یا وحدت الوجود سے وحدت ادیان تک پہنچنے میں کوئی قابل  
 عبور مشکل نہ تھی۔ چنانچہ داراشکوہ نے دوسرے مذاہب بالخصوص ہندو ویدانت  
 میں چھان بین شروع کی جس کا پہلا نتیجہ مجمع البحرین کی صورت میں نمودار ہوا۔  
 یہ کتاب مسلمان صوفیوں اور ہندو یوگیوں کے عقائد کا مجموعہ ہے اور  
 داراشکوہ نے اس کتاب میں یہ ثابت کرنے کی کوشش کی ہے کہ تصوف اور  
 یوگ کے خیالات ایک دوسرے کے مطابق ہیں۔ اس رسالے کی تالیف  
 پر داراشکوہ کو ملحد اور واجب القتل قرار دیا گیا تھا۔  
 اب داراشکوہ نے ویدانتیوں اور ہندو موحدین کے خیالات و افکار کو  
 فارسی زبان میں منتقل کرنا شروع کیا۔ اس سلسلے میں ایک مختصر رسالہ  
 "مکالمہ داراشکوہ بابا بالال" کے نام سے داراشکوہ کے منشی چندر بھان برہمن  
 نے مرتب کیا۔ جس میں داراشکوہ کے سوالات اور بابا بالال کے جوابات جمع ہیں۔  
 بعد ازاں داراشکوہ کے ایما پر جوگ بشتٹ کا آسان فارسی میں ترجمہ ہوا۔ ان  
 دونوں کتابوں سے بھی اہم کتاب سیر اکبر ہے۔ اس کے مقدمے میں داراشکوہ نے

لہ جوگ بشتٹ اور سیر اکبر دونوں کتابیں ڈاکٹر امیر حسن عابدی اور ڈاکٹر تارا چند کی کوشش  
 سے تہران سے شائع ہو گئیں ہیں۔



ویدوں کو الہامی کتابیں بتایا ہے۔ جس میں دارا شکوہ نے بنارس کے پنڈتوں کی مدد سے اپنشدوں کے تقریباً پچاس ابواب کا فارسی میں ترجمہ کیا۔ ان کے علاوہ کہا جاتا ہے کہ دارا شکوہ نے بھاگوت گیتا کا بھی فارسی زبان میں ترجمہ کیا تھا۔

## اٹھارویں اور انیسویں صدی میں ہندو مسلم تعلقات

ہندوؤں اور مسلمانوں میں کشیدگی پیدا کرنے کی غرض سے یہ ثابت کرنے کی کوشش کی ہے کہ اورنگ زیب نے اکبر بادشاہ کی ہندوؤں کے بارے میں رواداری کی پالیسی کو نظر انداز کر کے اپنی ہندو رعیت کے ساتھ مذہبی تعصب کا برتاؤ کیا تھا اور انھیں مذہبی، سماجی، سیاسی اور معاشی آزادی سے محروم کر کے ان کے باہمی تعلقات میں کشیدگی کا بیج بویا تھا۔ یہ خیال صریحاً تاریخی واقعات کے برعکس ہے جیسا کہ ہم آگے چل کر وضاحت کریں گے۔

پروفیسر خلیق احمد نظامی کی یہ رائے حقیقت پر مبنی معلوم ہوتی ہے۔

”ہندو مسلم تعلقات کی کشیدگی برطانوی عہد سے شروع ہوتی ہے۔“ لڑاؤ اور حکومت کرو“ برطانوی سامراج کا تقاضا تھا اور اس مقصد کے حصول کے لئے ہندوؤں اور مسلمانوں میں مختلف قسم کے نفاق اور اختلافات پیدا کئے گئے تھے۔ سریندری ایلٹ نے اس زہر کو تاریخ ہند کی رگوں میں پہنچا کر اس طرح تاریخی مطلع نظر کو خراب کیا کہ اس کے برخلاف آج جو بات کہی جاتی ہے وہ شک آمیز تعجب سے سنی جاتی ہے۔“

ہندوؤں اور مسلمانوں میں اتحاد اور یگانگی پیدا کرنے کی کوشش کا نتیجہ ایک مشترکہ کلچر کی شکل میں رونما ہوا۔ جو نہ تو خالص مسلم کلچر تھا اور نہ اسے خالص ہندو کلچر ہی کہا جاسکتا ہے بلکہ یہ ہمہ گیر ہندو مسلم کلچر تھا۔ اس کلچر کے اثرات دونوں قوموں کے ہر شعبہ زندگی میں سرایت کر گئے تھے۔ ہندو اور مسلمان مصنفوں کا ایک ہی طرزِ تحریر اور انداز بیان تھا۔ ہندو مصنفین اپنی تصانیف اسی انداز اور طرز

سے شروع کرتے تھے جس طرح مسلمان ۔

## ادبی ذوق

ہندوؤں اور مسلمان دونوں کا ادبی ذوق یکساں تھا بسکرت اور فارسی کا مطالعہ ہندو مسلم دونوں کرتے تھے۔ اردو شعراء کے تذکروں میں ایسے مسلمانوں کا ذکر ملتا ہے جو سنسکرت زبان پر پوری قدرت اور بہارت رکھتے تھے۔ مرزا امامانی کے متعلق مصحفی نے لکھا ہے: "در علم ہندیان یعنی سنسکرت خوض بسیارے کردہ" گلشن بے خار میں مرزا محمد اسماعیل پیش کے بارے میں لکھا ہے: "فی ابجد سنسکرت میں اچھی خاصی بہارت حاصل تھی" جب فارسی زبان کی علییت سرکاری ملازمتوں کے حاصل کرنے کے لئے لازمی قرار دے دی گئی تو ہندوؤں نے تھوڑے ہی عرصے میں اس زبان پر دسترس حاصل کر لی۔ عہد مغلیہ میں فارسی کے ہندو عالموں کی کمی نہیں ہے۔ اٹھارویں اور انیسویں صدی میں خاص طور پر ہندو مصنفین کے قلم سے فارسی زبان میں بہر فن کی تصانیف ملتی ہیں۔ اس عہد کے ہندو مورخین میں ہرچون داس، جاگ جیون داس، شیو پرشاد، شیو داس لکھنوی، لالہ رام رائے، جیترمن کایستھ، آندرام مخلص اور کنور پریم کشتور فراقی وغیرہ قابل ذکر ہیں۔ آندرام مخلص (متوفی ۱۸۵۱ء) اور ٹیک چند بہار کو فارسی زبان پر اتنی قدرت حاصل تھی کہ اول الذکر نے "مرآة الاصطلاح" اور آخر الذکر نے "بہار عجم" کے نام سے فارسی میں اصطلاحی لغات ترتیب دیئے۔

ادبی مجالس یکساں طور پر دونوں کے ہاں منعقد ہوتی تھیں۔ ہندو فارسی اور اردو جس زبان کی تشکیل میں ان کا برابر کا حصہ تھا دونوں زبانوں میں شعر کہتے تھے۔ وہ لوگ مجلس مشاعرہ منعقد کرتے اور مسلمان شعراء کو شرکت کے لئے مدعو کرتے تھے۔ اسی طرح مسلمان شعراء بھی اپنے ہاں مشاعرہ کی مجالس ترتیب دیتے اور ہندو شعراء کو بلا تے اور ان کا کلام سنتے اور دل کھول کر داد دیتے تھے طرز فکر اور انداز بیان میں اس حد تک یکسانیت پائی جاتی تھی کہ

اگر ہندو اور مسلمان شاعروں کے کلام میں سے اُن کے تخلص نکال دیئے جاتے تو یہ امتیاز کرنا مشکل تھا کہ کون شعر ہندو کے قلم اور فکر سے نکلا تھا اور کون مسلمان کے قلم کا تھا۔

نواب امین الدولہ معین الملک ناصر جنگ بہادر عرف میرزا امینڈھو کے دربار میں اُن شعراء نے پناہ لی تھی جنھوں نے نامساعد حالات سے تنگ آکر دہلی کو خیرباد کہہ دیا تھا۔ نواب مذکور اپنے یہاں اکثر مجلس مشاعرہ منعقد کرتے اور درباری شاعروں کے علاوہ غیر درباری نامور ہندو مسلم شاعروں کو بھی مدعو کرتے اور ان لوگوں کی خاطر مدارات کرتے تھے۔ ماہ رمضان میں اگر کبھی مشاعرہ ہوتا تو ہندو شاعروں کی شیرینی اور لذیذ مٹھائیوں سے تواضع کی جاتی تھی۔

اس موقع پر یہ نکتہ بھی ذہن میں رکھنا چاہیے کہ اٹھارویں اور انیسویں صدی کے شمالی ہندوستان کے تمام ہندو شعراء مسلم شاعروں کے شاگرد تھے۔ مرزا فاخر مکین کے متعلق مصحفی نے لکھا ہے :

”شاگردان بسیار از ہنود داشت“

پنا نچہ لالہ بالملکنہ حضور، خواجہ میر درد کے یا پندت اجودھیا پر شاد حیرت قلندر بخش جرات کے شاگرد تھے۔ ایسی سیکڑوں مثالیں شعراء کے تذکروں میں ملتی ہیں۔ اسی طرح بہت سے مسلمانوں نے ہندو استادوں کی خدمت میں رہ کر مشق سخن کی تھی۔ میر حسن دہلوی نے رائے سرب سکھ دیوانہ کے بارے میں لکھا ہے کہ : استاد ریختہ گویان (لکھنؤ کے ریختہ میں شعر کہنے والوں کے استاد تھے۔ لکھنؤ کے شیخ مغل فانی، نامی ایک ادیب فارسی نغز نویس کے مقابلے کا ایک جلسہ منعقد کیا کرتے تھے۔ ابتدائی دور میں صرف ہندو فارسی نثر نویس اس میں شریک ہوتے تھے۔

تعلیمی درسگاہیں | ہندو اور مسلمان بچوں کی تعلیم کے لئے درسگاہیں الگ الگ نہ تھیں بلکہ دونوں فرقوں کے بچے ایک ہی

صف میں بیٹھ کر تحصیل علم کرتے تھے۔ ان کے درمیان مذہب، ذات پات اور سماجی اعتبار سے کوئی تفریق نہ تھی۔ آندرام مخلص نے اپنی ابتدائی عربی اور فارسی کی تعلیم ایک اسلامی کتب میں حاصل کی تھی اور اس نے اپنے ایک ہم جماعت میاں محمد راہ کا بارہا ذکر کیا ہے۔ مکتبوں کے علاوہ ہندو اپنی علمی تشنگی بھلانے کے لئے مسلمان اومیوں، معلموں اور علماء کی خدمت میں ان کے مکانوں پر بھی حاضر ہوتے تھے۔ مصحفی نے لکھا ہے کہ لالہ جرنجی لال نے ان کی خدمت میں رہ کر چھ سال تک تحصیل علم کی تھی۔ فارغ البال اور متمول ہندو گھرانے اپنے بچوں کو فارسی اور عربی کا درس دینے کے لئے مسلمان مولویوں کو ملازم رکھتے تھے۔

ہندو مذہب کے بارے میں مسلمانوں کی رائے | عرصہ دراز تک ساتھ ساتھ رہنے

کا نتیجہ یہ ہوا کہ مسلمانوں نے ہندو دھرم کے حسن و قبح کا گہرا مطالعہ کیا اور اس پر اپنی آراء کا بڑی وضاحت سے اظہار کیا۔ جیسا کہ لکھا جا چکا ہے کہ داراشکوہ نے مجمع البحرین میں یہ ثابت کرنے کی کوشش کی ہے کہ ہندو مذہب اور اسلام دو متضاد مذاہب نہیں ہیں بلکہ ان کا سرچشمہ ایک ہی ہے۔ دو مختلف دھارا میں الگ الگ رواں دواں نظر آتی ہیں لیکن بالآخر وہ دونوں ایک ہی نقطے پر ایک دوسرے میں ضم ہو جاتی ہیں۔ داراشکوہ نے لکھا ہے :

”یہ اندوہ و حزن سے مبرا فقیر، محمد داراشکوہ کہتا ہے کہ حقیقتوں کی حقیقت کو جاننے کے بعد اور صوفیوں کے مذہب کے رموز اور نزاکتوں کے یقین کے بعد اور اس عطیہ عظمیٰ کو حاصل کرنے کے بعد، ہندوستان کے موحدین کے مذہبی عقائد کا ادراک حاصل کرنے کی خواہش پیدا ہوئی۔ ہندوستان کے عالموں کے ساتھ ساتھ برابر بحث و مباحثہ اور ان کی ہم جلسی کے بعد جنہوں نے مذہبی معاملات میں کاملیت کا مرتبہ حاصل کر لیا تھا۔ مذہب کی

روح تک رسائی اور خدا کی ذات کا ادراک حاصل کر لیا تھا، مجھے (دارا شکوہ) لفظی تفاوت کے علاوہ ان کے حقائق شناسی کے راستے اور طرز میں کوئی ممتاز فرق نظر نہیں آیا۔ اس لئے دونوں فریقوں کے خیالات کو یکجا کر کے اور دونوں کے نکات کو جمع کر کے جن کا علم حق کے ایک متلاشی کے لئے نہایت ضروری اور فائدہ مند ہے، میں نے ایک رسالہ تصنیف کیا اور اس کا نام مجمع البحرین رکھا۔ کیونکہ یہ دونوں فرقوں کے حق شناسوں کی دانشمندی اور سچائی کا مجموعہ ہے۔“

مختصر یہ کہ فارسی میں جہاں بھارت، بھگوت گیتا، اور سنسکرت کی دوسری کتابوں کا ترجمہ ہونے اور مسلمانوں کو ہندو عالموں اور پنڈتوں اور ان کے اہل فکر و نظر سے ربط و ضبط کا موقع ملنے کا مجموعی نتیجہ بقول شیخ محمد اکرام یہ ہوا کہ: ”ہندو ویدانتی یہ دیکھنے لگے کہ مشنری مولانا روم اور اسلامی تصوف کی کتابوں میں کئی ایسی باتیں ہیں جنہیں وہ اپنا کہہ سکتے ہیں اور بعض مسلمان بھی سمجھنے لگے ہیں کہ ہندوؤں میں فقط بت پرست اور دیوتاؤں سے انسانی اوصاف اور عام بشری خصائص منسوب کرنے والے لوگ نہیں بلکہ کئی پاکیزہ خیال، بے حرصی اور بے ریاء تارکانِ دنیا بھی ہیں۔“

جہانگیر کی طرح شاہ جہاں ہندو جوگیوں اور سنیا سیوں کا قائل نہ تھا لیکن اس کے دور حکومت میں یہ رجحانات ختم نہیں ہوئے تھے اور اس کے دور حکومت کے آخری دنوں میں دارا شکوہ کی شرکت سے انھیں بڑی تقویت ملی تھی۔ مسلمانوں میں دارا شکوہ ملاً شاہ بدخشی سرمد شہید اور حسن فانی کے علاوہ دوسرے کئی آزاد خیال اس روحانی مفاہمت کے ترجمان اور دارا شکوہ کے حاشیہ نشین تھے۔ ان کے علاوہ دوسرے کئی ایسے مسلمان تھے جو ہندو سادھوؤں اور جوگیوں کی روحانیت کے قائل تھے اور ان سے مل کر متاثر ہوتے تھے۔ ملاً شیدا کی رائے ایک گیانی جوگی کے متعلق مولف وبتان مذاہب

نے ان الفاظ میں بیان کی ہے :

”ملاشیدائے ہندی، جو کہ مشہور شاعروں میں اور اس دوو کے نصیحا میں تھا۔ ایک دن راقم الحروف کے ساتھ گیانی زمینہ کے مکان پر گیا اور اس کے ساتھ جلیس رہا۔ اس کے چیلوں اور اس کے گھر میں رہنے والوں کی وضع کو دیکھ کر بے حد خوش ہوا اور کہا۔ میری تمام عمر وارستہ لوگوں کی خدمت میں گزری لیکن میری آنکھوں نے اس پائے کا آزاد انسان نہ دیکھا اور نہ ہی میرے کانوں نے اس نہج کے کسی آزاد شخص کے بارے میں سنا۔“

آزاد خیالی اور داراشکوہ کے ساختہ ماحول کا یہ اثر ہوا کہ مسلمانوں پر بیراگیوں اور جوگیوں کے عقائد کا بہت گہرا اثر پڑا اور بہتوں نے ان کی مضاجبت اختیار کر لی۔ عبدالغنی بیگ قبول کشمیری عہد محمد شاہی میں ہوا ہے۔ اس کے بارے میں تذکرہ نگاروں نے لکھا ہے کہ وہ خود کو کسی ہندو کا ”مرید“ کہتا تھا۔ دبستان مذاہب میں لکھا ہے کہ :

”ہندوؤں اور مسلمانوں میں سے جو کوئی بھی ان کے مذہب میں آنا چاہتا ہے، وہ اسے قبول کر لیتے ہیں اور مانع نہیں ہوتے۔ ان کا کہنا ہے کہ مسلمان بھی بشن کی پرستش کرتے ہیں کیونکہ بسم اللہ کے یہی معنی ہیں، یعنی بشن کو بسم اللہ بھی کہا جاتا ہے۔“

جو مسلمان بیراگیوں میں شامل ہوئے تھے وہ صرف جہلانہ تھے بلکہ ان میں بعض تعلیم یافتہ اور شریف زادے بھی تھے۔ دبستان مذاہب میں لکھا ہے :

”بہت سے مسلمان ان کے مذہب میں داخل ہو گئے ہیں، مثلاً میرزا صباح اور میرزا حیدر جو مسلمان شریف زادے ہیں، بیراگی ہو گئے ہیں۔“

ہندو جوگیوں کی خدمت میں اورنگ زیب جیسا راسخ العقیدہ مسلمان بھی عقیدت سے حاضر ہوا تھا۔ ایک جوگی سے ملاقات کا ذکر رقیات عالمگیری

میں موجود ہے۔

دبستانِ مذاہب میں یہ بھی لکھا ہے کہ عادتِ سجانی نامی درویش، مسجد اور مندر دونوں کی برابر تعظیم کرتے تھے اور مندر میں ہندوؤں کے آئین کے مطابق پوجا اور ڈنڈوت یعنی پرستش کے مراسم بھی ادا کرتے تھے اور مسجد میں مسلمانوں کی طرح نماز بھی پڑھتے تھے۔ آگے لکھا ہے:

”وہ کسی کے دین اور رسوم و رواج کی بُرائی نہیں کرتے اور نہ ایک مذہب کو دوسرے پر ترجیح دیتے ہیں۔ ان کی طبیعت میں تعصب بھی نہیں ہے۔ ان کا مسلک وحدت الوجود تھا۔“ وہرچہ بنظر او در آید اورا وجود مطلق شمر دو گرامی می دارو“

آج کے ہندوستان میں بھی مسلمانوں میں مدار یہ اور جلالیہ دو ایسے فرقے پائے جاتے ہیں جن کے عقائد اور اطوار پر سنیا سیوں اور جوگیوں کا گہرا اثر نظر آتا ہے۔

دوسری طرف ہندوؤں میں بھی اس روحانی اشتراک اور آمیزش کو فروغ دینے والے کئی صاحبِ فکر تھے۔ ان میں سے چند بھان برہمن تھا جو دارا شکوہ کا منشی تھا اور فارسی میں پہلا صاحبِ دیوان ہندو شاعر تھا۔ دارا شکوہ کی وفات کے بعد اس کے رفقاء کے کار اورنگ زیب کے دربار سے وابستہ ہو گئے۔ برہمن نے بھی یہی طریقہ اختیار کیا اور آخر عمر تک اس کا ملازم رہا۔ اس نے اورنگ زیب کی تعریف میں بڑے پُر زور اشعار کہے۔ برہمن کی ایک صوفیانہ مثنوی مجموعہ رسائل میں لکھنؤ سے ۱۸۷۷ء میں شائع ہو چکی ہے۔ نازک خیالات نام کی اس کی دوسری تصنیف ہے جو اس نے اتمادلاس سے ترجمہ کی تھی جس کا مصنف شکر آچار یہ تھا۔ یہ کتاب ۱۹۰۱ء میں لاہور سے چھپ چکی ہے۔

اسی نامے میں بھوپت رکئے نام کا ایک شاعر تھا۔ بے غم تخلص اور بیراگی

لقب تھا۔ شاعری میں محمد افضل سرخوش کا شاگرد تھا اور بعد میں بندرا بن داس خوشگو کا تلمذ اختیار کر لیا تھا۔ طریقت میں شیخ الشیوخ محمد صادق اور نرائن داس بیراگی کا مرید تھا۔ اس کا تعلق قوم کھتری سے تھا۔ اس کے آباؤ اجداد سرکار جون (جو پنجاب میں تھی) کے قانون گو تھے۔ جب اس پر جذبہ عشق غالب ہوا تو علائق دنیا کو چھوڑ دیا۔

خوشگو کا بیان ہے کہ بیغم متعدد کتابوں کا مصنف تھا۔ ہندوستان کے فقیروں کے قصے اس نے ایک مثنوی کی صورت میں نظم کئے تھے۔ اس کے فارسی کلیات میں پچاس ہزار اشعار تھے۔ ان میں ایک دیوان غزل اور رباعیوں کے سوا باقی مثنویاں ہیں۔ اس کا انتقال ۱۱۳۲ھ / ۱۷۱۹ء میں ہوا تھا۔ یہ بیغم کی شخصیت کے بارے میں شیخ محمد اکرام نے لکھا ہے کہ "نرائن بیراگی اور محمد صادق کے دو گونہ مواضع سے اس کا قلب مجمع البحرین بن گیا تھا۔ چنانچہ اس کی مثنوی میں جا بجا دورنگی موجوں کا سراغ ملتا ہے جن کو اگر غور سے دیکھا جائے تو ان میں اسلامی اور ہندو تصوف کا رنگ علیحدہ علیحدہ نظر آئے گا۔ یہ بیغم کی اس رباعی میں فلسفہ وحدت الوجود دیکھا جاسکتا ہے :

دریا در موج و موج اندر دریا ست در ذات و صفات حق تفاوت ز کجا ست  
ای موج حقیقت نظر افکن بہ مجاز بے رنگ بصد رنگ جہاں جلوہ ناست

ہندوؤں اور مسلمانوں کی روحانی آمیزش کی یہ کوشش صرف فارسی زبان تک ہی محدود نہیں تھی بلکہ داراشکوہ کے ہندو دوستوں نے سنسکرت میں بھی انہیں منتقل کیا چنانچہ مجمع البحرین کا "سمودر سنگم" کے نام سے اسی زمانے میں سنسکرت ترجمہ ہوا اور دوسری کئی تصوف کی کتابیں بھی اس زبان میں منتقل ہوئیں۔

داراشکوہ کے قتل کے بعد ہندو مسلم اتحاد اور نظریاتی ہم آہنگی کی یہ تحریک ختم



نہیں ہوئی البتہ اس کی رفتار سست پڑ گئی کیونکہ اپنی زندگی ہی میں اسے اپنی آزاد خیالی اور وسیع المشربی کی وجہ سے مخالفوں کا مقابلہ کرنا پڑا تھا۔ علمائے ظاہر اور اہل فکر کی ایک بااثر جماعت اس تحریک کو ناکام بنانے کی پوری کوششیں کر رہی تھی۔ وہ تصوف میں غیر اسلامی عنصر دیکھنا پسند نہ کرتی تھی۔ داراشکوہ نے بعض علماء کے ساتھ اپنے اختلافات کا خود ذکر کیا ہے۔ وہ سیر اکبر کے دیباچہ میں لکھتا ہے: "اس ہندوستان میں توحید کے بارے میں سید گفتگو ہوتی ہے اور علمائے ظاہری و باطنی قدیم ہندوستان کے یہ گروہ وحدت اور توحید کے منکر نہیں ہیں بلکہ اس پر عقیدہ رکھتے ہیں۔ اس کے برخلاف اس وقت کے جہلائے جو اپنے کو علماء کہتے ہیں اور خدا شناسوں اور توحیدین سے بحث و مباحثہ کرنے اور ان کو آزار پہنچانے اور ان پر کفر عائد کرنے کے درپے ہیں۔ توحید کے بارے میں ہر طرح کی گفتگو سے حالانکہ یہ بات قرآن کریم اور احادیث نبوی سے پوری طرح سے واضح ہے، روگردانی کرتے ہیں اور لوگ خدا کے راستے کے رہزن کی حیثیت رکھتے ہیں۔"

اس بات سے انکار نہیں کیا جاسکتا کہ داراشکوہ کے قتل اور اورنگ زیب کی تخت نشینی سے اس تحریک کو بڑا دھکا پہنچا مگر یہ بھی ایک حقیقت ہے کہ تحریک بیجان نہیں ہوئی اور اس کی روح برابر کام کرتی رہی۔ جوگیوں اور بیراگیوں کا برابر اثر باقی رہا۔ محمد شاہ (متوفی ۱۷۰۷ء) صوفیوں اور بیراگیوں سے مصاحبت رکھتا تھا اور ان کی تعلیمات میں پوری دلچسپی لیتا تھا۔ آخر میں وہ سوامی نرائن سنگھ کا جو شیو نرائن سلسلے کا بانی تھا، مرید ہو گیا تھا۔ سوامی نرائن سنگھ وحدت الوجود کے قائل تھے اور ہر فرقے کے لوگوں کو مرید کرتے تھے۔ اٹھارویں صدی میں کئی درویشوں کے افعال میں جوگیوں کا اثر نظر آتا ہے۔ سید عبدالولی عزت نے دارطھی اور بھنوس منڈواکر جوگیوں کی وضع اختیار کر لی تھی۔ بھگوان داس ہندی نے مرزا گرامی کے بارے میں

لکھا ہے:

"انھوں نے وسیع المشربی کا شیوہ اختیار کر لیا تھا۔ ان کا ظاہری لباس صوفیاء اور مشائخ کے مشابہ تھا لیکن ہندوستان کے قلندروں کی وضع میں زندگی گزارتے تھے۔ واڑھی اور بھنوں کو خیر باد کہا اور ہر مذہب و ملت کے لوگوں سے بڑی گرم جوشی سے ملتے جلتے تھے۔"

اٹھارویں صدی اور انیسویں صدی کے ادب میں اس روحانی ہم آہنگی اور یک جہتی کے قوی رجحانات ملتے ہیں اور ہندو مسلمان اس اتحاد اور آمیزش کے لئے کوشاں نظر آتے ہیں۔ اس تحریک نے ایک عوامی تحریک کی صورت اختیار کر لی تھی۔ اس سلسلے میں مرزا مظہر جان جاناں کے مکتوب چہار دہم کا بغور مطالعہ کرنا چاہیے۔ اس مکتوب میں مسلمانوں کی مذہبی رواداری، وسیع المشربی اور بے تعصبی کا جس انداز سے ذکر کیا گیا ہے یہ وہی انداز فکر ہے جس کا علمبردار اور روح رواں داراشکوہ تھا۔

مرزا مظہر سے سوال کیا گیا کہ "کیا ہندوستان کے کافر عرب کے مشرکین کے مانند اپنا بے اصل دین رکھتے ہیں یا اس دین کی کوئی اصل تھی اور اب منسوخ ہو گیا ہے؟ دیگر ان لوگوں کے بزرگوں کے حق میں کیسا برتاؤ رکھنا چاہیے؟"

مرزا مظہر نے جواب میں کہا:

"واضح رہے کہ اہل ہند کی قدیم کتابوں سے جو کچھ معلوم ہوتا ہے وہ یہ ہے کہ نوع انسانی کی پیدائش کے شروع میں رحمت الہیہ نے لوگوں کو مواد و معاش کی اصلاح کے لئے ایک کتاب سمی بہ دید، جس میں چار دفتر ہیں اور امر و نہی کے احکام اور ماضی و مستقبل کے واقعات ہیں، ایک فرشتہ برہما کے وسیلے سے جو ایجاد عالم کا واسطہ ہے، نازل کی۔ اس زمانے کے مجتہدوں نے اس کتاب سے چھ مذاہب استخراج کئے اور اصول و عقائد کی بناء ان پر قائم کی۔ اس کو فن و صہم قاسمتر کہتے ہیں، یعنی فن ایمانیت جس سے علم کلام مراد ہے۔ اسی طرح (مجتہدین) نے نوع انسانی کے چار فرقے بنائے اور ہر فرقے کے لئے الگ مسلک مقرر کیا۔"

اور فروغِ اعمال کی بنا پر قائم کی، اس فن کا نام کرم شاستر رکھا یعنی فنِ عملیات۔ جسے علم فقہ کہتے ہیں۔ یہ لوگ نسخِ احکام کے منکر ہیں لیکن چونکہ وقت اور طبیعتوں کے مطابق تغیرِ اعمال بھی ضروری ہے، اسی لئے دنیا کی ساری مدت کو چار حصوں میں تقسیم کر کے ہر ایک حصے کا نام جگ رکھا ہے۔ ہر ایک جگ کی علامتیں انھیں چار دفتروں سے اخذ کی ہیں، جو کچھ متاخرین نے ان میں اپنے تصرفات کئے ہیں۔ وہ قابلِ اعتبار نہیں۔“

”ان کے تمام فرقے توحیدِ الہی کے بارے میں متفق ہیں۔ عالم کو مخلوق جانتے ہیں۔ فلسفے عالم، نیک و بد کی جزا و سزا، حشر و نشر، جسمانی اور حساب و کتاب کے قائل ہیں۔ علوم عقلی و نقلی، ریاست، مجاہدات، تحقیق معارف اور مکاشفات میں یدِ طولیٰ رکھتے ہیں۔ ان کی بت پرستی شرک کی وجہ سے نہیں بلکہ اس کے دوسرے اسباب ہیں۔“

”ان کے علماء نے انسانی عمر کے چار حصے کئے ہیں۔ پہلا تحصیلِ علم کے لئے، دوسرا معاش اور اولاد کی غرض سے، تیسرا درستیِ اعمال اور تہذیبِ نفس کے لئے، چوتھا تہجد و تنہائی کی مشق کے لئے جو کمالِ انسانی کا انتہائی درجہ ہے اور نجاتِ کبریٰ جسے ہما مکت کہتے ہیں، اس پر موقوف ہے۔“

”ان کے دین کے قواعد و ضوابط میں نہایت اعلیٰ درجے کا نظم و نسق ہے۔ جس سے معلوم ہوتا ہے کہ یہ دین باقاعدہ مرتب ہوا تھا۔ لیکن پھر منسوخ ہو گیا۔ ہماری مشرع میں یہود و نصاریٰ کے دین کے نسخ کے سوا اور کسی دین کے نسخ کا ذکر نہیں ملتا۔ حالانکہ ان کے علاوہ بہت سے دین منسوخ ہوئے اور کسی دین صغیر ہستی سے نابود ہو گئے۔ نیز واضح رہے کہ ان آیات کے مطابق قدان من امتہ الا خلا فیھا تذیر: (ہر ایک گروہ کا نبی گندا ہے) وکل امتہ رسول (اور ہر ایک امت کا رسول ہوتا ہے) سرزمین ہندوستان میں بھی رسول بھیجے گئے، جن کے احوال کتابوں میں درج ہیں۔ ان کے اخبار و آثار سے ظاہر ہوتا ہے کہ وہ

صاحب کمال تھے۔ رحمت علمہ الہی نے مصلحت انسانی کو سر زمین ہند میں فرو گداشت نہیں کیا۔ پیغمبر آخر الزماں صلی اللہ علیہ وسلم کی بعثت سے پہلے ہر ایک قوم میں پیغمبر مبعوث ہوتا رہا ہے جس کی اطاعت اور فرمانبرداری اس قوم کے لئے لازم تھی اور دوسری قوم کے نبی سے ان کو کوئی سروکار نہ تھا۔ لیکن جب سے ہمارے خاتم المرسلین صلی اللہ علیہ وسلم مبعوث ہوئے ہیں تب سے لے کر جب تک دنیا باقی ہے کوئی اور نبی نہ ہوگا۔

نیز حسب تصریح آیتہ کریمہ قضا علیک ومنہر من لہ نقص علیک (ان میں سے بعض کا حال تمہارے روبرو بیان کیا اور بعض کا نہیں) جب ہماری شریعت بہت سے انبیاء کے حال میں ساکت ہے تو ہم کو بھی ہندوستان کے انبیاء کے حق میں خاموش ہی رہنا بہتر ہے۔ نہ ہم کو ان کے مقلدین کے کفر و الحاد پر ایمان واجب ہے اور نہ ان کی نجات کا اعتقاد لازم ہے لیکن اگر تعصب نہ ہو تو نیک گمان ضرور کرنا چاہیے۔ اہل فارس بلکہ تمام اہم ماضیہ کے حق میں جو خاتم النبیین کے ظہور کے پہلے گزر چکی ہیں اور جن کی نسبت شرع میں کچھ بیاں نہیں کیا گیا (اور جن کے احکام و آثار راہ اعتدال کے مناسب اور موافق ہیں اس قسم کا عقیدہ رکھنا بہتر ہے۔ کسی کو بغیر قطعی دلیل کے کافر نہ کہہ دینا چاہیے۔ ان کی (اہل ہند کی) بت پرستی کی حقیقت یہ ہے کہ بعض فرشتے جو حکم الہی سے عالم کون و فساد میں دخل رکھتے ہیں یا بعض کاملین کی رو میں جنہیں جسم سے الگ ہو کر دنیا میں کچھ تصرف حاصل ہے یا بعض زندہ آدمی جو ان کے زعم میں حضرت خضر علیہ السلام کی طرح تا ابد زندہ رہیں گے۔ یہ لوگ ان کی مورتیں یا تصویریں بنا کر ان کی طرف متوجہ ہوتے ہیں اور اس توجہ کے سبب ایک مدت کے بعد صاحب صورت سے مناسبت پیدا کرتے ہیں اور اسی نسبت سے حوائج معاش و معاد کو پورا کرتے ہیں۔ ان کا یہ عمل ذکر رابطہ سے مشابہت رکھتا ہے جو اسلامی صوفیاء میں عام ہے اور جس میں صورت شیخ کا تصور کیا جاتا ہے اور فیض حاصل کیے جاتے ہیں۔ ہاں صرف

اس قدر فرق ہے کہ صوفیہ شیخ کی ظاہری تصویر نہیں بناتے لیکن یہ بات کفار عرب کے عقیدے سے مناسبت نہیں رکھتی کیونکہ وہ بتوں کو متصرف اور مؤثر بالذات مانتے ہیں۔ نہ کہ تصرف الہی کا ذریعہ اور انھیں کو زمین کا خدا مانتے تھے اور اللہ تعالیٰ کو آسمان کا خدا۔ مگر یہ شرک ہے۔ ان (اہل ہند) کا سجدہ، سجدہ عبودیت نہیں بلکہ سجدہ تحیت ہے جو کہ ان کے طریقے میں ماں باپ، پیر اور استاد کے سلام کے لئے بھی عام ہے اور جسے ڈنڈوت کہتے ہیں۔ تناسخ کا اعتقاد رکھنے سے کفر لازم نہیں آتا۔ والسلام

مرزا مظہر جان جاناں کے اس خط کے مطالعہ سے ایسا محسوس ہوتا ہے کہ حالانکہ داراشکوہ کا وجود صفحہ ہستی سے بہت پہلے اٹھ چکا تھا لیکن اس کی روح اب بھی کار فرما تھی اور مرزا مظہر کے خیالات، داراشکوہ کے خیالات کی بازگشت تھے۔ ایسا گمان ہوتا ہے کہ مرزا مظہر نے داراشکوہ کی تصنیف سیر اکبر کا مطالعہ کیا ہوگا کیونکہ ان کا انداز بیان اور طرز فکر وہی ہے جس کا دارا نے سیر اکبر کے دیباچہ میں ذکر کیا ہے۔ اگر مرزا مظہر کے اس خط کو داراشکوہ سے منسوب کر دیا جائے تو کسی کو اس بات کا گمان بھی نہیں ہو سکتا کہ یہ خط کسی اور صاحب فکر کا بھی ہو سکتا ہے۔ مرزا مظہر نے کچھ بنیادی سوالوں کی توضیح اور تاویل بڑی دور بینی اور معقانہ انداز میں کی ہے۔ انھوں نے تصویر شیخ کے فلسفے اور "بت پرستی" میں مشابہت پائی ہے اور بتوں کے سامنے سجدہ کو "سجدہ عبودیت" کے بجائے "سجدہ تحیت" ثابت کیا ہے۔

یہ بات بھی قابل غور ہے کہ مرزا مظہر کے خیال میں تناسخ پر اعتقاد رکھنے والوں کو کافر نہیں کہا جاسکتا۔

مرزا مظہر کے علاوہ دوسرے بہت سے صاحب علم و فہم مسلمانوں کی نظر میں

بت پرستی، قابل نفی و تحقیر فعل نہیں سمجھا جاتا تھا۔ اس دور کے ادب میں ہم  
بت پرستی کی مذمت نہیں پاتے کیونکہ وہ لوگ ظاہری اعمال و سنسکاروں کو  
زیادہ اہمیت نہیں دیتے تھے۔ بلکہ ان افعال میں جن پوشیدہ جذبات کی ترجمانی  
ہوتی تھی، اُن کا بڑا احترام کرتے تھے۔

جوشش نے "بت پرستی" کو حق پرستی کا مرتبہ دیا ہے :

چشمِ وحدت سے گر کوئی دیکھے

بت پرستی بھی حق پرستی ہے

واقف لاہوری نے ہر قوم و ملت کے نیک افراد کے ساتھ بلا کسی تعصب  
کے نشست و برخاست اور ان کی صحبت سے روحانی فیوض کسب کرنے کی  
تلقین کی ہے :

نیک صحبت ہر قومِ چشمدن وارد

ذوق پیدا کن و باگبر و مسلمان بنشیں

کفر اور اسلام سے متعلق چند شعر اور ملاحظہ ہوں :

کوئی قبیح اور زنا کے جھگڑے میں مت بولو

یہ دونوں ایک ہیں آپس میں، ان کے بیچ رشتہ ہے

(تذکرہ گلشن ہند - ۵۵)

دیر و کعبہ پر ہی کیا موقوف شیخ و برہمن

کون سی جا ہے جہاں جلوہ نہیں اللہ کا

(تذکرہ گلشن ہند : ۲۳۷)

دونوں یکساں ہیں چشمِ ہنیا میں

کفر و اسلام کی نہ کر تکرار

(جوشش)

وفاداری بہ شرطِ استواری اصلِ ایماں ہے

مرے بتخانہ میں تو کعبہ میں گارو، برہمن کو  
(غالب)

مذہبی اختلافات کے بارے میں مرزا صدر الدین اصفہانی نے لالہ مکتا پرشاد سے کہا:

”جناب والا کو یہ بات معلوم ہے کہ میرا مذہب صوفیانہ ہے۔ مجھے یہ نہیں معلوم کہ ہندو میں کیا بُرائی ہے اور مسلمان میں کیا اچھائی۔ دونوں خدا کے بندے اور عارف کے نور چشم ہیں۔ دنیا سے گزرنا، پانی پر بیلے کے مثل ہے۔ آخر کار سب کو اسی خدا تعالیٰ کے پاس واپس جانا ہے (لہذا) لفظی تنازع کہ عمر، زید سے بہتر ہے یا زید عمر سے۔ یہ جھگڑا بھائیوں کے درمیان نہیں اٹھنا چاہیے۔“

اٹھارویں اور انیسویں صدی کے صوفیائے کرام اور مسلمان ہندوؤں کے دیوتاؤں کا بڑا احترام کرتے تھے اور بالخصوص رام چندر جی اور کرشن بھگوان کو انبیاء کا درجہ دیتے تھے۔ مرزا عبد القادر بیدل نے اپنی ایک نظم میں رام چندر جی کو خراج عقیدت پیش کیا ہے۔ نظیر اکبر آبادی نے اپنی نظموں میں کرشن بھگوان اور شیوجی کی بھگتی کے گیت گائے ہیں، مثلاً ”کنھیا جی کی راس“ ”بلدیوجی کا میلہ“ ”جتم کنھیا جی“ ”بالین بانسری بجیا“ ”بانسری“ ”ہو ولعب کنھیا“ ”کنھیا جی کی شادی“ اور ”ہما دیو کا بیاہ“ ”بیان شیکشن ونرسی اوتار“ ”درگا جی کے درشن“ ”بھیروں کی تعریف“ اور ”دسم کتھا“ وغیرہ۔ نظیر اکبر آبادی نے سکھوں کے پیشوا گرو نانک کو بھی خراج عقیدت پیش کیا ہے۔ ان کی بزرگی، زہد و تقویٰ اور ایک کامل فقیہ کی حیثیت سے ان کی بڑی تعریف کی ہے۔

کسی مسلمان نے شاہ عبدالعزیز دہلوی سے ہندوؤں کے خالق کا نام دریافت کیا تو انھوں نے جواب میں کہا: ”الکھ اور پریشور اور کوئی دوسرا نام اس کی خصوصیت کی مناسبت سے۔“ اس کے بعد اس شخص نے پوچھا۔ کیا ہم مندرجہ بالا ناموں سے اللہ کو مخاطب کر سکتے ہیں؟ شاہ صاحب نے کہا: ”اس میں کوئی نقصان نہیں ہے۔“

راجہ چھتر سال اسلام اور اس کے بانی آنحضرت صلی اللہ علیہ وسلم سے

بڑی عقیدت رکھتا تھا۔ وہ کلام مجید کا اتنا ہی احترام کرتا تھا جتنا کہ وید اور پران کا۔ اس کے دربار میں ایک طرف اونچی چوکی پر پران اور دوسری جانب قرآن کریم رکھا جاتا تھا۔ جس جانب قرآن رکھا ہوتا تھا۔ اس طرف علماء اور دوسری جانب برہمن بیٹھتے تھے اور اس کی موجودگی میں مذہبی مسائل پر بحث و مباحثہ ہوا کرتا تھا اور اس طرح وہ دونوں مذہبوں کی تعلیمات سے فیضان حاصل کرتا تھا۔ بالخصوص توحید کے عنوان پر بحث ہوا کرتی تھی، اپنے کلام میں چھتر سال نے آنحضرت محمد صلی اللہ علیہ وسلم کی بہت تعریف و توصیف بیان کی ہے۔ اس کے مسلمان درباری راجہ کی موجودگی میں "یا محمدی رسول اللہ" کا ذکر جلی کرتے تھے اور کبھی کبھی راجہ بھی ان کے ساتھ ذکر میں شریک ہو جایا کرتا تھا۔ اور با آواز بلند ان الفاظ کو دہراتا تھا۔

سیقل داس مختار کو حضرت علی اور ان کی اولاد سے بڑی عقیدت تھی۔ اس نے شاہ نجف کو خراج عقیدت پیش کیا ہے۔

بھگوان داس مندی بھی آل رسول کا عقیدت مند تھا۔ اس نے سید خیرات علی کی فرمائش پر سوانح النبوة لکھی تھی جس میں جناب رسالت مآب صلی اللہ علیہ وسلم اور بارہ اماموں کے حالات درج ہیں۔ "قصیدہ مشکل آسان" میں بھگوان داس نے آنحضرت محمد صلی اللہ علیہ وسلم اور بارہ اماموں سے مشکل کشائی کی دعا کی ہے۔

اس نے بارہ اماموں سے اپنی عقیدت کا اظہار کیا ہے۔ "قصیدہ شعلہ بارہ در منقبت حیدر گراہ صاحب ذوالفقار علیہ السلام" اس نے حضرت علی کی تیغ کی تعریف میں لکھا ہے۔

بالمکنہ شہود، فلسفہ وحدت الوجود وحدت الشہود کا قائل تھا اور عملی زندگی میں بھی اس پر عمل پیرا ہوتا تھا۔ اس وجہ سے اس نے شہود تخلص اختیار کیا تھا۔ شاعری میں سراج الدین خاں آرزو سے تلمذ تھا اور ان سے اصلاح



یا کرتا تھا۔

مذہبی اختلافات کے بارے میں درگاہِ اس کی یہ رائے قابلِ ذکر ہے۔  
 ”تمام مذاہب و مشارب کا آفریدگار وہی ایک ذات ہے جو عالم کو پیدا کرنے والا ہے اور ہر طبقے کا پروردگار ہے۔ اس میں اس کی حکمت بالغہ اور مصلحت کاملہ ہے کہ اس نے ہر مذہب کے لئے اس کی حالت کی مناسبت سے جداگانہ طریقہ مقرر کیا ہے اور ہر ایک کے لئے خاص طور سے ہدایت فرمائی ہے جس طرح کہ دنیا کے باغوں میں طرح طرح کے پیرطوں اور رنگ برنگ کے پھولوں سے رونق ہوتی ہے اسی طرح مختلف قسم کے مذاہب اور مشارب کے ذریعے اس نے مختلف انداز میں دلوں میں اپنی شناسائی کا شور برپا کیا ہے۔ اگر مسجد ہے تو اس کی یاد میں اذان دی جاتی ہے۔ اگر بت خانہ ہے تو اس کی یاد میں جرس بجایا جاتا ہے۔“

میری سمجھ میں نہیں آتا کہ یہ کفر و دین کا جھگڑا کیا ہے۔ حقیقت تو یہ ہے کہ ایک ہی چراغ سے کعبہ و بت خانہ روشن ہیں۔ اس حالت میں انسان کو لازم ہے کہ اپنے دل کو کدورت کے زنگ سے صاف کر کے اور ہر مذہب اور ملت کے لوگوں کے ساتھ بھائیوں کا سا برتاؤ کر کے مخالفت کے خارزار سے اپنے کو علیحدہ کر کے اتفاق کے بوستانِ جنت نشان میں قیام کرے۔ جیسا کہ کہا گیا ہے:

آسائش دو گیتی تفسیر این دو حرف است

با دوستان تلطف با دشمنان مدارا

(دونوں جہاں کی آسائش کا انحصار ان دونوں حرفوں پر ہے کہ دوستوں

کے ساتھ تلطف و دشمنوں کے ساتھ مدارا)

”اور جب کسی مذہب کی عبادت گاہ میں پہنچے تو اس کی عزت و احترام

کرے اور جب کسی کے بزرگوں کی خدمت میں جاوے تو ان کی تعظیم و تکریم میں

کوئی دقیقہ اٹھانا رکھے۔ دینی معاملات میں کسی سے مباحثہ نہ کرے اور ان بیچارے جھگڑوں سے یگانگی کے تعلقات میں بیگانگی نہ پیدا کرے۔“

اس زمانے کے ہندو شعراء کے کلام میں بھی وسیع المشرنی اور مندرہبی اختلافات سے بے نیازی کے اکثر شواہد ملتے ہیں۔ مثلاً:

وہی اک رسیماں ہے جس کو ہم تم تارہ کہتے ہیں  
کہیں تسبیح کا رشتہ، کہیں زتارہ کہتے ہیں  
اگر جلوہ نہیں ہے کفر کا اسلام میں ظاہر  
سلیمانی کے خط کو دیکھ کیوں زتارہ کہتے ہیں

نہیں معلوم کیا حکمت ہے شیخ اس آفرینش میں  
ہمیں ایسا خرابا باقی کیا، تجھ کو منت جاتی

صوفیائے کرام اور ہندو صوفیائے کرام بلا کسی مذہبی تعصب اور  
تفریق کے ہندوؤں کی روحانی اصلاح

اور تربیت کرتے تھے اور انھیں مرید بھی کر لیا کرتے تھے۔ ان صوفیاء کے اوصاف  
حمیدہ، کریم النفسی اور خوش اخلاقی سے متاثر ہو کر بہت سے ہندوؤں نے اسلام  
قبول کر لیا تھا مگر ان میں سے کچھ ایسے بھی افراد تھے جو اپنے رشتہ داروں کے  
خوف سے اس بات کا اعلان نہ کرتے تھے بلکہ دل سے مسلمان ہو چکے تھے  
جیسا کہ کنور پیریم کشور فراقی کے والد کے بارے میں کہا جاتا ہے کہ انھوں نے  
قدرت اللہ قاسم کو اس بات سے مطلع کیا تھا کہ وہ دل سے تو مسلمان ہو چکے تھے صوفیاء  
کسی غیر مسلم کو اس بات کے لئے مجبور نہیں کرتے تھے کہ مرید ہونے سے پہلے وہ  
حلقہ بگوش اسلام ہو جائے۔

شاہ کلیم اللہ دہلوی ایک مکتوب میں اپنے خلیفہ نظام الدین اورنگ آبادی  
کو تحریر کرتے ہیں:

”بھیا دیارام اور دوسرے بہت سے ہندو لوگ حلقہ بگوش ہو چکے ہیں لیکن وہ اس بات کو اپنے قبیلہ کے لوگوں پر ظاہر نہیں کرتے۔ میرے بھائی اس بات کا اہتمام کرو کہ آہستہ آہستہ یہ امر جلیل دل سے خود بخود ظہور پذیر ہو جائے۔“

ایک دوسرے خط سے معلوم ہوتا ہے کہ دیارام کا اسلامی نام فیض اللہ رکھا گیا تھا۔ یہ نام شاہ کلیم اللہ نے رکھا تھا۔

عام طور پر بہت سے ہندوؤں کو شاہ عبدالرزاق ہانسوی سے عقیدت تھی مگر پیرام کے علاوہ ایک عورت نے باقاعدہ ان کے ہاتھ پر بیعت کی تھی۔ شاہ صاحب نے بڑی خوش اسلوبی سے اس کی روحانی تربیت کی تھی۔ اس کا اثر یہ ہوا کہ ماہ رمضان میں وہ عورت اپنے والدین کے گھر سے شاہ صاحب کی خانقاہ میں چلی آتی تھی اور پورا ہینہ روزہ داری اور عبادت گزاری میں گزارتی تھی۔ وہ اعتکاف میں بھی بیٹھا کرتی تھی۔

حضرت شاہ آل محمد بن شاہ برکت اللہ کے کئی ہندو مرید تھے۔ ان میں سے جن بیراگی، کشن داس اور شامی سامی کے نام قابل ذکر ہیں۔ شاہ صاحب کی تبلیغی اور اصلاحی کوششوں کا نتیجہ یہ ہوا کہ بہت سے ہندو نہ صرف گرویدہ اسلام ہوئے بلکہ ذکر و اشغال میں منہمک رہنے لگے۔ میر حمزہ کا ذیل کا بیان ملاحظہ ہو:

”ہر ایک شہر پر گھر اور ہر کوچہ میں نام خدا لینے اور اس بات کی جستجو کرنے کے علاوہ عورتوں اور مردوں کا کوئی کام نہ تھا۔ ہندو اور ساہوکار لوگ اپنے مکانوں پر عرس کے جلسے منعقد کرتے تھے اور شغل وغیرہ سے محظوظ ہوتے تھے۔“

کہا جاتا ہے کہ ایک مرتبہ نواب آصف الدولہ کا نائب، حیدر بیگ ایک جان لیوا عارضہ میں گرفتار ہو گیا اور لوگوں کو اس کی زندگی کے بارے میں مایوسی

ہونے لگی۔ ایسی نازک حالت میں راجہ ٹیک چند نے، جو حیدر بیگ سے دلی وابستگی اور انس رکھتا تھا اور اسے موت کے منہ سے بچانا چاہتا تھا، شاہ نور اللہ کی خدمت میں مہتا نامی ایک شخص کو بھیج کر اس کی زندگی کے لئے دعا خیر کرنے کی درخواست کی۔ راجہ کو شاہ نور اللہ سے بڑی عقیدت تھی۔ دس ناٹھ سنگھ، خواجہ میر درد کے عقیدت مندوں میں سے تھے۔ میاں ہدایت اللہ، خواجہ میر درد کے شاگرد اور ان کے ہاتھ پر بیعت تھے۔ استغنا اور توکل کی زندگی گزارتے تھے۔ کسی کا بھیجا ہوا تحفہ یا ہدیہ قبول نہیں کرتے تھے مگر لالہ سدھ رائے پیشکار خالصہ جو کچھ بطور نذرانہ ان کی خدمت میں بھیجا کرتا تھا، میاں ہدایت اللہ ازراہ عنایت ضرور قبول کر لیا کرتے تھے۔ اسی طرح ایک ہندو شاہ ولی اللہ کے والد شاہ عبدالرحیم کی علمی مجلسوں میں حاضر ہوا کرتا تھا۔

صوفیاء کے مزاروں پر ہندو بھی بڑی عقیدت سے حاضر ہوا کرتے تھے اور یہ دستور اب بھی باقی ہے۔ وہ لوگ رسوم طواف ادا کرنے میں مسلمانوں سے بھی بازی لے جانے کی کوشش کرتے تھے۔ درگاہ قلی خاں کا بیان ہے :

”مسلمان اور ہندو دونوں رسوم ادا کرنے میں یکساں ہیں“

ان کی عقیدت مندی کا یہ عالم تھا کہ صوفیائے کرام کے مزاروں پر مجاوری کی خدمت انجام دینا وہ اپنے لئے باعثِ نجات سمجھتے تھے۔ شاہ شمس الدین دیبا پوری کے مزار پر ایک ہندو خاندان برسوں سے مجاوری کرتا چلا آ رہا تھا۔

آشدرام مخلص کی عقیدت کا یہ عالم تھا کہ نہ صرف عرسوں میں شریک ہوتا بلکہ جب کبھی وہ کسی ناگہانی مصیبت میں مبتلا ہوتا تھا تو استمداد کے لئے وہ شیخ نظام الدین اولیاء اور قطب الدین بختیار کاکی کے مزاروں پر حاضری دیا کرتا تھا اور اس کی دلی مراد بار آور ہوتی تھی۔ خان آرزو، محمد قلی خاں کے ساتھ وہ شاہ ہمدان کے عرس میں شریک ہوا کرتا تھا۔ بندرا بن کا یہ عقیدت

کی وجہ سے اکثر و بیشتر شاہ مدار کے مزار پر جایا کرتا تھا۔ خیر پور، صوبہ سندھ کے ہندوؤں کی مزارات سے عقیدت کا ذکر کرتے ہوئے ایک مصنف نے لکھا ہے کہ "وہ لوگ مسلمان صوفیائے کرام کے مزارات پر جاتے ہیں، اور نذر و نیاز چڑھاتے ہیں۔ خیر پور میں لال شاہ باز کا مزار تھا۔ وہاں ہندو مسلم دونوں حاضر ہو کر نذر چڑھاتے اور منیتیں مانتے تھے یہ

عصہ دراز سے ساتھ ساتھ رہنے کا اثر یہ ہوا کہ

## سماجی تعلقات

ہندوؤں اور مسلمانوں کی ظاہری زندگی میں کوئی عملی فرق اور امتیاز باقی نہ رہا۔ اور ہندو اور مسلمان ایک دوسرے کی سماجی زندگی میں برابر کے شریک ہو گئے۔ وہ ایک دوسرے کے تہواروں اور شادی بیاہ کی مجلسوں میں بڑی گرم جوشی اور خوش دلی سے شریک ہوتے تھے۔ یہ بات قابل غور ہے کہ بہت بڑی تعداد میں ہندوؤں نے اسلام قبول کر لیا تھا لیکن غالباً کبھی ایسا نہیں ہوا کہ کسی خاندان کے تمام افراد بیک وقت مشرف بہ اسلام ہوئے ہوں۔ ایسا بھی ہوا ہوگا کہ ایک فرد نے اسلام قبول کیا تو اس کی وجہ سے اپنے خاندان کے بقیہ ہندو افراد سے اس کا تعلق قطع نہیں ہوتا ہوگا اور وہ ان کے ساتھ راہ و رسم ضرور رکھتا ہوگا اور خاندانی رسم و رواج کی ادائیگی میں وہ کوتاہی سے کام نہ لیتا ہوگا۔ کیونکہ مشرف بہ اسلام ہونے کے معنی یہ تھے کہ وہ اللہ و رسول پر ایمان لے آئے۔ روزہ، نماز، حج، اور زکوٰۃ کو ادا کرے۔ ایسا نہ تھا کہ اسے اس بات پر بھی مجبور کیا جاتا ہو کہ وہ اپنی پرانی رسوم کو بھی ترک کر دے اور اپنے خاندان کے دوسرے ارکان سے تعلقات منقطع کر لے۔ آج کل بھی ایسی مثالیں ملتی ہیں۔ مثلاً کوئی مسلم لڑکی، اگر

کسی ہندو سے یا کوئی ہندو لڑکی کسی مسلم سے شادی کر لیتی ہے تو دونوں کو اس بات کی آزادی ہوتی ہے کہ وہ اپنے مذاہب کے رسوم ادا کرتے رہیں۔ اور لڑکا اور لڑکی اپنے خاندان کے دوسرے افراد سے میل جول بھی برقرار رکھتے ہیں اور مذہبی اور سماجی رسوم اور مجلسوں میں شریک بھی ہوتے رہتے ہیں۔

لکھنؤ میں آٹھوں کا میلہ ہوتا تھا۔ اس میلے میں مسلمان زن و مرد شرکت کرتے تھے۔ مسز میر حسن علی نے لکھا ہے :

” ایک دن تیسرے پہر لکھنؤ میں میلہ لگا ہوا تھا۔ اس میلے میں ملک کے ہر طبقہ کے اور قوم کے لوگ شریک تھے۔ حالانکہ یہ میلہ بالخصوص ہندوؤں کا تھا۔“

ایک بڑی تعداد میں دہلی کے مسلمان گڈھ مکیشور کے میلے میں شرکت کے لئے جایا کرتے تھے۔ وہاں کے میدانوں میں گنگا کے کنارے خیمے کھڑے کرتے عورت اور مرد کشتی رانی کا حظ اٹھاتے۔ اس میلے کے دنوں میں آندرام مخلص کے ہمراہ اکثر شرف الدین پیام بھی جایا کرتے تھے۔ دہلی میں کالکاجی کا میلہ ہوتا تھا اور اب بھی ہوتا ہے۔ اس میں مسلمانوں کی شرکت کے بارے میں غلام علی نقوی نے لکھا ہے :

” اگرچہ یہ مجمع ہندوؤں کا مجمع ہے لیکن مسلمان بھی برائے تفریح طبع وہاں جاتے ہیں۔“

دہلی میں کیداش کے میلے میں مسلمانوں کی شرکت کا ذکر اکثر کتابوں میں ملتا ہے۔ شاہ عبدالرزاق ہانسوی جنم اشٹی کے میلے میں شریک ہوا کرتے تھے۔ محولاً بالا حوالوں سے یہ بات ظاہر ہوتی ہے کہ بڑی کثرت سے عوام تفریح طبع کے لئے ہندوؤں کے میلے ٹھیلوں میں شرکت کرتے ہوں گے اور ان کے تہواروں کو بعد میں خوبھی منانے لگے ہوں گے جن کا تفصیلی ذکر بعد میں کیا جائے گا۔

اسی طرح ہندو بھی مسلمانوں کے تہواروں میں شرکت کرتے تھے اور اپنے گھروں پر ان کی رسوم بھی ادا کرتے تھے۔ مرزا راجہ رام ناتھ ذرہ کے بارے میں لکھا ہے کہ محرم منایا کرتا تھا۔ عاشورہ کے دنوں میں وہ سبز لباس زیب تن کیا کرتا تھا۔ سبیل لگواتا، غریبوں اور مسکینوں کو کھانا تقسیم کرنے کا اہتمام کرتا تھا۔ قلعہ معلیٰ (دہلی کا لال قلعہ) تک ہندی کا جلوس لے جایا کرتا۔ محرم کے علاوہ مرزا راجہ رام ناتھ ذرہ یازدہم (گیارہویں شریف) کی مجلس بھی کرتا اور متعلقہ رسوم بھی ادا کرتا تھا۔

لالہ بالملکنہ اپنے عقائد کے لحاظ سے قادری سلسلے میں مرید تھا۔ یازدہم کی مجلس بڑی ہی دھوم دھام سے کیا کرتا تھا۔ زندگی کے آخری زمانے میں اپنی غربت اور معاشی زبوں حالی کی وجہ سے ایک سال وہ اس فریضہ کو انجام دینے میں قاصر رہا۔ کہا جاتا ہے کہ اس کی وجہ سے وہ زار و زار روتا تھا اور اس کی زبان سے یہی الفاظ نکلتے تھے۔ "اب میری زندگی کا پیمانہ بسر ہی ہو چکا ہے" اور درحقیقت ہوا بھی ایسا ہی، اسی سال اس کا انتقال ہو گیا۔

زندگی کے دوسرے شعبوں میں بھی ہندو مسلمانوں کے تعلقات بڑے خوش گوار تھے۔ دہلی پر آئے دن مرہٹوں، جاٹوں، سکھوں، روہیلوں اور ابدالیوں کے ہاتھوں مصائب کے بادل ٹوٹتے رہتے تھے۔ دہلی کے باشندے اپنا سر چھپانے کے لئے در در اور شہر شہر ٹھوکریں کھاتے پھرتے تھے۔ اس مفلسی اور پریشانی کے عالم میں مصحفی جب لکھنؤ پہنچے تو وہ کسی ہینوں تک لالہ کا بنجی مل کے ہاں مہمان رہے اور میزبان نے ان کی خاطر تواضع میں کوئی کسر اٹھانہ رکھی۔ راجہ جنگل کشور نے کئی موقعوں پر میر کی اعانت کی تھی۔

آندرام مخلص کے کردار اور خصائل پر تبصرہ کرتے ہوئے مولوی امتیاز علی خاں عرشی نے لکھا ہے: "اول تو پشتوں سے مسلمان امراء کی ملازمت، پھر اس پر حضرت بیدل کی صحبت ان کی درویشی کا رنگ اس پر ایسا چھایا کہ ہر شہریر میں

جا بجا اس کی جھلک دیکھ لو۔ حالانکہ مخلص اپنے مذہبی اصولوں کا پابند تھا۔ گنگا میں اٹھان کرنے کے بعد اس نے گوشت کھانے سے احتراز کیا اور دوران سفر میں اس پر کاربند رہا۔ لیکن مذہبی رواداری، وسیع المشربی اور اپنے دوستوں کے لئے محبت اس کی طبیعت میں کوٹ کوٹ کر بھری تھی۔ جس احترام اور محبت کے ساتھ وہ اپنے مسلم احباب کا ذکر کرتا ہے وہ اپنی آپ مثال ہے۔

میر نجم الدین خاں کو "برادر عزیز القدر" کے لقب سے یاد کرتا ہے۔ محمد جان دیوانہ سے اس کے تیس سالہ تعلقات تھے اور وہ اس بات پر فخر کرتا تھا۔ محمد جان دیوانہ کی وفات پر مخلص نے خون کے آنسو بہائے تھے اور بار بار یہی الفاظ اس کی زبان سے نکلتے تھے۔ "اب مجھے ایسا دوست زندگی میں دوبارہ کہاں سے مل سکے گا۔" خان آرزو، مخلص کے استاد تھے اور تیس سال تک ان میں بڑے خلوص اور عقیدت مندانہ تعلقات رہے۔ مخلص نے جو خطوط خان آرزو کو لکھے ہیں، ان سے مخلص کے خلوص اور محبت کا پتہ چلتا ہے۔ ہمیشہ اسے خان آرزو کے خطوط کا انتظار رہتا تھا۔

مسلمانوں نے بھی ہندوؤں کے ساتھ سلوک کرنے اور ان کے اوصاف حمیدہ کی دل کھول تعریف کرنے میں کبھی سخی، تنگ نظری اور مذہبی تعصب سے کام نہیں لیا۔ ان کی بے تعصبی اور وسیع المشربی کی اس سے اعلیٰ مثال نہیں مل سکتی کہ وہ ہندوؤں کی درازی عمر کے لئے دعا کرتے تھے۔ لالہ ٹیکارام تسلی کے بارے میں مصحفی کا بیان بڑی اہمیت رکھتا ہے:

"مہذب اخلاق ایک جوان ہے، خاص طور پر بہرن کے بالکالوں کے ساتھ بڑی تواضع اور احترام سے پیش آتا ہے۔ حالانکہ اللہ کے فضل سے اس کی عمر ۲۵ سال سے متجاوز ہو چکی تھی۔ غرض کہ اس میں ہر طرح کی خوبیاں پائی جاتی ہیں اور چھوٹے اور بڑوں کی زبان پر اس کے اخلاق کا ذکر آتا رہتا ہے۔ چنانچہ یہ فقیر بھی اس بلند قبیل



کے مرہون منتوں میں سے ہے۔ حق تعالیٰ ہمیشہ اسے مندر ایالت پر متمکن رکھے اور اپنے سایہ عاطفت میں محفوظ رکھے۔“  
 راجہ جیونت سنگھ پروانہ کے بارے میں مصحفی نے لکھا ہے :  
 ”جوان خلیق اور ذی شعور ہے۔“

قائم چاند پوری نے لالہ خوش بخت رائے شادآب کے نسبت لکھا ہے :  
 ”بہت زیادہ باادب اور مہذب ہے۔“

لالہ برج لال، میرزا منظر جان جاناں کے قدیم دوستوں میں سے تھا۔ افلاس اور عسرت کا مارا ہوا وہ آگرہ سے میرزا کے پاس دہلی آیا۔ لالہ کو ملازم رکھنے کے لئے انھوں نے ایک مسلمان امیر کو سفارشی خط لکھا اور خط کا اختتام ان الفاظ میں کیا۔

”میں نے اس اہتمام کے ساتھ کسی دوسرے شخص کا تم سے ذکر نہیں کیا ہے اور میری مبالغہ سے کام لینے کی عادت نہیں ہے۔“

علاوہ ازیں میرزا صاحب کے دوستوں اور ارادت مندوں میں رائے کیول رام اور ان کے لڑکے لالہ ہر پر شاو کے نام بھی قابل ذکر ہیں۔ ان دونوں سے میرزا کے گہرے روابط اور تعلقات کا اندازہ متعدد خطوط سے ہوتا ہے۔ میرزا صاحب کو ان کے خلوص اور مساعی پر کامل اعتماد ہے۔ رائے صاحب کو وہ ”رائے مجسمہ“ کہتے ہیں۔ یہی وجہ ہے کہ وہ ان سے اپنے خانگی معاملات میں بھی مشورہ لیتے ہیں اور انہی کے مشورہ پر عمل کرنا مناسب سمجھتے ہیں۔ زندگی کے آخری ایام میں مرزا صاحب، رائے صاحب ہی کی حویلی میں رہنے لگے تھے۔

جیسا کہ پہلے لکھا جا چکا ہے کہ عہد مغلیہ میں ہندو، مسلمان ملازمتیں بادشاہوں اور امراء کی سرکار میں اور اسی طرح ہندو راجاؤں اور سامنتوں کے یہاں مسلمان نوکری کرتے تھے اور حوادثِ زمانہ اور نامساعد حالات میں جب گرفتار ہوتے اور عسرت اور تنگ دستی کا شکار ہوتے تو بڑی

خوشی سے ایک دوسرے کی مدد کرتے۔ چنانچہ تھان آرزو، مخلص کے متوکل تھے اور اسی کے بعد ان کی کوششوں سے انھیں دربار سے منصب اور جاگیر ملی تھی۔ تیسرے کو بارہا راجہ جنگل کشور اور دیگر ہندوؤں سے مالی امداد ملی تھی۔ جب اشرف علی خاں فغان پرتگدستی اور افلاس کا ادبار آیا تو وہ عظیم آباد جا کر راجہ شتاب رائے کی خدمت میں حاضر ہوا۔ راجہ نے ازراہ کرم اور دیرینہ دوستی کا خیال کرتے ہوئے اسے ایک معزز عہدے پر فائز کیا۔ شاہ کمال الدین حسینی کمال صوفیانہ زندگی بسر کرتے تھے اور راجہ ہلاس رائے کے دربار سے وابستہ تھے۔ ایسی سیکڑوں مثالیں تاریخ کی کتابوں میں ملتی ہیں۔

جہاں تک ہندوؤں کا سوال ہے وہ بھی بڑی رغبت اور خوشی سے مسلمانوں کے یہاں نوکری کرتے تھے۔ شعبہ مالیات میں اکثر و بیشتر ہندو ہی ملازم تھے۔ اس کے علاوہ دیگر شعبوں میں بھی ان کا تقرر ہوتا تھا۔ اٹھارویں صدی میں کئی ہندو اہم عہدوں پر فائز تھے۔ مثلاً رتن چند، قطب الملک عبداللہ خاں کا دیوان تھا۔ اور قطب الملک کو اس پر اتنا اعتماد تھا کہ اس نے عنان حکومت اس کے سپرد کر دی تھی۔ آندھرام مخلص اعتماد الدولہ قمر الدین خاں کے ہاں وکیل کے عہدے پر ملازم تھا۔ گلاب رائے امیر الامراء نجیب الدولہ کا دیوان تھا۔

اُرم نے لکھا ہے کہ صوبہ بنگال کے تمام اہم اور غیر اہم عہدوں پر ہندو قابض تھے اور ملکی سیاست کی باگ ڈور ان کے ہاتھ میں پہنچ چکی تھی۔ بنگال کے حاکم ان کی امداد کے بغیر وہاں حکومت نہیں کر سکتے تھے۔ بعض اوقات انھیں جگت سیٹھ جیسے مالدار ہندوؤں سے مالی امداد یعنی پڑتی تھی۔

شاہ عالم ثانی (متوفی ۱۸۰۶ء) کے عہد میں دربار مغلیہ کے تمام اہم عہدوں پر ہندو برسر اقتدار تھے اور شاہ عالم نے مادھوراؤ سندھی اور سبیل کو خدارا سلطنت کے جلیل القدر عہدے پر فائز کر دیا تھا۔ اور اسے "فرزند ارجمند" کہہ کر مخاطب

کیا کرتا تھا۔ اس طرح اس نے سارے ہندوستان کی حکومت کی باگ ڈور اس کے ہاتھ سونپ دی تھی۔ ایک موقع پر شاہ عالم نے پٹیل سے کہا:

”مابدولت کو محالوں سے کوئی سروکار نہیں ہے کہ تین سالوں کی خشکی اور ہنگامہ پردازوں کی وجہ سے اچھی وصولیا بی نہیں ہوئی۔ ملک جانے اور تم جانو، مجھے تو نقدی زر چاہیے۔“

اس مجبوری اور بے بسی کے عالم میں شاہ عالم نے پٹیل کو مخاطب کر کے یہ شعر پڑھا:

ملک مال سب کھوٹے کر، پڑے تمہارے بس  
مادھو ایسی کیجو آوے تم کو جس

جیسا کہ ہمیں معلوم ہے اکبر بادشاہ نے راجپوت گھرانوں میں اپنی شادی کر کے ہندوؤں اور مسلمانوں میں ازدواج

## شادی بیاہ

کی رسم جاری کی۔ مغلیہ خاندان کے شہزادوں کی شادیاں ہندو گھرانوں میں ہوتی رہی ہیں۔ اٹھارویں صدی میں فرخ سیر بادشاہ نے راجہ اجیت سنگھ کی لڑکی سے ہندوؤں کی رسموں کے مطابق شادی کی تھی۔ اس بات کی ہمیں تفصیل نہیں ملتی کہ عام مسلمانوں اور ہندوؤں کا اس بارے میں کیا رجحان تھا؟ لیکن کچھ ایسی مثالیں بھی مل جاتی ہیں کہ ہندو لڑکی اور مسلمان لڑکے میں شادی عمل میں آئی تھی۔ سراج الدین خاں سراج ایک ہندو لڑکی پر عاشق ہو گیا تھا۔ جب اس لڑکی کے والدین کو اس بات کا علم ہوا تو انھوں نے بخوشی اس سے اپنی لڑکی کا بیاہ کر دیا۔

ابتدائی زمانے میں مسلسل مہاجرین مسلمانوں کی آمد نے ہندوستان کے رابطے کو دنیا سے برقرار رکھنے میں

## خلاصہ

بہت مدد دی اور اس کی وجہ سے ان ممالک میں رونما ہونے والی مذہبی تفریبوں نے ہندوستان کے تعلیم یافتہ طبقے کو ہمیشہ متاثر کیا۔ مذہبی ادب کا

ایک بڑا حصہ عربی اور فارسی زبانوں میں لکھا گیا ہے۔ یہ دونوں بانیں ہندستان کے لئے بیرونی تھیں اور ان زبانوں کے مطالعہ نے یہاں کے علماء اور فضلا کو ہندوستان سے باہر کی تصانیف سے باخبر رکھا۔ ان بیرونی اثرات نے اس طرح اسلام کو ہندوستان میں ایک صوبائی خصوصیت اختیار کرنے سے باز رکھا۔ لیکن عام مسلمانوں اور جاہل نو مسلموں اور ان کی اولاد میں اور خاص طور پر ان علاقوں میں جو مسلم تہذیب کے گہواروں اور مرکزوں سے بہت دور اندرونی علاقوں میں رہتے تھے، قدیم رسم و رواج اور عادات و اطوار کے اثرات باقی رہے اور ان علاقوں میں ایک مسلمان اور ہمسایہ ہندو میں صرف اتنا فرق پایا جاتا تھا کہ ایک کا نام ہندو اور دوسرے کا اسلامی۔ نو مسلم اپنے آباؤ اجداد کے خداؤں کی پرستش کرتا ہے اور بالخصوص گائوؤں سے متعلق دیوی دیوتاؤں کی جن کا کھینتی باڑی اور بیماریوں۔ مثلاً چیچک کی دیوی سیتلا سے تعلق تھا۔ اسی طرح وہ شادی بیاہ اور تہواروں کی دوسری رسموں کو بھی ادا کرتے رہے جس طرح وہ مسلمان ہونے سے پہلے کیا کرتے تھے۔

اس کا نتیجہ یہ ہوا کہ ہندو رسم و رواج۔ عادات و اطوار، طرز معاشرت اور توہمات نے بہت جلد اسلامی رسم و رواج کو پس پشت ڈال دیا، اور اٹھارویں اور انیسویں صدی عیسوی میں ہم دیکھتے ہیں کہ ہندوؤں اور مسلمانوں کے رسم و رواج اور سماجی اور معاشی زندگی میں صرف نام کا فرق رہ گیا۔

## اُردو شاعری اور ہندوستانی

(دنی غزل کے خصوصی حوالے سے ایک مطالعہ)

اُردو زبان ہندوؤں اور مسلمانوں کے میل جول کی جیتی جاگتی نشانی اور ہماری گنگا جمنی تہذیب اور ہند ایرانی کلچر کی منہ بولتی تصویر ہے۔ اس معاملے میں دورائیں نہیں ہو سکتیں کہ ہر ادب اپنے ماحول کا آئینہ دار ہوتا ہے چنانچہ مقامی عناصر، جغرافیائی حالات، عقائد و رسوم، تہذیب و تمدن، تقریبات اور تیوہار نیز معاشرتی زندگی کے دوسرے تمام پہلو اپنے عہد کی ادبی تخلیقات میں مختلف صورتوں میں جلوہ گر ہوتے ہیں۔ ہر چند کہ اُردو زبان پر عربی اور فارسی کا اثر ہے لیکن ان زبانوں کے اثرات منفی نہیں، مثبت ہیں۔ ان عناصر نے اُردو ادب میں ہندوستانی عناصر کے ساتھ آمیز ہو کر بڑی رنگ برنگی تصویریں تخلیق کی ہیں اور ہماری گنگا جمنی تہذیب کے حسین رقعے اپنے دامن میں محفوظ کر لیے ہیں۔ یہاں اس حقیقت کو بھی ملحوظ رکھنا چاہیے کہ جہاں تک عربی کا تعلق ہے اُردو پر اس کے اثرات براہ راست نہیں بلکہ بیشتر فارسی کے توسط سے مرسم ہوئے ہیں اور اُردو نے جس فارسی کے زیر سایہ تربیت پائی وہ بھی بیرونی زبان نہیں بلکہ وہ فارسی تھی جس

کی روایات صدیوں سے ہندوستانی نضا میں پروان چڑھ رہی تھیں اور اسے  
 سبک ہندی کے نام سے یاد کیا جاتا تھا اور یہ ہندوستانی فارسی عوام کے بڑے  
 حلقے اور خواص میں مستعمل تھی بہت سے ہندوستانی شاعر اسی سبک ہندی میں شاعری  
 کرتے تھے اور ان کے فارسی کلام میں ہندوستانی عناصر کی بہتات ہے۔ مثال کے  
 طور پر امیر خسرو کا فارسی کلام اور عبدالرحیم خانِ خاناں کی فارسی شاعری میں مقامی  
 ماحول اور ویسی نضا قدم قدم پر نظر آتی ہے۔

اُردو کے عہدِ بعد ارتقاء کا جائزہ لیجئے تو بڑے دلچسپ نتائج برآمد ہوتے  
 ہیں وہ امیر خسرو جیسے عظیم المرتبت فنکار کے ہندوی کلام میں اپنے ابتدائی نقوش کی  
 جھلک دکھاتی ہے اور ساون، بابل کے گیتوں نیز کہہ مکرئیوں اور پہیلیوں کی  
 شکل میں لوگ گیتوں جیسی مقبولیت حاصل کرتی ہے۔ آگے چل کر افضل جھنجھاڑوی  
 اُردو میں بارہ ماسہ جیسی صنفِ سخن کی داغ بیل ڈالتے ہیں جس میں ہندوستانی  
 موسم اور ہندوستانی عورت کے داخلی جذبات ایک دوسرے سے مل کر شیر و شکر  
 کا سا لطف پیدا کرتے ہیں۔ صحیح معنوں میں اپنی ادبی حیثیت اُردو نے دکن میں  
 جا کر مستحکم کی۔ دکنی شعرا نے فارسی کے زیر اثر عجم کی روایات سے ضرور استفادہ  
 کیا لیکن اپنی سرزمین کی بُو باس کو شاعری میں زیادہ سے زیادہ جگہ دی چنانچہ اُردو  
 کے پہلے صاحبِ دیوان شاعر اور گو لکنڈہ کے حکماں قلی قطب شاہ کے کلام میں مجوبہ کی  
 بڑی بڑی آنکھوں کے لیے بیل کی آنکھوں، بانہوں کے لیے کیلے کے تنے اور خرام ناز  
 کے لیے ہاتھی کی چال سے تشبیہ دی جاتی ہے۔ اس رجحان کو دکن میں بہت فروغ ملا  
 چنانچہ دکنی غزل گوئیوں کے سر تاج دکنی کے ہاں بھی بکثرت ہندوستانی تلمیحات استعمال  
 کی گئی ہیں اور جب ان غزلوں کے زیر اثر شمالی ہند کے شعرا نے بھی اُردو ادب کی  
 جانب اپنی توجہ مبذول کی تو ان کے سامنے اگر ایک طرف فارسی غزلوں کا معیار اور  
 عجمی روایات تھیں تو دوسری طرف قلی قطب شاہ اور دکنی کے کلام کے ہندوستانی  
 عناصر سے لبریز نمونے بھی رہے ہیں۔

تیسرے کی مثنویاں ہوں یا شکار نامے ہر جگہ مقامی رنگ اور ہندوستانی فضا نظر آتی ہے حتیٰ کہ سودا کے قصائد کی بہاریہ تشبیب میں بھی یہی رنگ جھلکتا ہے بالخصوص سودا کا وہ قصیدہ جو آصف الدولہ کی مدح میں ہے، اس دور کے طریقِ حرب و جنگ کی منہ بولتی تصویر ہے۔ یہی حال ان کے ہجو یہ قصیدوں اور شہر آشوب کا بھی ہے۔ انشا کے قصیدوں میں بھی اودھی تلمیحات اور انگریزوں کی آمد آمد نظر آتی ہے۔ یہی وہ دور ہے جب نظیر اکبر آبادی نے اردو ادب میں باقاعدہ نظم نگاری کی روایت قائم کی۔ ان کی نظموں کا اہم ترین وصف ہی یہ قرار پایا کہ انھوں نے اپنے ارد گرد بکھری ہوئی حقیقی زندگی سے مواد حاصل کیا ہے۔ ہندوستانی تہذیب، رسم و رواج، میلے، تیوہار، کھیل، تماشے، موسم، مناظرِ فطرت، دیوی، دیوتا، عقیدے اور تقریبات کوئی بھی پہلو ان کی نظموں کی دسترس سے محفوظ نہیں رہ سکا۔ یہی حال مرثیہ نگاروں کا ہے۔ ہر چند کہ انیس و دہریہ کے مرثیے واقعاتِ کربلا سے متعلق ہیں اور ان کے کردار عربی ہیں لیکن ان کی روح ہندوستانی ہے۔ ان کی نشست و برخاست طرہ گفتگو، رسم و رواج حتیٰ کہ مزاج تک ہندوستانی رنگ میں رنگے ہوئے ہیں ان مرثیوں کے کئی بنیں ایسے ہیں کہ بے ساختہ شرون کمار کی لاش پر اس کے اندھے ماں باپ کی گریہ و زاری یاد آجاتی ہے۔ مثنویاں بھی ہندوستانی عناصر سے عاری نہیں ہیں۔ سحر البیان، گلزارِ نسیم، زہرِ عشق میں ان کی جھلک قدم قدم پر نظر آتی ہے۔ واجد علی شاہ کے رہس، امانت کی اندر سجھا اور واسو، رنگین اور جان صاحب کی ریختی غرض کوئی صنفِ سخن ایسی نہیں جو ہندوستانی رنگ میں رنگی ہوئی نہ ہو۔ محمد حسین آزاد نے نیچرل شاعری کا پرچم بلند کیا تو اس کے تلے جمع ہونے والے نظم گوئیوں کے لیے لازمی ہو گیا کہ اپنے معاشرے اور ماحول کی حقیقی ترجمانی کریں۔ حالی کی مسدس اپنے سماج کا آئینہ ہے۔ رفتہ رفتہ اردو نظم کی روایت جو ان ہوئی۔ اکبر، چلبست، اقبال، اختر شیرانی، جوش، احسان دانش، میراجی، شاد عارفی، فیض وغیرہ کے کلام میں ان کے عہد کی

ہندوستانی زندگی مختلف انداز سے جلوہ گر ہوئی۔ یہاں گیتا اور راماین جیسے مذہبی صحیفوں کے منظوم تراجم کا ذکر بھی لازمی ہے۔ ان دونوں کے درجنوں منظوم تراجم اُردو میں موجود ہیں اور ان کے متعلق ضمنی داستانوں پر مشتمل نظموں کی ایک بڑی تعداد اُردو ادب کے ذخیرے میں نظر آتی ہے اور دلچسپ بات یہ ہے کہ ان کے مصنفین و مترجمین میں ہندو اور مسلمان فنکار دوش بدوش نظر آتے ہیں۔

۱۹۶۰ء کے آس پاس جب اُردو ادب میں جدیدیت کا دور دورہ ہوا تو اس کے بڑے مفید نتائج برآمد ہوئے اور اُردو شاعری میں ہندوستان زیادہ پھیل کر داخل ہوا۔ اور دیومالائی علامت نگاری کو فروغ ملا۔ نظم چونکہ ایک اکائی ہوتی ہے خصوصاً نئی نظم میں وحدتِ تاثر کو بطور خاص ملحوظ رکھا گیا ہے اس لیے میں نظموں کے اقتباسات پیش کرنے سے گریز کروں گا۔ جدید نظم پر ہندوستانی تشبیہات، تلمیحات اور مقامی ماحول کا جو گہرا اثر ہے۔ اس کا اندازہ اس بات سے لگایا جاسکتا ہے کہ اس دور میں شاعروں نے اپنی تخلیقات کے مجموعے اس قسم کے ناموں سے بھی پیش کیے ہیں :

”کاویم“ — کاوش بدری

”امرائی“ — بدیع الزماں خاں

”ولاس یا ترا“ — کمار پاشی

”کلکتہ ایک رباب“ — حرمت الاکرام

”انتہی“ — عقیل جامد، سانگر، راہی فدائی

”دھرتی کی خوشبو“ — نوبہار صاحب

اُردو کی نئی نظموں میں ہندوستانییت جس حد تک رونا ہوئی ہے اور ان میں ہندوستانی دیومالا سے جتنا استفادہ کیا گیا ہے۔ اس کے نمونے پیش کیے جائیں تو

لے تفصیل کے لیے ملاحظہ ہو مضمون ”راماین اُردو میں“ (شمولہ ”نقد ریزے“ از مظفر حنفی)



سیکڑوں صفحات بھی ناکافی ہوں گے۔ ذیل میں چند نظموں کے عنوانات درج کیے جاتے ہیں کہ اہل نظر نمونے کے چند چاول دیکھ کر پوری دیگ کا اندازہ کر لیں :

”اندھیرنگری“ ”دسہرہ“ ”ہولی“ ”دیوالی“ ”گنگا آستان“ ”مندر جانے والی“۔ (شاد عارفی)

”میرے لال“ ”آکاس بیل“ ”سبج چلی پروائی“ ”دوجا سایہ“ ”لوری“ (نہیدہ ریاض)

”اماوس کا چاند“ (حرمت الاکرام)

”شگون“ (محمود سعیدی)

”سرسوتی“ ”کنگال آدرش“ (منظہر امام)

”زہر کا سمندر“ (لطف الرحمان)

”کال کوٹھری“ ”گوتم کا خط“ ”قصہ طوطا مینا جدید“ ”پچھن رکھیا“

(منظف حنفی)

”تناخ“ (کرامت علی کرامت)

”گوری“ (خالہ محمود)

”ایک سہاگن جھولے پر“ ”آم کا پیر میرے آنگن میں“ (بدیع الزماں خادر)

”ناچ رے زنگی“ ”روپ رہیں“ (سرب صہبائی)

”کایا کاکرب“ (آفتاب اقبال شمیم)

”ارجنا“ ”جنتا ہے نہ رات“ ”راکھ اور سیندور“ (رؤف خیر)

”نیل کشم“ ”روح بولی پھر گوتم کی“ (راج نرائن راز)

”بدتم شرم گچھامی“ (آشفہ چنگیزی)

”دیوداسی“ (صلاح الدین پرویز)

”آرتی“ ”دوسراگی“ (پرم داس برہنی)

”اندھ دھنش“ ”اپیشک“ ”مرلی منوہر“ ”دوسرا جنم“ ”آداگون“

”آیو پوجا“ (فرحت کیفی)

”چتا“ (اسلم آزاد)

”تانترک نظم“ (کرشن موہن)

”گرود“ ”لہوسبز سیلاب آواگن“ ”گاؤں تالاب رہٹ راشن کارڈ“

(عادل منصوری)

”کاگا“ (محمد علوی)

”پتھروں کی آتما“ ”متس گندھا“ (عمیق حنفی)

”میں گوتم نہیں ہوں“ (خلیل الرحمان اعظمی)

”یا ترا“ ”پریت آتما“ ”پشایچ نگری“ ”آکاش میں شبہ“ ”دوپرا تھنٹیں“

(گمار پاشی)

”سنجوگ“ ”مکسی“ (قاضی سلیم)

”نروان“ ”یا ترا“ ”ملن“ ”پیلپ“ (وزیر آغا)

”ممتا“ (محسن بھوپالی)

”سورج داسی“ (محمود علی محمود)

”مامتا“ (زاہدہ صدیقی)

جدید ترغزل کے بارے میں اظہار خیال کرتے ہوئے خلیل الرحمان اعظمی

نے لکھا ہے :

”جدید ترشاعر نے پرانی علامتوں کو اپنی ذہنی کیفیات کے اظہار کے لیے ناکافی

سمجھ کر خود اپنے ماحول اور زندگی سے علامتیں وضع کی ہیں اور اس نے اس سلسلے

میں خود اپنے حواسِ خمسہ کو رہنما بنایا ہے۔ اس عمل میں اردو غزل اپنی دھرتی سے

بہت قریب آگئی ہے۔ اس کی عجیبیت جس کی وجہ سے وہ ہمیشہ فارسی غزل کا

چوبہ سمجھی جاتی تھی اب قریب قریب ختم ہو گئی ہے۔ میں سمجھتا ہوں اردو غزل کی

(مضامین نو۔ ص ۸۲)

تاریخ میں یہ ایک اگلا قدم ہے۔“

مجھے خلیل صاحب کے اس خیال سے سو فیصدی اتفاق ہے۔ ایک زمانے میں محمد حسین آزاد جیسے دیوقامت نقاد نے بھی غزلیہ شاعری کو ذہن میں رکھتے ہوئے کہا تھا کہ اُردو فارسی کے پروں سے اڑتی رہی ہے اور اپنی جگہ انھوں نے سچ ہی کہا تھا۔ بات یہ ہے کہ دوسری اصنافِ سخن کے مقابلے میں غزل اپنے مزاج کے اعتبار سے غنائی اور داخلیت پسند ہے اس لیے اس میں خارجی عناصر کی آمیزش نسبتاً کم ہوتی ہے لیکن اس کمی کا ازالہ نئی غزل کے ہاتھوں ہو گیا ہے آج کی غزل میں ہندوستانی اساطیر، تاریخی واقعات، دیہات کے مناظر، مقامی حالات، جغرافیائی اثرات سے لے کر موجودہ ترقی پذیر مشینی نظام تک ہندوستانی زندگی کے بھی پہلوؤں کی عکاسی کی گئی ہے۔ ماحول و معاشرت، تہذیب تمدن، رسوم و عقائد، رہن سہن، توہمات و عقائد، زیورات و ملبوسات، دیو مالائی اثرات اور مقامات کی جو جھلکیاں نئے شاعروں کے اشعار میں نظر آتی ہیں انھیں پہلی نگاہ میں دیکھ کر ہندوستان سے منسوب کیا جاسکتا ہے۔ اُردو شاعروں کے سر بڑی آسانی سے یہ اتہام منہ دیا جاتا تھا کہ ان کی شاعری میں کوہِ اوند، طورِ سینا اور بے ستوں وغیرہ تو نظر آتے ہیں لیکن ہمارے ملک کے دریا، پہاڑ، جنگل اور تالاب وغیرہ کا کوئی ذکر ان کے ہاں نہیں ملتا۔ نئی غزل نے اب ان عجیبی تلمیحات و شبیہات سے بڑی حد تک کنارہ کشی اختیار کر لی ہے اس میں پرانی علامتوں کی تکرار اور گھسے تلاموزوں کی جگہ نئی نئی علامتیں نظر آنے لگی ہیں۔ سورج، دھوپ، چاند، شام، پہاڑ، سحرا، دریا، چراغ، چہرہ، پرچھائیں، سمندر، ہوا، درخت، پتے، ریت، دھوپ، سناٹا وغیرہ علامتیں نئی شاعری میں بکثرت برتی جاتی ہیں جن کی حیثیت عالم گیر ہے۔ ان سے ہٹ کر خالص ہندوستانی پہاڑوں اور جنگلوں کا ذکر بھی نئی غزل میں نظر آتا ہے۔ مثلاً

آج کے بونے اڑاتے ہیں ہمالہ کا مذاق

ہاتھ میں پتھر بہت ہیں سر کوئی اونچا نہیں (منظر امام)

دُخ پر شوخی بھلکے سے شرمیلے پن میں  
 جیسے سنہری دھوپ کھلی ہوٹ سندرین میں (ظہیر بھجوری)  
 اس نے اس انداز سے جھٹکا اپنے بالوں کو  
 میری آنکھوں میں در آیا پورا کھلی بن (منظف حنفی)  
 تشبیہ واستعارے کی صورت میں اس طرح بہا لیتے سندرین اور کھلی بن پرانی  
 غزل میں ذرا کم ہی جگہ پاتے تھے۔ غزل میں ہندوستان کے دریا بھی ٹاڈ  
 نادر ہی نظر آتے تھے اور اگر کہیں ان کا ذکر آتا بھی تھا تو کچھ اس قسم کے دھکی آمیز  
 لہجے میں :

اے آبِ رود گنگا وہ دن ہے یاد تجھ کو  
 اتر اترے کنارے جب کارواں ہمارا (اقبال)  
 نئی غزل روز مرہ کی گفتگو کرتے ہوئے نادر مل انداز میں گنگا اور جمنہ کا  
 ذکر کرتی ہے۔ زندگی کے تضاد کو نمایاں کرنے کے لیے مثال پیش کرتے ہوئے  
 نیا شاعر کہتا ہے کہ اس جمنہ میں جہاں دلہنوں کے سہرے ٹھنڈے کیے جاتے  
 ہیں، مرنے والوں کی لاش بھی بہانی جاتی ہے، ایک جزئیہ منظر پیش کرتے  
 ہوئے مسجد کے مینارے پر چھتے ہوئے پرندے کے ساتھ ہی گنگا کے  
 کنارے آس کا سورج غروب ہوتے ہوئے دکھایا جاتا ہے اور حجاز میں  
 بیٹھ کر گنگا کو یاد کیا جاتا ہے :

جہاں دلہن کا سہرا بہہ رہا ہے  
 اسی جمنہ میں مردہ بہہ رہا ہے (منظف حنفی)  
 ایک پرندہ چیخ رہا ہے مسجد کے مینارے پر  
 دور کہیں گنگا کے کنارے آس کا سورج ڈھلتا ہے (نور بھجوری)  
 اتنا دلِ نعیم کو ویراں نہ کر حجاز  
 روئے گی سورج گنگا جو اس تک خبر گئی (حسن نعیم)

پیش روغزلوں میں سمرقند و بخارا، دمشق و بغداد کے ساتھ ساتھ مکہ اور مدینہ کو بھی یاد کیا جاتا تھا نیز ہندوستانی شہروں کے نام بھی اردو شاعری کے لیے نئی چیز نہیں تھے اگر وہی نے سورت کی تعریف کی تو تیسرا، ذوق اور کئی دوسرے شعراء کے ہاں دئی کا ذکر مختلف پہلوؤں سے کیا گیا ہے۔ نازنینان کلکتہ کی عشوہ طرازیوں غالب کی غزل کا موضوع بن چکی ہیں۔ کبھی مجاز نے لکھنؤ کی تعریف میں اشعار کہے تو کبھی آقبال نے فرزند ان علی گڑھ سے خطاب کیا۔ بمبئی کا ذکر بھی بہت سے شاعروں کے ہاں آیا ہے اور کچھ شاعروں نے ارضِ دکن سے اپنے تعلق خاطر کا اظہار بھی کیا ہے۔ صبح بنارس اور شام اودھ کے حسن و جمال کی تعریف و توصیف میں متعدد شاعروں کے اشعار ملتے ہیں۔ نئی غزل نے اس صحت مند روایت کو کافی آگے بڑھایا چنانچہ کلکتہ سے متعلق تو باقاعدہ ایک طویل نظم "کلکتہ ایک رباب" (حرمت الاکرام) کتابی صورت میں شائع ہو چکی ہے جس میں اس شہر کی زندگی اور مختلف طبقوں کے معاشرتی پہلوؤں کو اجاگر کیا گیا ہے۔ علاوہ ازیں غزل کے اشعار میں متعدد شعراء نے اپنے تجربات کی روشنی میں ہندوستان کے مختلف شہروں کے بارے میں اپنے تاثرات کا اظہار کیا ہے ایسے اشعار کی تعداد کافی ہے۔ مثال کے طور پر چند شعر درج کیے جاتے ہیں جن میں کلکتہ، گوہاٹی، بھوپال، رام پور، دہلی وغیرہ شہروں کا ذکر مختلف نہج سے آیا ہے۔ عادل منصور سی کے شعر میں شہر کی جگہ ایک پورا صوبہ (گجرات) جگہ پا گیا ہے اور عمیق حنفی نے صبح بنارس اور شام اودھ کی نہرست میں شب ماوہ کو بھی شامل کر دیا ہے۔ راقم الحروف کے ایک شعر میں ماتا ٹیلا کے باندھ کا تذکرہ ہے۔ اشعار ملاحظہ ہوں :

دل سے دور ہوئے جاتے ہیں غالب کے کلکتہ والے  
گوہاٹی میں دیکھے ہم نے ایسے ایسے چہرے والے  
(منظر امام)

اے مظفر کس لیے بھوپال یا د آنے لگا  
کیا سمجھتے تھے کہ دلی میں نہ ہوگا آسماں (مظفر حنفی)

تغافل کمال فن مزاج رام پور ہے  
تو مجھ سے بے رخی میں بزم دوست بے تصور ہے (شاد عارفی)

اے صبا میں بھی تھا آشفہ سری میں بیکتا  
پوچھنا دلی کی گلیوں سے مرا نام کبھی (حسن نعیم)

کچھ بھی ہوں دلی کے کوچے  
تجھ بن مجھ کو گھر کا لے گا (مظفر حنفی)

یوں بھی دلی میں لوگ رہتے ہیں  
جیسے دیوان تیر چاک شدہ (مظفر حنفی)

عمیق چھیر غزل غم کی انتہا کب ہے  
یہ مالوے کی جنوں خیز چودھویں شب ہے (عمیق حنفی)

شبدوں کی شمعیں بجھلیں  
لو خاموش ہوا گجرات (عادل منصور)

باندھ بنا کر بیٹھ رہی  
ماتا ٹیلا کچھ تو کر (مظفر حنفی)

ان سے ہٹ کر وہ صد ہا نظیں اور غزل کے بے شمار اشعار ہیں جن کا موضوع  
حب الوطنی یا قومی یک جہتی ہے۔ ایسی تخلیقات کی روشن مثالیں ماہنامہ "شاعر"  
(ممبئی) کے قومی یک جہتی نمبر میں دیکھی جاسکتی ہیں۔

ہندوستانی سنگیت اور سازوں میں بھی وہ گنگا جمنی صورت حال نظر آتی  
ہے جو ہند ایرانی تہذیب کا خاصہ ہے۔ صد ہا سال قبل ہندوستان آنے والے  
مسلمانوں کے ساتھ ایرانی اور ترک تہذیب اور رسم و رواج کے ساتھ ان کے  
مخصوص ساز بھی آئے تھے اور سیکڑوں سال کے تال میل سے ان سازوں نے

نئی نئی صورتیں اختیار کی تھیں ہر چند کہ شرع کے اعتبار سے گانا بجانا مستحسن نہیں ہے لیکن صوفیوں نے سنگیت اور سازوں کو فروغ دینے میں اہم رول ادا کیا ہے اس ضمن میں امیر خسرو کی خدمات ہمیشہ یاد رکھی جائیں گی، انھوں نے نہ صرف خود انگنت راگ اور ساز ایجاد کیے بلکہ اپنی ادبی تخلیقات میں بھی ایرانی اور ہندی راگوں اور سازوں کا جگہ جگہ ذکر کیا ہے۔ کہا جاتا ہے کہ ستار امیر خسرو کی ہی دین ہے ان سے قبل یا تو ہندی ساز بن اور وینا ہوتے تھے یا ایرانی ساز عود یا طنبور تھے انھیں ملا جلا کر امیر خسرو نے ستار ایجاد کیا۔ اسی طرح انھوں نے پچھا و ج کی جگہ ڈھولک اور طبلے راج کیے۔ بہت سے ہندوستانی اور ایرانی راگوں کو آمیز کر کے قول، قلبانہ، نقش گل اور ترانہ راگ ایجاد کیے۔ اس طرح اردو کے بالکل ابتدائی دور سے ہی ہندوستانی سازوں کی گونج اس کے شعری ادب میں سنائی دیتی رہی ہے، خالصتاً ہندوستانی سازوں کی جھنکار سے نئی غزل نے بھرپور استفادہ کیا ہے چنانچہ مندرجہ ذیل اشعار دیکھیے جن میں ظہیر غازی پوری کے ہاں آدمی جھانچھ اور کانے کے تھال کی طرح بجاتا ہے تو زیب غوری کے شعر میں پانی ہوا کی تھاپ کھا کر کسی ہوئی مردنگ کی طرح آواز دیتا ہے اور لہر ترنگوں سے اکتارے کی جھنکار بلند ہوتی ہے۔ شیر افضل جعفری کے ہاں سپیرا کانوں میں بالے پہنے بین بجاتا ہے اور حباب موجوں میں جلترننگ سے کھنکتے ہیں:

جدھر سے ٹھونکیے بجاتا ہے جھانچھ کی مانند

اب آدمی بھی تو کانے کا تھال لگتا ہے (ظہیر غازی پوری)

کسی ہوئی مردنگ سا پانی ہوا کی تھاپ سے بجاتا ہے

لہر ترنگ سے اٹھتی ہے جھنکار کسی اکتارے کی

(زیب غوری)

ہاتھ میں بین ہے کانوں کی بوڑوں میں بالے

یہ ریاکار سپیرے کے سوا کچھ بھی نہیں (شیر افضل جعفری)

موسیقی کی مختلف اصطلاحات اور راگ راگنیوں کا ذکر بھی اردو شاعری میں ہمیشہ سے رائج رہا ہے۔ مثنوی سحرالبیان ہو یا گلزارِ نسیم، سودا اور انشا کے تصدیق سے ہوں یا استاد ذوق کے، ہر جگہ موسیقی کی تانیں بلند ہوتی نظر آتی ہیں۔ مومن کے ہاں بھی اس غیرتِ ناپسند کی تانیں شعلوں کی طرح لپکتی دکھائی دیتی ہیں۔ نئی غزل بھی اس میدان میں پیشرو شاعری کی روایت پر اضافہ کر رہی ہے اور اکثر غزل گو یوں کے اشعار میں کہیں دیک راگ سے چراغ جلتے نظر آتے ہیں تو کہیں برکھارت میں مال سُر کے ساتھ ملہاروں کی تانیں بلند ہوتی ہیں۔ غرضیکہ ہندوستانی موسیقی کے ساتوں سُر نئی غزل میں شامل ہیں :

ملہاریں گاتے ہیں مینڈک تال کنا سے  
 آسمان پر بھورے بادل مٹک رہے ہیں (مظفر حنفی)  
 آنکھوں سے ابلے ہے دریا دل میں لگی ہے آگ  
 برکھارت میں چھپرے جیسے کوئی دیک راگ (حنیف کئی)  
 ساتوں سُر کے راگ سے جلتی ہے دل کی آگ  
 بادِ فنا میں بھی مرا شعلہ سنہل گیا (شہاب جعفری)  
 ایسے درختوں اور پودوں کی بہار بھی نئی غزل میں نظر آتی ہے جو بالخصوص ہندوستان کی سرزمین پر پائے جاتے ہیں۔ مختلف شعرا کے اشعار میں کہیں آپ کو چھتوں پر نیم کی ہری ہری شاخیں گھٹاؤں کی طرح جھومتی نظر آئیں گی، کہیں نیم کی تپوں کی تلخی کا ذکر ملے گا، کہیں نیبو کی کیاری کا منظر سامنے آئے گا۔ پیل کی بلندی، اس کی گھنی چھاؤں کا تذکرہ بھی نئی غزل میں اکثر کیا گیا ہے۔ آم تو بطور خاص ہندوستانی درختوں کا سرتاج ہے چنانچہ شاعروں نے اس سے کتاب فیض کیا ہے۔ چنار کی شاخیں، کیکر اور جامن کے درخت، ببول اور شہتوت بھی نئے غزل گو یوں کی فکر کا موضوع بنے ہیں۔ دوج کے چاند کی روشنی میں چمکتے ہوئے پانی کے کنارے بانسوں کے جھنڈ بھی غزل کے اشعار



کے پردے پر منعکس ہوئے ہیں۔ ناگ بھنی اور بیر کے پردے، بھلینی بھنی خوشبو دینے والے ہونے کے درخت، نڈیوں کے کنارے کھڑے ہوئے شیشم کے تناور پیڑوں کے خوشنما منظر نئی غزل میں جا بجا نظر آتے ہیں اور صندل کے پودوں کی سنہری جھلک بھی نظر آتی ہے، کہیں کیلے کے پودے جھوم جھوم کر بلاتے ہیں تو کہیں سبز پری کی طرح اُس کے چوڑے اور لمبے پتے اپنے پر پھیلائے دکھائی دیتے ہیں۔ شریفی بھی اس ہندوستانی نضا کو مکمل کرتے ہیں۔ برگد تو ہمارے ملک کا وہ چھتنا درخت ہے جس کے سائے مذہب سے لے کر ادب تک دُور دُور تک پھیلے رہتے ہیں چنانچہ نئی غزل بھی اس کی خنک چھاؤں سے محروم نہیں رہی۔ اس قسم کے چند مناظر سے آپ بھی لطف اندوز ہو لیں، جہاں نئی غزل کے باغ میں یہ درخت اور پودے اپنے تلامذات کے ساتھ لہلہاتے نظر آتے ہیں :

تلخیاں نیم کے پتوں کی ملی ہیں ہر سو  
 یہ مرا شہر کسی بھول کی خوشبو بھی نہیں (زبیر رضوی)

سمٹی ہوئی چوکھٹ پہ اک دھوپ کی ملی سی  
 نیبو کی کیاری میں چاندی کے کئی گنگن (امدافاضلی)

جلگاہٹ سے پردوں کے کچھ اٹھی تھی شام  
 پھر گھنا پیل اسی ظلمت میں ڈوبا جا رہا (زبیر غوری)

بچپن میں آکاش کو چھو تا سا لگتا تھا  
 اس پیل کی شاخیں اب کتنی نیچی ہیں (منظر حنفی)

اسی ام کی کوکھ سے اک دن میرا بھولا پن ایجا تھا  
 اسی ام کی جڑوں کھود کر اک دن اپنا بچپن ڈھونڈوں  
 یارو میرے پاگل پن کا سچ سچ کوئی علاج نہیں ہے  
 نیم نیم پر کونل چاہوں کیکر کیکر جا من ڈھونڈوں  
 (میل کرشن اشک)

- چنار شاخ زدنکار دھوپ میرے ساتھ تھی  
 غبار بام دور بنا زمین سخت ہو گئی (زیت غوری)
- سادہ کاغذ کی کہانی کا پس منظر ہیں  
 دُوح کا چاند ہرے بانس، جھکتا پانی (منظر حنفی)
- نیستاں میں کوئل کہیں کو گئی ہے  
 بولوں پہ بلبیل کہیں بولتا ہے (شاد عارفی)
- بھینٹی بھینٹی ہوا کی بو دور گاؤں سے آئے ہے  
 بھولی بسری کوئی کہانی نس نس آگ لگائے ہے (شمیم انور)
- مرے شیشموں کی چھاؤں میں ہیں دھوپ کے ٹھکانے  
 مری ندیوں کی لہروں میں ہے آگ کا سیرا (شیر افضل جعفری)
- صندل جیسی رنگت پر قربان سنہری دھوپ کروں  
 روشن ماتھے پر واروں میں سلا احسن خدائی کا (عرفانہ عزیز)
- جھوم کر کیلے کے پودے نے بلایا تھا ہمیں  
 وہ بھی نکلا کونلے کی گرد میں تھرا ہوا (منظر حنفی)
- کیلوں کو شیم جمن آرا کے جھکولے  
 سمٹے ہوئے پر کھول دیے سبز پری نے (شاد عارفی)
- ہوا کی تال پر کیلے کی ڈال جھوم رہی ہے  
 تمام سر و بدن روپ کے بہاؤ کا عالم (ظہیر فتحپوری)
- شریفے کے درختوں میں چھپا گھر دیکھ لیتا ہوں  
 میں آنکھیں بند کر کے گھر کے اندر دیکھ لیتا ہوں (محمد علوی)
- دیکھوں تو مرے جسم پہ شاخیں ہیں نہ پتے  
 سوچوں تو گھنا چھاؤں میں برگد سے زیادہ (اقبال ساجد)

چنتی رہیں عقیقتیں تیری اچھائیوں کے پھول  
ہم نے تری بُرائی کے دیکھے نہیں بول ابھی (ریاض مجید)  
ہندوستانی فصلوں کا ذکر پھیرنے سے قبل لگان ادا کرتے چلیں:

جو فصل ابھی کٹی نہیں ہے  
میں اس کا لگان دے رہا ہوں (سلیم احمد)

اور اب ملاحظہ فرمائیے دھان کے کھیتوں میں چنچل پنچھیوں کے شور سے لے  
کر جو، گندم، سرسوں، کپاس کی فصلیں تو نئی غزل میں موجود ہیں ہی، ان کے ساتھ  
زالہ باری، برنبازی اور خشک سالی کے ملازمات بھی لگے ہوئے ہیں:

کچھ مدھرتا میں نضا میں تھر تھر کر رہ گئیں  
دھان کے کھیتوں میں چنچل پنچھیوں کا شور تھا (عبدالرحیم نشتر)

اگر جو بیچنے والوں کے چہرے لکھ لیے جائیں  
ہمارے ملک سے گندم نمائی ختم ہو جائے (شاد عارفی)  
موسم نے کھیت کھیت اگائی ہے فصل زرد

سرسوں کے کھیت ہیں کہ جو پیلے نہیں ہے (مظفر حنفی)

نور کے ترے میں نے دیکھی پنکھڑیوں پر اوس  
تاروں کے موتی چنتی ہے ساری رات کپاس (عرفانہ عزیز)

خواہشوں کی برف کر چوں سے چھدی فصل بدن  
زالہ باری نے سچی فصلوں کو دھرا کر دیا (ریاض مجید)

چپکے چپکے کیا کہتے ہیں تجھ سے دھان کے کھیت  
بول ہی نزل نزل نریا کیوں ہے چاند ادا اس (عرفانہ عزیز)

سوسن، یاسمن، نرگس اور گلاب وغیرہ ایرانی نژاد پھولوں سے تو ہماری  
غزل اپنی ابتداء سے ہی عطر بیز رہی ہے۔ اب اس میں ہندوستانی پھولوں کی  
ہلک زیادہ تیز ہو گئی ہے۔ نئے غزل گوئیوں کی فکر کے آنگن میں رات کی رانی نہ صرنا

خوشبودیتی ہے بلکہ ہندوستانی روایت کے مطابق اس کے آس پاس سانپوں کا  
خوشہ بھی منڈلاتا ہوا محسوس ہوتا ہے۔ رات کی رانی کے ساتھ ہی خاکستر جاں کو  
ہکانے والے جوہی کے پھول بھی اپنی تمام تر رعنائی کے ساتھ نئی غزل میں موجود  
ہیں۔ ہندوستان کا قومی پھول کنول طرح طرح سے نئے اشعار میں جلوہ گر ہوا  
ہے اور سورج مکھی کی موجودگی بھی شعروں میں ہندوستانی فضا کو ابھارتی ہے۔ کئی  
شاعروں کے ہاں سرسوں کے پیلے پیلے پھولوں کے ذکر سے رنگینی خیال کا ثبوت  
فراہم کیا گیا ہے۔ مثالیں دیکھیے :

دل کے آننگن میں ابھرتا ہے ترا عکس جمیل  
چاندنی رات میں ہو رات کی رانی جیسے (عرفانہ عزیز)  
بادشام آئے ہبک اٹھے مرا صحن ریاض  
بے ہبک جھاڑیوں سے رات کی رانی نکلے (ریاض مجید)  
اب انھیں تشریف لانا چاہیے  
رات میں کھلتی ہے رانی رات کی (شاد عارفی)  
آننگن میں یہ رات کی رانی سانپوں کا گھر کاٹ اسے  
کمرہ البتہ سونا ہے کونے میں گلہ ان لگا (مظفر حنفی)  
خاکستر جاں کو مری ہکا سے تھا لیکن  
جوہی کا وہ پودا مرے آننگن میں نہیں تھا (زیب غوری)  
وقت کا دریا کہ میں جس میں کنول بن کر کھلا  
سو چھے تو بھر ہے اور دیکھیے تو آب جو (عارف عبدالمستین)  
بے نور تھی جھیل بھی کنول سے  
سورج بھی خلا میں مر گیا تھا (عادل منصور)  
گھر گھر کھلے ہیں ناز سے سورج مکھی کے پھول  
سورج کو پھر بھی مانع دیدار کون ہے (شمس رحمان فاروقی)

اور ان ہندوستانی پھولوں کے ساتھ ساتھ سبزہ بھی ہندوستانیت سے بیگانہ نہیں  
رہا ہے۔ ملاحظہ فرمائیے نصیر پرواز کے مندرجہ ذیل شعر میں یہ کتنی کچی دُوب کیسا لطف سے  
رہی ہے :

بہارِ سادگی ضد کر رہی ہے  
میں کانٹوں کو بھی کتنی دُوب لکھ دوں (نصیر پرواز)

پُرانی غزل کے پروانے کی جگہ نئی غزل میں جگنو نے لے لی ہے۔ پیشرووں  
کی غزل میں بلبلی ہزار داستان اور طوطی شکر مقال کے تعلق سے اشعار کی افراط  
ہوا کرتی تھی۔ نئی غزل نے اس میدان میں قدم کافی آگے بڑھائے ہیں۔ اس میں  
ہرنوں کی قلائچوں کے ساتھ جنگل میں ناچتے ہوئے مور بھی ملتے ہیں، پہاڑوں کی  
چوٹیوں پر گلہریاں بیٹھی دکھائی دیتی ہیں، درختوں پر کولوں کی کوک سنائی دیتی  
ہیں، جھیلیوں پر مرغابیوں کے پرے ڈولتے ہیں، ہرے ہرے پتوں میں چھد سکتے  
والے سبز طوطوں کا رنگ گڈمڈ ہوتا نظر آتا ہے۔ کہیں مٹھو میاں پڑھتے نظر آتے  
ہیں تو کسی جگہ مینا بجرے میں ناچتی دکھائی دیتی ہے۔ کہیں دریا کنارے گونجیں  
ماہیا گاتی ہیں۔ دوپہر میں جنس زدہ چیل چنچتی ہے تو رات کو ابا بیل کے پروں  
کی پھر پھر اٹ سنائی دیتی ہے۔ پیسے کی پی کہاں بھی نئی غزل میں گونجتی ہے۔  
فدا یہ شعر دیکھیے :

شوخی ہرنوں نے تانچیں ماریں  
مور کے رقص ہوئے جنگل میں (محمد علوی)

مرے خیال کے جگنو بھی ساتھ چھوڑ گئے  
ادا اس رات کے سونے کھنڈر میں تنہا ہوں (محمود سعیدی)

یاد کی برف پوش چوٹی پر  
اک گلہری ادا اس بیٹھی ہے (بشیر بدر)

سب اپنے گھروں میں تان کے بادل سوتے ہیں  
 اور دور کہیں کوئیل کی صدا کچھ کہتی ہے (ناصر کاظمی)  
 آنکھ مشکل ہی سے کربا تھی ہے دونوں کو الگ  
 رنگ طوطوں کا ہرے پتوں سے ملتا جا رہا (زینب غوری)  
 ماہیا گامیں گی گونجیں لبِ دریا لیکن  
 ان کے سنگیت میں وہ بات کہاں تیرے بعد (شیر افضل جعفری)  
 دن چیختا ہے جنس زدہ چیل کی طرح  
 پر مارتی ہے رات ابابیل کی طرح (منظفر حفی)  
 ان غم کی گھٹاؤں میں پیہرے کی صدا پر  
 محسوس یہ ہوتا ہے کہ جھک مار رہا ہے (شاد عارفی)  
 کسی ملک کی انفرادیت کو نمایاں کرنے میں اور وہاں کے سماج کے ذہنی  
 رویے اور مزاجی تشکیل میں وہاں کے پہاڑوں، دریاؤں، جنگلوں، پودوں،  
 پھولوں، پرندوں، جانوروں، فصلوں وغیرہ کے علاوہ وہاں کے مخصوص جغرافیائی  
 حالات، موسموں، رسم و رواج، تیوہاروں، پیشوں، سماجی تقریبوں، عقیدوں،  
 مذہبوں اور دیومالا وغیرہ کے گہرے اثرات کا رفرما ہوتے ہیں اور یہ اثرات  
 اس ملک و قوم کے ادب میں کہیں براہِ راست بیانیہ انداز میں، کہیں تشبیہ و  
 تلمیح کے توسط سے اور کہیں استعارہ اور علامت بن کر نمایاں ہوتے ہیں۔  
 ان میں سے چند پہلوؤں کے نمونے پیش کیے جا چکے ہیں۔ ہندوستان کے  
 مخصوص موسموں کی نمائندگی بھی اردو کی نئی غزل میں بھرپور طریقے پر ہوئی ہے  
 جیسا کہ آپ اگلے پیش کردہ اشعار میں ملاحظہ فرمائیں گے۔ بسنت کی رت میں  
 دھانی ساز یوں کی بہار نے بھی ہمارے شعرا کی توجہ اپنی جانب مبذول کرائی  
 ہے اور یہاں کی اما دسوں نے بھی ان کے دامن خیال کو کھینچا ہے۔ کہیں آپ  
 کو ابتدائی گرمیوں کے کھلتے ہوئے دنوں کی خوشگوار دھوپ پھیلی نظر آئے گی تو

موسمِ برشگال کی دھوپ کی شدت کا احساس ہوگا، کہیں برکھادت میں موسلا دھار  
 برسات کا منظر جھلکتا دکھائی دے گا تو کہیں چیت کے بادلوں تلے سرسوں کے  
 پھولوں سے اُٹے ہوئے پیلے کھیت پھیلے ہوئے نظر آئیں گے۔ یہاں میں آپ  
 کو یاد دلانا چاہوں گا کہ اردو زبان نے آنکھیں کھولتے ہی بارہ ماسی جی خاصتاً  
 ہندوستانی صنفِ سخن سے شناسائی کر لی تھی۔ یہ بارہ ماسی کیفیت نئی غزل کی  
 ایک نمایاں خصوصیت ہے۔ اکثر اشعار میں بدلتی ہوئی رُتوں میں فراق زدہ  
 چاہنے والوں کے دلوں کی کیفیات کی عکاسی اس فنکارانہ چابکدستی کے ساتھ  
 نظر آتی ہے اور ان پر ہندوستانیات کا اتنا واضح ٹھہرہ لگا ہوتا ہے کہ بیاختہ  
 منہ سے واہ نکلتی ہے، کہیں چیت میں چیتا ونی بھیننے کا ذکر ملتا ہے تو کہیں  
 پت جھڑ کی رُت میں دچن یاد دلایا جاتا ہے، کسی شعر میں دھول بھری دکھنی  
 ہوا اس تیزی سے چلتی ہے کہ درختوں کی شاخیں کرکڑا نے لگتی ہیں اور کہیں  
 پروائی کے ویلے سے کھیتوں پر بادلوں کو نظرِ کرم کرنے کی خواہش کا اظہار کیا  
 جاتا ہے، کسی شعر میں ساون میں محبوب کی جدائی کا احساس شدید ہوتا نظر  
 آتا ہے تو کہیں جاڑوں کی رُتوں میں آبی پرندے سرسبز و شاداب چاول کے  
 ریزے چھتے ہوئے دکھائی دیتے ہیں۔ ایسے چند مناظر پیش خدمت ہیں :

دھانی ساری بہن کے آئی

رُت بسنت کی پہلی کوئیل (خالد محمود)

اک اما دس کا نصیباً ہوں میں

آج یہ چاند کدھر سے نکلا (اختر امام رضوی)

اُرتی ذہن میں تھی خوشگوار دھوپ کبھی

شروعِ گرما کے کھلتے ہوئے دنوں کی طرح (ریاض مجید)

مدتوں کے بعد ہی چاہا تھا چھت پر سوئے

رات پہلو میں نہ آئی تھی کہ بوندیں آگئیں (زبیر رضوی)

دھوپ ساون کی بہت تیز ہے دل ڈوبتا ہے  
 اس سے کہہ دو کہ ابھی گھر سے نہ باہر نکلے (احمد شتاق)  
 دل سلگتا ہے تری چشمِ کرم کی چھاؤں میں  
 یہ زمیں پیاسی بہت پیاسی بھرے ساون میں (محمود سعیدی)  
 لائی ہے اب اڑا کے گئے موسموں کی باس  
 برکھا کی رت کا تہر ہے اور ہم ہیں دوستو (متیر نیازی)  
 دل کے صحرا پہ برس چیت کے بادل کی طرح  
 خشک ٹیلوں کو بھی دے پھولتی سوسوں کا مزاج (شیر افضل جعفری)  
 چیت آیا چیتا ونی بھلی اپنا وچن نبھا  
 پت جھڑ آئی پتر لکھے آجیون بیت چلا (مجید امجد)  
 راہیں دھڑکیں شاخیں کر دکیں اک اک ٹیس اٹھی  
 کتنی تیز چلی ہے اب کے دھول بھری دکھنا (مجید امجد)  
 کھیتوں پر ابر لے کے نہ پڑوائی جائے گی  
 بدلی سمندروں پہ ہی برسائی جائے گی (منظف حنفی)  
 سونے ساون میں تائے گی بہت پڑوائی  
 درد کو دل میں مگر اپنے دبا لے رکھنا (عبدالشکال)  
 مجھے سبز و شاداب چاول کے ریزے ابھی اور چننے دو ان وادیوں میں  
 میں آبی پرندہ ہوں جاڑوں کی رت کا یہ موسم جو گزرا گزر جاؤں گا میں  
 (نشر خانقاہی)

کسی ملک کے تیوہار بھی اُس کے کلچر کی نمائندگی کرتے ہیں۔ اردو شاعری  
 میں یہاں کے مختلف فرقوں کے تیوہاروں کا ذکر اتنی کثرت کے ساتھ کیا گیا  
 ہے اور ان پر مشترکہ ہندوستانی کلچر کی چھاپ اتنی گہری ہے کہ اس کے لیے  
 زیادہ نوٹے پیش کرنا تحصیل حاصل کے مترادف ہوگا۔ عید، شبِ برات، حرمِ غیر



سے متعلق اشعار ابتدا سے ہی نظموں اور غزلوں میں ملتے رہے ہیں، یہی حال دیوانی، دسہرہ، گنگا اشنان، دُگ پوجا، ہولی وغیرہ کا ہے۔ نئی غزل بھی اکثر یہ ہندوستانی تیوہار مناتی ہے، کبھی رنگ چھڑکتی رت میں نیا شاعر اپنی چاہت کا کشکول لے کر ان سوانگ رچانے والے فقیروں کی طرح درد پہنچتا ہے جو ہولی کے موقع پر ہندوستان کے تریے تریے اور کوچے کوچے میں نظر آتے ہیں، کہیں سبز درختوں میں آگ کا پھاگ کھیلا جاتا ہے، کہیں رنگ رنگ کے اتنے چھینٹے پڑتے ہیں کہ غزل گو نے کپڑے پہن کر باہر نکلنے سے گریز کرتا ہے تو کسی فنکار کی محبوبہ دور سے اُسے گلال دکھا کر خود اپنے چہرے پر مل لیتی ہے، ہولی کی ان رنگ رنگ تصویروں کے ساتھ جدید غزل دیوانی کے چراغاں سے جگمگ جگمگ بھی کرتی ہے چنانچہ کسی شعر میں تیرہ مکان اچانک جگمگا اٹھتے ہیں اور انار چھوٹنے کے منظر سے شرادوں کے فوارے سے بلند ہوتے نظر آتے ہیں، کہیں رات نابینا بتوں کے آگے اپنی تھالی چراغوں سے سجا کر لے جاتی ہے اور ہمیں لکشمی پوجا کی یاد دلاتی ہے اور اس خوبصورت تیوہار کی یاد میں اکثر ساون کے موقع پر بادل پھلجھریاں چھڑاتے ہوئے بھی پائے جاتے ہیں۔ چند مناظر اتنے خوبصورت ہیں کہ آپ کو ان سے محروم رکھنا ظلم کے مترادف ہوگا لہذا پیش ہیں :

نیک سمے نے ہاتھ میں تیری چاہت کا کشکول دیا  
 رنگ چھڑکتی رت نے ہم کو تیرے در کا فقیر کیا (ریاض مجید)  
 سبز درختوں میں چلا آگ کا پھاگ  
 اُجلا اُجلا ہے مرے خواب کی تعبیر کا رنگ (مختار شمیم)  
 وہ رنگ رنگ کے چھینٹے پڑے کہ اس کے بعد  
 کبھی نہ پھرئے کپڑے پہن کے نکلا میں (انور شعور)  
 میں دُور تھا تو اپنے ہی چہرے پہ مل لیا  
 اس زندگی کے ہاتھ میں جتنا گلال تھا (امیر آغا قزلباش)

وہ زیب تیرہ مکافوں کا جگمگا اٹھنا  
 بلند ہونا وہ فوارہ سا شرارہ کا (زیب غوری)  
 خاک انصاف ہے نابینا بتوں کے آگے  
 رات تھالی میں چراغوں کو سجا کر لے جائے (بشیر بدر)  
 جب پت جھڑوں نے اپنی تباہی سمیٹ لی  
 کھٹی بادلوں کے ہاتھ میں ساون کی پھلجھڑی (علیم صبا نویری)  
 لگے ہاتھوں مندرجہ ذیل اشعار بھی ملاحظہ فرمائیے :

مستور آج بھی کھنچتا ہے تار تار سا جسم  
 نہ جانے کون سی انٹی پہ کت کے سوت بنے (مستور سبزواری)  
 بلبل زرد چھپھوند ر کے گندے تلوے سہلائے  
 مینا گھر گھر برتن دھوئے گڑے چاول دھان (بشیر بدر)  
 پھول مرجھا نہ جائیں بحیروں میں  
 ما بچھو کوئی گیت ساحل کا (مجید امجد)  
 لایا کیا کیا گھر سوچ ساگر سے سینوں کا مانجھی  
 مل گئیں کتنی کھوئی ہوئی کشتیاں رات بھر میں (حسن اختر خلیل)  
 پیار کی آنکھیں مند جائیں گی دل کا دیا بچھ جائے گا  
 کب تک لہو جلاؤ گے تم کب تک کاجل پارو گے (سجاد باقر رضوی)  
 اس طرح انٹی پر سوت کاتنے، دھان کو گوٹے جانے، ساحلوں پر مانجھیوں  
 کے گیت گانے سے ہندوستانی زندگی کے نئے نئے رخ سامنے آتے ہیں۔ نئی  
 غزل میں دل کے دیے میں لہو جلا کر کاجل پارنے کا خالصتاً ہندوستانی عمل  
 نظر آتا ہے۔

ایسے اشعار کی کمی بھی نئی غزل میں نہیں ہے جن سے ہندوستانی کھیل  
 تماشوں اور تفریحی مشغلوں کے توسط سے اس ملک کی متحرک اور گہما گہمی سے

بریز معاشرت کے مرتعے بہاری نظروں کے سامنے آجاتے ہیں۔ آریے اسی  
کچھ تفریحات میں ہم بھی شرکت کریں :

میں نے چاہا تھا کہ پر کاٹ دوں جن لمحوں کے  
اڑ گئے وقت کی مٹھی سے کبوتر کی طرح (مختار سعیدی)

آسماں دل کا پڑا ہے حنائی  
زخمی یادوں کے کبوتر ہی اڑاؤں (مختار سعیدی)

اک خلاے بیکراں ہے اور بازو مارنا  
ورمیاں ہے رات، پھتری سے کبوتر دوڑے (منظفر حنفی)

اپنے شہِ شطرنج کو خود گھیر لیا ہے  
پیدل بھی نہیں ہیں جو سواروں کی طرح ہیں (منظفر حنفی)

وہی روش بتانِ گوبجو سے دوستی کی ہے  
کٹی ہوئی پتنگ جو بھی ٹوٹ لے اسی کی ہے (شاد عارفی)

وہ دور ہے تو مرے ہاتھ میں ہے گی سدا  
پتنگ ہے تو ہوا میں اُسے اڑاؤں گا (عبدالرحیم نشتر)

پاؤں پاؤں مڑتی بگڑندی آنکھ جھپکتے ڈس لیتی ہے  
جیون کی ناگن کس کے بس اس کا کون پیرا ہو گی (بل کرشن اشاک)

بازو بل کھاتے سانپوں کا کوئی ہے جو پیرا ہو  
دیکھوں جھنک کے آنکھوں میں زہر بھی ہو تو میرا ہو (شمس الرحمن فاروقی)

اُن کے جانے کی تاریخ  
دنگل تھا جب گاؤں میں (ندا فاضلی)

کھیلتی کودتی ساون کی رتوں میں تنہا  
کون آکاش میں اڑتے ہوئے جھوٹے سے لے (عبدالرحیم نشتر)

انسان ناچتا ہے یہاں بتلیوں کے رنگ  
دنیا میں آگیا ہے تو اس کے مزے بھی دیکھ (شکیب جلالی)

بھنور بھنور مرے دل کے لیے ہنڈولا ہوا ہے

ترے سبھاؤ ترے پھول سے سبھاؤ کا عالم (ظہیر فتح پوری)

سن ری سحر یارس کی نگریا کل گاؤں کے میلے

دور دس کا اک پر دیسی تجھ پر تن من بار گیا (ناصر شہزاد)

یوں کبوتر بازوں کے ساتھ نئی غزل کہیں کبوتروں کے پر کاٹنے کی فکر کرتی ہے

اور وہ مٹھی سے اس طرح اڑ جاتے ہیں جیسے جہانگیر کے کبوتر کبھی مہر النساء نے اڑا

دیے تھے، کبھی دل کے آسمان پر یادوں کے زخمی کبوتروں کی پرواز دیکھ کر طبیعت

بہلائی جاتی ہے۔ یہ کبوتر کھلی چھت پر تنی ہوئی چھتریوں پر اترتے ہوئے بھی نظر

آتے ہیں کسی شعر میں شطرنج کی بساط پر شبہ شطرنج اپنے ہی مہروں میں گھرا ہوا

نظر آتا ہے، کہیں کٹی ہوئی پتنگ کو ٹوٹنے کے سلسلے میں اس اصول کا حوالہ

دیا جاتا ہے کہ وہ جس کے ہاتھ آجائے بتان گوبگو کی طرح اسی کی ہو جاتی ہے

کسی کے ہاں یہی پتنگ سیدھے سبھاؤ دور کے سہارے اور ہاتھ کے اشارے

پر اڑتی ہوئی دکھائی دیتی ہے، کہیں سپیرے ناگن کا ناچ دکھلاتے ہیں تو کسی

شعر میں بل کھاتے ہوئے ناگوں کی آنکھیں دیکھ کر ان کے زہر کا اندازہ کیا جاتا

ہے، کہیں گاؤں میں دنگل ہوتا ہے تو کہیں کٹھ پتلیاں ناچتی دکھائی پڑتی

ہیں، کسی جگہ ہنڈولوں سے لطف لیا جاتا ہے تو کہیں ساون میں جھولوں کی

پینگیں اٹھتی ہیں اور کہیں گاؤں کے میلے کی گہا گہی میں پر دیسی کسی سبھی پر تن من

بار جاتا ہے۔ یہ تمام اشعار اس دھرتی کی سوندھی سوندھی مہک میں رچے بسے

ہوئے ہیں جس سے ان کے تخلیق کاروں کا خمیر اٹھا ہے۔

شادی بیاہ کی تقریبات اور ان سے متعلق رسوم و رواج بھی ثقافت اور

تمدن کا جزو لاینفک ہوتے ہیں۔ اردو شاعری میں بطور خاص مثنویاں اسی

تقریبوں اور ان کی تفصیلات سے مملو رہی ہیں اور نئی غزل نے بھی ان سے  
بھر پور استفادہ کیا ہے۔ ان تقریبوں میں جو رسمیں اور نینگ وغیرہ کی تصویریں  
نظر آتی ہیں وہ کسی مخصوص فرقے یا طبقے سے تعلق نہیں رکھتیں۔ ان میں سے  
بیشتر اپنی گنگا جمنی خصوصیت کے تحت ہندوستان کے مختلف فرقوں اور  
علاقوں میں ذرا ذرا سے فرق کے ساتھ رائج ہیں۔ نئی غزل کے یہ اشعار  
دیکھے کس طرح پکار پکار کر اپنے ہندوستانی نژاد ہونے کا اعلان کرتے ہیں:

آرزو کے منڈپ میں بے بسی کے پھیرے ہیں

زندگی کے دیوانے زندگی کو گھیرے ہیں (خالد محمود)

گیت بابل کے سنانے تیری سکھیاں آگئیں

میں ترے بچپن کا اک ٹوٹا کھلنا نہ ہو گیا (صحف اقبال توصیفی)

مانگ میں سیندور بھر کر چاندنی سوتی رہی

اور میں رستے میں کرنیں ڈھونڈھتا پھرتا رہا (بل کرشن اشک)

کیا تماشہ ہے کہ بے ایام گل

ہنسیوں کے ہاتھ پیلے ہو گئے (ناصر کاظمی)

کچھ یونہی زرد زور سی ناہید آج تھی

کچھ اور ڈھنی کا رنگ بھی کھلتا ہوا نہ تھا (کشورناہید)

دُور تک کوئی نہ آیا ان رُتوں کو چھوڑنے

بادلوں کو جو دھنک کی چوڑیاں پہنا گئیں (ذہیر رضوی)

ساخہ یہ بھی اک روز کر جاؤں گا

وقت کی پالکی سے اتر جاؤں گا (منظہر امام)

درد کے ضامن کہا روں کا سمیلن ہو گیا

آرزوؤں کی سنہری پالکی سے منساک (ساجد انور)

اٹھ گئی رات چاند کی ڈولی  
 کتنی ویراں ہے رات کی جھولی (رشید قیصرانی)  
 ان لفظوں کی چادر کو سر کاو تو دیکھو گے  
 احساس کے گھونگھٹ میں شرمائی ہوئی غزلیں (بشیر بدر)  
 اٹھاؤں نظم کا گھونگھٹ تو سامنے تم ہو  
 غزل کہوں تو تمہاری چھپی ہی بن جائے (مصحف اقبال توصیفی)  
 یادوں سے کہو سولہ سنگھار آج کر آئیں  
 آئینہ بکف حسرت دیدار کھڑی ہے (وحید اختر)  
 سوہنے ہونٹوں پہ ہے پانوں کی آگ  
 پی رہے ہیں پھول ارمافوں کی آگ (شیر افضل جعفری)  
 تو نے تاروں سے شب کی مانگ بھری  
 مجھ کو اک اشک صبح گا ہی دے (ناصر کاظمی)  
 قرمز ساری بہن کر اس طرح سمجھتی ہے وہ  
 پھول اپنے سر کٹا دیں چاندنی قربان جاے (منظر حنفی)  
 مالی خود پھولوں کو نوچیں چور ہی جب نگراں بن جائیں  
 ماٹو تاکے نام پہ یار و کس کے ماتھے تلمک لگائیں (خالہ محمود)  
 یہ منڈپوں کے پھیرے، سکھیوں کی ٹولی کا بابل کے گیت گانا، مانگ  
 میں سیندور بھرا جانا، پیلے ہاتھ، ہلدی ملنے سے بدن کا زرد ہونا، اور ٹھنی  
 کھلتا ہوا رنگ، دھانی چوڑیوں کی بہار، کہا روں کا ہجوم، سنہری پالکی اور چا  
 جیسی ڈولی، گھونگھٹ میں شرمائی ہوئی سی سہاگنیں، وہ ان کے سولہ سنگھار  
 سہانے لبوں پر پانوں کی سُرخ کی آگ سا دمکنا، بالوں میں افشاں کا تارو  
 کی طرح جھلملانا، قرمز ساریوں کی چھوٹ اور ماتھے پر لگائے جانے والے  
 ٹیکے بھی ہماری معاشرت کے نقیب ہیں۔

یہ تو شادی بیاہ کی تقریبات سے متعلق باتیں تھیں۔ ان سے ہٹ کر بھی مختلف مواقع پر جو رسمیں ہمارے ملک میں مستعمل ہیں اور بھانت بھانت کے عقیدوں کی آمیزش نے ہماری مشترکہ تہذیب کے دامن میں جو گل بوٹے کھلائے ہیں، ان کی کچھ جھلکیاں ان اشعار میں بھی نظر آتی ہیں :

گاؤں کی اور چلی دھوپ دو شالہ اور ڈھے  
تاکہ باغوں میں ٹھٹھرتے ہوئے پھولوں کے ملے (عبدالرحیم نشتر)

گزارنی تھی ترے ہجر کی پہاڑسی رات  
میں تارِ ریشم وزر کا دو شالہ کیا کرتا (ناصر کاظمی)

بوٹ کر آؤں گا پھر گاؤں تمھارے اک دن  
اپنے دروازے پہ اک دیپ جلائے رکھنا (عبداللہ کمال)

میری نظر کے پاؤں چھوئے کائنات بھی  
یلتی ہے سانس سانس میں جس کے حیات بھی (علیم صبا نویدی)

یہ بات کیوں کہی مجھ سے سکوتِ دریا نے  
چراغِ پانی میں اکثر بہاے جاتے ہیں (بشیر بذر)

نیند میں ڈھونڈھتا پھرتا ہوں گنوا کر اس کو  
صدقہ خواب اتارا نہ تھا پا کر اس کو (سلطان اختر)

خاک ہیں اب تری گلیوں کے وہ عزت دانے  
جو ترے شہر کا پانی نہ پیا کرتے تھے (شہزاد احمد)

سونے کے سات کیل گڑے تھے نگاہ میں  
ریشم کا ایک ڈھیر پڑا تھا پلنگ پر (ظفر اقبال)

احساس کی بلکوں پہ تھا مخمور اک قطرہ اہو  
یادوں کے مرقد پر گرا پھولوں کی چادر ہو گیا

(مخمور سعیدی)

آج ہمیں خود اپنے اشکوں کی قیمت معلوم ہوئی  
 اپنی جتا میں اپنے آپ کو جب ہم نے جلتا دیکھا (خلیل الرحمن اعظمی)  
 جتا کی راکھ ہوں کیا مجھ میں چن رہا ہے تو  
 اٹھا سکے تو مرے استخوان سے آگ اٹھا (مصوٰر سبزواری)  
 درد کی شاخ تھی کا سہ میں اشکوں کے نئے پھول کھلے  
 دل جلی رات نے پھر مانگ بھی ہم نفسو شکر کر (ناصر کاظمی)  
 پھر دیے رکھ گئیں تیری پر چھائیاں  
 آج دروازہ دل کھلا دیکھ کر (بشیر بدر)  
 ایسا بھی کیا پیار کہ جس سے کل دنیا سیلی پڑ جائے  
 کیسرا پخل سے پخل دیکھوں، ہلدی دامن دامن ڈھونڈوں (بمل کرشن اشک)  
 زیب نہ بن نقال آئینہ جیتی جاگتی آنکھیں کھول  
 اپنا ذہن اُتار کے رکھوے رنگوں کی اس تھالی میں (زیب غوری)  
 جلائیں گے یہ جی کو اور منکری  
 یہ شوکھے پھول دریا میں بہا دیں (پرکاش فکری)  
 اس چرخ کی تقدیس کبھی رات کو دیکھو  
 یہ تبر پہ پھیلی ہوئی چادر کی طرح ہے (اختر امام رضوی)  
 خواب ان آنکھوں سے اب کوئی چرا کر لے جائے  
 قبر کے سوکھے ہوئے پھول اٹھا کر لے جائے (بشیر بدر)  
 چلے ہیں زردی رُخ کا سہ صدائے کر  
 ڈھلا جو دن تو کسی سادھو کا بھجوت بنے (مصوٰر سبزواری)  
 اگر جلانا نہ ہوتا یہ پیکرِ خاکی  
 رہ میری رکھ میں اپنے شرار کیوں رکھتا (باتر مہدی)



یہ نہیں ہے گی وہ خواہش مرے تعاقب میں  
سفر سفر یہ پھیل پانی ساتھ جائے گی (ریاض مجید)

میرے مردہ جسم سے کچھ اور پتھر باندھ دے  
موج اُبھائے بھی اگر تو مت ابھرنے سے مجھے (ریاض مجید)

عمر گزرے گی امتحان میں کیا  
داغ ہی دیں گے مجھ کو دان میں کیا (جون ایلیا)

تمہارا ہزاروں سے رشتہ لگا  
کہو سائیں کا کام کیسا لگا (عادل منسوری)

جس پیرہ کی ہم نے کی ہے سیوا  
کھایا کسی اور ہی نے میوہ (ظفر اقبال)

اب ملے ہم تو کئی لوگ بچھڑ جائیں گے  
انتظار اور کرو اگلے جہنم تک میرا (بشیر بدر)

ہم روح سفر ہیں ہمیں ناموں سے نہ پہچان  
کل اور کسی نام سے آجائیں گے ہم لوگ (رضی اختر شوق)

کہتی ہے ڈائری کہ ابھی کل ملے تھے ہم  
محسوس ہو رہا ہے ہزاروں جہنم ہوئے (منظر حنفی)

جانے وقت کا ضدی بالک شور مچا کر کب سو جائے

آرے غم محبوب میں تجھ سے پھیلے جہنم کی بات کروں (منظر آتام)  
آپ بھی تسلیم کریں گے کہ مخصوص مواقع پر زرتار یا سادہ دوشالوں کا استعمال

ہمارے معاشرے میں عام ہے۔ ہمارے گاؤں میں آنے والوں کے استقبال  
میں چوکھٹ پر دیے جلا کر رکھنے کی خوبصورت رسم آج بھی رائج ہے۔ ہندوؤں

میں بطور احترام بزرگوں کے پیر چھونا بھی روزمرہ کی بات ہے۔ اسی طرح ہمارے  
بھانٹ بھانٹ کے عقیدوں، رسموں اور توہمات کے نقوش نئی غزل میں بافراط

ملتے ہیں۔ کسی شعر میں رات کے وقت دریا کے ساکت پانی میں چراغ بہائے  
 جاتے ہیں تو کہیں خواب کا صدقہ اُتارا جاتا ہے۔ کسی شعر میں چھوٹ چھات  
 پالنے والے یا بہن بیٹی کی سسرال میں پانی نہ پینے والے خاک میں ملتے نظر آتے  
 ہیں تو کہیں سونے کی سات کیلیں گاڑ کر ٹونے ٹونے کیے جاتے ہیں، کہیں یادوں  
 کے مرقد پر پھولوں کی چادر چڑھائی جاتی ہے تو کسی شعر میں چتا پر مردے نذر آتش  
 ہوتے دکھائی دیتے ہیں اور پھر اس کی راکھ سے ہڈیوں کے پھول چھنے کی رسم  
 بھی نئی غزل کا شعر ہی ادا کرتا ہے۔ کہیں دل جلی رات اشکوں کے نئے  
 پھولوں سے مانگ سجاتی ہے تو کسی جگہ منہ دیکھ دیکھ کر ٹیکے لگانے پر طنز کیا  
 جاتا ہے۔ کسی شعر میں دل کے کھلے دروازے پر کوئی پر چھائیں چپکے سے دیا  
 رکھ جاتی ہے تو کہیں یہ ویے منڈیروں پر ٹمٹاتے ہوئے نظر آتے ہیں۔ کسی  
 شاعر کو شادی کے موقع پر اعزاء و اقربا میں ہلدی کھیلنے کی رسم یاد آ جاتی ہے  
 اور وہ اپنی شعری دنیا کو بھی کیسر اور ہلدی سے زرد کر لیتا ہے، کہیں تھالی میں  
 رنگ سجا کر رنگولی کی طرف اشارہ کیا جاتا ہے، کہیں سوکھے پھول دریا میں  
 بہائے جاتے ہیں اور اس طرح ہندو عقیدے کے مطابق مردے کی آخری رسوم  
 پوری کی جاتی ہیں تو کہیں بزرگوں کی مزاروں پر پڑے ہوئے سوکھے پھول  
 خوش عقیدگی کے تحت بطور تبرک اٹھالیے جاتے ہیں۔ کوئی نیا شاعر سا دھوکے  
 کے رخ کی زد میں ان کے کاسہ گدائی اور جسم پر ملی ہوئی بھھوت سے اپنی  
 غزل کا مواد حاصل کرتا ہے تو کسی شعر میں بدروحوں کے سائے لڑتے ہیں۔  
 ہندوستان میں تو ہم پرستوں کی کمی نہیں ہے لہذا پھل پائیاں غزل کے  
 شعروں میں بھی گھس آتی ہیں۔ مردوں کو دریا میں بہانے کا ذکر بھی نئے شعراء  
 نے کیا ہے۔ خالص ہندوستانی طرزِ نثر مثلاً مصائب سے نجات پانے کے لیے  
 دان دینا، سائیں لوگوں کی خدمت، درختوں کی سیوا کر کے میوہ حاصل کرنے  
 کے گراؤ شاعری کو نئے شاعروں کی دین ہیں۔ تناسخ کا عقیدہ جو ویدوں کے

بطن سے ابھرا ہے، نئے شاعروں کے ہاں رخ بدل بدل کر اپنے روپ دکھاتا ہے اور نئی غزل میں مختلف جنم لے کر تکمیل ذات کی باتیں بہت کی گئی ہیں۔

ویدوں کا ذکر نکلا ہے تو اس پہلو کی جانب بھی اشارہ کرنا چاہوں گا کہ نئے شعراء نے مختلف دیویوں اور دیوتاؤں کا ذکر غزل میں کھل کر کیا ہے۔ ثبوت میں مندرجہ ذیل اشعار پیش ہیں :

سینٹ کی ریلوں میں وہ جنگل کی رادھیکا  
 جھومر جبیں پہ، کان میں بالا پڑا ہوا (مصوٰر سبزواری)  
 میرے بچے ہیں بہت شوخ، کھنٹیا کی طرح  
 اور گھر میں مری بیوی کسی رانی جیسی (رزاق عادل)  
 ہزاروں بھیس میں پھرتے ہیں رام اور رحیم  
 کوئی ضروری نہیں ہے بھلا بھلا ہی لگے (بشیر بابر)  
 مجھ کو خود ہی اپنے دس احکام نہیں معلوم  
 میرے اندر رادون ہے یا رام، نہیں معلوم (منظفر حنفی)  
 تمام زور مرا آئینے نے چھین لیا  
 کہاں سے رام نے بانی پہ تیر مارا ہے (منظفر حنفی)  
 کتنی اونچی پریت ہے تیری جنتا کے رکھوالے  
 شکستی کا پر چار کرے گی تیری پریم دوانی (عرفان عزیز)  
 یہ جنتا یہ ہم لوگ کالی کی بھیلوں کا گلہ کہاں بھینٹ چڑھنے کو جائے  
 تمہیں قتل کرو تمہارے علاوہ کوئی مہرباں بھی ہمارا نہیں ہے  
 (شاد عارفی)

پیر، گھروندے، لاٹ اور کھبے ہیں خاشاک سماں  
 بھیلوں ناچ رہی ہے پہنے ناگ کا ہار ہوا (ادیب اہیل)

آسمانوں پہ لچکتی ہوئی یہ قوسِ قزح  
 بھیس بدے ہوئے راون کی کماں ہر بارو (اقبال ماہر)  
 ہاں اس میں کام دیو کی کوئی نہیں خطا  
 رستے دفا کے سخت تھے دلبر بدل گئے (فضیل جعفری)  
 نکلے مکان سے تو دن اس حال میں ملا  
 سر پہ تھا بوڑھے درد کے سورج کا دیوتا (یوسف جمال)  
 گیلے گیلے مندروں میں بال کھولے دیویاں  
 سوچتی ہیں اُن کے سورج دیوتا کب آئیں گے (بشیر بدر)  
 چڑھتے سورج کے پجاری وہی نکلے جو شہاب  
 کرتے تھے تذکرہٴ صدق و صفا ہم سے بہت (شہاب جعفری)  
 کوئی منزل ہو مگر ساتھ رہی  
 زندگی ہے کہ سستی سا و تری (فضیل جعفری)  
 لے زمین ہم خاک زادوں سے خفا ہے کس لیے  
 ہم ترے بچے ہیں تو ہم سے خفا ہے کس لیے (ریاض مجید)  
 شہد کے دھوکے میں بیٹیں بی رہے تھے آدمی  
 آگ میں دھرتی کے ششدر دیوتا پانی کا تھا (نشر خانقاہی)  
 ہر مورتی میں شاید بھگوان رو بہا ہے  
 ہر وقت مندروں میں اک چیخ گونجتی ہے (کیف احمد صدیقی)  
 اوپر نیچے آگے پیچھے دائیں بائیں روگ  
 چنتا کی ٹھمن رکھا ڈ آگے جانے دو (منظر حنفی)  
 برف لگی راوھا دس میں  
 تانڈو لیلہ بکھ تو کر (منظر حنفی)

آپ نے دیکھا نئی غزل کے اشعار میں رادھیکا بھی ہے اور شوخ کتھیا بھی  
 براجمان ہیں، یہاں رام بھی ہیں اور راون بھی۔ کہیں رام بانی پر اس طرح چھپ  
 کر تیر چلاتے ہیں کہ سامنا پڑنے پر ان کی آدھی شکتی بانی کو منتقل نہ ہونے پائے تو  
 کہیں شکتی کی دیوی کالی پر بھیڑوں کی قربانی دی جاتی ہے، کہیں شیوجی سانپوں  
 کا ہار پہنے موت کا ناچ دکھاتے ہیں تو کہیں راون کی لکان کا ذکر ہے۔ کام دیدی بھی  
 موجود ہیں۔ مندروں میں گیلے گیلے بالوں کو کھولے ہوئے دیویاں اپنے سوج دیوتا  
 کا انتظار کرتی ہیں تو پانڈوؤں کی ماں کنتی اور ان کے سوریہ دیو سے تعلق کی  
 داستان ذہن میں آتی ہے۔ ستیہ دان کویم دوت کے ظالم ہاتھوں سے چھین  
 لینے والی سستی سادری کا درجہ بھی دیوی جیسا ہے، دھرتی ماتا کے ذکر سے تو نئی  
 غزل اس طرح لبریز ہے جیسے نوزائیدہ بچے کے جسم میں ماں کا دودھ خون بن  
 کر رواں ہوتا ہے۔ پہلے اگر راکشش آگ اور انگارے کھاتے تھے تو آج  
 انسان شہد کے دھوکے میں آگ کی لٹیں پیتا نظر آتا ہے اور پانی کے دیوتا  
 اس کی حرکتوں پر ششدر دکھانی پڑتے ہیں۔ مورتیوں میں بھگوان گریہ و زاری  
 کرتے ہیں تو سینا کو محفوظ رکھنے کے لیے لچمن کا کھینچا ہوا دائرہ جنتا کی لچمن بکھا  
 بن کر نئی غزل میں داخل ہو جاتا ہے۔ جذبے سے عاری لڑکیوں کو برف لگی  
 رادھا کہہ کر شیوجی سے تانڈو ناچ کی درخواست بھی نئے شاعر کی زبان پر آ جاتی  
 ہے۔ اب کچھ ایسے اشعار ملاحظہ فرمائیے جن میں رامائن، جہا بھارت اور میگ دوت  
 وغیرہ کے کردار براجمان ہیں :

جس طرف دیکھیے صحرا نظر آتا ہے مجھے  
 ان گنت صدیوں کا بن باس آتا ہے مجھے  
 (سلطان اختر)

ٹوٹی ٹوٹی سی ہر اک آس لگے  
 زندگی رام کا بن باس لگے  
 (جاں نثار اختر)

اشیا کی لذتوں میں اکتا ہوا بدن  
اور روح کا کھنچا وہ ہے بن باس کی طرف (عادل منصور)ی  
گھر ملا ہے جسم کے جنگل میں چودہ سال بعد  
جس میں دو مٹھی ہوا ہے ہاتھ بھر کا آسماں (منظر حنفی)  
عشق نے مر کے سو مبر میں اسے جیتا ہے  
دل سری رام ہے دلبر کی رضا سیتا ہے (شیر افضل جعفری)  
کالے دیو کی کالی مگر اپنی موت کی حامل تھی  
رام کا لشکر دیکھ کے ہم کو راون کا سر یاد آیا (اندر سوپا نادان)  
ابھی گھنٹا م ہے اس دشت کا بوٹا بوٹا  
برگ نے آج بھی انساں کے لیے گیتا ہے (شیر افضل جعفری)  
مجھے بھی اپنی شکستوں کا یوں صلا مل جائے  
ہرن کی کھوج میں نکلوں شہکتار مل جائے (نجیب رامش)  
آپ نے محسوس کیا ہوگا کہ رام چندر جی کے بن باس کا واقعہ نئے شاعر کے لیے  
سب سے زیادہ کشش کا باعث بنتا ہے۔ اس کی ایک وجہ یہ بھی ہو سکتی ہے کہ ہماری  
موجودہ دشواریاں، نئے زمانے کی جکر بندیاں اور جذباتی میلانات اس واقعہ  
خاص سے بڑی مطابقت رکھتی ہیں چنانچہ اس کو تلخ، تشبیہ یا علامت کے روپ  
میں استعمال کرنا ایک عام سی بات ہے۔ اس صفت میں جاں نثار اختر جیسے کہنہ نشین  
فنکار، عادل منصور جیسے بھریدی شاعر اور سلطان اختر جیسے رچا کر نیا شعر کہنے  
والے بھی شانہ بہ شانہ نظر آتے ہیں۔ کسی کے ہاں انسانی ارتقا کی ان گنت  
صدیاں بن باس بن جاتی ہیں اور زندگی ایک صحرا کی شکل اختیار کر لیتی ہے، کسی  
کے تمام آسے بٹ جاتے ہیں اور اُس کا جیون رام کے بن باس کی تصویر  
بن جاتا ہے کسی کو بن باس کے عالم میں ہر سمت گونجتی سی محسوس ہوتی ہے جس  
سے جنگل کے سائیں سائیں کرنے کا تصور جاگتا ہے۔ یہ آواز مارچ کی بھی ہو سکتی

ہے جو مرتے ہوئے رام کو پکار کر بچھین اور سیتا کو تشویش میں مبتلا کر دیتا ہے۔ کہیں  
 بڑھتی ہوئی آبادی کے مسائل سے دوچار معاشرے میں مسلسل چودہ سال کی  
 بن باسی کیفیت سے گزرنے کے بعد جو مکان ہاتھ آتا ہے وہ اتنا تنگ ہے کہ  
 اس میں ہوا کا گزر بہت کم ہوتا ہے اور اس کی بالکنی ایسی کوتاہ ہے کہ  
 وہاں سے آسمان کا چھوٹا سا ٹکڑا ہی دیکھا جاسکتا ہے۔ نئی غزل کے اس  
 رنگ محل میں راجہ جنک کا سوئمبر بھی ہوتا ہے جس میں رام اپنی سیتا کو حاصل  
 کرتے ہیں، کہیں جنگل میں گھنٹام بنسری بجاتے دکھائی دیتے ہیں اور گیتا کا ذکر  
 بھی برسوں تک آجاتا ہے۔ عظیم شاعر کا لیرا اس کے کردار و شنیت اور شکنتلا بھی نئے  
 شاعر کے نگرے کی نوس پہ جذبہ گر ہوتے ہیں۔

اسی طرح ویدک، طریق عبادت اور اس سے متعلق تلامذے بھی کہیں براہ راست  
 اور کہیں تشبیہوں، تمبیحوں اور علامتوں کی حیثیت سے نئی غزل میں رونما ہوئے ہیں:

کب جھلنے ہوئے صحرا میں سمنار نکلے

میں جسے پوجنا چاہوں وہی پتھر نکلے (ارشید افروز)

مسجد کی ازاں ہو کہ شوالے کا نجر ہو

کس میں مرے جذبات کا اظہار نہیں ہے (مدحت الاخر)

دوارے دوارے الگھ جگانے کو تو ساری عمر پڑی ہے

سج سبھی دو چار گھڑی کو کرے رین بسیرا جیگی (بل کرشن اشک)

صبح بستر سے اٹھی انگڑائیاں لیتی ہوئی

دھوپ کی آہٹ پہ چونک اٹھے ہیں منڈکے کلس (بیشہ بدر)

وہ تو پہلے ہی سے پتھر ہیں سمجھ لو سن بے

یوں تو جاتے ہو وہاں پھول چڑھاتے ہوئے (عبدالرحیم نشتر)

فراز اب تو فقط راستے کا پتھر ہوں

میں دیوتا تھا کبھی ایک دیو داسی کا (احمد فراز)

شاعری میری تپسیا لفظ ہے برگد مرا  
یہ زمیں، ساری زمیں، مشفق زمیں معبد مرا (نثار ناسک)

کون سا نروان یاں حاصل تجھے ہو گا ریاض  
سار اسارا دن نہ یونہی رستورانوں میں بیٹھ (ریاض مجید)

کون میرا پوجنے والا ہے جو آگے بڑھے  
میں اکیلا دیوتا جلتے ہوئے مندر میں ہوں (ریاض مجید)

چاہتے ہیں جو مظفر غم ہستی سے فرار  
بیٹھ جائیں وہ گر ٹھا کھوڑ کے سادھو کی طرح (مظفر وارثی)

ترے دیوانے ہر رنگ لہے ترے دھیان کی جوت جگائے ہوئے  
کبھی تھرے تھرے کپڑوں میں کبھی رنگ بھجھوتے رہنے ہوئے (احمد مشتاق)

سنگ میں نظر پڑتا ہے وہ سادھو جو دھیان لگائے  
من مندر کی جوت جگا کر آنکھیں بند کیے بیٹھا ہو (شاد غار فی)

یہ دھیان جس میں چھب کی سدا برت بٹتی ہے  
وہ عالم ہو ہو گا خیال کو ترسو گے (ظہیر فتح پوری)

پریم بچاری مندر مندر دل کی کتھا کیوں گاتے ہو  
بت سارے پتھر ہیں پیارے پتھر سے سرا رو گے (سجاد باقر رضوی)

ڈالو مرے کانوں میں بھی پگھلا ہوا سیدہ  
اے برہمنو میں نے بھی تو دید شنا ہے (سلیم بیاب)

ایسے ہم دیکھتے ہیں دل کے اُجڑنے کا سماں  
جس طرح داسیاں جلتا ہوا مندر دیکھیں (سلیم بیاب)

غسل خوں کی آرزو میدان میں لائی اُسے  
جھاڑیوں میں جو ہولی صدیوں سے روپوش تھا (عقیل جامد)



وقت سے پہلے ہی موسم کو رنگ بدلتے دیکھا تھا  
خوش فہمی ٹھنڈی سانسوں کا سنکھ بجا کر لیٹ گئی (سلطان اختر)  
صدائے ناقوس بتکدہ پر گرفت کا مشورہ نہ دیجئے  
عبادت و بندگی کے مانع نہیں ہے جب برہمن ہمارا (شاد عارفی)  
مندرجہ بالا شعروں میں پتھر کے دیوتاؤں کی پوجا ہوتی ہے، مسجد کی  
اذان کے ساتھ سوالوں میں گجرجتے سُنائی دیتے ہیں، جوگی کہیں رین بسیرا  
کرنے کی بجائے دوارے دوارے الکھ جگاتے ہیں تو کہیں دھوپ سے  
مندروں کے سنہری کلس جگکا اٹھتے ہیں، کہیں پتھروں پر پھول چڑھائے  
جاتے ہیں تو کہیں دیوتاؤں کے چرن دھوتی ہیں، کہیں  
لفظ کے برگد کے نیچے شاعری کی تپسیا کر کے گوتم بدھ کی پیرزی کی جاتی ہے  
اور انھیں کے بتائے ہوئے راستے پر چل کر نردان حاصل کرنے کی باتیں کی  
جاتی ہیں، کہیں جلتے ہوئے مندر میں اکیلا دیوتا اپنے سجاویوں کو آدازیں  
دیتا ہے اور کسی شعر میں جس دم کے ماہر سادھو گرٹھا کھو دکر زندہ دفن ہونے  
کی تیاری میں مصروف نظر آتے ہیں، کہیں یہ سادھو بدن پر بھجوت رمائے  
گیان دھیان میں اس طرح مگن ہیں کہ سنگ میل کی طرح ساکت و جامد نظر آتے  
ہیں، کہیں دھیان میں چھب کی سدا برت تقسیم ہوتی ہے تو کسی جگہ پریم پجاری  
مندروں میں دل کی کھٹا سُنائے دکھائی دیتے ہیں، کسی کے ہاں برہمن ویدوں کا  
پاٹھ کرتے ہیں تو کسی شعر میں مندروں کی داسیاں اُداس بیٹھی ملتی ہیں، کہیں  
دیوتاؤں کے روبرو قربانی دے کر انھیں خون سے غسل دیا جاتا ہے، کسی جگہ  
سنکھ پھونکے جا رہے ہیں اور پھر صدائے ناقوس بتکدہ پر گرفت کے مشورے  
کو اس لیے روک دیا جاتا ہے کہ برہمن ہماری بندگی کے مانع نہیں ہیں۔ نئی غزلیں  
کے یہ تمام اشعار اردو شاعری کی اس کشادہ قلبی اور وسیع المشرقی کی روایت  
کو آگے بڑھا رہے ہیں جو ہندو مسلم گنگا جمنی تہذیب کی منظر ہے۔

نئی غزل نے ہندوستان کی تاریخ سے بھی اپنے لیے تغیبیں، تلمیحیں اور مواد اخذ کیا ہے اور ہندوستانی سماج کے تصورات و رجحانات کی عکاسی کا فریضہ انجام دیا ہے مثلاً:

مورتوں کے پاؤں کے نیچے خزانے تھے چھپے

میں نے جس مندر کو چھوڑا اس پہ پہر ہو گئے  
(ماجد الباقری) تجھ سے امرٹ سنجو گتا

تو پران میں تو ماس میں (مستور سبزواری)

پتھر پر کندہ شبدوں کو دیکھا جاٹ گئی

کاغذ پر لکھے حرفوں کا کچھ تو حال سناؤ (دوباب دانش)

گو کہ قزطاس و قلم سے رہے محروم مگر

لکھ گئے لوگ چٹانوں پہ کتھائیں کیا کیا (قمر اقبال)

کاش کہیں سے مجھ کو ذہنی یکسوئی مل جائے

وعدوں کے استوپ بنا کر توڑ دیا کرتا ہوں (صداق)

پڑا ہوں غار میں پتھر کے ایک بت کی طرح

جمنی ہوئی ہے مرے تن بدن پہ صدیوں کی ڈھول (زیب غوری)

کیا خواہشیں زمین کے نیچے دبی رہیں

غاروں سے کچھ جسے نکلے وصال کے (زیب غوری)

وہی بدن وہی چہرہ وہی لباس مگر

کوئی کہاں سے بساؤن کا مو قلم لائے (امین راحت چغتائی)

مندروں میں مورتیوں کے پیروں تلے دفینوں کو پوشیدہ کرنا، سنجو گتا کا اپنے

پریم (پرتھوی راج) کے لیے سراپا سپردگی بن جانا، پتھر کی لاٹوں پر لکھے ہوئے

اشوک اور دوسرے حکمرانوں کے فرامین، اجنتا ایلورا اور ایلقنٹا وغیرہ میں

مستوری اور مجسمہ سازی کے ذریعے چٹانوں پر قدیم تہذیب کے مظاہر کی

داستانوں کو اگلی نسلوں کے لیے محفوظ کر دینا، استوپوں کی تعمیر، غاروں سے صدیوں پرانے مجسموں کی بازیابی اور دربارِ اکبری کے مایہ ناز مصوٰر بساؤن کی توصیف وغیرہ سے مزین ان اشعار میں تاریخِ ہند سے متعلق جو باتیں کی گئی ہیں وہ اپنے ہندوستانی مزاج کی از خود عکاسی کرتی ہیں۔ مشہور ماہرِ لسانیات اور محقق از نقاد پروفیسر گوپی چند نارنگ نے ”مراثی انیس میں ہندوستانیات“ کا جائزہ لیتے ہوئے کہا ہے :

”یہ واقعہ ہے کہ زبان کا استعمال اپنے ساتھ ایک مخصوص ذہنی فضا ایک مخصوص ملکی مزاج اور ایک مخصوص سماجی رنگ لے کر آتا ہے اور جس شاعر کی لفظیات اور ان کے استعمال کا دائرہ جتنا بڑا ہوگا اسی نسبت سے زبان کا اپنا مخصوص سماجی رنگ اس کی شاعری میں زیادہ سے زیادہ جھلکے گا۔“

(ماہنامہ آجکل۔ بابت جون ۱۹۷۵ء دہلی۔ میر انیس نمبر۔ ص ۲۹)

اس خیال کی تائید میں پوری اُردو شاعری بالخصوص نئی غزل پیش کی جاسکتی ہے۔ ہندوؤں اور مسلمانوں کے میل جول سے اُردو زبان بھی وجود میں آئی اور ایک مشترکہ تہذیب بھی، چنانچہ ایک ہی سرچشمے سے فیض یاب ہونے والے یہ عناصر ایک دوسرے کو بھی متاثر کرتے رہے ہیں۔ اس ضمن میں کافی مثالیں اور شہادتیں پیش کی جا چکی ہیں۔ ایک زاویے کی طرف آپ کو اور متوجہ کرنا چاہتا ہوں۔ اسلام کی وحدانیت اور اس کا مخصوص مزاج کچھ ایسا واقعہ ہے کہ اس میں صغیاتیات، اساطیر اور دیومالا کے فروغ کی گنجائش نہیں ہے لیکن ہندوستان میں مسلمانوں کی آمد کے بعد اسلامی شریعت کے پہلو بہ پہلو صوفیائے کرام کی بچک دار وسیع المشربی، ہندوستانی آب و ہوا کی جاذبیت اور دیگر اقوام کے ساتھ مسلمانوں کے میل جول نے جو اجتماعی لاشعور تخلیق کیا اس میں ہندوستانی دیومالا کے بے شمار مظاہر مرسم ہو گئے اور تخلیق کاروں کے اذہان

ان دیدہ مالائی اثرات کو لا شعوری طور پر اپنے فن پاروں میں منعکس کرنے لگے۔ نئی غزل تک آتے آتے کچھ ایسا محسوس ہونے لگا کہ اب شعرا کے ہاں یہ عمل قدرے شعوری بھی ہو گیا ہے جس کی وجہ میرے خیال میں یہ ہے کہ نیا شاعر اب غزل میں عجی نے کو قدرے مدہم کر کے مقامی سُرور کے ذریعے اپنی دھرتی اور اپنے عوام کے نزدیک تر آنا چاہتا ہے۔ ذرا یہ اشعار دیکھیے :

- کن کن کی آتماں پہاڑوں میں قید ہیں  
(جاوید) آواز دو تو بجاتے ہیں پتھر کے دفت یہاں  
تو کنول کی شکل میں پھوٹے گا اپنی ذات سے  
(نثار ناسک) جسم کی خواہش کے گہرے پانیوں میں بھی اتر  
پر چھائیاں پوجیں گے کہاں تک یہ سجاری  
(رشید قیصرانی) اپنا ڈکونی جسم کوئی روپ تو دھارو  
یہ سب سمجھ رہے ہیں کہ نروان مل گیا  
(عادل منصور) چکر رہی ہے چیل مگر ماسی کی ظرت  
نازک ہے مثل ماہ مگر سرمی بدن  
(شمس الرحمن فاروقی) اے جان تجھے یہ کس نے دیے غسل آگ کے  
تمام رات مرے غم کا زہر چوسا ہے  
(سلطان اختر) اسی لیے تری یادوں کے ہونٹ نیلے ہیں  
اس بن میں کیا کرتی ہے تپ میری انا بھی  
(عمیق حنفی) اس شہر میں ہے کارگہ ارض و سما بھی  
عہدِ رفتہ کے پراسرار گھنے جنگل میں  
(وحید اختر) پھونک کر سحر بنا دیتی ہیں پتھر یاویں  
خبر مل گئی مجھ کو پاتال کی  
(غلام مرتضیٰ راہی) بتاؤ تو اب کیا رہا خاک میں

زہر کا سا گر بجز وجود  
 سیکھیں امرت منتھن لوگ (حنیف کینی)  
 اُس کی پیشانی پر سُورج ہاتھوں میں ترسول  
 میرے تین پر بل چڑھی ہے سینے میں سیاب (منظر حنفی)  
 اُٹھے نہا کے شعلوں میں اپنے تو یہ کھلا  
 دونوں جہاں میں کھلی ہوئی تیری باس تھی (وزیر آغا)  
 حائلِ راہ تھے کتنے ہی ہوا کے پر بت  
 تو وہ بادل جو مرے شہر سے گزرا ہی نہیں (شکیت جلالی)  
 بہت اکرٹا تھا وہ اپنے جسم کے بل پر  
 برت کے دیکھا تو ٹوٹ ہوئی کسان لگا (شاہد کبیر)  
 جانے یہ کون سی نیکی مرے کام آئی ہے  
 ورنہ یہ شعلہ عصیاں تھا جھلنے والا (ساتی فاروقی)  
 اُداسی کے گھنے برگد کے نیچے  
 کسے آواز دیں، کس کو بلائیں (پرکاش فکری)  
 بھیک پانے کے لیے بھیس تو بدلا ہوتا  
 تیرے ملبوس کی خوشبو ہے تو نگر جیسی (پرکاش فکری)  
 جب سے ہوا ہے راج پشاچوں کا شہر میں  
 جنگل میں ہم کو خوف نہیں اپنی جان کا (صادق)  
 بھائیو، ہو چکا سوتے میں ہمارا نیلام  
 طفلِ ناداں ہیں ہمیں آنا پتہ ہی کیا ہے (ریاض مجید)  
 تیسری آنکھ سے اُس پار کی ہر شے دکھیں  
 پھر لہو رنگ وہ رخسار کہاں سے آئے (بقیہ گیارہویں)

- لے زمین پھٹ جا کہ اب جینے کی خواہش مٹ گئی  
 اب وجود اپنا نظر آنے لگا بے کار سا (ریاض مجید)
- پتھر میں ڈھلتا جاتا ہے میرا بدن تمام  
 یہ اقعہ ہے یا کوئی منظر ہے خواب کا (ذیب غوری)
- لاکھ یا تال میں چھپ جادو فیصل  
 جسم کی چیخ سنائی دے گی (فیصل جعفری)
- یہ کون رقص میں ہے یہ منظر کہاں چلے  
 دریا چلے پہاڑ چلے آسماں چلے (ساتی فاروقی)
- اُو ہوا کے ہاتھ کی تلوار چوم لیں  
 اب بزدلوں کی فوج سے بڑنا فضول (شہریار)
- پتھر طہر ایک فرد مرے خاندان کا  
 یہ مجھ کو شاب لگ گیا کس بے زبان کا (صادق)
- جس کو دیکھے اُس کی آدھی شکلی تیری ہے  
 اتنا بھی کیا اے نازک اندام نہیں معلوم (منظر حسنی)
- سب اپنے غم کے نگہدار ہیں یہاں سے چلو  
 یہ چپ رہیں گے جو شعلوں پہ ہاتھ بھی رکھ دو (فضا ابن فیضی)
- ہمارے حال پہ آنسو بھی رو رہے ہوں گے  
 کہ ہم تو جلتی چٹانوں کے میگھ دوت بنے (مصور سبزواری)
- یہ کس کی یاد کی پر ہوں سننا ہٹ ہے  
 کہ جیسے چیر کے دھرتی کو شیش ناگ اٹھا (مصور سبزواری)
- آدیکھ ان نچزت گہریوں کے دس میں  
 تیری پہ ایک بانسری دالا پڑا ہوا (مصور سبزواری)

میں تو صفوں کے درمیاں کب سے پڑا ہوں نیم جاں  
میرے تمام جاں نثار میرے لیے ہی مر گئے (جون ایلیا)  
یہ آتماؤں کا پہاڑوں میں قید ہونا اور آزاد دینے پر پتھروں کا دف کی  
طرح بجنا اپنے اندر جو دیومالائی کیفیت رکھتا ہے وہ اہل نظر سے پوشیدہ نہیں  
رہ سکتی۔ ہندو دیومالا کے مطابق دیشنو سمندر میں شیش ناگ کی مسند پر براجمان  
ہیں اور ان کی ناف سے کنول کا پھول نمودار ہوتا ہے جس کے بطن سے اس  
کائنات کو تخلیق کرنے والے برہما جنم لیتے ہیں۔ نیا شاعر بھی خواہش کے گہرے  
یانی میں اتر کر اپنی ذات سے کنول کی طرح پھوٹنے کی بات کرتا ہے۔ مہا بھارت  
کی گھسان بڑائی مدتوں چلتی ہے اور بے شمار سوراؤں کے گرد و ناچار یہ اپنے  
شاگرد ارجن کے نراہم کردہ تیروں کے بستر پر میدان جنگ میں نیم جانی کی کیفیت  
میں دراز رہ کر انجام کا انتظار کرتے ہیں تو یہ واقعہ بھی نئی غزل کو اس طرح متاثر  
کرتا ہے کہ اس کا ایک کردار صفوں کے درمیان نیم جاں پڑا رہ جاتا ہے اور  
اس کے جاں نثار اس پر خدا ہو جاتے ہیں کہیں نئی غزل کے آئینے میں زنگ بھگوان  
کی پوجا کرتے کرتے سجا رہی تنگ آکر اپنے مبعود سے کوئی جسم اختیار کر کے اوتار  
لینے کی التجا کرتا ہے تو کہیں گوتم بدھ کے نروان کو زیر بحث لایا جاتا ہے۔ دیومالا  
میں آگ میں تپ کر پوتر ہونے یا اپنے تقدس کے ثبوت میں اگنی اشٹمان  
کرنے کی کئی مثالیں ہیں۔ خود سیتا جی کو اس امتحان سے گزرنا پڑا تھا، نئے  
شاعر نے بھی اپنی جان کو غسل آتشیں دیا ہے۔ شیوجی نے دیوتاؤں کی خاطر سمندر  
سے برآمد ہونے والا سارا زہر خود پی لیا تھا جس کے زیر اثر ان کا کنگھ نیلا پڑ گیا  
تھا۔ نئے شاعر کے محبوب کی یادوں کے ہونٹ اس لیے نیلے پڑ جاتے ہیں کہ  
انہوں نے تمام رات عاشق کے غموں کا زہر چوسا ہے اگر عہد عتیق میں آریائی  
دشی منی جنگلوں میں تپسیا کیا کرتے تھے تو نئے غزل گو کی انا بھی بن میں تپ کرتی  
نظر آتی ہے۔ اپنی کورشی کی بددعا نے پتھر کی سل بنا دیا تھا (جو رام چند رجبی کے

قدموں کو مس کر کے دوبارہ انسانی پیکر میں آگئی (نئی غزل کے پراسرار جنگل میں  
یادوں کا سحر بھی کسی کو پتھر میں تبدیل کر دیتا ہے۔ راون کو رام چندر کے دلاور  
تحت الثریٰ میں جا کر ٹھکانے لگاتے ہیں تو نئی غزل بھی پاتال کی خبر لاتی ہے۔  
دیوالا میں دیوتا اور راکشش مل کر سمندر بلوتے ہیں اور اس میں سے زہر برآمد  
ہوتا ہے۔ نیا شاعر بھی اس زندگی کو زہر کا ساگر سمجھ کر سمندر منگھن کا فن سکھاتا  
ہے۔ دشوا متر مٹی گیان دھیان میں اس طرح گن ہو جاتے تھے کہ ان کے بدن  
پر بلیں چڑھ جاتی تھیں اور بالوں میں پرندے گھونسلے بنا لیتے تھے۔ نیا شاعر  
بھی سینے میں کھولتے ہوئے جذبات رکھنے کے باوجود اپنے گہرے انہماک  
کے ثبوت میں تن پر چڑھی ہوئی بیل دکھاتا ہے اور شیو کی پیشانی کے نورانی ہلے  
اور ہاتھوں کے ترسوں کے حوالے سے رقص فنا کی جانب اشارہ کرتا ہے۔ نئی  
غزل میں دیوالا کے پرس رام کی طوفانی اکڑ فوں رام چندر کے ہاتھوں کمان کی  
طرح ٹوٹ جاتی ہے، کرشن جی کے بچپن کا وہ واقعہ جب وہ چاند لینے کے لیے  
مچل گئے تھے اور کسی گیانی نے ان کے ہاتھوں میں آئینہ بکرا دیا تھا، نئی غزل  
میں نئی آن بان کے ساتھ جلوہ گر ہوا ہے۔ ہا بھارت کی طرح یہاں بھی آگنی  
بان چلتے ہیں لیکن کوئی نیکی آڑے آتی ہے اور نیا شاعر جلنے سے بچ جاتا  
ہے۔ گوتم بدھ کی یاد دلانے کے لیے یہاں بھی اُداسی کے گھنے برگد کے نیچے کسی  
کو یاد کیا جاتا ہے، کہیں نل دمن کے عشق کی داستان سے استفادہ کرتے  
ہوئے مجربہ کے دوارے بھیس بدل کر بھیک مانگی جاتی ہے تو کہیں شہر میں  
پشچوں کا ایسا راج ہو جاتا ہے کہ لوگ جنگل کو جائے اماں سمجھنے لگتے ہیں  
کہیں بھائی بھائی کو سوتے میں یوں نیلام کر دیتے ہیں جیسے کو رو اپنے پانڈو  
بھائیوں سے دغا کرتے رہے تھے۔ کہیں شیو جی کی اس تیسری آنکھ کا ذکر ہے  
جو ہر شے کو بھسم کر دیتی تھی اور کسی شعر میں زمین اس طرح پھلتی ہے جیسے بیتا  
کو پناہ دینے کے لیے پھٹ گئی تھی۔ بکاو لی کی طرح بدن کا پتھر میں ڈھل جانا



قدیم ہندوستانی اساطیر میں مذکور وہ بستی جس کے باشندوں کو جادو گروں نے  
 نصف پتھر کا بنا دیا تھا، شیوجی کے ٹانڈونرت کے زیر اثر دریا، پہاڑ اور آسمان  
 سب کا نیست و نابود ہو جانا بھی کہیں تشبیہ کی صورت میں، کہیں استعارہ بن  
 کر اور کہیں تلخ یا علامت کے روپ میں نئے شاعر کے کام آیا ہے۔ نئی غزل  
 میں آپ کو وہ کردار بھی نظر آئے گا جو بزدلوں کی فوج سے لڑنا نہیں پسند کرتا  
 اور اس طرح ہما بھارت کے اُس سورما کی یاد دلاتا ہے جس نے شکھنڈی کو  
 نامرد سمجھ کر تلوار نہیں اٹھائی تھی۔ یہاں شراب کے زیر اثر خاندان کے افراد بکھر  
 جاتے ہیں اور ستیہ وادی راجہ ہرش چندر کے واقعہ کی طرف اشارہ کرتے ہیں۔  
 اور محبوب کو بالی کی اس صفت سے متصف کیا جاتا ہے کہ جس پر اس کی نگاہ  
 پڑ جاتی تھی اس کی آدھی طاقت بالی کے جسم میں منتقل ہو جاتی تھی۔ ان شعروں  
 میں لوگ شعلوں پر ہاتھ رکھ کر دیوالا کے کرداروں کی طرح اپنی صداقت کا ثبوت  
 دیتے بھی نظر آئیں گے اور کالی داس کے میگھ دوت کی طرح تپتی ہوئی چٹانوں  
 پر آنسو بھی بہاتے ہیں۔ نئی غزل میں شیش ناگ کا ذکر بھی ہے اور ناگ کے پھن  
 پر استادہ ہو کر بانسری بجانے والے کرشن کنھیا کا بھی چنانچہ اہامی صداقتوں  
 اور دیومالائی حکایتوں کی پُر لطف آمیزش سے نئے شاعروں کی تخلیقات میں  
 قوس قزح کے ساتوں رنگ بکھر گئے ہیں۔ مضمون خاصی طوالت اختیار کر گیا  
 لیکن چار چھ شعر اور پڑھ لینے میں آپ کا کوئی ہرج بھی نہ ہوگا:

اب نہ وہ گیت نہ چوپال نہ پنگھٹ نہ الاؤ  
 کھو گئے شہر کے ہنگاموں میں حالات مرے (فضیل جفری)

شیشے سا ڈھلا چوکا موتی سے چنے برتن  
 کھلتا ہوا اک چہرہ بنتے ہوئے سو درپن (ندا فاضلی)

پھن پھن کے آرہی ہو گپھاؤں سے روشنی  
 تن پر وہی لباس ہوں بیڑوں کی چھال کے (زیب غوری)

تیرا دیار، ذات، مری بانسری کی لے  
 اس خواب و نشیں کو مری کائنات کر (مجید امجد)  
 کو پچھے کو تیرے چھوڑ کر جوگی ہی بن جائیں مگر  
 جنگل ترے، یرت ترے، بستی تری، صحرا ترا (ابن انشا)  
 دور تک مسکن تھے بن ان کی صداؤں کے منیر  
 زیر تک ان ناریوں کے غم شواہوں میں ہے (میر نیازی)  
 حصارِ ظلمت شب سے نکل مجھے مت ڈھونڈھ  
 سلاک رہی ہے سرِ راہ اک چتا اے دوست (امیر قزلباش)  
 آخری بار اس پہاڑی شانیت مندر چل مرے ساتھ  
 اور بوجھل شام کی پہلی دُعا محفوظ کر لے (بانی)  
 چھپر کی طرح اڑتے رہے آندھیوں میں ہم  
 گرتے ہوئے مکاں کی طرح ٹوٹتے رہے (ضیف کیفی)  
 کس جگہ رہیے کہاں دن کاٹے کیا کیجیے  
 گاؤں میں کیچر بہت ہے شہر میں کم ہے ہوا (منظر حنفی)  
 یہ چوپال، یہ گیت، یہ الاؤ، یہ پنگھٹ، یہ شیشے کی طرح چمکتا ہوا چوکا اور  
 اس میں موتی کی طرح چنے ہوئے برتن، یہ درپوں کی طرح ہنستے ہوئے چہرے  
 یہ گچھاؤں میں چھین چھین کر پڑتی ہوئی روشنی اور یہ چھال کے لباس پہنے ہوئے  
 قبائلی، یہ رات کو بانسری کی لے کا بلند ہونا، یہ محبوب سے روٹھ کر عاشق کا جوگی  
 بن جانا، یہ بنوں کو اپنا مسکن قرار دینے والے لوگ اور شواہوں میں ناریوں کا غم  
 پالنے والے پجاری، یہ ظلمت شب میں سلگتی ہوئی جٹائیں، یہ بوجھل شاموں میں پہاڑی  
 پر شانیت مندر، یہ آندھیوں میں اڑتے ہوئے چھپر، یہ کیچر میں لٹھڑے ہوئے گاؤں  
 جس مجموعی فضا کی تخلیق کرتے ہیں وہ خالص اور کھری ہندوستانی فضا ہے اور  
 ایسے اشعار جن میں ایسی غیر مرنی ہندوستانییت رچی بسی ہے۔ نئی غزل میں اتنی

کثرت سے شامل ہیں کہ ان کی نشاندہی کے لیے ہزاروں صفحات بھی نا کافی ہوں گے۔ انھیں خصوصیات کو مد نظر رکھتے ہوئے وزیر آغا نے کہا ہے :

”یہ ماحول ایرانی چمن اور سطح مرتفع کا ماحول نہیں بلکہ جنگلوں، شہروں، دیہاتوں اور کھیتوں کا ماحول ہے۔ ظاہر ہے اگر علامتیں اسی ماحول سے اخذ کی جائیں تو ان میں شاعر لہنی ذات کا اظہار نسبتاً آسانی سے کر سکے گا۔ اردو غزل میں غالباً یہ پہلا موقع ہے کہ شعر کی ایک پوری جماعت نے اپنے احساسات کو اردو کی اشیاء منظر اور علامت کی زبان میں پیش کرنے کی بھرپور کوشش کی ہے درآنحالیکہ انھوں نے پُرانے علامت سے بھی اپنا رشتہ قائم رکھا ہے جدید اردو غزل کے فروغ کا اصل باعث یہی ہے۔“

(اردو شاعری کا مزاج - ص ۲۸۵)



## ہندوستانی موسیقی میں مسلمانوں کا حصہ

مختلف زبانوں میں موسیقی کے مختلف نام ہیں۔ عربی میں اس کو موسیقی کے علاوہ 'غنا' بھی کہتے ہیں۔ عربی میں غنا کا مطلب نغمہ، سرود یا خوشی کی کیفیت میں کوئی گانا، گانا ہوتا ہے۔ فارسی میں موسیقی کا لفظ 'تقنن' یا موسیقار ایک فرضی پرند کے نام سے بنایا گیا ہے جس کے متعلق ایک روایت مشہور ہے کہ اس کی چونچ سے راگ اور راگنیاں نکلتی ہیں اور اس کی آواز سے فنِ موسیقی کا آغاز ہوا۔ عبرانی میں موسیقی دو الفاظ 'موسا' اور 'تی' سے مل کر بنا ہے۔ 'موسا' کے معنی ہیں ہوا اور 'تی' کا مطلب ہے گرہ یعنی ہوا میں گرہ لگانا۔ سریانی میں موسیقی دو لفظوں 'مو' اور 'سیقی' کا مرکب ہے۔ اس کا بھی مطلب ہوا میں گرہ لگانا ہی ہے۔ یونانی میں موسیقی کو موسیقی کہا جاتا ہے۔ انگریزی میں اسے میوزک کہتے ہیں لیکن سنسکرت میں موسیقی کو 'ناد' کہتے ہیں جو دو الفاظ 'نکار' اور 'دیکار' کے پہلے حرفوں 'نا' اور 'د' سے مل کر بنا ہے۔ سنسکرت میں نکار کے معنی ہوا اور دیکار کا مطلب آگ ہے اور چونکہ آواز آگ اور ہوا سے مل کر بنتی ہے اور موسیقی کا تعلق آواز سے بہت گہرا ہے اس لیے اسے

’ناد‘ کہتے ہیں۔ ہندی میں سنگیت کا لفظ اس کے لیے مستعمل ہے۔ اردو میں موسیقی کو موسیقی ہی کہتے ہیں۔

فنون لطیفہ میں یوں تو شاعری، مصوری، بُت تراشی وغیرہ سب اپنی اپنی جگہ خصوصیت کے حامل ہیں لیکن موسیقی کو جو اہمیت اور عظمت حاصل ہے اس کا جواب نہیں۔ شاعری کانوں سے گزر کر دل و دماغ کو متاثر کرتی ہے۔ مصوری آنکھوں کی راہ جسم و جان میں اتر جاتی ہے۔ بُت تراشی دست ہنرور کے حیرت انگیز کمالات پر استعجاب میں ڈال دیتی ہے لیکن موسیقی ’ساز و آواز‘ کے وہ وہ جادو جگاتی ہے کہ روح انسان کی گہرائیوں میں اتر کر اسے مست و سرشار کر دیتی ہے اور وجد و حال میں لے آتی ہے۔ تعجب اس بات پر ہے کہ صرف انسان ہی موسیقی سے محفوظ و متاثر نہیں ہوتا بلکہ ہر وہ جاندار جس میں قوتِ سماعت موجود ہے اس کا تاثر لیتا اور لطف اندوز ہوتا ہے۔ ہمارا وزمرہ کا مشاہدہ ہے کہ انسانوں میں بچوں کو سنانے کے لیے لوری گائی جاتی ہے۔ بچوں ہی کو ٹی پشاپ کرانے کے لیے مائیں زبان سے کوئی آواز یا سیٹی نالحن پیدا کرتی ہیں جسے سن کر بچے فارغ ہو جاتے ہیں۔ جانوروں میں اونٹوں کو مسلسل چلتے رہنے کے لیے ریگستانوں میں شتربان کچھ خاص قسم کے راگ گاتے ہیں جس سے ان کا کارواں جاری رہتا ہے اور وہ تھکتے نہیں۔ پیرا سانپ کے آگے بین بجاتا ہے تو وہ مست ہو کر کھڑا ہو جاتا ہے اور بین پر بار بار حملہ کرتا ہے۔ تیترا، بیٹر اور دوسرے پرندے پکڑنے کے لیے شکاری کچھ گاتے ہیں تو وہ انھیں سن کر کھڑے ہو جاتے ہیں اور اندھیری رات میں جال پھینک کر انھیں پکڑ لیا جاتا ہے۔ چرواہے بھینس، گائے، بکری اور اونٹنی کو دوہنے کے لیے کچھ خاص قسم کے راگ گایا کرتے ہیں جس سے ان کے تھنوں میں دودھ اتر آتا ہے۔ اسی طرح جانوروں کو پانی پینے کی رغبت دلانے کے لیے ان کے رکھوالے ایسی سیٹیاں بجاتے ہیں کہ وہ پانی پینے لگتے ہیں۔ رجزہ خوانی، میدان جنگ میں سپاہی کے حوصلے کا سبب بنتی ہے۔ ماں

عزیز بیٹے کی لاش پر بین کر کر کے اپنے دل کا غبار ہلکا کرتی ہے۔ عاشق نامراد  
 عاشقانہ اشعار سے اپنے ہجر کا غم غلط کرتا ہے۔ بسنہاری چکی چلاتے وقت  
 گا گا کر اپنی محنت کا بار ہلکا کرتی ہے۔ دھوبی کپڑے دھوتے وقت اور مزدور  
 مل کر بوجھ اٹھاتے وقت ایسے گانے گاتے ہیں جن سے اُن کا بوجھ ہلکا ہو جاتا  
 ہے اور وقت باسانی کٹ جاتا ہے۔ صرف اتنا ہی نہیں، موسیقی میں وہ جادو  
 ہے کہ جہاں زندوں کو مست و سرشار کرتی ہے وہاں مردوں میں بھی جان ڈال  
 دیتی ہے اور بعض اوقات ایسا بھی ہوا ہے کہ انسانوں کی رو میں موسیقی کے  
 کیف و سرور کی وجہ سے نفسِ عنصری سے پرواز کر گئی ہیں۔ ابن تیمیہ نے ایک  
 عرب کے واقعے کا ذکر کرتے ہوئے بیان کیا ہے کہ جب زرارہ بن ارقاضی  
 بصرہ آیا ہی صالح المری نے جہیر اعمی کے سامنے "واذا قرنی النار تور" کی آیت  
 پڑھی تو وہ اس قدر وجد میں آئے کہ روح تن سے نکل گئی۔ حضرت قطب الدین  
 بختیار کاگی کے بارے میں یہ بات بہت مشہور ہے کہ توال نے جب ان کے  
 سامنے یہ شعر

کشتگانِ خنجرِ تسلیم را

ہر زمان از غیب جانِ دیگر است

بار بار گایا تو ان پر تین روز تک ایک ایسی کیفیت طاری ہوئی کہ ان کی روح  
 جسدِ خاکی سے پرواز کر گئی۔ ابھی قریب ہی کے زمانے کے ایک بزرگ مولانا  
 محمد حسین الہ آبادی کا انتقال بھی اجیر شریف میں ایسی ہی کیفیت میں ہوا  
 تھا۔ توال

گفت قدوسی فقیرے در فنا و در بقا

خود ز خود آزاد بودی خود گرفتار آمدی

کی تکرار کر رہے تھے مولانا وجد و حال میں تھے کہ کیفیت کمال کو پہنچی اور ان کی  
 روح جسم سے نکل گئی۔

راگوں میں دیکر راگ کے بارے میں مشہور ہے کہ اس سے آگ لگ جاتی تھی۔ کہا جاتا ہے کہ نایک گویال کو اکبر بادشاہ نے دیکر راگ گانے کا حکم دیا تو اس نے دریا میں اتر کر اس راگ کو گایا۔ پانی رفتہ رفتہ اس قدر گرم ہوا کہ کھولنے لگا لیکن گویال نے گانے کا سلسلہ برابر جاری رکھا، یہاں تک کہ اس کے تمام بدن شعلے نکلنے لگے اور وہ جل کر مر گیا۔ تان سین کے زمانے تک اس راگ کا رواج تھا۔ تان سین کے بارے میں بھی کہا جاتا ہے کہ اس نے یہ راگ گایا تو جسم پر جلنے کی وجہ سے داغ پڑ گئے چنانچہ اسی دور سے اکبر نے اس راگ کو گانے کی ممانعت کر دی۔

ایسے ہی اور کھلی بہت سے واقعات ہیں جن کو نقل کیا جاسکتا ہے اور موسیقی کے اثرات کے دلائل پیش کیے جاسکتے ہیں لیکن طوالت کے خوف سے ایسا مناسب نہیں تاہم اس بات کا اظہار ضروری ہے کہ موسیقی مردوں میں روح کیسے ڈالتی ہے۔ یہاں چند مثالوں پر ہی اکتفا کیا جائے گا۔ مشاہدہ اور تجربہ بتاتا ہے کہ موسیقی اپنے اندر تریاق کا سا اثر رکھتی ہے۔ امیر خسرو کے قول کے مطابق روح انسانی، جسم انسانی کے اندر داخل ہونے کے لیے تب ہی راضی ہوتی جب اسے سنگیت کی مدد سے منایا گیا۔

آں روز کہ روح پاک آدم بہ بدن      گفتند در آنی شد از ترس بدن  
خواندند ملائکاں بہ سخن داؤد      در تن در تن در آ در تن در تن  
اللفظی نے تاریخ الحکما میں الکندی کی موسیقی کے متعلق ایک حکایت لکھی

ہے کہ

”یعقوب الکندی کے پڑوس میں ایک بڑے تاجر کے لڑکے پر سکتے  
کا حملہ ہو گیا۔ تاجر نے بغداد کے تمام اطباء کو بلایا لیکن کوئی افادہ



نہیں ہوا۔ لوگوں نے کہا کہ تمہارے پڑوس میں دنیا کا سب سے بڑا فاضل رہتا ہے اس کی خدمت سے کیوں فائدہ نہیں اٹھاتے تاجر الکندی کے پاس گیا اور سب حال بیان کیا۔ الکندی تاجر کے گھر گیا اور لڑکے کی نبض پر ہاتھ رکھ کر دیکھا اور اپنے چار شاگردوں کو جو موسیقی میں ماہر تھے حکم دیا کہ بیمار کے سر پر کھڑے ہو کر سازنگی بجاؤ اور فلاں فلاں سر پیدا کرو۔ کچھ دیر کے بعد لڑکے کی نبض میں جنبش پیدا ہوئی۔ پھر جسم ہلنے لگا اور لڑکا اٹھ کر بیٹھ گیا۔ الکندی نے تاجر سے کہا۔ اپنے کاروبار اور لین دین کے متعلق جو کچھ بھی تم کو پوچھنا ہے پوچھ لو اور لکھ لو۔ اس دوران میں ساز بجاتے رہے اور تاجر نے جو کچھ پوچھنا اور معلوم کرنا تھا، معلوم کر لیا۔ دفعتاً سارے سرے ہو گئے اور وہ لڑکا بے ہوش ہو کر گر پڑا۔ تاجر نے کہا خدا کے لیے وہی سر نکالے تاکہ لڑکا پھر اٹھ بیٹھے۔ الکندی نے کہا اب اٹھنا مشکل ہے۔ مجھ کو دیر میں خبر کی گئی، جب میں یہاں پہنچا تو اس میں زندگی کے صرف چند بانس ہی باقی تھے۔“ لہ

اسی طرح ایک دوسرے واقعے میں میر طفیل بلگرامی سے روایت ہے کہ ”ایک مرتبہ بادشہ نہ ہوئی۔ لوگوں میں عام پریشانی تھی۔ ان حالات سے مجبور ہو کر سید محمد بلگرامی، سید نظام الدین کی خدمت میں حاضر ہوئے اور عرض کی کہ گزشتہ زمانے کے گویوں نے اپنے کرتھے دکھائے تھے اب چونکہ قحط سالی وقوع پذیر ہے اور خلق اللہ کی زندگی تباہ و برباد ہے اگر ممکن ہو تو آپ بھی

اپنا کرشمہ ظاہر کریں اور خلائق کی مدد کریں۔ انھوں نے فرمایا۔ یہ نیا ہنر  
مجبور محض ہے اور تمام قدرت اللہ تعالیٰ میں پائی جاتی ہے اور  
وہی ہر بات پر قادر ہے۔ انھوں نے ایک چوکی منگوائی، اور  
سید محمد فیض کے دیوان خانے میں بچھوائی اور اس چوکی پر بیٹھ  
گئے اور میگھ راگ کا شروع کیا۔ تھوڑی ہی دیر کے بعد اتنی شدت  
کی بارش ہوئی کہ بالآخر سید محمد فیض نے ان سے گانا بند کرنے کی  
درخواست کی۔

اس واقعے میں راگ کے کرشمے کا ذکر آگیا ہے تو یہاں یہ بتا دینا  
مناسب ہوگا کہ ہندوستانی موسیقی میں چھ راگ خاص طور پر اہم ہیں۔ یہ راگ  
اپنی بے مثل خاصیت اور اہم تاثیر رکھتے ہیں۔ ان میں (۱) بھرو راگ  
دل کو تقویت دیتا ہے۔ اس کے گانے سے کوٹھو خود بخود گھومنے لگتا ہے۔ (۲) راگ  
مالکوس، اس سے شروع کنوارا کاتاک تک ہنسی آتی ہے اور تاثیر سے پتھر بھی  
پگھل جاتے ہیں۔ (۳) راگ ہندول کے گانے سے جھولا اپنے آپ حرکت کرنے  
لگتا ہے۔ عشق و محبت کی تاثیر بڑھ جاتی ہے۔ لالہ دگل سرسبز ہو جاتے ہیں۔  
(۴) راگ دیپک، اس کی تاثیر سے دیپ جل اٹھتے ہیں، آگ لگ جاتی  
ہے۔ اسی راگ کے گانے سے نائک گوپال جل گیا تھا اور تان سین کے زمانے  
میں اکبر بادشاہ نے اس کے گانے کو موقوف کر دیا تھا۔ (۵) شری راگ کے  
گانے سے کالی آندھی آتی ہے۔ اس کا دوسرا نام سارنگ بھی ہے۔ (۶) میگھ راگ  
کی تاثیر سے پانی برتا ہے۔ روایتی طور پر مشہور ہے کہ تان سین دیپک راگ گانے  
سے جب جل گیا تھا اور اس کا جسم جھلس گیا تھا تو اس کی محبوبہ تانی کے میگھ ملہار  
گانے کی وجہ سے اس قدر پانی برسا تھا کہ تان سین کے جسم کی آگ سرد ہو گئی تھی اور

وہ صحت یاب ہو گیا تھا۔

جملہ معترضہ کے طور پر یہاں ان راگوں کا اس لیے ذکر کیا گیا ہے کہ موسیقی کی تاثیر کا بخوبی اندازہ ہو سکے۔ اسی سلسلے میں ایک اور تاریخی واقعہ بھی خالی از دہی نہ ہوگا۔ مصنف اغانی کا ہم عصر اور مسلمانوں کا سب سے بڑا فلسفی و حکیم ابو نصر فارابی جو معلم ثانی کے اعلیٰ لقب سے مشہور ہے اور جن کو ارسطو کے بعد دوسرا درجہ دیا جاتا ہے، حکمت و فلسفے کے علاوہ موسیقی میں بھی درجہ کمال پر تھا، اس کا اپنا موسیقی دانی سے متعلق ایک مشہور واقعہ 'صاحب انخوان الصفا' کے مطابق بیان کیا جاتا ہے جس کا لب لباب ہمارے الفاظ میں یہ ہے۔

”ایک بار ابو نصر فارابی دمشق کے بادشاہ سیف الدولہ کے دربار میں پہنچا۔ بادشاہ نے اسے بیٹھنے کے لیے اشارہ کیا۔ فارابی نے پوچھا۔ کہاں بیٹھوں۔ بادشاہ نے کہا: اپنے رتبے کے مطابق یا دربار کے مرتبے کے اعتبار سے! اس موقع پر دربار میں بڑے بڑے علماء و فضلاء موجود تھے۔ فارابی بادشاہ کے بالکل قریب بلکہ اُسے بھی دھکیل کر مندر پر بیٹھ گیا۔ درباری و عمال حکومت خفا ہونے لگے تو بادشاہ نے انھیں اپنی زبان میں روکا اور کہا کہ میں اس شخص سے چند سوال کروں گا۔ اگر یہ ان میں سے کسی کا جواب صحیح نہ دے سکے تو اسے میری اجازت کے بغیر قتل کر دینا۔ اس پر فارابی نے سیف الدولہ سے کہا کہ بادشاہ کو کوئی رائے قائم کرنے میں اس قدر عجلت سے کام نہیں لینا چاہیے۔ فارابی نے یہ الفاظ سیف الدولہ کی زبان میں ادا کیے۔ بادشاہ نے جب دریافت کیا کہ کیا وہ اس کی زبان جانتا ہے تو فارابی نے جواب دیا کہ وہ ایسی ستر زبانیں جانتا ہے۔ اس کے ساتھ علمائے دربار سے اس کے مباحث شروع ہوئے اور اس نے ہر سوال کا

صحیح جواب دے کر سیف الدولہ اور علمائے دربار کو ذنگ کر دیا۔  
 جب سب بالکمالوں نے شکست تسلیم کر لی تو بادشاہ نے اس کو  
 خلوت خاص میں لے جا کر محفل موسیقی آراستہ کی اور مغنیوں نے  
 جب فن کا مظاہرہ شروع کیا تو فارابی نے ان پر بھی نکتہ چینی  
 کی۔ بادشاہ کے دریافت کرنے پر اُس نے کہا کہ وہ فن موسیقی  
 سے بھی بخوبی واقف ہے۔ بادشاہ نے جب گانے کی فرمائش  
 کی تو بصد اصرار اُس نے اپنی جیب سے لکڑی کے کچھ ٹکڑوں  
 کو نکال کر جوڑا اور ان پر تار چڑھا کر اور ان کا ایک بربط سا بنا کر  
 سُر ملائے اور اس پر چھیر کر کچھ اس انداز سے گانا شروع کیا کہ  
 سارا دربار محو حیرت ہو گیا۔ اس موقع پر اس نے تین کیفیتوں والے  
 راگ گائے۔ پہلے راگ میں اس نے حاضرین کو جوشِ مسرت  
 سے بے انتہا ہنسایا۔ دوسرے میں ساری محفل کو رُلا دیا اور تیسرے  
 میں سب پر اس بلا کی غنودگی طاری کر دی کہ کسی کو بھی اپنے  
 تن بدن کا ہوش نہ رہا۔ ابونصر فارابی تمام حاضرین کو غافل و  
 بے ہوش چھوڑ کر چپکے سے چلا گیا۔ ہوش میں آنے کے بعد سیف الدولہ  
 نے جب تک تلاش کر کے اُسے اپنے پاس نہ بلایا اسے  
 چین نہ آیا۔“

اس واقعے سے ان باتوں پر روشنی پڑتی ہے کہ موسیقی کیفیتوں کا فن ہے۔  
 اسے ہنسانا بھی آتا ہے، رُلانا بھی اور غافل و بے خود بنانا بھی۔ یہ ایک ایسا فن  
 ہے جو مردوں میں رُوح پھونکتا ہے، بے جانوں میں جان ڈال دیتا ہے، ناتوانوں  
 میں توانائی لاتا ہے تو زندوں کی رُوح کھینچ لیتا ہے، جانداروں کی جان سلب  
 کر لیتا ہے اور ذی رُوح کو اپنے کیف و سرور اور طلسم و جادو کی گرفت میں اس  
 قدر شدت کے ساتھ لے لیتا ہے کہ وہ عشاقِ موسیقی جو ایک دفعہ اس کے کرپے

میں آجاتے ہیں تو پھر نکل نہیں پاتے۔ غرض یہ کہ فنون لطیفہ میں موسیقی کے مقام کی اس بحث سے ثابت یہ کرنا مقصود ہے کہ دوسرے فنون کی عظمت کے باوجود موسیقی کا فن ہر اعتبار سے بلند مرتبہ رکھتا ہے۔

یوں تو قدیم زمانے سے ہی تہذیب کی رفتار ترقی کے ساتھ ساتھ دوسرے فنون لطیفہ کے مقابلے میں موسیقی سے فطری طور پر بنی نوع انسان کا تعلق زیادہ ہی گہرا رہا ہوگا کیونکہ یہ بات مشہور ہے کہ گانا اور رونا کس کو نہیں آتا؟ اور یہ حقیقت بھی ہے کہ انسان اپنے خوشی و غم کے جذبات کا اظہار کرنے کے لیے یا تو مسرت کے نغمے گاتا ہے یا الم کے گیت زبان پر لاتا ہے۔ اس کی اگر مثالیں دی جائیں تو اس کے لیے صفحوں کے صفحے درکار ہیں چنانچہ اس سے قطع نظر ہم اتنی بات ضرور جانتے ہیں کہ مصر، یونان، چین، بابل، نینوا اور ہندوستان کی تہذیبیں عالم میں مشہور ہی ہیں جہاں فنون لطیفہ نے مختلف ادوار میں بڑا فروغ حاصل کیا اور خاص طور پر ہر زمانے میں فن موسیقی برابر ترقی پذیر رہا۔ اپنے اصل موضوع پر آنے سے قبل ہم یہاں موسیقی کے بتدریج ارتقاء کا مختصر سا جائزہ لینا ضروری سمجھتے ہیں تاکہ اس بات کا صحیح اندازہ ہو سکے کہ دنیا کی موسیقی سے ہندوستانی موسیقی کو کیا ملا اور ہندوستانی سنگیت نے دنیا کی موسیقی کو کیا دیا۔ مصر کی تہذیب سب سے قدیم مانی جاتی ہے اور کہا جاتا ہے کہ موسیقی کا آغاز بھی سب سے پہلے یہیں سے ہوا۔ اس کے بعد یہ فن چین، یونان، ہندوستان اور دوسرے ملکوں میں پہنچا۔ تقریباً پانچ ہزار سال قبل ہندوستان میں دراوڑوں کی آمد کی نشان دہی کی جاتی ہے۔ ان کے وارد ہونے پر یہاں کے قدیم ترین باشندے جب دور بھاگ نکلے تو انھوں نے وادی سندھ کی تہذیب کی بنیاد ڈالی۔ شہر آباد کیے اور انھیں جملہ ساز و سامان زندگی سے آراستہ کیا۔ محکمہ آثار قدیمہ کی تحقیق اور مہنجدار و اور ہڑپا کے کھنڈرات اس کے حیتے جلتے گواہ ہیں کہ یہ تہذیب بھی نینوا اور بابل کی تہذیبوں کی طرح قدیم ہے اور ان تہذیبوں کے لوگ

اپنے دور کے اعتبار سے نہایت ترقی یافتہ تھے۔ دوسری دلچسپیوں اور ذوق و شوق کے علاوہ انھیں فنونِ لطیفہ سے بھی خاص شغف تھا یقینی طور پر وہ موسیقی سے بھی لگاؤ رکھتے ہوں گے۔ وادی سندھ کے آثار و قرائن سے بھی اس کا ثبوت ملتا ہے کہ قدیم باشندے مصر اور یونان کی طرح دیوی دیوتاؤں کی پوجا کرتے تھے، ناچتے گاتے اور اپنے دھرم کرم کے کاموں کو بحسن و خوبی انجام دیتے تھے۔ یہ تہذیب تقریباً دو ہزار برس تک کھلتی پھولتی رہی، اس کے بعد زوال پذیر ہوئی تو ایک اور نئی تہذیب ہندوستان میں آریاؤں کی آمد سے شروع ہوئی۔ آریہ قوم چونکہ پہلے ہی سے وادی سندھ میں وارد ہو چکی تھی اور قدیم باشندوں کے ساتھ معرکہ آرائی میں بھی مصروف رہتی تھی اس طرح جب اس نے قدیم باشندوں کو ہرا لیا تو یہ جنوبی ہند کی طرف بھاگ کھڑے ہوئے۔ کچھ مغلوب ہو کر یہیں رہ گئے، کچھ غالب قوم کے افراد میں جذب ہو گئے۔ آریہ چونکہ درادڑوں کے مقابلے میں زیادہ ہند، زیادہ متمدن اور ترقی یافتہ تھے اس لیے ان کے علوم و فنون، ذوق و شوق، دلچسپیاں وغیرہ زندگی کے تمام پہلوؤں پر اس قدر چھا گئے کہ پوری سوسائٹی کو اپنی لپیٹ میں لے لیا۔ ظاہر ہے ملک کے فنونِ لطیفہ کو بھی انھوں نے متاثر کیا ہوگا اور اپنی موسیقی کو قدیم باشندوں کی موسیقی پر غالب کرنے میں کوئی کسر نہ چھوڑی ہوگی۔ کہا جاتا ہے کہ آریاؤں کے زمانے کی موسیقی ہر طرح ترقی یافتہ تھی، ان کے یہاں ناچ گانے طرح طرح کی تقریبات منعقد کرنے، جشن منانے، عیش و عشرت کا مظاہرہ کرنے اور سیر و تفریح کے اظہار کا بہت رواج تھا۔ اس زمانے میں آریاؤں کے مذہبی مقدس چار وید، رگ وید، اتھرو وید، یجر وید اور سام وید وجود میں آچکے تھے۔ سام وید کا تعلق خاص طور پر موسیقی کی باریکیوں اور تفصیل سے تھا۔ سوسائٹی کو آریاؤں نے چار طبقوں یا ذاتوں، برہمن، ویش، کھتری یا شتھری اور شودر میں تقسیم کر کے باہمی ذمہ داریاں سپرد کی ہوئی تھیں۔ رفتہ رفتہ سماج نے ترقی کر کے اس قدر وسعت پائی کہ ریاستیں وجود میں آگئیں جو باہمی آویزشوں اور نزاعوں میں لگ جانے کی وجہ سے

قیامت غیر جنگوں کا شکار ہوئیں اور اس طرح رامائن اور مہا بھارت کی تصنیفات ظہور میں آئیں۔ ذات پات کی تقسیم کے تحت برہمنوں کے ذمہ چونکہ علم و فن کی خدمت تھی، درس و تدریس، دین و دھرم اور مذہبی رسومات کی ادائیگی کے کام ان کے ہاتھوں سرانجام ہوتے تھے اس لیے وہ ویدوں کے منتر لاپنے، گانے کے لیے طرح طرح کی مشقیں کرنے، موسیقی کی باریکیوں کو سمجھنے اور رفتہ رفتہ اس کو فن کی حیثیت سے اختیار کرنے کی کوشش کرتے۔ دوسرے لفظوں میں مصوری، شاعری، بت تراشی کی طرح اس کو بھی خاص مشغلہ بنا لیا گیا۔ انجام کار سوسائٹی نے موسیقی کی اس قدر پذیرائی کی کہ اسے ایک باضابطہ فن قرار دے دیا گیا۔ یہ ذوق و شوق اس حد تک بڑھنا شروع ہوا کہ اس فن میں نئی نئی ایجادیں شروع ہو گئیں۔ نئے راگ، راگنیاں وجود میں آنے لگیں اور سازوں کی اختراعات کا سلسلہ بھی جاری ہو گیا۔

ہماویر و ہما تابدھ کے زمانوں میں مذہبی عقائد کے رخ کے ساتھ ساتھ موسیقی نے بھی نئی کردہیں لیں اور سنگیت و دیا کا پرچار اور بھی زیادہ ہونے لگا۔ اس طرح ہندوستانی سنگیت کی دنیا بھر میں شہرت پھیلنے لگی۔ اسی دوران یونان کا مشہور فلسفی اور حکیم فیثاغورث ہزاروں میل دور کا سفر اختیار کر کے ہندوستان کی سیاحتی کے لیے آیا تو اس نے یہاں کے فنون لطیفہ سے گہری دلچسپی ظاہر کی اور خاص طور سے ہندوستانی موسیقی سے متعلق بیش قیمت معلومات فراہم کرتے ہوئے اسے خود بھی سیکھا اور جب واپس یونان گیا تو یونانی موسیقی میں بیس ہندوستانی ٹھاٹھ شامل کیے۔ یہ ہندوستانی ٹھاٹھ یونان میں تقریباً ڈھائی ہزار برس تک استعمال ہوتے رہے۔ فیثاغورث جہاں ہندوستانی موسیقی کے اہم نکات یہاں کے پنڈتوں سے سیکھ کر گیا۔ وہاں اس نے یہاں کے سنگیت پنڈتوں کو یونانی موسیقی کے کئی نغموں اور ٹھاٹھوں سے واقف کرایا جس سے ہندوستانی سنگیت دویا کے دامن میں وسعت پیدا ہوئی۔

فتناغورث کی سیاحت کے اس دور سے چند سال قبل ایران کے بادشاہ نے جس کا مذہب اُس وقت زرتشتی تھا ہندوستان پر حملے کر کے اس کے شمال مغربی حصوں کو جب اپنی قلمرو میں شامل کر لیا تو ایران و ہندوستان کے درمیان فاتح و مفتوح کے افراد کی آمد و رفت، باہمی ربط و ضبط اور تعلقات کا سلسلہ جاری ہو گیا۔ اس طرح باہمی معاشرت، تہذیب و تمدن، علوم و فنون اور خاص طور سے موسیقی پر گہرے اثرات مرتب ہوئے اور عرصہ دراز کے ان رشتوں اور باہمی روابط کے باعث ہندی و ایرانی نغموں کو ایک دوسرے میں گھلنے ملنے کے مواقع فراہم ہوئے۔ مذہبوں کے اختلافات کے باوجود دونوں ملکوں کی موسیقی میں جو ہم آہنگی اور ایک دوسرے سے قبول کرنے کی خواہش مسلسل جاری رہی اس کی وجہ سے دونوں کی موسیقی ایک دوسرے کی خوبیوں سے مالا مال ہوتی رہی۔ اس سے اندازہ ہوتا ہے کہ ایرانی موسیقی نے اپنی کچھ ہیئت بدل کر ہندوستانی رنگ قبول کیا ہوگا اور ہندوستانی سنگیت نے بھی ایرانی اثرات اپنائے ہوں گے۔ یہ وہ دور تھا جب خود ایرانی موسیقی نے بھی مصری موسیقی سے اثرات لیے تھے اور اس طرح یہ عین ممکن ہے کہ ایرانی و ہندوستانی موسیقی کے باہمی لین دین میں مصری موسیقی کی کچھ خصوصیات بھی یقینی طور پر شامل ہو گئی ہوں۔ ایران نے جب کچھ عرصے بعد مصر پر حملہ کر کے اُسے اپنی حدود سلطنت میں شامل کیا تو نون لطیفہ کے ایرانی اثرات مصری تہذیب و تمدن پر بھی پڑے۔ نتیجے میں ایک دوسرے کی موسیقی نے ایک دوسرے سے تاثر لیا اور مصر میں موسیقی کا اس قدر رواج بڑھا کہ اس سے عراقی، عبرانی اور یونانی موسیقی بھی متاثر ہوئی۔ یورپ کی موسیقی میں مصری موسیقی کے جو نقوش نظر آتے ہیں۔ اس کا سرچشمہ دراصل یونانی موسیقی کو ہی سمجھنا چاہئے۔ مصر میں بھی چونکہ اپنی دیرینہ ملکی و قومی روایات کے پیش نظر وہ تمام رسم و رواج، میلے تہوار



دلچسپیاں، سیر تفریح سے متعلق سرگرمیاں موجود تھیں جو مصریوں کی زندگی کا  
 حصہ بن چکی تھیں۔ یہ نظام تقریباً ڈھائی ہزار برس تک قائم رہا۔ موسیقی  
 کو مذہبی تقدس و طہارت کا حصہ سمجھ لیا گیا تھا۔ مذہبی گانے بجانے کا اختیار  
 ایک مخصوص طبقے کا ہین کو تھا۔ مصری عبادت گاہوں کی عمارتیں چونکہ بڑی  
 عالی شان ہوتی تھیں۔ اس لیے ان میں گانے بجانے والے بڑی تعداد میں  
 جمع ہوتے تھے بعض کورس، گانوں کو مل کر گانے والوں کی تعداد سینکڑوں  
 تک پہنچتی تھی۔ اس میں ہر قسم کے گانے والے، طرح طرح کے ساز بجانے  
 والے اور قسم قسم کے رقص بھی ہوتے تھے جن میں عورت مرد دونوں شامل  
 تھے۔ تین ہزار سال قبل مسیح کی مصری موسیقی ایک خاص امتیازی شان رکھتی  
 تھی۔ بعد میں وقت کے ساتھ ساتھ اس میں بھی کمزوریاں آئیں لیکن ایران  
 کے مصر پر غلبے کے بعد ایران و مصر کی موسیقی کے امتزاج کے نتیجے میں مصری  
 موسیقی پھر ایک بار پروان چڑھنے لگی۔ اسی طرح ایران نے گندھارا اور  
 سندھ کو جب اپنے قبضے میں لیا تو یہ علاقے بھی موسیقی سے متاثر ہوئے مگر  
 یہ تاثر اس وجہ سے دیر پا نہ رہا کہ ایرانی چند سو برس تک ہی ان علاقوں پر  
 اپنا قبضہ رکھ سکے بعد میں ان علاقوں میں چھوٹے چھوٹے سرداروں نے  
 اپنی خود مختار حکومتیں قائم کر لیں۔ اور پھر ایسا ہوا کہ اس اثر نے پورے  
 علاقے کو اپنی لپیٹ میں لے لیا۔ یہاں تک کہ ہندوستان بھی الگ الگ  
 علاقوں میں منقسم ہو گیا اور اس کے علاقائی حکمرانوں کے طور پر کمزور اور  
 چھوٹے چھوٹے راج وجود میں آ گئے جو باہمی خلفشار، ذاتی تنازعات اور  
 ایسی کشمکشوں میں الجھے رہتے تھے جس سے ملک روز بروز کمزور ہوتا جاتا  
 تھا اور اس کی سالمیت کو خطرے لاحق ہو گئے تھے۔ یہاں تک کہ سکندریہ  
 اعظم دنیا کو فتح کرتا ہوا ہندوستان پر حملہ آور ہوا اور راجہ پورس کو شکست دے  
 کر آگے بڑھنے کا ارادہ کر ہی رہا تھا کہ اس کی فوجوں نے آگے بڑھنے سے

انکار کر دیا، سکندر نے ہندوستان میں اپنے مختصر سے قیام کے دوران جو تعمیری و اصلاحی کام انجام دیئے۔ ان سے اندازہ ہوتا ہے کہ اس کا ارادہ ہندوستان پر مستقل تسلط رکھنے کا تھا وہ اپنے ساتھ جس قدر لشکر رکھا تھا اس میں افواج کے علاوہ ہر قسم کی صلاحیت رکھنے والے لوگ بھی شامل تھے، انہی میں ایرانی، مصری اور یونانی مغربی، مطرب اور موسیقار بھی یقیناً ہوں گے جو پڑاؤ کے وقت عیش و نشاط کی محفلوں کے دوران ناچ رنگ سے لوگوں کو محفوظ کرتے ہوں گے۔ سکندر کے ہندوستان میں تقریباً ڈیڑھ سالہ قیام کے دوران مقامی راجاؤں نے سکندر کی خاطر مدارات میں کوئی کسر نہ چھوڑی ہوگی اور اس طرح ہندوستانی موسیقاروں نے اپنے رقص و سرود کی محفلیں گرم رکھی ہوں گی۔ یونانی لشکر کے یونانی، ایرانی اور مصری فنکاروں کے ہندوستانی فنکار ملے ہوں گے۔ ایک دوسرے کے فن کو دیکھا، سنا اور سراہا بھی ہوگا اور ایک دوسرے کے فن سے استفادہ بھی کیا ہوگا۔ سکندر اپنے کچھ یونانی اور ایرانی افسروں کے ذمہ مفتوح علاقوں کا انتظام چھوڑ کر واپس ہوا اور ۳۲۲ قبل مسیح میں جب وہ مر گیا تو چند ہی برسوں میں ہند کے علاقوں سے اس کا تسلط ختم ہو گیا اور چند معرکوں کے بعد چند گیت موریہ پنجاب اور دیگر ملحقہ علاقوں کا حاکم بن گیا۔ ان حالات میں یونان و ایران کے بہت سے افسر، سپاہی اور فنکار وغیرہ موریہ کے ملازم بن کر ہندوستان میں رہ گئے۔ تاریخ کے اس موڑ سے یونانی، ایرانی اور ہندوستانی سنگیت کا باہمی رشتہ زیادہ سے زیادہ گہرا ہوا ہوگا۔

یونانی و ہندی موسیقی میں ایک طرح کی مماثلت بھی اسی وجہ سے نظر آتی تھی کہ دونوں سنگیتوں کی جڑیں اپنے اپنے یہاں کی دیومالائی روایات میں گڑھی تھیں۔ حکیم فیثاغورث کے ذریعہ یونانی موسیقی، ہندوستانی سنگیت سے بہرہ ور ہوئی اور ہندوستانی سنگیت سے یونانی موسیقی نے استفادہ کیا۔

صن میں موسیقی کے بیس ٹھاٹھوں کا ذکر پہلے ہی کیا جا چکا ہے۔ اس کے علاوہ پینز، پائپ، مانوکارڈ، لائٹر، کتھارا، آلوز اور املوتی نامی یونانی سازوں کا ذکر بھی وہاں کی موسیقی کے سلسلے میں ملتا ہے۔ ان میں سے کچھ کی نقل ہندوستان سے کر کے یونان میں جاری کیے گئے اور کچھ یونانی سازوں کو تھوڑے بہت تغیر کے بعد ہندوستان میں رائج کیا گیا۔ اس طرح ہندو یونان کی موسیقی کا باہمی رشتہ مسلسل گہرا ہوتا رہا۔

چندرگپت موریہ کے بعد اس کا بیٹا بندوسار اور پھر اشوک حکمراں ہوا۔ اشوک کے دور میں جنگ کالنگہ کا واقعہ ایک تاریخی انقلاب کا پیش خیمہ بنا اور اشوک بدھ مذہب اختیار کر کے اس کا پرچارک ہو گیا۔ اس نے بدھ مت کی تشہیر کے لیے قدم اٹھاتے ہوئے جنوبی ہند کے علاوہ سیلون، شام، مصر اور دیگر علاقوں میں اپنے سفیر بھیجے۔ اسی طرح یونانی اور ہندی بھی اس سے اثر پذیر ہوئے۔ اس کے بعد ایک بار پھر حالات نے کروٹ لی اور رفتہ رفتہ موریہ و اشوک کے جانشینوں کی حکومتیں کمزور ہو گئیں اور جب پھر چھوٹی چھوٹی ریاستیں وجود میں آئیں تو وسط ایشیا میں بسنے والی یونانی نسل کی قوموں نے ہندوستان کو اپنے قبضے میں کر لیا اور اس پر ایک طویل عرصے تک قابض رہے۔ اس دوران یونانی علماء و فضلا، اور حکماء ہندوستان آتے رہے اور بہت سے ہندوستانی بھی تجارت کی غرض سے افغانستان، ترکستان اور دوسرے ملکوں میں جاتے رہے۔ اس میں فائدہ یہ ہوا کہ ہندوستانی اور غیر ملکی قوموں کے باہمی اختلاط سے فنون لطیفہ اور خاص طور پر فن موسیقی کو ترقی کا موقع ملا اور سنگیت کے اصول و قوانین، طرزیں، دھنیں اور ٹھاٹھ وغیرہ کے لین دین میں مسلسل اضافے ہوتے رہے۔ بعد میں پارٹھین کا دور آیا۔ پھر اقتدار کشاں خاندان کے زیر نگیں آ گیا جس کا مشہور بادشاہ کنشک

گزر رہے جو بدھ ہو کر اس مت کا بڑا پرچارک ہو گیا تھا اس کے بعد ایک بار پھر سلطنت ہند نے پلٹا دکھایا اور ملک چھوٹی چھوٹی ریاستوں میں بٹ گیا مگر اس دور تک انقلابوں کے باوجود موسیقی کے ساتھ دوسرے فنون لطیفہ کی ترقی برابر جاری رہی۔ دراصل مور یہ حکومت کا دور جو ۳۲۲ قبل مسیح سے شروع ہو کر ۳۲۰ عیسوی تک جاری رہا اس میں نظم و نسق حکومت، امن و انتظام سلطنت اور معاشرتی، سماجی، تعلیمی اور ثقافتی امور میں جس قدر ترقی ہوئی اس اعتبار سے یہ زمانہ تاریخ کے ایک سنہرے باب کی حیثیت رکھتا ہے۔ اس دور میں لوک گیتوں، مذہبی کیرتنوں، تہواروں، کھیت کھلیان، کشتی رانی، رتھ بانی اور دیہاتی گیتوں کی کثرت ہوئی۔ راگ راگینوں کا عروج ہوا اور بعد میں ہندی کلاسیکی سنگیت میں بھی اسی وجہ سے اضافے ہوئے۔ اسی دور میں ہندوستانیوں کا یونان و اٹلی میں آنا جانا رہتا تھا۔ ایتھنز اور اسکندریہ کے بازاروں میں ہندوستانی فلسفی تاجر اور سیاح سرگرم کار نظر آتے تھے، یونانی حکیموں اور سائنسدانوں کو ہندوستانی علماء اور عوام رشیوں کا درجہ دیتے تھے۔ دوسری طرف یونانی علماء و فلسفی بھی ہندوستانی علماء و فلسفیوں کی بڑی قدر و منزلت کرتے تھے۔ تجارتی لین دین بھی بہت ہوتا تھا۔ ۳۲۰ء میں چندرگپت نامی ایک نوجوان نے گپت خاندان کی سلطنت قائم کی۔ ۳۲۶ء میں اس کا لڑکا سمدراگپت تخت نشین ہوا جو ایک قابل قدر کوی اور مردوجہ سنگیت دویا کا بھی بہت بڑا ماہر تھا۔ اس کے بارے میں کہا جاتا ہے کہ ملک میں اس وقت اس سے زیادہ اچھی دینا بجانے والا کوئی اور نہ تھا۔ اس کے دربار سے بہت سے عالم، فاضل، شاعر اور ماہر موسیقی منسلک تھے۔ اس نے قص و سرود کے بہت سے فنکاروں کو بھی اپنے یہاں ملازم رکھا ہوا تھا۔ یہی وجہ ہے کہ اس کا دود شاعری و موسیقی کی ترقی کے لیے بہت مشہور ہے۔

چندرگیت ثانی اس کا بیٹا بھی باپ ہی کی طرح علم و فن کی عاشق اور ڈرامے و سنگیت کا بڑا رسیا تھا۔ مشہور زمانہ کوی کالیڈاس کا تعلق اس کے دربار سے تھا۔ یہ دور سنسکرت ادب کے عروج، شاعری، مصوری، بت تراشی و موسیقی کی تاریخ کا سنہرا زمانہ کہا جاتا ہے۔ اس زمانے میں موسیقی دھارمک فضاؤں سے نکل کر تفریحی و ادبی ماحول میں آئی، اور سنگیت کے ذریعہ ڈرامہ اور اسٹیج کے فن کو ستور نے اور نکھرنے کا موقع ملا، اس دور سے کچھ قبل 'بھرت' نے 'نٹ شاستر' نامی کتاب ڈرامے، رقص اور سنگیت پر تصنیف کی تھی اس میں مذکورہ بالا موضوعات کے اسرار و رموز سے بحث کی گئی تھی۔ چندرگیت و کریم دتہ کے زمانے میں راگ راگنیاں وجود میں آئیں اور 'ٹنگ' نامی فنکار نے 'براہت دیشی' نام کی ایک کتاب 'سنگیت وویا' پر تصنیف کی۔ ۶۰۶ء میں ہرشن نے قنوج کو دارالخلافہ بنا کر اپنی حکومت قائم کی۔ یہ راجہ شاعر، ڈرامہ نگار، اور عالموں کا قدردان تھا۔ یہی سبب تھا کہ اس کے دربار میں اپنے زمانے کی قابل قدر ہستیاں موجود تھیں۔ اس کی علمی سرپرستی کی وجہ سے ملک میں جگہ جگہ درس و تدریس کے مرکز قائم تھے جہاں نامور علماء، فضلا، طب، منطق، اتدرلال، فلسفہ، دستکاری کے علاوہ فنون لطیفہ میں شاعری، ڈرامہ نویسی، تصویر کشی اور موسیقی کی تعلیم دیتے تھے۔ موسیقی میں رقص و سرود، ساز نوازی اور گائیکی کی تعلیم شامل تھی۔ اسی موسیقی نوازی کی وجہ سے ملک میں مرد و عورت دونوں رقص و سنگیت کی ودیا کو سیکھنے کے لیے بڑے ذوق و شوق کے ساتھ ہر طرف سے آتے تھے مشہور چینی سیاح ہوان سانگ ۶۳۰ء میں جب ہندوستان آیا اور پھر جب چین واپس لوٹا تو اس نے اپنے سفر کے دوران کچھ ایسے علاقے دیکھے جہاں کے رہنے والے تہذیب و تمدن اور معاشرت کی وجہ سے اپنا جواب آپ نظر آتے تھے۔ ان مقامات میں مشترکہ تہذیب کے اثرات، ہندوستانی

چینی، ایرانی اور یورپین تمدن کے سبب نمایاں دکھائی دیتے تھے۔ بدھ مت اور سنسکرت کی گہری پچھاپ ان پر موجود تھی۔ کچھ مقامات پر تہذیب و تمدن اور فنون لطیفہ مخلوط معلوم ہوتے تھے۔ کسی کسی جگہ تجارت کے قوانین اور طریقوں پر ایران کے اثرات تھے۔ ماور زبان پر سنسکرت، قدیم فارسی، اور لاطینی کا رنگ دکھائی دیتا تھا۔ یہاں کی عورتیں حسن و دلکشی میں اپنا جواب نہ رکھتی تھیں۔ ان علاقوں میں 'ترنان' اور 'کچھ' خاص طور پر شامل ہیں۔ ان جگہوں کے تہذیب و تمدن سے ثابت ہوتا ہے کہ صرف ہندوستانی سنگیت نے ہی بیرونی ملکوں سے استفادہ نہیں کیا۔ بیرونی ملکوں نے بھی ہندوستانی سنگیت سے بہت کچھ فیض اٹھایا۔

ہندوستان کی قدیم موسیقی کے بارے میں ویڈوں سے قبل کے زمانے کے حالات پر کوئی روشنی نہیں پڑتی، سنگیت پر سنسکرت میں سب سے پہلی کتاب سارنگ دیو پنڈت کی 'رتناکر' بتائی جاتی ہے جس کی تصنیف کا زمانہ بارہویا صدی عیسوی ہے۔ سب سے پہلے راگ کے لفظ کی ایجاد ٹنگ مٹی نے کی۔ اس کا مطلب اس کے نزدیک وہ دھن تھا جو سُر اور وزن سے سبھی ہوتی ہو۔ جہاں تک 'نٹ شاستر' کا تعلق ہے اس کے بارے میں کہا جاتا ہے کہ وہ ناٹک سے متعلق ہے سنگیت سے نہیں۔ ویسے بھی گرتھ کاروں کا خیال ہے کہ 'رتناکر' اور 'نٹ شاستر' دونوں کو سمجھنا آسان نہیں اور اس دور میں بھی اس سے واقفیت رکھنے والا کوئی نہیں۔ 'رتناکر' کی تصنیف سلاطین دہلی کے زمانے میں ہوئی تھی اس کے علاوہ بھی جتنے سنگیت گرتھوں کو لکھا گیا وہ سب ہی مسلم سلاطین اور مغل بادشاہوں کے زمانوں میں ہوئے۔ ان کتابوں کی خاصی اچھی تعداد ہمیں تاریخوں میں ملتی ہے ان میں رتناکر (۱۲۲۵ء) سارنگ دھر پد تھی (۱۳۰۰ء) بھرت سنگرہ (۱۳۰۰ء) راگ مالا (۱۶۰۰ء) گرتھ راگ مالا (۱۶۰۰ء) راگ منجری (۱۶۰۰ء)

شگیت چندریکا (۱۷۰۰ء) شگیت درپن (۱۷۰۰ء) شگیت کمزند (۱۷۰۰ء)  
 نورس نامہ (۱۷۹۹ء) مقدمہ سنہ ۱۲۰۱ھ (۱۷۰۱ء) راگ درپن (۱۷۰۶ء) اصول  
 نغمات (۱۸۱۲ء) نغمات آصفی (۱۸۱۳ء) خاص طور پر قابل ذکر ہیں۔  
 ان گرتھوں کے تصنیفی ادوار سے اس بات پر روشنی پڑتی ہے کہ مسلم سلاطین  
 اور مغل بادشاہوں کی حکومت کے دوران یہ وجود میں آئے اور موسیقی کے فن کی  
 تعمیر و ترقی میں مسلمانوں نے ہندوؤں سے بہت زیادہ بڑھ چڑھ کر حصہ لیا  
 اس سے اس غلط فہمی کا بھی ازالہ ہوتا ہے کہ مسلمان بادشاہ موسیقی کو برا  
 سمجھتے تھے بلکہ یہ اندازہ ہوتا ہے کہ انھوں نے موسیقی کے فن کو فروغ دینے  
 کے لیے موسیقار اور گرتھیوں کی اتنی ہمت افزائی کی کہ یہ کتابیں وجود میں  
 آئیں۔

کچھ لوگوں کا کہنا ہے کہ ہندوستان کی قدیم موسیقی کرناٹکی شگیت ہے۔  
 اور یہ بھی کہا جاتا ہے کہ ہندوستانی موسیقی اور کرناٹکی موسیقی دو الگ چیزیں  
 ہیں اور کرناٹکی موسیقی پہلے وجود میں آئی جب کہ حقیقت یہ ہے کہ تاریخی اعتبار  
 سے شمالی ہند میں ہندوستانی موسیقی پہلے ظہور میں آئی اور کرناٹکی موسیقی  
 بعد کی چیز ہے۔ ہندوستان چونکہ ایک عظیم ملک ہے اس لیے آسانی  
 کے پیش نظر شمالی موسیقی یعنی ہندوستانی شگیت اور جنوبی موسیقی یعنی کرناٹکی  
 شگیت کی اصطلاحیں گھڑالی گئیں۔ ویسے ان دونوں کا سرچشمہ ایک ہی ہے۔  
 ہری پال دیو (۱۳۱۲ء یا ۱۳۰۹ء) پہلا موسیقی داں ہے جس نے اپنی  
 تصنیف 'سدھا کر' میں پہلی بار ہندوستانی موسیقی اور کرناٹکی شگیت کی  
 اصطلاحوں کو استعمال کیا۔ دلی سلطنت کے زمانے میں علاء الدین خلجی  
 (۱۲۹۵ء تا ۱۳۱۶ء) نے دیوگری کو فتح کر لیا تھا اور پھر محمد تغلق نے اسے راجدانی  
 بنا لیا تھا تو اس وقت شمالی ہند سے اُس کے ہمراہ بہت سے عالم، فاضل، شاعر  
 اور موسیقار وہاں گئے۔ اس کے بعد بھی شگیت کا جنوبی ہند پہنچتے رہے اور

ان کا اثر جنوبی موسیقی پر برابر پڑتا رہا۔ چنانچہ ہندوستانی موسیقی کی طرح کرناٹکی موسیقی نے بھی مسلم سلاطین کے دور میں ہی ترقی حاصل کی۔ اس کا واضح ثبوت اس بات سے بھی فراہم ہوتا ہے کہ کرناٹکی سنگیت کی بیشتر کتابیں بھی مسلم دور حکومت میں ہی لکھی گئیں جن میں راماتیا (۱۵۵۱ء) کی 'شرمیل کاندھی'، سومناٹھ (۱۶۰۹ء) کی 'راگ دیپورہ'، تلج ہساراج (۱۶۲۵ء) کی 'سنگیت سارامرت'، رگھوناتھ نائک (ابتداء ۱۶۰۰ء) کی 'سنگیت سدھاکر' اور گوتندا آچاریہ (۱۸۰۰ء) کی 'سنگرہ چرامنی خاص طور پر قابل ذکر ہیں۔ کتابوں کی اس فہرست سے واضح ہوتا ہے کہ ہندوستانی سنگیت کی کتابوں کی تصنیف کے بعد یہ تحریر کی گئی تھیں۔ اس لیے یقینی طور پر کرناٹکی سنگیت کا دور شمالی ہند کے سنگیت کے بعد آیا ہے۔ اسی وجہ سے کرناٹکی سنگیت کو ہندوستانی سنگیت پر تقدم حاصل نہیں ہو سکتا۔ کرناٹکی سنگیت کے گرنٹھوں میں جو کچھ تحریر کیا گیا ہے اس کے ماخذ یقیناً ہندوستانی سنگیت کی کتابیں بھی ہوں گی اور کرناٹکی سنگیت کاروں نے شمالی ہند سے ضرور کچھ نہ کچھ استفادہ کیا ہوگا۔ ہندوستانی موسیقی اپنی عمر کے اعتبار سے قدیم ہے جبکہ کرناٹکی سنگیت کی مدت کا زمانہ تین چار سو سال سے زیادہ نہیں پھیلا یا جاسکتا۔ کرناٹکی سنگیت کے گرنٹھوں، عربی ایرانی موسیقی کے راگوں (حسینی، نوروز، زلیف، عراق وغیرہ) کو اپنے اصلی ناموں کے ساتھ موسوم ہونا اس بات کا اور بھی ثبوت ہے کہ جس طرح ہندوستان کی مروجہ موسیقی عربی و ایرانی موسیقی کی بنیاد پر قائم ہے۔ اسی طرح کرناٹکی موسیقی بھی عربی ایرانی موسیقی ہی کی مرہونِ منت ہے۔

ہند میں مسلمان سب سے پہلے محمد بن قاسم (۶۹ھ مطابق ۶۴۲ء) میں حملہ آور کے طور پر وارد ہوئے اور سندھ پر تسلط جمایا، آنے والوں میں فوجوں کے علاوہ فنکار، شاعر اور موسیقار وغیرہ بھی ہوں گے۔ محمد بن قاسم



زمانے سے قبل بھی ہندوستان کے ساحلِ مالابار اور سندھ کے راستے مسلمانوں کا ہندوستان میں بحیثیت تاجر آنا ثابت ہے۔ ظاہر ہے اس آمد و رفت سے باہمی میل جول اور لین دین بڑھا ہوگا۔ عرب و دیگر مسلمان مقامی باشندوں سے سیکھتے اور انھیں سکھاتے ہوں گے۔ یہ سلسلہ مسلسل جاری رہتا ہوگا۔ انجام کار تجارت کے علاوہ معاشرت، فنونِ لطیفہ اور خاص طور پر شاعری و موسیقی پر بہت کچھ اثر پڑتا ہوگا جو بیرونی باشندے مستقل ہندوستان ہی میں رہ پڑے انھیں تو سیکھنے سکھانے کے عمل کا لگاتار موقع ملتا ہوگا اس سبب سے ہندوستانی و کرناٹکی سنگیت اثریے بغیر کیسے رہ سکتے تھے چنانچہ ان اثرات کے نقوش شمالی و جنوبی سنگیت میں موجود ہیں۔

اب اس سے قبل کہ ہم اصل موضوع 'ہندوستانی موسیقی میں مسلمانوں کا حصہ' پر اظہارِ خیال کریں، اس منظر کے طور پر مناسب ہوگا اگر عربی موسیقی کے ارتقاء کا بھی مختصر خاکہ پیش کر دیا جائے تاکہ اس سے ہندوستانی موسیقی کے رشتے پر روشنی پڑ سکے۔

عربوں نے اپنی ذہانت، فہم و فراست، عقل و دانش اور تہذیب و تمدن سے دنیا کو بہت کچھ دیا۔ یہ جہاں کہیں بھی گئے وہاں کے رسم و رواج طرزِ معاشرت، فنونِ لطیفہ اور خاص کر موسیقی کو بہت متاثر کیا، ان پر گہرے نقوش چھوڑے، ان میں اضافے کیے اور انھیں ہر طرح مالامال کیا۔ عرب میں ظہورِ اسلام سے قبل کی موسیقی کی تاریخ کا جب جائزہ لیا جاتا ہے تو پتہ چلتا ہے کہ عرب میں مرد اور عورتیں یکساں طور پر گانے بجانے کا شوق و شغف رکھتے تھے۔ مرد خوشی و مسرت کے وقت اور عورتیں شادی، میاہِ نوحہ و ماتم اور جنگ کے حالات میں بہادری کے نغمے وغیرہ گانے لگاتے۔ مردوں کا حوصلہ بڑھایا کرتی تھیں۔ ان خواتین میں مشہور مغنیائیں بھی تھیں

جن میں خرادوتان، خنا، سریدہ فلیدہ اور بنت عفرزہ وغیرہ خاص طور پر قابل ذکر ہیں بعض شواہد سے اس بات پر بھی روشنی پڑتی ہے کہ سستراط، افلاطون، جالینوس اور ارسطو کا بھی موسیقی سے بڑا ربط و ضبط تھا، افلاطون جالینوس اور ارسطو نے تو کچھ کتابیں بھی موسیقی پر تصنیف کی تھیں۔ یونان، مصر، بابل و نینوا کے باشندوں کا ذکر تو موسیقی دانی اور اس کو فروغ دینے کے سلسلے میں پہلے بھی آچکا ہے۔ حکیم فیثاغورث نے موسیقی کے قواعد رسالہ الموسیقی، میں ترتیب دے کر سب سے پہلے مرتب کیے۔ محققین کا کہنا ہے کہ سازنگی فیثاغورث کی ہی ایجاد ہے۔ زمانہ جاہلیت میں عرب فیثاغورثی اصول موسیقی ہی پر عامل تھے۔ فیثاغورثی اصول موسیقی کے علاوہ عرب افلاطون، جالینوس اور ارسطو کی کتب موسیقی سے بھی استفادہ کرتے تھے۔ مسطہ ابن کندی نے سو سو سال قبل مسیح فیثاغورث کے رسالہ الموسیقی کا عربی میں ترجمہ کیا تھا اس کے بعد نوفیوسی نے بھی جو حکیم فیثاغورث کا ہم عصر تھا ایک قانون موسیقی جاری کیا تھا جس پر بھی کچھ عرب موسیقار عامل تھے لیکن زیادہ پیروی فیثاغورثی قانون کی ہی ہوتی تھی، اس کے بعد نعمان نامی عرب نے یونان کے عرفہ نامی شخص سے 'نوفیوسی' قانون موسیقی کی تحصیل کی اور اس کو عرب میں رواج دیا اور یہ کافی عرصے تک عرب میں رائج رہا، بعد میں اس کے اثرات سے اقلیدس کی کتب موسیقی مثلاً 'کتاب الارکان' کتاب الفطر اور طس کی فی آلاسد الصوتتہ اور نیومعاض کی کتاب 'النعیم' بھی عرصہ دراز تک موسیقار سند کے طور پر استعمال کرتے رہے۔

ظہور اسلام کے بعد بھی بعض شواہد کے مطابق اندازہ ہوتا ہے کہ فیثاغورثی قانون موسیقی کے تحت عرب میں موسیقی کا رواج رہا۔ جنگ احد (۶۲۵ء)

۱۔ موسیقی حضرت امیر خسرو (اتاد چاندخان) زمانہ ظہور اسلام میں عربی موسیقی، ص ۱۰۰ تا ۱۰۱

کے دوران دف پر خواتین کا گانا، ہجرت نبیؐ کے وقت خیر مقدمی گیت گانا  
 کر نبیؐ کا خیر مقدم کرنا، خود نبیؐ اکرمؐ کی موجودگی میں مختلف موقعوں پر خواتین  
 کا دف بجا بجا کر گانا یہ ثابت کرتا ہے کہ حضور کے زمانے میں بھی گانے  
 بجانے والیاں اور موسیقی کے ماہر مرد موجود تھے اور عربوں کا موسیقی کا  
 ذوق و شوق فیثاغورثی قانون موسیقی کی پیروی میں پروان چڑھ رہا تھا۔  
 اسی طرح خلفائے راشدین کے ادوار کی تاریخوں پر اگر نظر ڈالی جائے  
 تو ہر دور میں ایک دو مشہور مغنی و مغنیائیں ایسی مل جائیں گی جن کے دم سے  
 موسیقی کی روایات قائم تھیں۔ بعد میں خلفائے بنی امیہ، خلفائے بنی عباسیہ،  
 وغیرہ کی سرپرستی میں بھی موسیقی سرسبز و شاداب ہوتی رہی۔ ان خلفاء کے  
 زمانوں میں بڑے بڑے ماہرین موسیقی موجود تھے۔ انھوں نے فن موسیقی کو  
 فروغ دینے کے لیے موسیقاروں کو داد و ہش کے علاوہ اعزاز و مناصب  
 سے نوازا، ان کی تربیت گاہوں کو ترقی دی، ان کے فن کی آبیاری کے لیے  
 بھرپور سرپرستی کی، ان ماہرین فن نے بہت سی کتابیں تحریر کیں۔ موسیقی  
 کے اصولوں اور قوانین پر نئی سے نئی تحقیق کی۔ موسیقی کے شوقینوں کو فن  
 سکھایا۔ اس سلسلے میں موسیقی کے استادوں اور فن کاروں کی طویل فہرستیں  
 ہر دور میں نظر آتی ہیں جنھیں طوالت کے خوف سے یہاں پیش نہیں  
 کیا جا رہا۔

ابونصر فارابی کو اہل اسلام کا سب سے بڑے فلسفی کا درجہ دیا گیا  
 ہے۔ القفطی کے قول کے مطابق فارابی نے حکمت و فلسفے اور منطق کے علاوہ  
 موسیقی پر بھی کتابیں تصنیف کیں۔ حکیم بوعلی سینا نے فارابی کی انہی تصنیفات  
 سے فیض حاصل کیا تھا۔ فارابی بہت سی زبانوں کا ماہر تھا اور اس دور کے

۱۰ موسیقی حضرت امیر خسرو (استاد چاند خان) فارابی کی کتب موسیقی، ص ۹۹

علم و ادب کے عظیم مرکز بغداد سے آیا تھا۔ لفظی کے بیان کے مطابق فارابی نے ایک ماہر فن موسیقی کے طور پر اس کی جملہ باریکیوں کو اپنی کتابوں میں جمع کر دیا ہے۔ فارابی کے ماہر فن موسیقی ہونے کا ایک مشہور واقعہ یوسف الدولہ دانی دمشق کے دربار میں پیش آیا تھا جو شروع میں بیان کیا جا چکا ہے جس سے اس کی عظمت، اعلیٰ مرتبہ اور بلند مقام ہونے کا ثبوت ملتا ہے۔ ابونصر فارابی کے ہمعصروں میں ابوالفراج اصفہانی بھی تھے جنہوں نے تاریخ، تمدن اور دوسرے موضوعات پر تقریباً تیس تیس کتابیں تحریر کی تھیں۔ وہ موسیقی کے بھی بہت بڑے ماہر تھے۔ اس فن پر ان کی گہری نظر تھی۔ موسیقی پر ان کی کتاب 'آغانی' بہت مشہور ہے۔ یہ تقریباً بیس بائیس جلدوں پر مشتمل ہے۔ جس میں موسیقی کے متعلق راگ، راگنیوں کی تفصیلات موجود ہیں نیز اس میں اس دور کے مغنیوں، گویوں، سازندوں اور دوسرے بڑے فنکاروں کے تذکرے، خاص انداز سے تحریر کیے گئے ہیں۔ علاوہ ازیں دور بنی عباس کی گانے والیوں کے سلسلے میں ایک اور کتاب اصفہانی نے تحریر کی تھی۔ اصفہانی کے بعد مشہور زمانہ ہستی کے طور پر بوعلی سینا کی شخصیت جلوہ گر ہوئی۔ سینا کے واقعات و حالات سے کتابیں بھری پڑی ہیں۔ یہ بھی موسیقی کے زبردست عالم تھے بیک وقت مختلف موضوعات پر حکیم سینا جہارت تامہ رکھتے تھے۔ طب، قانون، منطق، اقلیدس، ایشاطیقی، ریاضی، تلخیص وغیرہ سے فارغ ہوتے تو کتاب الشفا کی تکمیل میں لگ جاتے۔ ایک اندازے کے مطابق بوعلی سینا کی کتابوں کی تعداد تقریباً چالیس پینتالیس ہے جن میں سے ہر ایک تقریباً کم از کم چودہ پندرہ جلدوں اور زیادہ سے زیادہ ہیں تیس جلدوں پر مشتمل بتائی جاتی ہے۔ ان کتابوں میں سے بہت سی فن موسیقی سے تعلق رکھتی ہیں۔ کہا جاتا ہے کہ شہنائی اور مرچنگ (جسے ٹنڈ سے بجائے ہیں)

لے بحوالہ موسیقی حضرت امیر خسرو (اساد چاند خاں) شیخ الرئیس کی تصانیف، ص ۱۰۱

دونوں بوعلی سینا کی ایجاد ہیں۔ اخوان الصفا کے نام سے فلسفیوں کی ایک مشہور جماعت تھی۔ اس کا مقصد حیات سچائی، پاکیزگی، نیکی، صداقت اور صلاح و بہبود کی نشر و اشاعت تھا۔ جماعتی اغراض کے حصول کے لیے ان افراد جماعت نے اپنے فلسفیانہ مشاہدات و تجربات کو تقریباً پچاس رسالوں میں ترتیب دیا تھا اور ان کا نام 'رسائل اخوان الصفا' رکھا تھا۔ ان کی نظر مختلف علمی موضوعوں مثلاً علم نجوم، علم طبیعیات، علم فلسفہ اور علم موسیقی پر بہت گہری تھی۔ انھوں نے اپنے نام دیئے بغیر مذکورہ رسالوں کو ترتیب دیا تھا جس کی تحریریں علمی دنیا اور بالخصوص فن موسیقی کے لیے یادگار کی حیثیت رکھتی ہیں۔

دور عباسیہ کے مغنیوں اور زمانہ خلافت کے ماہرین فن موسیقی کے جس قدر دلچسپ قصے کتابوں میں بیان کیے جاتے ہیں ان سے اس بات پر روشنی پڑتی ہے کہ ہارون رشید، مامون رشید اور ان کے جانشینوں نے اپنے اپنے زمانے میں موسیقی کی اس قدر سربستی کی تھی کہ یہ فن عزت و عظمت کا روشن نشان بن گیا تھا۔ موسیقاروں کو ہیروں، جواہرات سے نوازا، ان پر انعام و اکرام کی بارش کرنا، اس دور کا خاصہ ہو گیا تھا جس سے فن اور فن کاروں کے شوق موسیقی کو ہوا ملنے کے سبب فن شب و روز پروان چڑھا اور فن کاروں کی تعداد میں روز بروز اضافہ ہوتا رہا اور ہر طرف موسیقی سے دلچسپی کا چرچا بڑھتا رہا۔ اس دور کے موسیقاروں کی اس قدر طویل فہرست ہے کہ اس کی تفصیل کے لیے ایک دفتر درکار ہے چنانچہ اس سے قطع نظر بوری گفتگو کالب لباب یہ ہے کہ عربی موسیقی نے جن ماہرین فن کو جنم دیا جن کی وجہ سے کثیر کتابیں تخلیق ہوئیں جن میں فن موسیقی اور اس کی بارکیوں کا ذکر کیا گیا اور جن کی وجہ سے راگوں، راگنیوں اور گانے بجانے کی مختلف خصوصیتوں کو سنورنے، بننے اور نکھرنے کا موقع ملا وہ عربی موسیقی کا ہی حصہ ہے۔ عربی موسیقی کے مشہور ماہرین کے ذریعہ یہ فن دور دور تک

پھیلا، تربیت گاہوں اور اساتذہ فن کے ہاتھوں اسے سکھنے، سمجھنے اور پھیلنے پھیلنے کے مواقع فراہم ہوئے۔ دنیا کے مختلف ملکوں کی موسیقی اس سے متاثر ہوئی۔ اسی کے ذریعہ دوسری قوموں میں فن پھیلا اور انھوں نے عربی نمونوں کو اپنی موسیقی کی ترقی کے لیے پیش نظر رکھا۔ ہندوستانی سنگیت نے ایک طرف ایرانی موسیقی سے استفادہ کیا تو دوسری طرف یونانی نمونے اس کے سامنے رہے اور عربی موسیقی کو بھی نمونہ بنا کر اس نے اپنے دامن کو وسیع سے وسیع کر لیا۔ گزشتہ سطروں میں اس بات کا اظہار کیا جا چکا ہے کہ ہندوستانی موسیقی کی جس قدر ترقی ہوئی وہ سب مسلمانوں کے دور حکومت کا صدقہ ہے اور جس قدر ایرانی و عربی موسیقی سے ہندوستان کو استفادے کا موقع ملا کسی اور سے نہیں۔ عربی موسیقی کا اگر تفصیلی جائزہ لیا جائے تو اس کی تصدیق ہو سکتی ہے۔ آج ہندوستانی موسیقی کی جو کچھ ترقی یافتہ شکل ہے اس کے پس منظر میں ایرانی، یونانی اور عربی موسیقی کی تاریخ کام کرتی ہوئی نظر آتی ہے۔ یہ تاریخ اس وقت اور فعال و متحرک معلوم ہوتی ہے جب ہندوستان میں مسلمانوں کے ورود کا سلسلہ شروع ہوتا ہے۔ ایک طرف جہاں سلاطین دہلی کی سرپرستی سے حاصل ہوتی ہے تو دوسری طرف صوفیوں، درویشوں اور رشیوں، مینیوں کی منظور نظر ہو کر اس کی آبرو بڑھتی ہے۔ کہیں معنل بادشاہوں کے سر آنکھوں پر اگر بیٹھتی ہے تو شاہی نوازوں سے لے کر امراء سلطنت کی ناز برداریوں تک سے فیض یاب ہوتی ہے۔ اگلے اوراق میں انہی باتوں کا جائزہ لینا ہمارے موضوع سے خاص تعلق رکھتا ہے۔

محمد بن قاسم کے زمانے سے بعد تک ایک طرف سندھ اور اس کے قرب و جوار میں جہاں جہاں عرب آتے رہے ہوں گے، ان میں ہر قسم کے علوم و فنون رکھنے والے لوگ بھی ہوں گے۔ دوسری طرف مالابار کے علاقوں

میں بھی جس جس جگہ عربوں کا قیام رہا ہوگا ان میں بھی مختلف ہمارے لوگوں کے  
 رکھنے والے افراد ہوں گے لیکن محمود غزنوی کے دور سے جبکہ اس کے حملوں  
 کا سلسلہ جاری ہوا۔ ہم مسلمانوں کے باقاعدہ داخلہ ہند اور قیام کی تاریخ شروع  
 کر سکتے ہیں۔ محمود غزنوی، بوعلی سینا کا ہم عصر تھا، محمود غزنوی کے زمانے  
 میں مسلمان وادی گنگا سے بھی آگے پہنچ گئے تھے۔ اسی دور سے اسلامی  
 معاشرت کی داغ بیل پڑنی شروع ہوئی چنانچہ محمد بن قاسم کے اثرات، سال  
 مالا بار سے مسلمانوں کا تعلق اور محمود غزنوی کے متواتر حملے اور ملک میں بیڑنی  
 حملہ آوروں کی بڑی تعداد میں آمد کے تحت یہ بات پایہ یقین کو پہنچتی ہے  
 کہ آنے والوں میں موسیقی داں لوگ بھی ہوں گے۔ یہی دور ہے جس سے  
 ہندوستان میں باقاعدہ موسیقی سے دلچسپی کی تاریخ کی ابتدا ہوئی ہے۔  
 محمود غزنوی کو شعر و شاعری سے گہرا لگاؤ تھا۔ یقینی طور پر اس کے دربار سے  
 مغنی و مطرب بھی تعلق رکھتے ہوں گے لیکن کسی فدیہ سے اس بات پر  
 روشنی نہیں پڑتی۔ مگر اسی دور میں صوفیاء کرام بھی روحانی محفلوں اور  
 خانقاہی دلچسپیوں میں کافی سرگرم نظر آتے ہیں۔ ان میں خواجہ معین الدین  
 چشتی اجمیری (اجمیر شریف) خواجہ قطب الدین بختیار کاکی (پہلی - دہلی)  
 اور ان کے واسطے سے اور بھی بہت سے صوفیاء کرام و بزرگان دین  
 دہلی اور ملک کے دوسرے روحانی مرکزوں سے وابستہ تھے جن کے  
 یہاں روحانی بالیدگی کے لیے موسیقی و سماع اور قوالی وغیرہ کی مجلسوں کا  
 رواج تھا۔ تمام علائق ہندوستان سے کنارہ کش ہو کر یہ اولیاء اللہ اپنی دنیا  
 میں مست رہتے تھے اور حضورِ فانیہ انداز سے یادِ الہی میں مصروف رہ کر  
 تزکیہ نفس کرتے تھے۔ ان بزرگان دین کی برکتوں اور روحانی پاکیزگیوں  
 کے تذکرے اس قدر بڑھے کہ دور دور سے لوگ ہندوستان پہنچنے چلے آتے  
 تھے۔ یہاں تک کہ سلطان شمس الدین التمش کے دور میں ان صاحبان

حال و قال کی ایک کثیر تعداد دہلی اور دوسرے علاقوں میں موجود تھی۔ قاضی حمید الدین ناگوری کے بارے میں ایک مشہور واقعہ اس طرح بیان کیا جاتا ہے کہ جب وہ بغداد کی سماع کی محفلوں میں شب و روز شریک رہتے ہوئے دہلی آئے تو انھوں نے محفل سماع یہاں بھی آراستہ کی۔ علمائے شہر نے سلطان التتمش سے اس امر کی شکایت کی کہ قاضی حمید الدین سماع میں شریک ہوتے ہیں۔ التتمش نے قاضی حمید الدین کو علماء کے سامنے دربار میں حاضر ہونے کا حکم دیا اور باز پرس کی کہ وہ سماع میں شریک ہو کر غیر شرعی فعل کے مرتکب کیوں ہوتے ہیں۔ کسی عالم نے یہ سوال بھی کیا کہ سماع کے بارے میں ان کی کیا رائے ہے۔ قاضی صاحب نے جواب دیا کہ سماع اہل قال کے لیے حرام اور اہل حال کے لیے حلال ہے اور پھر سلطان شمس الدین التتمش کی طرف متوجہ ہوتے ہوئے کہا کہ خود بادشاہ جب بغداد میں غلامی کے دنوں میں تھا تو وہ بھی ایک محفل سماع میں رات بھر شمع کی گلگیری کرتا رہا تھا جس کے عوض میں آج اس کو سلطان فانی کا شرف عطا ہوا ہے۔ اس پر التتمش کو اپنی غلامی کے دن یاد آئے اور اس نے کہا کہ واقعی وہ ایک صحبت سماع میں رات بھر ادب سے شمع کی گلگیری کرتا رہا تھا اور اس صحبت میں قاضی صاحب بھی موجود تھے۔ اس واقعہ کا سلطان پر اس قدر شدید اثر ہوا کہ اس نے دربار پر خاست کیا اور قاضی حمید الدین ناگوری کو ایوان شاہی میں لے جا کر ایک خاص محفل حال و قال منعقد کی اور وجد و حال کی کیفیتوں میں ڈوب گیا۔ اسی زمانے سے موسیقی کو ہشاہی سرپرستی حاصل ہوئی۔ اگرچہ سلطان التتمش کے بارے میں اس بات کا تو صحیح اندازہ نہیں ہو پایا کہ اس کے دربار سے کون کون سے ماہرین موسیقی وابستہ تھے اور اس نے کن موسیقاروں اور مغنیوں کو اپنی داود و ہیش سے نوازا لیکن تاہم انہوں سے اتنا ضرور پتہ چلتا ہے کہ موسیقی سے دلہانہ دلچسپی



دیکھ کر فنکار التمش کے دربار سے دلستہ ہونے لگے تھے اور اس دور کے مشائخ چشت اور صوفیاء کرام نے بھی سماع و غنا کو اپنی روحانی محفلوں کا ایک حصہ بنا لیا تھا۔ خانقاہوں میں ذکر و شغل کے ساتھ قوالی کو بھی خاص مقام حاصل تھا۔ خواجہ قطب الدین بختیار کاکی کا وہ واقعہ جس کا ذکر کیا جا چکا ہے کہ قوالی کے دوران ایک شرکی مسلسل تکرار پر خواجہ صاحب مسلسل تین روز تک بے ہوش رہ کر خدا کو پیارے ہو گئے تھے۔ سلطان شمس الدین التمش کے عہد حکومت کا ہی ہے۔ التمش کے بعد اس کا لڑکا رکن الدین فیروز شاہ موسیقی کا بہت دلدادہ رہا اور اس نے جگہ جگہ سے قوال اور گانے والے اپنے دربار میں جمع کر لیے تھے اور اس کا یہ شوق سماع و غنا اس انتہا کو پہنچ گیا تھا کہ وہ رات دن موسیقی میں مست و سرشار رہتا تھا۔ بڑے بڑے گوتیسے، مغنی عورتیں، رقاصائیں اس کو رقص و سرود اور گانے میں اس قدر مصروف رکھتی تھیں کہ ایک قلیل عرصے میں یعنی (۱۳۳۷ء) میں اس نے اس شوق پر پوری سلطنت قربان کر دی۔ معز الدین کیقباد جب تخت پر بیٹھا تو اس کے عہد میں بھی موسیقی کا شوق اس قدر بڑھا کہ دُور و دراز سے مغنی و فنکار دہلی کھنچے چلے آتے تھے۔ کیقباد رقص و سرود اور سماع و غنا کا بڑا عاشق تھا وہ عورت و مرد موسیقاروں کی محفلوں میں اتنا مست رہتا کہ امور سلطنت کا بھی ہوش نہیں ہوتا۔ یہاں تک کہ اس کی حکومت بھی اسی شوق کی نذر ہو گئی۔

اس کے بعد جب خلجیوں کا زمانہ آیا تو جلال الدین خلجی کا عہد حکومت بھی موسیقی سے خالی نہ رہا۔ یہ بادشاہ اگرچہ عیش پرست نہ تھا لیکن اس کا دربار قوالوں اور موسیقاروں سے بھرا تھا۔ اس کے مشہور گانے والوں میں نصیر خاں، محیر خاں چنگی، فتوحا اور بہر ڈر کے نام خاص طور پر لیے جاتے ہیں۔

سلطان علاء الدین خلجی ۶۹۵ھ میں جب بادشاہ بنا تو وہ بھی موسیقی کا اس قدر والہ و شیدا تھا کہ باوجود امور سلطنت اور جنگ و فتوحات میں مصروف رہنے کے وقت ملتے ہی نغمہ و ساز میں ڈوب جاتا، کہا جاتا ہے کہ اس کے دربار میں ارباب نشاط، مطربوں اور رقاصاؤں وغیرہ کی اتنی کثرت رہتی تھی کہ بیان ممکن نہیں۔ علاء الدین خلجی کے دربار سے وابستہ موسیقی کی دنیا کے عالمگیر شہرت یافتہ اور تاریخ ساز شخصیت کے مالک حضرت خواجہ امیر خسرو دہلوی تھے جو عالم، فاضل، شاعر، عربی، فارسی، ترکی، سنسکرت وغیرہ زبانوں پر قادر، ماہر فن موسیقی اور موجدِ قوانین آلات موسیقی کے طور پر دنیا کے علم و فن میں مشہور و معروف ہیں۔ خسرو امیر سیف الدین محمود کے لڑکے تھے۔ بچپن ہی سے شاعری کا شوق۔ انھیں لیاقت، قابلیت، فراست و ذہانت غیر معمولی طور پر ودیعت ہوئی تھی۔ یہی وجہ تھی کہ بہت ہی جلد دربارِ دہلی سے رسائی حاصل ہو گئی اور اہلیتِ خداداد کی بنا پر سلاطین دہلی سے اس قدر قربت ملی کہ سب کی آنکھوں کے تارے بنے رہے۔ خسرو پہلے سلطان غیاث الدین بلبن کے بیٹے شہزادہ محمد کے مصاحب خاص بنے۔ کسی جنگ میں اس کے مرجانے کے بعد بادشاہ کی قباد کے امراء میں شامل ہوئے۔ پھر سلطان جلال الدین خلجی کے بعد سلطان علاء الدین خلجی سے منسلک ہو گئے۔ علاء الدین خلجی نے خسرو کو اتنا نوازا کہ خسرو اسے شعراء کے خطاب سے سرفراز کیا۔ پھر ۱۳۱۶ء میں قطب الدین مبارک شاہ سلطان ہوا تو اس نے خسرو کی بڑی قدر و منزلت کی، کہا جاتا ہے کہ وہ چونکہ شاعر نواز تھا اس لیے اس نے خسرو کی کسی نظم پر خوش ہو کر ان کو ہاتھی کے وزن کے برابر سونا تول کر دیا تھا۔ خلجی خاندان کے بعد جب تغلق برسرِ اقتدار آئے تو غیاث الدین تغلق

۱۔ ہندوستانی موسیقی۔ مفتی نذیر الاسلام (ہندوستان کی موسیقی) ص ۱۸

کے تخت نشین ہوتے ہی خسرو اُس سے مُنسلک ہو گئے اور تغلق نامہ کی تخلیق کی جو اُن کی زندگی کی آخری تخلیق تھی۔ خسرو نے اپنی حیات میں سو کے قریب کتابیں لکھیں جن میں بیشتر کتابیں قابلِ تعریف اور ادب کے جواہر پاروں کی حیثیت رکھتی ہیں۔ خسرو کی زندگی میں دہلی کے تخت پر آٹھ سلطانوں نے یکے بعد دیگرے حکومت کی جن میں سے تقریباً پانچ سلطانوں کے درباروں سے خسرو کا گہرا تعلق رہا۔ امیر خسرو یادگار زمانہ ہستی کی حیثیت سے ایک ایسی شخصیت کے مالک ہیں جن کی گفتار و کردار ہندوستان کی گنگا جمنی تہذیب کی آئینہ دار ہے انھوں نے اپنی ذات و حیات سے ہندو مسلم کلچر، زبان و ادب اور ملک و قوم کی ملی جلی زندگی کو جو کچھ دیا وہ ہماری مشترکہ زندگی کا وہ سرمایہ ہے جس پر ہندوستان کو ناز ہے۔ ہندوستانی موسیقی کی تاریخ نامکمل رہے گی اگر امیر خسرو کا ذکر نہ کیا جائے۔

دنیا کی تاریخ میں آج تک ایسی بے بدل ہستی کم پیدا ہوئی ہوگی جس نے بیک وقت علم و فن، شعر و ادب، تہذیب و تمدن، فنونِ لطیفہ اور خاص طور پر موسیقی کی آبیاری میں پوری زندگی لگا دی ہو۔ جس نے سینکڑوں راگ و انگنیاں ایجاد کی ہوں، جس نے آلاتِ موسیقی اختراع کیے ہوں، جس نے سنگیت میں نئی جدتیں، اور طرح طرح کی نئی باتوں کی ابتدا کی ہو، اور جو ایک ہی وقت میں شاعر، موسیقار، ماہر السنہ اور صوفی صافی بھی ہو، جو فنا فی الغناء، فنا فی الشعر اور فنا فی الشیخ ہو، قدرت نے یہ سب اوصاف امیر خسرو کے مقدر میں لکھ دیئے تھے اور انھیں جامع الصفات فنکار کی حیثیت سے تخلیق کیا تھا۔ علم و فن کی خوبیوں سے نوازے جانے کے علاوہ انھیں خوش نصیبی نے شیخ وقت کے طور پر شیخ المشائخ حضرت نظام الدین اولیا جیسا پیرِ طریقت، ولیِ کامل اور موسیقی نوازِ سنا تھا جن کے فیضِ صحبت اور حلقہٴ ارادت و عقیدت سے وابستہ رہ کر انھوں نے روحانیت

کی منزلیں طے کی تھیں اور اسی فیض روحانی کے طفیل انھیں وہ اعلیٰ کمالات اور افضل مراتب حاصل ہوئے کہ تاریخ عالم میں ان کا نام سہری حروف سے لکھا گیا ہے وہ ہندوستان میں اپنے کارناموں کے سبب ہندو مسلم اتحاد کا نشان، مشترکہ تہذیب و تمدن کا حسین نقش، شعر و شاعری اور زبان و ادب کے سر کے تاج، فنون لطیفہ میں ہندوستانی موسیقی کے بانی مہانی اور راگ راگنیوں اور آلات موسیقی کے موجد تسلیم کیے جاتے ہیں۔ ہندوستانی سنگیت ودیا میں بھارت کے اظہار کے لیے کچھ درجات قائم کیے گئے ہیں مثلاً ۱۔ پنڈت ۲۔ گئی ۳۔ گندھرب ۴۔ گائٹن اور ۵۔ نائک۔ نائک سب سے بڑا درجہ ہے۔ امیر خسرو نائک تھے موسیقی پر ان کی غیر معمولی قدرت کا تو بھی لوہا مانتے ہیں۔ ایک تاریخی واقعہ سے ان کی ذہانت خدا داد پر خاص روشنی پڑتی ہے خسرو کے دور میں گویال نائک نامی موسیقار کی بڑی شہرت تھی اور اس کا تعلق علاء الدین خلجی کے دربار سے تھا۔ اس کے بارے میں کہا جاتا ہے :

”علاء الدین کے طلب کرنے پر گویال نائک نے کچھ مختلف راگ مختلف جلسوں میں پیش کیے۔ ان چھ دنوں میں امیر خسرو تخت کے نیچے چھپے رہے۔ ساتویں دن ظاہر ہوئے اور انھوں نے گویال نائک سے اپنی قابلیت کے اظہار کے لیے کہا، اور دعویٰ کیا کہ گویال کے گائے ہوئے راگوں کی ایجاد میں پہلے ہی کر چکا ہوں حضرت امیر خسرو نے گویال کے گانے کی ہو بہو نقل کر کے گویال کو تعجب میں ڈال دیا۔“

ہندوستانی موسیقی کے بارے میں خسرو نے اپنی مثنوی ”نہ سپہر“

میں کہا ہے :

”ہندوستانی موسیقی ایک آگ ہے جو قلب و روح دونوں کو  
 جلاتی ہے اور دوسرے تمام ممالک سے بہتر ہے۔ ہندوستانی  
 موسیقی صرف آدمیوں کو نہیں بلکہ جانوروں کو بھی مسحور کر دیتی  
 ہے۔ ہرن کو اس کے ذریعہ مسحور کر کے شکار کیا جاتا ہے۔“  
 فن موسیقی و آلات موسیقی میں امیر خسرو کی خدمات اظہر من الشمس  
 ہیں۔ موسیقی میں ان کی اختراعات کی فہرست خاصی طویل ہے جسے ہم  
 اختصار سے پیش کرنا مناسب سمجھیں گے۔ خسرو کو خیال، ترانہ، قوالی (قول،  
 قلبانہ وغیرہ) دوہا، رنگ، نقش و گل، اور کئی راگ اور تال وغیرہ کا موجد  
 مانا جاتا ہے۔ ترانہ ایک مقبول عام صنف موسیقی کی حیثیت سے ہر دور  
 میں پسند عام رہی ہے۔ ہر چند کہ اس کے بول بے معنی سے لگتے ہیں لیکن  
 ان کے اپنے اندر معنی ضرور پوشیدہ ہیں۔ ترانے کی مندرجہ ذیل مثال  
 جس میں استھائی میں ترانے کے بول اور انترہ میں فارسی گوئی ہے، ملاحظہ  
 ہو۔

’استھائی‘: تانا تانا تانا نانا، دے دے تاریم دیم =

’انترہ‘: دست تو چوں ناگہاں افتد بر رخ تو گوئی کہ افتد

باد صبا گل بہ گل =

ترانے کے علاوہ خیال، چترنگ، سوید، تروٹ، سادرہ، تلن،  
 قلبانہ وغیرہ کو شاستریہ سنگیت اور پٹکا گانے کے ذیل میں لایا جاتا ہے۔  
 قوالی یا بھگتی رس گان کے ذیل میں، قول، قلبانہ، نقش، رنگ و گل، نگار  
 بسیط وغیرہ آتے ہیں۔

۱۔ موسیقی حضرت امیر خسرو (استاد چاند خاں) بحوالہ آچاریہ برہمپتی۔ ص ۱۸۰  
 ۲۔ امیر خسرو نمبر (فروز اردو لکھنؤ) امیر خسرو، جلیل بازید پوری۔ ص ۲۵۲  
 ۳۔ امیر خسرو اور ہندوستانی موسیقی، عبدالحکیم جعفر خاں (ستاد نواز) نحو شناسی۔ ص ۲۹۷

ذیل کے راگ بھی امیر خسرو سے منسوب کیے جاتے ہیں حالانکہ ان کی تفصیل مستند کتابوں میں نہیں ملتی تاہم یہ راگ اپنی جگہ اہم ہیں اور کبھی راج ضرور ہوں گے ان راگوں کے نام اس طرح ہیں مثلاً مجیب یا مجیر، عشاق، موافق، غنم، باگرو یا باغرو، فرودست، رهاوی، ضم وغیرہ خسرو کے وہ راگ راگنیاں جو اپنی خصوصیت کی وجہ سے آج بھی مردج ہیں اور ان میں سے جو زیادہ مستعمل ہیں اس طرح ہیں۔

۱۔ راگ مین کلیان۔ پہلے مین و مین کلیان کو ایک ہی تسلیم کرتے تھے لیکن اب مین اور مین کلیان دو الگ الگ راگوں میں راج ہیں۔  
۲۔ راگ سرپردہ۔ یہ راگ سرپردہ اور سرپردہ بلاول، بھی کہا جاتا ہے۔ اگر اسے دو راگوں سے ملا کر بنا یا گیا ہے تو یہ چھایا لگ راگ، کہا جائے گا اور اگر زیادہ راگوں سے مل کر بنا ہے تو یہ سنکیرن کہا جائے گا۔

۳۔ راگ حجاز۔ اس کا مروجہ نام 'سنت نکھاری' ہے اور اس کو بھیر و ٹھاٹھ کا بھی کہتے ہیں۔  
۴۔ راگ ساذگری۔ یہ سمپورن راگ ہے اور اس کا ٹھاٹھ ماروا ہے۔  
۵۔ راگ شاہانہ۔ یہ کافی ٹھاٹھ کا شاو و سمپورن راگ کہا جاتا ہے۔  
۶۔ راگ جنگلہ (زنگلہ)۔ یہ بھی کافی ٹھاٹھ کا راگ کہلاتا ہے اور 'کافی' اور 'بھنجھوٹی' راگوں سے مل کر بنا ہے۔

۷۔ راگ فرغنا یا (فرغانہ)۔ یہ پورب کی بھیرویں اور راگ بلاول کے میل سے تیار کیا گیا ہے۔  
۸۔ راگ کافی۔ اس راگ کی ایجاد کا سہرا امیر خسرو کے سر ہے اور یہ اپنے ٹھاٹھ کا پہلا سمپورن راگ ہے۔

۹۔ راگ زلیف۔ یہ راگ بھیرویں ٹھاٹھ کے انداز پر ہے۔

راگوں کے بعد تالوں کا ذکر بھی ضروری ہے۔ خسرو کی تالوں کی تعداد کسی نے سترہ اور کسی نے اس سے زیادہ بتائی ہے۔ ان کی تفصیل سے قطع نظر صرف ناموں پر ہی اکتفا مناسب ہوگا۔

سول ناختمہ، چپک تال، فرودست، جھومرا، تین تال، سواری پندرہ  
ماترے کی، پشتو، دھماکی، دو بحر وغیرہ۔

امیر خسرو کے آلات موسیقی میں خاص طور پر تین سازوں کا ذکر بڑے اہتمام  
سے کیا جاتا ہے جن میں ستار، طبلہ اور ڈھولک شامل ہیں۔ ان سے جلت رنگ  
بھی منسوب کیا جاتا ہے جو مذکورہ تینوں سازوں کے ساتھ آج بھی مقبول ہے۔  
ستار کے بارے میں کہا جاتا ہے کہ یہ امیر خسرو کی اختراع ہے جو علاء الدین خلجی کے  
عہد میں تشکیل پائی اور حضرت نظام الدین اولیاء کی خانقاہ میں اس کی ابتدا  
ہوئی۔ خسرو نے اس ساز پر پہلے تین تار قائم کیے تھے جس کے سبب یہ ستار  
(ستار) کہلایا۔ اس پر بعد تار پیتل کے اور ایک لوسے کا تھا۔ پیتل کے دونوں  
تار کھرج اور پنجم میں اور لوسے کا مدھم میں ملایا جاتا تھا۔ اس پر چودہ پر دسے  
قائم تھے۔ بعد میں دوسرے ماہرین موسیقی نے تاروں اور پردوں کی تعداد  
بڑھائی۔ پھر مغل دور میں محمد شاہ کے وقت اس پر تین سے چھ تاروں کا  
اضافہ ہوا اور پھر ایک تار اور بڑھایا گیا، اس طرح اس کا نام ستار سے ستار  
ہو گیا۔ مختلف کتابوں میں ستار کے لوازمات کے طور پر کافی تفصیلات ملتی  
ہیں جن کے مطالعے سے اس کی اہمیت اور خصوصیت کا بخوبی اندازہ ہوتا ہے۔  
آج کل تین قسم کے ستار رائج ہیں۔ بڑے ستار کو دستر بہار، چھوٹے کو دستری،  
اور عام سا بڑو الے کو 'ستار' کہا جاتا ہے۔ لیکن حال میں پروفیسر ممتاز حسین نے  
اپنی جدید تحقیق کی روشنی میں 'ستار' کی تاریخ پر دلائل کے ساتھ اظہار خیال  
کرتے ہوئے نئے نتائج نکالے ہیں۔ انھوں نے ستار کے لفظ سے بحث کرتے  
ہوئے کہا ہے کہ "اصلاً یونانی ساز کتھار ہے۔ یہ یونانی کتھار ارمیوں کے

لے موسیقی حضرت امیر خسرو (استاد چاند خاں) حضرت امیر خسرو کی اختراع  
سے تار (ستار) ص ۲۰۶-۲۰۷۔

درمیان 'ستارا' کے لفظ سے مشہور ہوا۔ پراکرت میں اس لفظ کو 'ستارا'، لاطینی میں 'ستارا' اور فارسی میں 'ستارہ' کہتے ہیں۔ یونانی میں اسے کتھارہ اور اکیٹھارا بھی کہا جاتا ہے۔ ستارہ کا تلفظ جو لاطینی، سنسکرت اور کلاسیکی فارسی میں یکساں ہے یعنی ستارا یا ستارہ (فارسی لغت میں بمعنی ساز اور نجم دونوں ہی ہے) ستارہ بمعنی ساز کا استعمال خسرو کے یہاں 'غرة الکمال' کے دیباچے کی ایک بیت میں اس طرح ملتا ہے۔

ذہرہ چنداں بود ستارہ نواز  
کہ دہنہ بروں نیاز و نواز

ستارہ نواز بمعنی ستار نواز اس شعر میں موجود ہے۔ ہم جسے ستارہ کہتے ہیں خسرو کے یہاں وہ ستارہ بمعنی ساز ہے اور پروفیسر ممتاز حسین کی بحث کے تحت ستارہ کی جگہ ستارہ صحیح ہے نیز پروفیسر موصوف کو اس بات پر بھی یقین نہیں کہ خسرو ستار یا ستارہ کے موجد ہیں لیکن شاکم ہی اسے خارج از امکان بھی نہیں سمجھتے۔ مزید برآں ان کا قیاس ہے کہ ستار تو پرانی ایجاد ہے خسرو نے شاید بعد میں اس میں اضافے کیے ہوں۔ بہر حال پروفیسر ممتاز حسین کی یہ تحقیق غور طلب ضرور ہے۔

طبلے کے بارے میں بہت سی باتیں کہی جاتی ہیں جن کا خلاصہ یہ ہے کہ پکھاوج کو بیچ میں سے کاٹ کر دو ٹکڑے کیے اور انھیں طبلہ بنا دیا گیا۔ قدیم عربی لفظ 'طبل' ہے جس کے معنی نقارہ ہیں۔ اسی طرح عرب موسیقار 'طبل' کے زمانے میں بھی اس کا ذکر ملتا ہے۔ بہر حال کسی بھی زمانے میں طبلے کی کوئی شکل یا رنگ دروپ رہا ہو اسے امیر خسرو ہی سے منسوب کیا جاتا ہے۔ اگر طبلے کی بناؤ

۱۔ تفصیلی مطالعہ کے لیے ملاحظہ ہو: حرف نقد۔ (لفظ ستارہ کی سرگزشت جو الہ ایچ خٹری) پہلا ہندوستانی ایڈیشن دسمبر ۱۹۸۵ء۔ مکتبہ جامعہ ملیہ، نئی دہلی۔ پروفیسر ممتاز حسین



باج اور اس کے بجانے کے طریقے کا فنی انداز سے مشاہدہ کیا جائے تو اس کی خوبوں کا بھرپور اندازہ ہوتا ہے جو 'نے' اور 'تال' کے اعتبار سے کسی دوسرے ساز میں نہیں ہوتیں۔

ڈھولک بھی قدیم ترین ساز ہے۔ اس کا ہندوستانی تہذیب سے گہرا اور مضبوط رشتہ ہے۔ اس کے نہ ہونے سے موسیقی میں کمی واقع ہوتی ہے۔ اس کو گانے بجانے میں سنگیت کے لیے استعمال کیا جاتا ہے۔ یہ پچھاوج کی سی قسم کا ساز ہے اور اس کی تھاپ و تھپکی وغیرہ طبلے ہی کی سی تھاپ کا انداز رکھتی ہے۔ غالباً اس کو 'صوفیانہ ضرب' کے طور پر زیادہ استعمال کیا جاتا رہا ہوگا۔ علاوہ ازیں ڈھولک کی ایک عوامی خصوصیت یہ ہے کہ اس کو وداعی گیتوں (منڈھا) رت جگوں، نوک گیتوں، قوالیوں، میلوں، تہواروں کے گانوں، ساون کے گیتوں اور ہلکے پھلکے گانوں میں خاص طور پر عورتیں بجاتی ہیں۔ امیر خسرو مذکورہ گیتوں اور گانوں میں بڑی دستگاہ رکھتے تھے چنانچہ ان کے ہاتھوں ڈھولک جیسے ساز کا ایجاد ہونا قدرتی بات تھی۔ ملک کے مختلف حصوں میں اسے چاہے کتنے ہی مختلف طریقوں سے بجا یا جاتا ہو لیکن ڈھولک ایک ہی ہے جس کی ایجاد کا سہرا امیر خسرو کے سر ہے نیز امیر خسرو نے مذکورہ گیتوں کے علاوہ جن گانوں کی اختراع کی ان میں بارہ ماسہ، سہرا گیت، سہاگ گیت، بنرٹا گیت، برہا گیت، ہولیاں، کہہ مکرنیاں، چیتاں، معنے، بہیلیاں، ذومعنی اور دیگر عام فہم گیت شامل ہیں جن کی وجہ سے خسرو کی ذات ملک کے گوشے گوشے میں جانی بو بھی اور عوامی زندگی کے رگ و ریشے میں اتری ہوئی معلوم ہوتی ہے۔ مختصر یہ کہ اپنے فنکارانہ کمالات کی بنا پر اگر امیر خسرو کو ہندوستانی موسیقی کا باوا آدم کہا جائے تو حق بحق دار کے مصداق ہوگا۔

سلاطینِ دہلی کے دیباہوں کے علاوہ اولیاءِ کرام کی خانقاہوں میں بھی موسیقی کے ذریعہ روحانی تروتازگی کا کام لیا جاتا تھا۔ ان سے بیشتر موسیقاروں

اور قبائل کی جماعتیں وابستہ تھیں۔ شمالی ہند کے علاوہ جنوبی ہند میں بھی موسیقی کی دھوم تھی۔ بیجاننگ اور دکن کے دوسرے علاقوں میں موسیقار بڑی تعداد میں موجود تھے۔ ابن بطوطہ نے عہدِ محمد تغلق کے نقوش اپنے سفر نامے میں پیش کرتے ہوئے دیوگرہ (دولت آباد) کا ذکر کیا ہے اور اس شہر کے ایک بازار 'طرب آباد' کی تفصیل میں کہا ہے کہ اس میں اربابِ نشاط کی کثرت تھی۔ وہ کہتا ہے کہ

» محمد تغلق کے دربار کا سب سے بڑا گویا اور اس کا داروغہ اربابِ نشاط امیر شمس الدین تبریزی تھا اور کل اربابِ نشاط عام اس سے کہ مردہوں یا عورتیں، سب اس کے ماتحت اور تابع فرمان تھے جن میں زیادہ تر ہندوستان ہی کے معنی اور معینہ عورتیں ہوں گی۔«

فیروز شاہ تغلق حالانکہ پابندِ شریعت اور دین و مذہب کا پکا پابند تھا لیکن شواہد سے پتہ چلتا ہے کہ وہ بھی موسیقی کا شوقین تھا۔ وہ بڑے ذوق و شوق سے موسیقی کی محفلوں کا اہتمام کرتا اور محفوظ ہوتا۔ دورِ دور کے موسیقاروں کو زرد جوہر سے نوازا اور ان کی ہر طرح سرپرستی کرتا۔ سلطان حسین شرقی دہلی جو پور بھی موسیقی کا زبردست ماہر تھا۔ کہا جاتا ہے کہ اس نے سترہ راگ اختراع کیے تھے جنہیں آج تک گایا جاتا ہے۔ مخدوم بہاد الدین ذکریا ملتانی (۱۶۶۶ھ) ایک صوفی بزرگ اور ملتان کے قاضی اسلام تھے، موسیقی کے فن پر گہری نظر اور جہارت تامہ رکھتے تھے۔ ان کے ایجاد کیے ہوئے راگ اور راگنیاں بھی مشہور ہیں جن کا ذکر مختلف کتابوں

۱۔ ہندوستانی موسیقی (ہندوستان کی موسیقی، مفتی فخرالاسلام، ص ۱۲۱ ۱۲۵ ایضاً ص ۱۲۳  
۲۔ ہندوستانی تہذیب کے مسلمانوں پر اثر (ہندوستانی فن موسیقی اور سنگیت) ڈاکٹر محمد عمر، ص ۱۲۶

میں موجود ہے۔

سلطان سکندر لودی موسیقی کا پرستار تھا۔ اس کے دربار میں بھی بہت سے گویئے تھے جن کے فن سے سلطان لطف لیتا تھا۔ موسیقی میں آگوں کا عاشق تھا اور موسیقاروں کو انعام و اکرام سے نوازا اس کا محبوب شغل تھا۔ 'ہجرات سکندری' کے نام سے اس کے دور میں ایک کتاب بھی تصنیف ہوئی تھی۔

سوری حکمرانوں کے زمانہ حکومت میں بھی موسیقی کا رواج رہا، اسلام شاہ کے دربار سے سورا اس کی وابستگی کہی جاتی ہے۔ اس زمانے کا مشہور ترین موسیقار سوامی ہری داس بتایا جاتا ہے۔ محمد عادل شاہ کو بھی سنگیت سے دلچسپی ہی نہیں عشق تھا۔ باز بہادر ایک بہت اچھے موسیقی داں اور گایک کی حیثیت سے گانے والوں کا قدردان تھا۔ اس نے سنگیت میں ایک نئی طرز 'باز خوانی' ایجاد کی تھی۔ نیز دھنوں، سروں اور آہنگوں میں اختراعوں اور اصطلاحوں سے بھی کام لیا تھا۔ وہ رقاصوں اور رقاصاؤں کے ساتھ عمدہ رقص بھی کرتا تھا۔ اس عہد میں سلاطین سے لے کر امراء سلطنت کے درباروں، سرکاروں، محفلوں اور مجلسوں میں موسیقی و غنا کا اس قدر ذوق نظر آتا ہے کہ بعض اوقات سفر اور سیرنگار کے عالم میں بھی ارباب نشاط کے جھڑوں اور گویوں کے طائفوں کا ہونا ثابت ہوتا ہے۔ طرب آباد (دولت آباد) حوض خاص (دہلی) وغیرہ میں رقاصاؤں، مغنیوں اور موسیقاروں کے نظارے دکھائی دیتے ہیں۔ ان سے اس دور کے شاہ و گدا کی موسیقی سے دلچسپی پر گہری روشنی پڑتی ہے۔ ابن بطوطہ کے بیان کے مطابق اس فن سے تعلق رکھنے والے مرد عورتوں کے معیار زندگی، تہذیب تمدن اور فنون لطیفہ سے الہانہ عشق کا پتہ چلتا ہے جس سے سلاطین دہلی کے ربحان اور سنگیت سے گہرے میلان کا بھی اندازہ ہوتا ہے۔

مغلیہ دور حکومت میں موسیقی کے فن کی بادشاہوں نے اتنی سرپرستی کی کہ اسے ہر طرح فروغ دینے کے لیے فنکاروں کو سرانگھوں پر بٹھایا۔ پولے

مغلیہ عہد سلطنت میں اس کی بیشتر مثالیں ہندوستانی سنگیت و دیا کی تاریخ میں جگہ جگہ ملتی ہیں۔ حقیقت یہ ہے کہ ملک کی تہذیب و ثقافت اور فنون لطیفہ کی ترقی میں جس قدر مغلوں نے حصہ لیا وہ مغلوں کی تاریخ ہندوستان کا روشن باب ہے۔ بابر شاعر تھا فنکاروں کا مرقی اور موسیقی کا عاشق تھا۔ وہ خود گاتا تھا اور موسیقی کی محفلیں بھی آراستہ کرتا تھا۔ ہمایوں کو اپنی زندگی کی الجھنوں میں اتنا وقت تو نہ مل سکا کہ وہ اس فن پر توجہ دیتا لیکن رقص و سرود سے تعلق رکھنے والے اُس کے دربار میں بھی موجود تھے لیکن اکبر کا عہد اس اعتبار سے سنہرا زمانہ کہا جاتا ہے کہ اُس نے ہندوستانی اور غیر ملکی رقص و موسیقی کی بڑی سرپرستی کی۔ اس نے زندگی کے مختلف شعبوں میں یک رنگی و ہم آہنگی پیدا کرنے، ہندو مسلم اور ملک کے تمام مذاہب کے افراد میں باہمی میل جول کو بڑھا دینے کا جو نیک کام سرانجام دیا اُس میں موسیقی بھی سرفہرست تھی۔ وہ شعر و شاعری کا دلدادہ، مصوری کا عاشق، سنگ تراشی و فن تعمیر کا شوقین، دین و دھرم کا پرستار، ہندوستانی زبانوں کا رسیا، صوفیوں، درویشوں، سادھو سنتوں کا بھگت، شاعروں اور کوہلوں کا گرویدہ اور نغمہ و رقص کا دیوانہ تھا۔ اس کے بارگاہِ منتخب جو اہرات کی طرح اس کے مشہور زمانہ نورین موجود تھے جو علوم و فنون میں اپنا ثانی نہ رکھتے تھے اور اکبر کی روشن خیالی، دور اندیشی، حکمت عملی اور مردم شناسی کی دلیل تھے۔ اکبر ملک میں جس آزاد فکر و نظر اور سیکولر سوسائٹی کی تعمیر کرنا چاہتا تھا۔ رقص و موسیقی سے دلچسپی، فنکاروں کی سرپرستی اور سنگیت و دیا کی ترقی کا جذبہ بھی اس کے اس مشن کا ایک بڑا حصہ بن گئے تھے۔ اُس نے اپنی پرکشش شخصیت کی مقناطیسی طاقت سے فنون لطیفہ کی دنیا کی قد آور اور عنایم المرتبت ہستیاں دربار اکبری میں جمع کر لی تھیں۔ ان میں شاعروں کے علاوہ موسیقاروں کی بھی نمایاں حیثیت تھی جنہیں اکبر بلا بلا کر ملازم رکھا اور جوصلہ انرا کرتا تھا، اس کی اس توجہ خاص اور سرپرستی کا نقشہ ابوالفضل نے اس طرح

پیش کیا ہے۔

”قبلہ عالم اس فن پر خاص توجہ فرماتے ہیں اور ہر قسم کی موسیقی کے سرپرست اور مرتبی ہیں۔ بے شمار ہندی اور ایرانی و تورانی و کشمیری نغمہ پرداز بارگاہِ عالی میں جمع ہیں جن میں مرد عورت دونوں شامل ہیں۔“

کہا جاتا ہے کہ اکبر رات دیر تک محفلِ رقص و سرود میں موجود رہتا، ناپچ گانے، نغمہ و ساز اور معنی و مغنیوں کی صحبت سے لطف اندوز ہوتا اور اس کے بعد آرام کے لیے خوابگاہ کی طرف جاتا۔ یہ اس کا معمول تھا۔ اس نے اپنے دربار کے موسیقاروں کو سات گروہوں میں بانٹ رکھا تھا۔ ہر گروہ ہفتے میں ایک روز حاضر خدمت ہو کر اپنے فن کا مظاہرہ کرتا اور دادِ فن پاتا۔ اس کے دربار میں یوں تو ایک سے ایک بڑھ کر موسیقار درقا ص و رقا صائیں موجود تھے لیکن کچھ کو قرب خاص حاصل تھا اور دربارِ اکبری کا موسیقارِ اعظم، یادگارِ زمانہ، سنگیت سمرات تان سین تو عہدِ اکبری کے کوہِ نور سے کم نہ تھا جس کے دم سے اس عہد کی موسیقی کی دنیا آباد تھی۔ تان سین کی راگ راگنیوں، نغموں اور گیتوں بھری موسیقی کے کارناموں سے اکبری دور کی تاریخیں بھری پڑی ہیں۔ ابوالفضل اس کے بارے میں لکھتا ہے۔

”گزشتہ ہزار سال میں اس کے مثل پیدا نہیں ہوا۔“

ابوالفضل نے گانگوں، ساز نوازوں، رقا صوں اور موسیقاروں کے مختلف طائفوں کا تفصیل سے ذکر کیا ہے جس کو طوالت کے خوف سے پیش کرنا ممکن نہیں۔ اس لیے ذیل میں صرف نمایاں مسلمان فنکاروں کے نام پر ہی اکتفا کیا گیا تاکہ مسلمانوں کی موسیقی سے متعلق خدمات پر روشنی پڑ سکے۔

۱۔ آئین اکبری، ابوالفضل بھوالہ ہندوستانی تہذیب کا مسلمانوں پر اثر (ہندوستانی موسیقی و سلیت) ڈاکٹر محمد عمر، ص ۳۸۴-۳۸۵

۲۔ آئین اکبری، ابوالفضل، ص ۲۲۲-۲۲۵

نام	مقام	قلی رتبہ
سبحان خاں	گوالیار	گوتیا
سرگیان خاں	گوالیار	گوتیا
صاحب خاں	گوالیار	بین نواز
بیرمندل خاں	گوالیار	سرمندل سجائے والا
میاں لال	گوالیار	گوتیا
چاند خاں	گوالیار	گوتیا
میر سید علی	مشہد	سازگی نواز
استاد یوسف	ہرات	طنبورہ نواز
استاد شاہ محمد	مشہد	سزنا نواز
بہرام قلی	ہرات	سازگی نواز
استاد محمد حسین	مشہد	طنبورہ نواز

جہانگیر بادشاہ شعر و شراب و رقص و نغمہ اور راگ رنگ کا عاشق تھا۔ پولس بھی اُسے شوقِ موسیقی اکبر سے وراثت میں ملا تھا چنانچہ دربارِ جہانگیری سے بھی بہت سے موسیقار وابستہ تھے جن میں اس عہد کے قوال، سازندے اور گائک بھی شامل تھے جن کی فہرست بہت طویل ہے لیکن نمونے کے طور پر حافظ نادر علی، حافظ عبداللہ، استاد محمد نصیر، جہانگیر داد، پرویز داد، خرم داد وغیرہ کے نام پیش کیے جاسکتے ہیں۔ شاہ جہاں کا زمانہ مغلیہ دور کا سنہرا عہد کہا جاتا ہے۔ اس میں امن و امان، خوشحالی، فارغ البالی، تعمیر و ترقی اور فنونِ لطیفہ سے گہری دلچسپی عروج پر تھی۔ شعر و شاعری سے محبت، فن تعمیر سے رغبت اور موسیقی کی عظمت اس دور میں بھی عہدِ اکبری کی طرح پورے شباب پر رہی۔ شاہ جہاں کو گانا بہت خوب آتا تھا۔ وہ اکبر کی طرح ساز بھی اچھا بجاتا اور رقص بھی بہت عمدہ کرتا تھا۔ اس کا معمول تھا کہ عشاء کی نماز کے بعد کچھ وقت کے لیے حرم سرا میں آتا اور موسیقی کے جاؤم میں ڈوب کر دن بھر کی تھکاوٹ دور کرتا۔ اس کی فنکار شناس نگاہ نے اپنے دربار میں ایسے ایسے چُنے ہوئے ماہرینِ موسیقی کو جمع کیا ہوا تھا کہ عہدِ شاہ جہانی کو ان

ناز تھا جن میں تان سین کی اولاد میں سے لال خاں کا نام خاص طور پر قابل ذکر ہے علاوہ ازیں درنگ خاں اور گلین ناتھ کے نام اس وجہ سے زیادہ مشہور ہیں کہ یہ بادشاہ کے بہت چہیتے تھے اور سنگیت میں اتنے ماہر تھے کہ بادشاہ نے چاندی میں تول کر ان کو انعام عطا کیا تھا۔ اس دور کے سنگیت کی شہرت کے قصے بہت مشہور ہیں جن کے بارے میں کہا جاتا ہے کہ اس وقت کے فنکار، سازندے اور موسیقار درقا ص اپنی کلا کو بڑے خاص انداز سے پیش کرتے تھے۔ وہ موسم اور وقت کی مناسبت سے مختلف راگ راگنیوں کو گاتے، رقص دکھاتے، ساز بجاتے اور گونا گوں رنگوں کے انداز موسیقی کا مظاہرہ کرتے ہوئے اپنی فنی قدر و قیمت کا لوہا منواتے تھے۔ ان میں مردوں کے علاوہ مطربائیں، رقا صائیں اور سنگت کرنے والیاں بھی طالبوں میں شامل ہوتی تھیں۔ بادشاہ، وزراء، امراء، حکومت، درباری اور خاص و عام سب ان سے محظوظ ہوتے اور اس طرح فن کو پروان چڑھنے کے مواقع ملتے۔ ان میں جو ارباب کمال ہوتے ان کو اعلیٰ عہدوں اور بلند مرتبوں پر فائز کیا جاتا، خطابات ملتے، وظائف اور عطیات عطا ہوتے اور اس طرح فن و فنکاروں کی پذیرائی کی جاتی۔

اور نگزیب کے بارے میں مشہور ہے کہ عالم شہزادگی میں اور بادشاہ بننے کے کچھ عرصے بعد تک بھی اُسے رقص و موسیقی کا بہت شوق تھا اور اس کی اپنی پسند کے ساز نواز و مغنی دربار میں موجود تھے۔ ان میں خوشحال خاں کلا و نت سیر فہرست تھا جس پر سیم و زرد نچھا در کرنے کی شہادتیں عہد عالمگیری میں ملتی ہیں اس کے علاوہ بھی کئی اور ماہر گائک اور رقا ص اس کے منظور نظر کے طور پر تھے جن میں ارباب خاں، جملہ ارباب نشاط کے استاد کا نام بھی لیا جاتا ہے لیکن بعد میں علمائے وقت کے اثر و غلبے کی وجہ سے وہ رقص و سرود سے اس قدر تائب ہوا کہ تمام ارباب عیش و طرب کو دربار سے برطرف کر دیا۔ مشہور ہے کہ

" ایک بار چند لوگوں نے ایک جنازہ بنایا اور اس کے ساتھ گریہ و زاری

کرتے ہوئے اس کے قلعے کے سامنے سے گزرے۔ اور نگزیب نے پوچھا یہ کس کا جنازہ ہے تو درباریوں نے جواب دیا کہ بادشاہ کی عدم توجہ کی وجہ سے موسیقی کا جنازہ دفن کرنے کے لیے جا رہا ہے۔ اور نگزیب نے کہا اس کو بہت گہری قبر میں دفن کرنا تاکہ پھر کبھی باہر نہ آئے۔

لیکن منوچی کا بیان ہے کہ اور نگزیب نے موسیقی کا خاتمہ صرف دیبا سے کیا تھا، حرم سرا کے لیے کوئی ممانعت نہیں تھی۔ وہاں شاہی بیگمات اور دوسری خواتین کے لیے رقص و سرود کی اجازت تھی اور اس ماحول میں شب و روز ناچ گانے اور راگ رنگ کی محفلیں منعقد ہوتی تھیں۔ رقص و سرود میں شامل ہونے والی عورتوں کے بھی خوبصورت اور دلکش نام رکھے ہوئے تھے۔ علاوہ ازیں ان کی نگران خواتین کے بھی دلچسپ اور شاعرانہ نام تھے۔ منوچی نے حرم سرا کے اندر کی کیفیت، ادب و نشاط، گانے والیوں، ساز نوازوں کے حالات، خطابات اور خصوصیات وغیرہ کا اظہار بڑے خاص انداز سے کر کے جتنی جاگتی تصویریں نگاہوں کے سامنے اس طرح پیش کی ہیں کہ حقیقت پر سے بہت سے پردے اٹھتے ہیں۔

اور نگزیب کے بعد جن بادشاہوں نے رقص و موسیقی کو لہو و لعب کی حد تک اپنے عیش و عشرت کا سامان بنایا۔ ان میں جہاندار شاہ کا نام پہلے آتا ہے۔ یہ راگ رنگ اور رقص و سرود کا اس قدر شوقین تھا کہ اس نے لال کنور نام کی ایک رقاصہ کو اپنی ملکہ بنالیا تھا اور اس کے رشتے داروں کو بڑے بڑے خطابوں سے سرفراز کر کے امرائے سلطنت میں داخل کر لیا تھا۔ مورخوں نے جہاندار شاہ اور لال کنور کے

۱۔ ہندوستانی موسیقی۔ فن موسیقی۔ مولانا محمد امین عباسی، ص ۸۶  
۲۔ ہندوستانی تہذیب کا مسلمانوں پر اثر (بحوالہ ہندوستانی موسیقی و سنگیت) ڈاکٹر محمد عمر،



شراب و شباب، نغمہ و ساز اور رنگ رلیوں کی جو داستانیں بیان کی ہیں وہ حیرت انگیز اور عبرت خیز ہیں۔ اس کے بعد آنے والے چند بادشاہان شطرنج سے قطع نظر محمد شاہ رنگیلے کا نام موسیقی، ساز و آہنگ، رقص و رنگ اور بھانڈوں نقال پن کی وجہ سے بہت مشہور ہے۔ اس عہد کے زرتکوں، راگیوں، قوالوں، سازندوں، بھانڈوں اور نقالوں کا بڑا بول بالا تھا۔ محمد شاہ رنگیلے کے اردگرد سنگیت کاروں، اور رقاصوں کا ایک جم غفیر ہر وقت موجود رہتا تھا۔ وہ خود بھی ایک خوش آواز، ساز نواز، رقاص اور ماہر موسیقی تھا۔ حالانکہ اس کے بعد اور شاہ کی تباہی و بربادی نے حکومت کو کھوکھلا اور ملک کے انحطاط پذیر حالات نے معاشرے کو بالکل بگاڑ کر رکھ دیا تھا اور رہی سہی بات احمد شاہ ابدالی کے حملوں نے ختم کر دی تھی لیکن اس کے باوجود محمد شاہ اور اس کے جانشینوں کی آنکھیں نہیں کھلی تھیں اور وہ کاروبار حکومت سے بے خبر ہو کر شعر و نغمہ کی محفلیں آباد کیے ہوئے تھے اور سوچتے تھے کہ جس قدر عیش ممکن ہو کر لیا جائے۔ کہیں ایسا نہ ہو یہ وقت بھی ہاتھ سے نکل جائے۔ مختصر یہ کہ محمد شاہ نے زندگی میں جن رنگینیوں، مستیوں اور ساز و آواز کی محفلوں میں ڈوب کر وقت گزارا۔ اس سے وہ رنگیلا مشہور ہو گیا۔ اس نے سنگیت کے جادو کو جگانے اور ساز کے سروں کو فضا میں اڑانے کا کلام اس حد تک کیا کہ بہت سی راگ رانگیاں ایجاد کیں، سنگیت کے ماہرین کو ملازم رکھا، خرابی حالات کے باوجود انھیں اعزاز و انعام سے مالا مال کیا اور اس فن کی جتنی قدر و منزلت ممکن تھی اس میں کوئی کسر نہ چھوڑی، اس کی روایات کو بعد کے حکمرانوں نے بھی نبھایا۔ محمد شاہ اور اس کے جانشینوں کے موسیقی سے محبت کے قصے اور ایجادات و اختراعات کی داستانیں نہایت دلچسپ ہیں جن سے اس عہد کی کتابیں مملو ہیں، جن کے مطالعے سے شاہان مغلیہ کی فنون لطیفہ نوازی کا قابل ہونا پڑتا ہے۔

مغلیہ درباروں کے علاوہ اس دور میں صوفیوں کی خانقاہوں میں

بھی موسیقی کو پسندیدگی کی نظر سے دیکھا جاتا تھا اور وحدت الوجود و وحدت الشہود کے کیف و سرور میں ڈوبے رہنے والے موسیقی کے ذریعہ روحانی مسرتیں پانے کے لیے ہمہ تن نغمہ بن کر رقص سبل کرتے تھے۔ تو ال ان سے تربیت پاتے، راگی ان سے راگ راگنیاں سیکھتے، سُروں کے زیرِ دم اور دُھن و تے کی نواکتیں جاننے کے لیے حاضر باش رہتے اور اس فن پر دسترس پانے کے لیے ٹھونپوں کے آگے زانوٹے ادب تہہ کرتے۔ یوں تو ایسی خانقاہیں اور اربابِ حال و قال دہلی میں بہت تھے مثلاً شیخ بن، شیخ بہاد الدین اور شیخ سعد اللہ گلشن وغیرہ لیکن خواجہ میر درد کی شخصیت اُس دور میں بذاتِ خود ایک تربیت گاہ سے کم نہ تھی۔ وہ اور ان کے برادرِ خورد خواجہ محمد میر اثر، ان کے صاحبزادے آلم اور نواسے رنج بھی زبردست ماہرینِ موسیقی تھے۔ درد کے فیضِ صحبت اور دامنِ تربیت سے وابستہ رہ کر بڑے بڑے استادانِ فنِ موسیقی نے اپنے فن کو سنوارا اور ہندوستانی سنگیت کی آبرو بڑھائی۔

منشی فیض الدین کی مشہور کتاب 'بزمِ آخر' دلی کی تہذیب و معاشرت پر آخری مغل تاجداروں کے عہد کی ایک ایسی جیتی جاگتی داستان ہے جو حقیقت کی تصویر پیش کرتی ہے۔ شاہ عالم ثانی اور اس کے جانشینوں اکبر شاہ ثانی اور بہادر شاہ ظفر کو موسیقی سے کتنی دلچسپی تھی، اس کا اندازہ 'بزمِ آخر' کی ایک جھلک سے بخوبی ہو سکتا ہے جس میں مغلیہ سلطنت کا چراغ ٹمٹمانے کے باوجود روایاتِ دیرینہ سے عشق اور وضعداری کا خاص رنگ نظر آتا ہے۔ منشی فیض الدین نے بات کی منظر کشی اور بادشاہ کا معمول بیان کرتے ہوئے کہا ہے۔

”عشاء کا وقت ہے، نماز و طیفے سے فارغ ہوئے، نایچ گانے کی تیاری ہوئی، تان رس خاں کی چوکی کے طائفے حاضر ہوئے، نایچ ہونے لگا۔ ایلیمہ آندے قنات کے پیچھے کھڑے، طبلہ،

سازگئی، تال کی جوڑی بجا رہے ہیں، ناچنے والی بادشاہ کے

سامنے ناچ رہی ہے، وہ ڈیڑھ پہر رات کی توپ چلی ہے۔

بہادر شاہ ظفر شاعر، صوفی، موسیقی داں، رقص و سرود کے رسیا اور راگ  
راگنیوں کے ماہر تھے، وہ اپنی قلیل و طویل بحروں والی غزلوں کی ڈھنسیں اور  
طرزیں خود تیار کرتے تھے۔ بڑے بڑے اساتذہ فن موسیقی، راگی اور قوال اُن  
سے استفادہ کرتے تھے۔ اُن کی سنگیت پر گہری نظر ہونے کی وجہ سے ماہرین فن  
بھی مشورے کرتے تھے۔ اُن کے پیش روؤں سے اس ہنر میں اُن کو جو کچھ ملا  
تھا وہ اس کے کامل امین تھے۔

موسیقی میں مغلیہ بادشاہوں سے چل کر ان کے جانشینوں کو جو کچھ ملا اُس  
کا خاکہ تو گزشتہ اوراق میں پیش کیا گیا ہے، اُن کے جانشینوں سے گذر کر امرائے  
سلطنت اور عہدہ داران حکومت نے جو پایا اس کی داستان بھی کچھ کم طویل  
نہیں لیکن اس سے قطع نظر اختصار کا لحاظ رکھتے ہوئے یہاں اہم شخصیتوں  
کا ذکر ہی مناسب ہوگا۔

بادشاہوں کے ذوق و شوق کا اثر ان کی اولاد پر پڑا تو دوسرے کیوں  
بھیچھے رہتے۔ موقع ملتے ہی انھوں نے بھی کھل کھیلنا شروع کیا اور ہر اُس شوق میں  
بتلا ہو گئے۔ جو وہ معاشرے میں دیکھ رہے تھے وہی سب کچھ کرنے لگے جو  
شاہان مغلیہ اور شہزادگان کرتے آ رہے تھے۔ اُس دور کے جن امرائے سلطنت  
کا ذکر موسیقی اور رقص و سرود کے مرتبوں میں اولیت رکھتا ہے ان میں نواب  
صدر الدین محمد خاں فائز دہلوی، امیر الامراء احسن علی خاں، مغرب خاں بن  
امین خاں بہادر، روشن الدولہ طرہ باز خاں کے نام خاص طور پر قابل ذکر ہیں۔  
ادھر اودھ میں نواب شجاع الدولہ نے موسیقی کا ایک ایسا پری خانہ آباد کیا۔

۱۵ بزم آخر۔ منشی فیض الدین، ص ۱۰ (طبع چہارم، ۱۹۲۵ء)

منتخب الانتخاب حسین و حسین رقاصوں، طوائفوں، زمریوں اور مغنیوں کو جمع کر کے موسیقی کی جنت زمین پر آبادی۔ نواب آصف الدولہ کے زمانے میں راگ رنگ میں اور بھی اضافہ ہوا اور جگہ جگہ کی گانے بجانے والیاں فیض آباد لکھنؤ میں آئیں۔ نواب سعادت علی خاں، غازی الدین حیدر، نصیر الدین حیدر کے زمانے میں موسیقاروں کے طائفے کثرت سے موجود تھے اور واجد علی شاہ کے دور میں تو یہ شوق انتہا کو پہنچ گیا اور موسیقاروں کی قدر و قیمت اتنی بڑھی کہ انھیں طرح طرح کے خطابوں سے سرفراز کیا گیا۔ ساز و آواز کی دنیا میں جتنے ماہرین فن تھے ان پر دولت لٹائی گئی۔ واجد علی شاہ نغمہ و رقص کا اتنا عاشق تھا کہ ایک لمحہ بھی سنگیت کاروں، رقاصوں، زرتکوں اور زرتکیوں کو اپنے سے جدا نہ کرتا تھا۔ اس کو اس فن پر اتنا عبور حاصل تھا کہ اس نے بھی راگ راگنیاں اختراع کیں جن میں 'سلطانی راگنی' بہت مشہور ہے۔ اس کو اس فن میں اُستادی کا درجہ حاصل تھا۔ لیکن ان سب خصوصیات کے باوجود اسی کے دور میں اس فن کو بھری کے فروغ کی وجہ سے زوال ہونا شروع ہوا۔ اس سے لوگوں میں عامیانہ مذاق پیدا ہونے لگا۔ غزل اور بھری کی مقبولیت کی وجہ سے فن موسیقی کی آہرد 'راگوں' کا رواج اٹھنے لگا۔ 'بھیرویں' قبول عام حاصل کرنے لگی اور اچھی اور بہتر موسیقی اسی سبب سے اپنا وقار کھونے لگی۔ واجد علی شاہ کے لکھنؤ و فیض آباد اور یہاں تک کہ مٹیابرج کے زمانہ قیام کے موسیقاروں، سازندوں اور رقاصوں کی تعداد کا اگر اندازہ لگایا جائے تو ایک بڑی فہرست تیار کرنی پڑے گی اور واجد علی شاہ کی سرپرستی کی وجہ سے موسیقی کو جس قدر ترقی ملی، اس کا اگر ذکر کیا جائے تو ایک دفتر درکار ہوگا۔

گانے بجانے کے علاوہ فن رقص کے بھی مذکورہ نوّابین ادومہ زبردست مرتبی رہے اور ان کے دم سے اس نے اتنا فروغ پایا کہ اعلیٰ سے اعلیٰ رقاصہ رقاصائیں ان کے درباروں سے منسلک تھے اور ان کے توجہ خاص سے

بڑے بڑے استادانِ فن اودھ میں کھنچے چلے آتے تھے۔ خود واجد علی شاہ کو بھی بہت اچھا رقص آتا تھا۔ یہ فن مذکورہ حکمرانوں کی دلچسپی کی وجہ سے اس قدر پھلا پھولا کہ ملک میں جس طرح موسیقی کے گھرانوں کا سلسلہ چلا آ رہا تھا اسی طرح رقص و نرت کے بھی بہت سے اسکول قائم ہو گئے تھے اور آج تک ہیں۔ حکمرانوں کی عنایتوں اور نوازشوں کے قصے سن سن کر مقامی فنکاروں کے علاوہ غیر مقامی نامور اہل ہنر اپنی کلا کا مظاہرہ کرنے کے لیے آتے ہی رہتے تھے۔ ان میں درباروں سے بھی مستقل وابستہ تھے، بہت مال و دولت کے حصول کے لیے آتے تھے اور بہت سوں کو دربار کے جشنوں، تقریبوں، ہولی دیوالی کی جھگڑوں اور عید کی محفلوں کی رونق کو دوبالا کرنے کے لیے دعوتِ خاص دی جاتی تھی۔

اٹھارویں صدی عیسوی کا زمانہ حالانکہ مغل سلطنت کا دورِ انحطاط کہا جاتا ہے لیکن اسی دور میں شعر و شاعری، علم و فن، موسیقی و سنگیت، رقص و سرود کو جس قدر فروغ ہوا، وہ ہماری تاریخِ فنون لطیفہ کا ایک روشن باب ہے۔ گزشتہ اوراق میں جن باتوں کا ذکر ہو چکا ہے وہ صرف ایک اجمالی خاکہ ہے۔ تفصیل کے لیے اس دور سے متعلق کتابوں کا مطالعہ ضروری ہے بعد کے مغلوں بالخصوص دورِ محمد شاہی میں معاشرے کی کیا حالت تھی۔ لوگوں کی دلچسپیوں، تفریحی مشغلوں، سیر سپاٹوں، کھیل تماشوں، میلوں ٹھیلوں، شعر و سخن کی مجلسوں، رقص و موسیقی کی محفلاں، اور ہر طرح کے لہو و لعب کا کیا عالم تھا۔ اگر ان باتوں کا جائزہ لینا مقصود ہو تو نواب درگاہ قلی خاں کی کتاب 'مرقعِ دہلی' کا مطالعہ نہایت ضروری ہے جس میں اس زمانے کی تصویریں اس خوبی کے ساتھ پیش کی گئی ہیں کہ سوسائٹی کا پورا نقشہ نظر کے سامنے آ جاتا ہے اور پتہ چلتا ہے کہ کون سا شوق ایسا تھا جو اس وقت دہلی میں موجود نہ تھا۔ وہ کون لوگ تھے جو کسی نہ کسی فن سے وابستہ نہ تھے اور کون سے ایسے عادات و اطوار تھے

جن میں اہل دہلی ملوث نہ تھے۔ علاوہ ازیں منشی فیض الدین کی کتاب 'بزم آخر' دہلی اور لال قلعہ کے اس عہد کا نقشہ پیش کرتی ہے جب آخری مغل بادشاہ شاہ عالم ثانی سے لے کر اکبر شاہ ثانی تک اپنی مغلیہ روایات کو نبھا رہے تھے اور پھر بہادر شاہ ظفر کے سامنے دہلی کی مشیر کہ تہذیب داغِ فراقِ صحبتِ شب کی جلی ہوئی شمع کی طرح آخری سانس لے رہی تھی۔ یہ کتاب آخری مغلوں کی روایات، تہذیبِ معاشرت، شب و روز کے معمولات، گنگا جہنی کلچر، ہندو مسلم میل ملاپ، باہمی پیار محبت، دوستی، بھائی چارہ، مذہبی رواداری، زبان و شعر و ادب کی آبیاری، مجلسی آداب و اخلاق، نشست و برخاست اور اس وقت کی سوسائٹی کی زندگی پر ایک ایسی دستاویز ہے جس کا جواب نہیں۔

بات نامکمل رہے گی اگر آخر میں ان باتوں پر تبصرہ نہ کیا گیا جن کا تعلق مسلمانوں کی ان خدمات سے ہے جو انھوں نے موسیقی کی تصنیفات سے متعلق انجام دیں۔ گذشتہ صفحات میں موسیقی کے ارتقائی سلسلے کا ذکر کرتے ہوئے مختصر اختراعات و ایجادات موسیقی کا بیان تو ہو چکا ہے۔ تصنیفات کا جہاں تک تعلق ہے مسلمانوں نے رقص و سرود اور سنگیت میں جتنی دل چسپی لی اتنی ہی فن موسیقی کے اصولوں قانونوں، باریکیوں اور جملہ اہم باتوں کو سکھانے اور سمجھانے کے لیے کتابیں بھی لکھیں۔ جن سے اس بات کا یقین ہو جاتا ہے کہ انھوں نے اس کی دلی گہرائیوں سے خدمت کی۔ کچھ کتابوں کا تو ضمنی ذکر شروع میں کہیں کہیں آچکا ہے جن میں سے ایک 'ہجرات سکندری' بھی ہے جو سکندر لودی کے زمانے میں تصنیف ہوئی جس کے ماخذوں میں 'رتنا کر' کا ذکر بھی آتا ہے۔ دوسری اہم کتاب 'راگ ساگر' ہے جو اکبر بادشاہ کے دور میں تحریر ہوئی۔ 'راگ درپن'، مشہور موسیقی کی کتاب 'مان کستوہل' کا ترجمہ اور تفسیر ہے۔ اور نگزیب کے زمانے میں امیر فقیر الشریف اللہ خاں نے اس کا ترجمہ کیا تھا۔ اس میں مترجم کے دور کے ہندو مسلم ماہرین موسیقی کا ذکر تفصیل سے موجود ہے۔ 'شمس الاصوات' ایک ہندی کتاب کا ترجمہ ہے، اس میں 'راگوں'، 'الاپوں'، 'سُروں'

اور سازوں وغیرہ پر اظہارِ خیال کیا گیا ہے۔ 'تشریح الموسیقی' تان سین کی 'بدھ پرکاش' کا فارسی ترجمہ ہے۔ 'تذکرہ مرآۃ الخیال' میں ہندوستانی موسیقی پر طویل بیان ملتا ہے۔ شیر خاں لودی اس کا مصنف تھا۔ 'تحفۃ الہند' جو اکبر شاہ ثانی کے زمانے میں مرزا خاں نامی کسی بزرگ نے ترتیب دی تھی۔ اس میں دوسرے فنون کے علاوہ فن موسیقی کو بھی موضوع بحث بنایا گیا ہے اور 'تذکرہ مشاہیر عالم' نامی کتاب میں ہندوستان کے مشہور موسیقاروں، رقصوں، گانگوں، سازندوں اور ان کے سرپرست بادشاہوں کا ذکر اچھی خاصی تفصیل کے ساتھ موجود ہے۔ ان کے علاوہ بھی بہت سی دوسری تصنیفات، تخلیقات، ترجمے، تفسیریں، رسالے، تذکرے، کشلوئیں اور مختلف ناموں سے کتابیں مل جاتی ہیں جن میں فن موسیقی اور سنگیت و سنگیت کاروں کی زندگی کے حالات اور کارنامے بیان کیے گئے ہیں۔ ہر چند کہ اسلام میں موسیقی کی اجازت نہیں اور رقص و سرود، جنگ و رباب، ساز و نغمہ وغیرہ کو شیطانی فعل سمجھا جاتا ہے لیکن تاریخ موسیقی کا جائزہ لینے کے بعد ہر بات روز روشن کی طرح عیاں ہوتی ہے کہ موسیقی کی تعمیر و ترقی اور اس کی ہمہ گیر شہرت و مقبولیت میں مسلمانوں کا حصہ کسی بھی دوسری قوم سے کم نہیں بلکہ کچھ زیادہ ہی ہے۔ مصر و یونان کی وہ روایات جو عرب و عجم میں ظہور اسلام سے قبل موسیقی میں پھیلیں تو یہیں نہیں رکیں بلکہ اپنی ارتقائی منزلوں کا سفر کرتے کرتے جب پھیلیں تو دوسرے فنون لطیفہ کے ساتھ اُس دور کی تہذیبوں کو سنوارتی نکھارتی آگے بڑھتی رہیں۔ ادھر ہندوستان کے قدیم باشندوں کے بعد آریاؤں کے تہذیب و تمدن کو سیراب کرتی ہوئی یہاں کے ساز و سنگیت میں آرتھوگنیں اور تاریخ بناتی ہوئی موہنجودادو اور ہڑپا کی فضاؤں میں سانس لیتے ہوئے محمد بن قاسم

تفصیل کے لیے ملاحظہ ہو ۱۔ ہندوستانی تہذیب کا مسلمانوں پر اثر (ہندوستانی موسیقی و سنگیت) ڈاکٹر محمد عمر ص ۳۹۹ تا ۴۲۷۔ ۲۔ موسیقی حضرت امیر خسرو (استاد چاند خاں)۔ ۳۔ امیر خسرو نمبر (فروع اردو، لکھنؤ)۔ ۴۔ ہندوستانی موسیقی (ہندوستان کی موسیقی اور مسلمان) ص ۱۳۲ تا ۱۵۳۔

کے درود سندھ تک آگئیں پھر ادھر عرب میں ظہور اسلام کے بعد کی موسیقی کی تاریخ پر اپنے روشن نشانات چھوڑتے ہوئے ایران کی راہ عرب و ایران کے مابین آہنگ کی شکل میں سلاطینِ دہلی کے درباروں میں پہنچیں اور ہمیں سے ہندوستان کے فن موسیقی اور سنگیت و دیا کی وہ داستان شروع ہوتی ہے جس نے ہندوستان کے ہندو مسلمانوں کو شیر و شکر کرنے، ایک دوسرے کے قریب لانے، ان میں فرقہ وارانہ ہم آہنگی و یک رنگی پیدا کرنے اور مشترکہ تہذیب کی قدروں کو جنم دینے میں بڑا زبردست رول ادا کیا۔ دین و دھرم کے فرق، معاشرت کے اختلاف، فکر و نظر کے تضاد اور زبانوں کی اجنبیت کے باوجود موسیقی ہی ایک ایسا پلیٹ فارم تھا جس پر ہندو مسلمان جمع تھے۔ اس شوق کو جہاں سلاطینِ دہلی اور شاہانِ مغلیہ کی سرپرستی نے ہوا دی، وہاں صوفیاء کرام نے بھی اپنی خانقاہوں میں سر آنکھوں پر بٹھایا۔ شاہوں سے صوفیاء تک مسلمانوں نے ہندوستان میں اپنے ہم وطنوں کو زیادہ سے زیادہ قریب لانے اور ملک میں ایک قابل رشک قومی اتحاد کی فضا پیدا کرنے کے لیے اپنی مذہبی قیود و بندشوں کی بنی پر وا نہیں کی۔ ہندوستانی موسیقی کے فن کو ہمہ گیر و مقبول عام بنانے کے لیے بڑے ریاض کیے، اپنی زندگیاں کھپائیں، قربانیاں دیں، تحقیق سے کام لیا، اختراعات و ایجادات جاری کیں۔ موسیقی کے گھرانوں کے ذریعہ فنکاروں کی تربیت کی، استادانِ فن کو بخشش و انعام و اکرام سے نوازا، ملازمتیں دیں، کتابیں لکھیں، مجاہد منصب اور عہدے دیئے۔ مختصر یہ ہے کہ یہ ایک روشن اور ٹھوس حقیقت ہے کہ ہندوستان کی موسیقی کی تعمیر و ترقی اور تحفظ و بقاء میں ہندوستانی مسلمانوں کا تاریخ ساز اور غیر معمولی حصہ ہے جسے فراموش نہیں کیا جاسکتا۔



# شاہانِ مغلیہ

اور

## مشترکہ ہندوستانی تہذیب

یوں تو ہندوستان میں مسلمانوں کی آمد سے ہندو مسلم مشترکہ ہندوستانی تہذیب کی بنیاد پڑنی شروع ہو گئی تھی۔ عرب تاجروں کا تجارت کی غرض سے ہندوستان کے ساحلی علاقوں میں آنا تاریخ سے ثابت ہے۔ یہ تاجر ہندوستان آتے اور اپنی مصنوعات لوگوں کو فروخت کر کے یہاں سے مختلف ساز و سامان عرب لے جاتے تھے۔ پھر رفتہ رفتہ ساحل مالابار پر انھوں نے بسا بھی شروع کر دیا تھا۔ یہ تعلقات روز بروز استوار ہوتے رہے اور اس طرح ہندو عرب کی باہمی تجارت کے دروازے کھل گئے لیکن آٹھویں صدی عیسوی سے جب عربوں نے ہندوستان پر حملے شروع کیے اور پھر عرب جنرل عبداللہ نے فوج کشی کی اور شکست کھائی تو کچھ عرصے اور عربوں کے حملے جاری رہے مگر جب ایک عظیم لشکر کے ساتھ نوجوان جنرل محمد بن قاسم سندھ پر حملہ آور ہوا اور اس نے ایک قلیل عرصے میں سندھ کے ساتھ پنجاب بھی اپنے قبضے میں لے لیا تو اس وقت سے مسلمانوں اور ہندوؤں کا باہمی ربط و ضبط قائم ہوا، ہندوستان میں

مسلمانوں کے ورود کی باضابطہ تاریخ کا آغاز محمد بن قاسم کے اسی داخلے  
سندھ سے ہوتا ہے۔ عرب مفتوح علاقے پر ۶۱۲ء تا ۶۱۵ء میں قابض ہو گئے  
تھے اور یہ تسلط ۶۸۱ء تک رہا۔ محمد بن قاسم کو جب عرب واپس بلا لیا گیا تو  
خلیفہ سلمان کے حکم سے مقامی امراء سندھ و پنجاب پر حکمراں رہے اور خلیفہ  
کے احکامات کے مطابق نظام سلطنت چلاتے رہے۔ اسی زمانے سے مسلمانوں  
اور ہندوؤں کی مشترکہ تہذیب کی باقاعدہ داغ بیل پڑی۔

مشترکہ تہذیب کی یہ خاموش تحریک، خاندانِ غلامان کے بادشاہوں  
قطب الدین ایبک، شمس الدین التمش اور اس کے جانشینوں نیز غیاث الدین  
بلبن اور دلی سلطنت کے سلاطین جلال الدین خلجی، علاء الدین خلجی پھر غیاث الدین  
تغلق، محمد بن تغلق، فیروز شاہ تغلق اور سید و لودی حکمرانوں کے اپنے اپنے زمانے  
میں ایک قدرتی ارتقا کی منزلوں سے گذرتی رہی۔ وقت کی رفتار کے ساتھ ساتھ  
ملک کے ہندو مسلمان طبقوں کی روایات کا حصہ بنتی رہی اور اس طرح اس  
نے ہندوستان کی ملی جلی زندگی کا ایک ایسا خمیر تیار کرنے میں مدد دی جس نے  
آگے چل کر ایک متحدہ قومیت اور مشترکہ تہذیب کے خواب کو حقیقت بنایا۔

۱۵۲۶ء میں بابر نے ہندوستان کو فتح کر کے مغلیہ سلطنت کی بنیاد ڈالی  
ہندوستان میں مغلوں کا فاتحانہ انداز میں داخلہ تاریخ میں ایک ترقی یافتہ  
تہذیب کے ورود مسعود سے تعبیر کیا جاسکتا ہے۔ تیمور کے جانشینوں کے طور پر  
مغل صرف بہادری، شجاعت اور فتح و نصرت کے میدان میں ہی آگے نہ تھے  
قدرت نے انھیں نظام حکومت کی صلاحیتوں، ملکی ترقی کے منصوبوں، رعایا  
کی نلاج و بہبود کے کاموں، سیاسی، سماجی، تعلیمی، اقتصادی اور معاشرتی  
اور علمی سوجھ بوجھ اور فنون لطیفہ میں شعر و ادب، موسیقی، مصوری، تعمیرات اور  
دوسرے بہت سے علوم و فنون سے بڑی فراخ دلی کے ساتھ نوازا تھا۔ ان کی  
نظر فراخ ذہن روشن اور دل کشا وہ تھا۔ خیالات میں وسعت، احساسات

میں تیزی، جذبات میں گرمی اور نظریات میں سختگی تھی۔ ان کے افکار عالی، ارادے راسخ، امنگیں جوان اور جوصلے بلند تھے۔ ہندوستان کی تاریخ ان کی گفتار و کردار کے کارناموں سے بھری پڑی ہے۔ ملک کی زندگی کے جملہ شعبوں کو جس طرح ان کی کارکردگی سے تعمیر و ترقی اور نشوونما کے مواقع فراہم ہوئے، ان کے بیان کے لیے ایک دفتر درکار ہے۔

مغلیہ عہدِ بابر کے دور ۱۵۲۶ء سے شروع ہو کر عہدِ بہادر شاہ ظفر ۱۸۵۷ء میں ختم ہوتا ہے۔ یہ زمانہ ۱۵۲۶ء سے اورنگزیب کی وفات ۱۷۰۷ء تک اپنے بھرپور شباب کا زمانہ ہے۔ ۱۷۰۷ء سے ۱۸۵۷ء کے زمانے کو مغلوں کے دورِ انحطاط سے یاد کیا جاتا ہے۔ دورِ اول میں بابر، ہمایوں، اکبر، جہانگیر، شاہجہاں اور اورنگزیب کا زمانہ مغلیہ جاہ و جلال، شان و شوکت، عزت و وقار، فتوحات، وسعتِ حدودِ سلطنت اور غیر معمولی تعمیر و ترقیاتِ حکومت کا زمانہ ہے اور اورنگزیب کے جانشینوں سے لے کر بہادر شاہ ظفر کے ادوار حکومت میں حالات و واقعات جتنے دل ہوزا پریشان کن تکلیف دہ اور ناگفتہ بہ رہے، ان کے لب لباب کے طور پر اتنا کہا جاسکتا ہے کہ ان ادوار میں سماج کی کون سی شے تھی جو انحطاط کو نہیں پہنچ گئی تھی، اور کیا کچھ تھا جو تباہی و بربادی سے باقی رہا تھا۔ انجام کار تہذیب و تمدن، علوم و فنون، آداب و شائستگی اور اعلیٰ معاشرت کا وہ سورج جو ایک ترقی یافتہ مغل قوم کے ساتھ افقِ ہندوستان پر طلوع ہوا تھا، اسے گہن لگنے لگا تو انھوں نے اس کی حفاظت کے لیے تن من دھن کی بازی لگا دی اور روشنی کی وہ کرنیں جو اس کے ذریعہ سرزمینِ ہند پر تین سو اربع سو برس سے پڑ رہی تھیں ان کو جلا دینے کے لیے جو کچھ ممکن تھا وہ کیا گیا۔ اس سلسلے میں یہ بیان قابلِ غور ہے۔

»مغل تہذیب میں تازگی و توانائی، شگفتگی اور شیرینی، دلربائی و

دستانی، ملائمت اور موسیقیت، دلبری و قاہری، سنجیدگی و دیوانگی،  
پردہ داری و رفوگری اور ارضیت و ماورائیت کا جو حسین امتزاج  
ہے وہ نہ محض مقبول و محترم ہے بلکہ لطیف تر و خوبصورت بھی،  
یہی وجہ ہے کہ ہندوستانی تہذیب کے بہت سارے نقوش  
مغل تہذیب سے مستعار ہیں۔

مغل دراصل ان روایات کے امین تھے جو ان کو تہذیبی ورثے کے طور پر  
اپنے پیش رووں محمد بن قاسم، خاندان غلامان کے شاہوں اور سلاطین دہلی سے  
ملی تھیں اور جن کی آبیاری وہ اپنے زمانے تک بصدِ خلوص و محبت اور بے حد  
جوش و خروش کے ساتھ کرتے رہے۔ یہ زمانہ اگر محمد بن قاسم کے عہد سے شمار کیا  
جائے اور اس میں سے کچھ ایسے وقفوں کو خارج کر دیا جائے جن میں بادشاہ  
یا سلطان دہلی حکمراں نہیں تھے تب تقریباً یہ ایک ہزار سال پر مشتمل ہوتا ہے  
کسی ملک کی ہزار سالہ روایات جو اس کی مشترکہ تہذیب کی نمائندہ ہوں، کم  
نہیں ہوتیں۔ اس لیے مغلوں کو وہ روایات جو اپنے پیش روؤں سے ملیں وہ  
ایک ایسی امانت ہیں جن کے تمام ہندوستانی امین ہیں۔ چنانچہ اس مضمون میں  
بابر (۱۵۲۶ء) سے قبل کے بادشاہوں اور سلطانوں کی مشترکہ تہذیب کے  
ذوغ میں خدمات سے قطع نظر ہم اپنا ذہن صرف مشترکہ ہندوستانی تہذیب  
کے شاہانِ مغلیہ کے رول کی بحث پر مرکوز کریں گے اور بابر سے بہادر شاہ  
ظفر تک کے درمیان۔ زمیں مغلوں کی جو خدمات رہی ہیں، ان کا تفصیلی جائزہ  
لیں گے۔

۱۱۹۵ء میں قطب الدین ایک صرف ایک وائسرائے کی  
مغل فن تعمیر | حیثیت رکھتا تھا۔ ۱۲۱۱ء میں وہ ہندو حکمراں ہوا۔

۱۱۹۵ء میں قطب الدین ایک صرف ایک وائسرائے کی  
حیثیت رکھتا تھا۔ ۱۲۱۱ء میں وہ ہندو حکمراں ہوا۔

اس نے پہلے دہلی میں قطب مسجد تعمیر کرائی اور پھر یہیں عجبوہ روزگار قطب مینار کی تعمیر عمل میں لائی گئی۔ خاندانِ غلامان کے بادشاہ سنہ ۱۲۰۰ء سے ۱۲۴۶ء تک، خلجی حکمران سنہ ۱۲۹۰ء سے ۱۳۲۰ء تک اور تغلق سلاطین سنہ ۱۳۲۰ء سے ۱۴۱۳ء

تک برسرِ اقتدار رہے۔ اس کے بعد سید و لودھی خاندان کے بادشاہوں نے سنہ ۱۴۵۱ء سے ۱۵۲۶ء تک دہلی کے تحت پر حکومت کی، ان بادشاہوں نے اپنے اپنے دورِ حکومت میں مختلف عمارتیں بنوائیں اور ان میں مختلف طرز، ڈھنگ اور نقش و نگار سے کام لیا۔ مغلوں نے جب اقتدار سنبھالا تو اپنی تعمیرات کے لیے جہاں ان کے سامنے مقامی نمونے تھے وہاں وہ سمرقند و بخارا اور ہرات کے عمارتی نقشے اور عمارتی انداز اپنے ذہنوں میں سمیٹ کر لائے تھے۔ یہ نقشے چاہے مسجدوں کی شکل میں تھے یا مکتبوں اور مدرسوں کی صورت میں اور یا محلات و باغات کی شکل میں، بہر حال اپنی ابتدائی حالت میں یہ کوئی دلکش نہ تھے مگر رفتہ رفتہ ان میں غور و فکر کے بعد تغیر و تبدل، جدت و ندرت اور اختراع و ایجاد پیدا کرتے رہنے کی وجہ سے انھوں نے اپنا مخصوص رنگ اور پہچان پیدا کر لی اور یہ اپنا ایک خاص کردار اور منفرد علامت بن کر ابھرے اور انہی کو مغل فن تعمیر کا نام دیا گیا۔

یوں تو عام طور پر مغل بادشاہوں میں تعمیرات کا شوق سبھی کو تھا لیکن اکبر، جہانگیر اور شاہ جہاں کا زمانہ بالخصوص عمارتوں کی تعمیر کے لیے اتنا مشہور ہے کہ تاریخ نے اس کی تفصیل کے لیے صفحوں کے صفحے وقف کر دیئے ہیں تب کہیں ان عمارتوں کا بھرپور ذکر ہو سکا جو مغل طرزِ تعمیر کے لیے طرہ امتیاز کی حیثیت رکھتی ہیں۔ بابر اپنے باپ عمر شیخ مرزا کی وفات کے بعد جن سخت مراحل سے دوچار ہوا اور جن حالات میں ہندوستان وارد ہو کر سنگین جنگیں لڑیں اور ملک پر قبضہ کیا۔ ان میں اس کو اتنا موقع ہی نہیں ملا کہ وہ اطمینان کا سانس لے کر بیٹھتا اور کچھ تعمیر و ترقی کے کام انجام دیتا۔ وقت نے اس کو

ہندوستان کی حکومت دی تو زندگی بھین لی، اپنی حیات میں اس کے سامنے  
 دلی سلطنت کے تعمیراتی نمونوں کے علاوہ ملک کے دوسرے خود مختار صوبوں  
 میں بھی کچھ ایسی عمارتیں موجود تھیں جو اس کے پیش نظر تھیں جن میں خاص طور  
 پر مشرقی بادشاہوں کی عمارتیں مثلاً جون پور کی اٹالہ مسجد، جامع مسجد، دروازہ مسجد  
 جھانچھیری اور خالص مخلص وغیرہ شامل تھیں۔ علاوہ ازیں اور بھی علاقوں کے  
 تعمیراتی نمونے سامنے تھے۔ اس کی موت کے سبب اس کے سارے  
 خواب ادھورے رہ گئے ورنہ کہا جاتا ہے کہ اس کی خواہش تھی کہ وہ اپنے  
 ذہنی خاکوں کے مطابق کچھ عمارتیں بنواتا جس کے لیے اس نے ایک کثیر رقم  
 مخصوص کر لی تھی مگر ایسا نہ ہوا۔ بعض تاریخی شواہد سے اس بات پر روشنی پڑتی  
 ہے کہ بابر نے پانی پت کی جنگ کے وقت کابل کے باغ میں ایک مسجد اپنی افواج  
 کی نماز کی ادائیگی کے لیے بنوائی تھی۔ ایک مسجد سنہل کے مقام پر تعمیر کرائی تھی،  
 اور اسی طرح کابل کے طرز پر دہلی میں ایک باغ آرام باغ کے نام سے بنوایا تھا جو  
 اب بے نشان ہو چکا ہے۔ اسی سلسلے میں بابر کی لڑکی گلبدن بیگم نے اپنے باپ  
 کے شوقِ عمارت سازی کا ذکر کیا ہے جس کا لب لباب یہ ہے کہ بابر نے مشہور  
 معمار خواجہ قاسم کو حکم دیا تھا کہ وہ بابر کی بہنوں کی خواہش پر محل میں مکان تیری  
 سے تعمیر کرے، اسی طرح آگرے میں دریا کے اس پار کئی عمارتیں تعمیر کرائی گئیں  
 خود بابر نے اپنی خلیفہ خاص کے لیے پتھر کا محل بنوایا۔ دیوان خانے میں بھی  
 ایک محل تعمیر کرایا۔ مکان کے بیچ میں ایک باؤلی بنوائی۔ دھول پور میں ایک  
 چوکھٹی باؤلی اس لیے بنوائی کہ اس میں شراب بھری جائے گی لیکن رانگاساگھا  
 کے ساتھ جنگ کے وقت چونکہ وہ شراب سے تائب ہو گیا تھا اس لیے باؤلی  
 کی تعمیر کے بعد اسے لیموں کے شربت سے بھرا گیا تھا۔

بابر کے اس تعمیراتی شوق سے اندازہ ہوتا ہے کہ اُس نے مختصر سے عرصے میں جب اتنی عمارتیں تعمیر کرا دیں تو اُسے اگر زندگی تھوڑا اور وقت دیتی تو وہ بہت کچھ کر کے دکھاتا۔ بابر کے بعد اس کے جانشین ہمایوں کو ملک کی سیاسی اہمیت اور اپنی چلا وطنی کی وجہ سے اتنی مہلت ہی نہ مل سکی کہ وہ تعمیرات کی طرف توجہ دیتا وہ شب و روز کی کشمکشوں اور حالات کی الجھنوں سے تنگ آکر ایران چلا گیا اور جب فاتحانہ انداز سے ہندوستان واپس آیا تو اس کا دماغ ایرانی طرز تعمیر کے نقوش سے روشن تھا اور ایرانی روایات و علامات کا ذخیرہ بھی اس کے ساتھ تھا جس نے ہندوستان کی روایات و علامات سے مل کر ایک نئی تہذیب کے تانبناک آغاز میں بڑا رول ادا کیا۔ اس نے بابر کی روایات کو آگے بڑھاتے ہوئے مختلف علاقوں میں چند مسجدیں تعمیر کرائیں جن کے نشان اب معدوم ہو چکے ہیں البتہ اس کی یادگار عمارت ہمایوں کا مقبرہ، دہلی میں ہے جو ہندوستان میں مغل طرز تعمیر کا ایک خوبصورت ایرانی انداز کا نمونہ کہا جاتا ہے۔ یہ مقبرہ اس کی موت کے آٹھ سال بعد تکمیل کو پہنچا اس کی تعمیر اس کی بیوی حاجی بیگم کی نگرانی میں ہوئی تھی۔ اس مقبرے کی تعمیر سے قبل کسی مقبرے کے ارد گرد چہار دیواری بنانے یا بیرونی حصے میں پیر پوٹے یا درخت لگانے کا رواج نہ تھا۔ ثبوت کے طور پر ہمایوں کے مقبرے سے پہلے کے مقبروں کو دیکھنے سے اس بات کا بخوبی اندازہ ہو سکتا ہے۔ مذکورہ چہار دیواری میں جگہ جگہ دروازے بنائے گئے، روشنی دہوا کے لیے جا بجا روشن دان رکھے گئے۔ ہمایوں کے مقبرے کے گنبدوں کی ساخت اس بات کی نشان دہی کرتی ہے کہ یہ طرز تعمیر وسط ایشیا کے معماروں کا ہے جو نہایت دلکش و خوبصورت ہے۔

اکبر کے عہد کو تعمیرات کا دور عروج کہا جاتا ہے۔ اکبر کہنے کو تو ان پڑھ تھا لیکن اپنی ذہانت، روشن دماغی، ہوشمندی اور حکمت عملی میں اُس کا

جواب نہ تھا۔ اُس کا دور سیاسی، اقتصادی، مالی اور علم و فضل کی ترقی کے اعتبار سے ہر طرح آگے تھا۔ اس کی امور حکومت سے غیر معمولی دلچسپی، ملک کے جملہ معاملات سلطنت پر نظر، حالات کے آثار چڑھاؤ کی پہچان اور فنون لطیفہ سے والہانہ عشق کی وجہ سے اس نے اپنے ارد گرد خاص صلاحیتوں اور اعلیٰ قابلیتوں سے مرصع مشہور زمانہ ہستیوں کو نورتن کی شکل میں جمع کیا ہوا تھا جو اُس کے مشیرانِ کار تھے۔ وہ ایک ایسا جوہری تھا جس نے دربارِ اکبری کو بیروں سے منور کیا ہوا تھا۔ ہر چند کہ اکبر کے زمانے میں جنگوں اور فتوحات کا سلسلہ جاری تھا لیکن ان سب باتوں کے باوجود اُس کا دور حکومت امن و سلامتی کا گہوارہ تھا اور اس نے روشن خیال، دور میں اور سیاسی شعور رکھنے والے لائق حکمران کی حیثیت سے اپنے عہد میں ملک کے اتحاد کو مضبوط بنانے اور حکومت کو استحکام دینے کے لیے ایسے کامیاب منصوبے بنائے جن کی وجہ سے ہندوستان نے ایک نئی شاہراہ دکھی۔ اکبر نے ہندوستان کی تعمیر کے لیے ایک ایسا انقلابی ذہن لے کر پیدا ہوا تھا جس کی نظیر نہ تو ماضی میں ملتی ہے نہ اس کے زمانے میں تھی اور نہ آج کے زمانے میں اس کے سے انسانی جذبے کی مثال ہے وہ جو مشن لے کر دنیا میں آیا تھا اور جس کو عملی جامہ پہنانے اور زندہ جاوید بنانے کے لیے کوشاں تھا اُس کے نشانات اُس کی زندگی کے تمام شعبوں میں نظر آتے ہیں۔ اُس نے مذہب، ادب، زبان، موسیقی، مصوری اور فنِ تعمیر میں سے کسی شے کو کھلی نہیں پھوڑا۔ ان میں فنِ تعمیر کے وہ اعلیٰ نمونے جو سنگِ مرخ سے بنے ہوئے آگرے کی تاریخی عمارتوں کی شکل میں موجود ہیں، زبانِ حال سے اپنی حسین و خوبصورت داستانیں سنار ہے ہیں۔ آگرے کی ان عمارتوں کی خصوصیت یہ ہے کہ ایک طرف یہ اگر ہندو فنِ تعمیر کا نمونہ بن کر جلوہ گر ہیں تو دوسری طرف مسلم طرزِ عمارت سازی کا عکس رنگین پیش کرتی ہیں۔ ان میں قلعہ آگرہ کا چار گچھ



ہے جو گوالیار کے مان مندر کے نمونے پر تعمیر کیا گیا ہے اور ہندو مسلم طرز تعمیر کا ایک عمدہ نمونہ ہے۔ اکبر نے سنگِ سرخ ہی کے دو قلعے آگرے اور لاہور میں بنوائے تھے نیز ایک قلعہ سنگم پر الہ آباد میں تعمیر کرایا تھا جو جنگی اہمیت کے اعتبار سے خصوصیت کا حامل ہے۔ اسی طرح کہا جاتا ہے کہ اس نے اجمیر میں بھی قلعہ بنوایا تھا۔ ایک ماہر جنگ ہونے کی وجہ سے جنگی ضروریات اکبر کے سامنے ہمیشہ رہا کرتی تھیں چنانچہ مذکورہ قلعوں کے علاوہ بھی ملک کے مختلف گوشوں میں اس نے قلعے بنوائے، ان میں آگرہ اور لاہور کے قلعے اپنی کارگیری کی وجہ سے بے مثال ہیں۔ آگرے سے کچھ فاصلے پر سیکری گاؤں تھا۔ یہاں اکبر نے فتح پور نام سے ایک نیا شہر آباد کیا اور اس میں بہت سی خوبصورت عمارتیں تعمیر کرائیں۔ ان میں مجلات شاہی کے علاوہ امراۓ سلطنت کے لیے حویلیاں اور باغات بنوائے اور شیخ سلیم چشتی کی درگاہ سے ملحق ایک شاندار مسجد بھی بنوائی جو وسیع و عریض ہونے کے علاوہ، محراب دار دروں، میناروں اور ان پر نقش و نگار کے سبب صنّاعی کا اعلیٰ نمونہ ہے۔ یہیں پر حضرت شیخ سلیم چشتی کا روضہ بھی ہے۔ یہ مشہور بلند دروازے کے بالمقابل واقع ہے جس کا نہایت خوبصورت سنگ مرمر کا برآمدہ، سنگ مرمر کی جالیاں اور مزار پر سنگ مرمر کا ہی کٹہرہ ہے اور اس کٹہرے پر سید کا چہرہ کھٹ بنا ہوا ہے اندر اور باہر سے مزار پر نئی گلکاریاں اور نقش و نگار بنا کر اسے دیدہ زیب و لکش اور حسین بنا دیا ہے۔ یہیں بادشاہی دروازے کے باہر ابو الفضل فیضی کے مکانات اور کچھ فقراء و جوگیوں کے سنیاسی محل بنے ہوئے ہیں جو اکبر نے ان سے عقیدت کے طور پر بنوائے تھے۔ اس کے قریب نو محلہ کے نام سے ایک نو منزلہ عظیم الشان عمارت ہے۔ شیخ سلیم چشتی فتح پور بسنے سے قبل یہیں قریب کی خانقاہ میں رہتے تھے۔ جہاز محل شیخ سلیم کے داماد شیخ فیروز کا تعمیر کردہ ہے۔ فرش چلبیسی، محل خاص اور دیوان کے بیچ میں ایک پتھر

کاحین فرش ہے جو شطرنج کا نقشہ پیش کرتا ہے اور جس پر ٹہروں کے بجائے  
کنیزوں اور غلاموں کو کھڑا کیا جاتا تھا۔ دیوان خاص شمالی جانب اور دیوان  
عام محل خاص کے مشرق کی طرف واقع ہے۔ اسی طرح پنج محلہ کی عمارت  
محل خاص سے ملحق ہے پھر محل مریم زمانی ہے۔ اس کے نزدیک جو دھابانی  
کا محل ہے۔ علاوہ ازیں اور بھی بہت سی عمارتیں اکبر کی تعمیر کردہ فتحپور سکری  
میں ہیں جن کی تفصیل کے لیے ایک دفتر کی ضرورت ہے مگر خاص الخاص  
میں مریم کا چمن، راجہ بیربل کا محل، مینا بازار، عبارت خانہ، دفتر خانہ،  
مکتب خانہ، جوہری بازار، کبوتر خانہ، مٹھن برج، سرائے حرم، میدان چوگان،  
مسجد شاہ قلی، بادہ دری، محل راجہ ٹوڈر مل وغیرہ قابل ذکر ہیں۔ اکبر نے  
اجمیر کی عمارتوں میں قلعہ کے علاوہ اکبری مسجد اور درگاہ اجمیر شریف میں  
ایک بہت بڑی دیگ لگوائی تھی جس میں تبرک تیار ہو کر عقیدت مندوں  
کو اب تک تقسیم کیا جاتا ہے۔ اس دور میں تعمیر شدہ عمارتیں اپنے طرز تعمیر  
اور خاص انداز کے اعتبار سے مغل آرٹ کی اعلیٰ مثال ہیں۔ یہ عمارتیں  
اکبر کے عزم اور بلند جوصلگی کی جہاں تصویریں ہیں وہاں بابر کے عظیم خوابوں  
کی تعبیر بن کر ہندوستان کا سر بلند کرتی ہیں۔

اکبر کی روایات کو فروغ دیتے ہوئے جہانگیر نے بھی اپنے عہد حکومت  
کے دوران تعمیرات کے کاموں پر پوری توجہ دی۔ سکندریہ جو آگرے سے  
قریب ہے اور جس کی بنیاد سکندریہ لودی نے رکھی تھی۔ اکبر نے اس کو بہشت  
آباد، کا نام دیا تھا۔ یہیں جہانگیر نے اس کا مقبرہ تعمیر کرایا۔ یہ مقبرہ ایک  
بہت بڑے رقبے میں واقع ہے۔ اس کی تعمیر میں سنگ مرمر اور سنگ مرمر کا  
استعمال کثرت کے ساتھ ہوا ہے۔ اس کا صدر دروازہ نہایت شاندار ہے۔  
چاروں کونوں پر خوبصورت سنگ مرمر کے منار بنے ہوئے ہیں۔ اس کے  
دروازے اور دوسرے مختلف حصوں پر خوبصورت نقاشیاں اور

گنگاری کی گئی ہے جس کے ساتھ اشعار بھی کندہ کیے گئے ہیں۔ اس عمارت کے بیچوں بیچ مقبرہ اکبر کی بیچ منزلہ عمارت ہے۔ تہہ خانے میں اصل قبر ہے۔ تہہ خانے کے بالمقابل جو کمرہ ہے اس پر آیات قرآنی بھی کندہ کی گئی ہیں جن پر سنہری پانی چڑھایا گیا ہے اور نہایت خوشنما بیل بوٹوں کا کام کیا گیا ہے۔ سکندرہ کی اس عظیم عمارت کی جس قدر تعریف کی جائے، کم ہے۔ اس کی تفصیل سے قطع نظر مخقر لفظوں میں اتنا کہا جاسکتا ہے کہ جاہ و جلال اور عظمت و شوکت میں جو اکبر کا مقام تھا جہانگیر نے اسے اس کے ہم مرتبہ بنایا ہے جس کا اعلان زبانِ حال سے یہ عمارت آج بھی کر رہی ہے اور مغل طرزِ تعمیر کا ایک نادر نمونہ بن گئی ہے۔ جہانگیر کے ذوقِ جمال اور لطافت و نفاست کا ایک اور نمونہ اعتماد الدولہ کا مقبرہ ہے۔ اسے جہانگیر کی ملکہ نور جہاں نے اپنے باپ اعتماد الدولہ کی یادگار کے طور پر بنوایا تھا۔ اس میں سنگِ سرخ اور سنگِ مرمر کا خاص طور پر استعمال کیا گیا ہے۔ اس کی تعمیر پر بڑی کثیر رقم خرچ ہوئی تھی تبھی ہندوستان میں یہ ایرانی طرزِ تعمیر کا حسین مرقع وجود میں آسکا تھا۔ اس میں خوبصورتی، کشش اور غیر معمولی صناعتی کے جوہر دکھانے کے لیے طرح طرح کی صنعتوں سے اس طرح کام لیا گیا ہے کہ اس طرز کی دوسری عمارت کہیں نظر نہیں آتی اور اپنے حسن و جمال کی وجہ سے یہ آج بھی فن کے دلدادوں سے خراجِ تحسین حاصل کرتی ہے۔ عہدِ جہانگیر کی دوسری مشہور عمارت اس کا مقبرہ ہے جو لاہور (شاہدرہ) کے مقام پر تعمیر کرایا گیا تھا جس کی نگرانی اس کی چہیتی ملکہ نور جہاں نے کی تھی۔

اس کے بعد مغل فن تعمیر کا جو دور آیا وہ شاہجہاں کا دور تھا جس میں تاریخی اور یادگار عمارتوں کا سلسلہ اپنی اتہاؤں کو پہنچا اور ایسے مرقع ظہور میں آئے جن کی شہرت و عظمت کی بنیاد پر دورِ شاہجہانی اور مغل تاریخ کے اور تاریخی روشن و تابندہ ہیں۔ شاہجہاں کو اگر خاندانِ مغلیہ کا معمارِ اعظم کہا جائے

توجہ ہوگا۔ یہ بادشاہ لطافتِ حسن، نفاستِ طبع اور اپنی خوش سلیقگی کے اعتبار سے کس عظیم مرتبہ کا حامل تھا، اس کا اندازہ اس کی تعمیرات کے انوکھے طرز، نرالی ساخت اور اچھوتے انداز سے لگایا جاسکتا ہے۔ اس سے قبل جتنی عمارتیں بنیں ان میں سنگِ سرخ کا استعمال زیادہ ہوا۔ اس نے بھی سنگِ سرخ کی روایات برقرار رکھیں لیکن تعمیرات میں جس قدر سنگِ مرمر کا استعمال اس نے اپنے عہد میں کیا اس کی مثال پہلے کہیں نہیں ملتی۔ آگرے کے دیوانِ خاں، موتی مسجد اور اس سے ملحقہ حصوں کے استعمال میں سنگِ مرمر کام آیا ہے جو اپنی خوبصورتی اور رنگ و نور میں لاجواب ہے۔ اسی طرح مہتمن برج جس کی اوپری منزل میں پہلے نورجہاں، پھر ملکہ ممتاز محل اور بعد میں خود شاہجہاں رہتا تھا، اپنی آب و تاب اور خوشنمائی و خوبردی کی بدولت نہایت قابلِ تعریف ہے علاوہ ازیں آرام گاہ، حوض سنگِ مرمر، حمام شاہی اور شیش محل وغیرہ بھی نہایت حسین عمارتیں ہیں۔

تاج محل کا شمار عجوبہ روزگار عمارتوں میں ہوتا ہے۔ کسی نے اسے آسمانی نور کا ٹکڑا کہا، کسی نے جنت کے نمونے سے تعبیر کیا، کسی نے بہشت بری بتایا اور شاعرانہ خیال کے مطابق خاص طور پر یہ کہا گیا کہ 'ممتاز محل' کی محبت اور اس کے عالمِ فراق میں شاہجہاں کی آنکھ سے جو آنسو کا قطرہ موتی بن کر بہا وہ تاج محل کی صورت میں زمین پر جلوہ نما ہو گیا۔ تاج محل کے قیام کی تاریخ سے آج تک نہ جانے تاج محل کے لیے کیا کیا کچھ کہا گیا ہے لیکن اس کی تعریف و توصیف کا حق ابھی تک ادا نہیں ہو سکا۔ تقریباً پونے چار سو برس گزر جانے کے بعد بھی یہ محسوس ہوتا ہے کہ جیسے یہ ابھی بن کر تیار ہوا ہے۔ دراصل اسے مغلوں کی تہذیب و شائستگی، حسن و رعنائی اور فکر و فن کی ریاضت کا ایک ایسا شاہکار سمجھنا چاہیے جس کا جواب دنیا آج تک پیدا نہ کر سکی۔ تاج محل کی اس یادگار عمارت میں شاہجہاں کی

روضہ ہے۔ شریک حیات کی خواہش کو سامنے رکھتے ہوئے شاہجہاں نے اپنی غیر معمولی محبت کا جیتا جاگتا نمونہ 'تاج محل' کے رُوپ میں اس طرح تخلیق کیا کہ رہتی دنیا تک دو دلوں کی پیار بھری داستان پیش کرتا رہے گا۔ ممتاز محل کے مرنے کے بعد اس عمارت کی تعمیر شروع کر دی گئی تھی۔ اس کی تعمیر کے لیے مشہور زمانہ صنّاعوں، کاریگروں اور معماروں کا انتظام کیا گیا تھا جن میں بیرونی ماہروں کے علاوہ ہندوستان کے کاریگر بھی شامل تھے۔ یہ سترہ سال میں تعمیر ہوا۔ بیس ہزار آدمی روزانہ اس کی تعمیر میں کام کرتے تھے۔ ۱۶۳۱ء سے ۱۶۴۸ء تک اس کا کام چلتا رہا اور اس زمانے میں اس کی تعمیر پر تین کروڑ روپے سے زیادہ خرچ ہوا۔ اس کے علاوہ دہلی کی جامع مسجد، دہلی کا لال قلعہ جیسی شاندار وبے بدل عمارتیں بھی شاہجہاں نے بڑے خاص انداز سے تعمیر کرائیں اور ان کی تیاری کے لیے جن خاص باتوں اور اہم لوازمات کو نگاہ میں رکھا جاسکتا تھا، ان تمام پر توجہ کر کے مذکورہ عمارتوں کی حسن و یکشتی میں اضافے کیے، یہ عمارتیں آج بھی منہ سے بولتی ہوئی نظر آتی ہیں۔

شاہجہاں کے دور میں مغل تعمیر کافن چودھویں رات کے چاند کے سے حسنِ عالمیاب کو پہنچ گیا تھا۔ اس کے انتقال کے اور اورنگزیب کی تخت نشینی کے بعد یہ رُوبہ زوال ہونا شروع ہوا۔ اورنگزیب کا عہد حکومت سیاسی انتشار اور ملکی خلفشار کے فرو کرنے کی کوششوں سے بھرپور ہے۔ اسے مغل سلطنت کے دشمنوں کی سرکشی، دکن کی بغاوتوں اور حکومت کو کمزور کرنے والے حملہ حالات نے اتنی فرصت ہی نہ دی کہ اپنے پیش روؤں کی طرح تعمیرات کی طرف توجہ دیتا۔ شاہجہاں کے پُرامن، خوشحال اور سنہرے دور کے مقابلے میں اسے اندرونی و بیرونی سازشوں، ریشہ دوانیوں اور شب و روز کی بغاوتوں کا سامنا تھا، اس لیے وہ عمارت سازی کے کام میں کوئی بڑا کارنامہ انجام نہ دے سکا تاہم چھوٹی موٹی عمارتیں پھر بھی بنتی رہیں لیکن ان میں دہلی

کی جامع مسجد کی طرز تعمیر کردہ لاہور کی جامع مسجد اور دوسری نگینہ مسجد خاص طور پر قابل ذکر ہیں۔ ان مسجدوں کی زیب و زینت میں اورنگزیب نے کوئی کسر نہ چھوڑی۔ ہر جگہ دہلی کی جامع مسجد اپنے حسن میں بے مثال ہے لیکن لاہور کی مسجد جامع بھی اپنی شان و شوکت میں کم نہیں۔ نگینہ مسجد سنگ مرمر سے تعمیر کی گئی۔ یہ حرم کی بیگمات کی نماز کے لیے خاص طور پر بنائی گئی تھی جس میں حرم سے مسجد تک کا ایک پردے دار راستہ بنایا گیا تھا تاکہ بیگمات اندر ہی سے نماز کے لیے مسجد تک جاسکیں۔ مغلوں کے فن تعمیر کے ذوق و شوق کی داستان یہیں ختم نہیں ہوتی۔ اورنگزیب کے بعد بھی تعمیروں کا سلسلہ جاری رہا لیکن اورنگزیب کے انتقال ۱۶۵۷ء سے آخری مغل تاجدار بہادر شاہ ظفر تک کا زمانہ جن سیاسی حالات سے گزرا اس میں کسی تعمیری کام کی صورت پیدا نہ ہو سکی۔ اس لیے حقیقی طور پر اگر سے شاہجہاں اور زیبا سے زیادہ اورنگزیب کی حیات تک عمارت سازی کے وہ کارنامے انجام دیئے گئے جو ہندوستان میں مغل فن تعمیر کی یادگار ہیں۔ اس سے قبل کہ مغل فن تعمیر کا یہ اجمالی خاکہ ختم ہو، یہ بتادینا ضروری ہے کہ ہر دور میں قوموں کے اپنے تمدن کے نقوش ان کے تہذیب و ثقافت اور فنون لطیفہ میں بخوبی جھلک دکھاتے ہیں۔ دوسرے شعبہ ہائے زندگی کے علاوہ ہندوستان کے ہر دور کی تاریخ میں تعمیروں کے نمونے بھی جگہ جگہ نظر آتے ہیں اور زبان حال سے اس بات کا اعلان کرتے ہیں کہ انھوں نے ملک کی تاریخ کے لیے بہت کچھ چھوڑا، مغلوں نے اپنی تعمیرات کے ذریعہ ہندوستان کو کیا دیا۔ اگر اس پر غور کیا جائے تو مختصراً کہا جاسکتا ہے کہ ماضی کے نمونوں کے مقابلے میں مغلوں نے فن تعمیر کے راستے سے محراب سازی و گنبد سازی کا کمال، سنگ مرمر و سنگ مرمر کا استعمال، عمارتوں کی تزئین کاری و صبح سازی، میل پوٹے کاری، اشعار و آیات کا مزادات اور درو دیار پر کشیدہ کرنا، اور

جالیوں کا اضافہ اور سرائے و ملحقہ باغات وغیرہ سے ہندوستان کی تعمیرات کو بالامال کیا۔ مغلیہ عمارتوں کی تفصیل میں اگر مذکورہ خصوصیتوں اور علامتوں کا بیان کیا جائے تو اس کی داستان ختم نہ ہو۔ اس لیے اختصار سے اتنا کہا جاسکتا ہے کہ مغلیہ فن تعمیر میں جاہ و جلال، شان و شوکت، دلکشی و دلآویزی، حسن و جمال اور پختگی و پائیداری کے ایسے اعلیٰ نمونے ملتے ہیں جو ایک طرف مغلیہ تہذیب و ثقافت کی امتیازی شان کے ترجمان ہیں تو دوسری طرف ہندوستان کی عظمت کا روشن نشان بن کر منہ سے بول رہے ہیں۔

**مغل فن مصوری** | قدرت نے مغلوں کو 'احساسِ جمالیات' کے بے پناہ خزانوں سے نوازا تھا۔ فنونِ لطیفہ سے جس قدر انھیں والہانہ عشق تھا وہ دنیا کی تاریخ کی ایک واضح حقیقت ہے۔ فنونِ لطیفہ میں مصوری ان تک کیسے پہنچی، اس کی حقیقت جاننے کے لیے تاریخی پس منظر کا جائزہ ضروری ہے۔

مغل مصوری کی داستان منگولوں سے چل کر تیموریوں سے ہوتی ہوئی ایران کے صفوی بادشاہوں تک پہنچتی ہے۔ ۱۶ ویں صدی عیسوی تک ایران کی یہ مصوری صرف ترمین کاری تک محدود تھی۔ ہرات اور بخارا نے اس کے بڑے مرکزوں کے طور پر کام کیا۔ مغلوں کے یہاں ترمین کاری کا فن انہی روایات کے تحت آیا تھا۔ اس دور کی کتابوں کے گہرے جائزے سے اندازہ ہوتا ہے کہ کتابوں کو مزین کرنے کا کام بڑے خاص ذوق و شوق سے کیا جاتا تھا ہر چیز کہ منگولوں کے وحشت ناک حملوں سے علم و فن کے کاموں میں یقیناً رکاوٹ پڑی لیکن جیسے ہی امن و سکون ہوا اور مختلف علماء و فضلا کو اپنی بہارتیں دکھانے کا موقع ملا تو سمرقند و بخارا میں علم و فن کی دھوم ہونے لگی اور ماہرینِ فن کو آنکھوں پر بٹھایا جانے لگا چنانچہ ۱۳۲۲ء میں شاہنشاہ نے کو مصور کیا گیا پھر مشہور کتاب جامع التواریخ بھی اسی زمانے میں مصور ہوئی اور شاہ رخ کے عہد سلطنت

میں مصوڑی کو فروغ دینے کا کام شروع ہوا اس کے دربار کا مشہور مصوڑ  
 غیاث الدین خلیل تھا۔ اس دور میں مشہور مثنویاں، عشقیہ و زمیہ داستانیں،  
 مثلاً خمسہ نظامی، اور بوستان سعدی وغیرہ بڑی آب و تاب کے ساتھ مصوڑ  
 کی گئیں۔ شاہ رخ کے بعد بھی یہ فن پروان چڑھتا رہا لیکن سلطان حسین مرزا  
 نے ہرات میں مصوڑی کو جو ترقی دی وہ تاریخی حیثیت رکھتی ہے۔ اس کے  
 دربار سے جو فن کار منسلک تھے ان میں شاعر جامی، مورخ میر خوند اور مشہور  
 زمانہ مصوڑ کمال الدین بہزاد کا نام خاص طور پر سرفہرست تھا۔ اس کا وزیر اعظم  
 میر علی شیر نوائی بھی عظیم ادیب، شاعر اور فنکار تھا۔ سلطان حسین مرزا کی فن و  
 فنکار نوازی کی وجہ سے دور دور سے لوگ کھینچے چلے آتے تھے اور پرورش علم و فن  
 کے سبب اس کو دنیا بھر میں شہرت حاصل تھی۔ بہزاد کے شاگردوں میں میر  
 سید علی، محمد مظفر علی، سلطان محمد اور آغا میرک کے نام مشہور ہیں۔ حسین مرزا کی  
 آنکھ بند ہونے کے بعد بہزاد شاہ اسماعیل صفوی کے دربار سے وابستہ ہو گیا اور  
 اپنی مصوڑی کو سبز و سرخ رنگوں سے سجا کر فن کو وہ چار چاند لگاٹے کہ اسے  
 معراج کمال تک پہنچا دیا۔

بابر کو فنون لطیفہ سے دلی لگاؤ تھا۔ وہ بہزاد کا دلدادہ ہونے کے باوجود  
 اس کی مصوڑی کو ناقدانہ نظر سے بھی دیکھتا تھا۔ اس نے بہزاد کی شبیہ سازی  
 پر تبصرہ کرتے ہوئے ریش دار اور بے ریش شبیہ کے فرق و امتیاز اور نقائص  
 پر روشنی ڈالی ہے۔ نیز دوسرے مصوڑوں کی مصوڑی پر بھی رائے دے کر  
 اس فن سے اپنی گہری دلچسپی و واقفیت کا اظہار کیا ہے۔ ہندوستان میں  
 وارد ہونے کے بعد اگر وہ یہاں حالات میں نہ اُبھ جاتا تو شاید سلطان حسین  
 مرزا کے سے دربار اور اس کے فنکاروں کا ساقشہ ہندوستان میں پیش کر پاتا۔  
 اس کی وفات کے بعد ہمایوں کو بھی جس قسم کے مصائب نے گھیرا اور جب قسمت  
 نے اسے ایران کی طرف دھکیل دیا اور پھر فاتحانہ انداز سے جب وہ اس ہوا



تو اس کے ساتھ فنِ مصوری کی دولت تھی۔ ایران میں اس وقت شاہ طہاسب کا دربار نامور فنکاروں سے بھرا ہوا تھا جن میں آغا میرک، مظفر علی، منصور اور میر سید علی، بہزاد کے اسکول سے تعلق رکھتے تھے۔ ہمایوں بھی باہر کی طرح مصوری کا عاشق تھا اور ایران پہنچ کر جو اس نے مصوری کے اعلیٰ نمونے دیکھے اور جن بالکمال مصوروں سے وہ ملا ان میں منصور اور میر سید علی کو قابل آنے کی دعوت دی اور یہاں ان دونوں کو داستانِ امیر حمزہ کے مصور کرنے کے کام پر متعین کیا۔ میر سید علی سے وہ اس قدر خوش ہوا کہ اسے نادر العصر کے خطاب سے نوازا۔

مصوری کی سرپرستی کے اس دور سے ایک نئے دبستانِ مصوری کا آغاز ہوا جو آگے چل کر مغل فنِ مصوری کہلایا۔ مصوری کی ہندوستان میں اس قدر قدر دانی دیکھ کر شاہ طہاسب کے درباری مصور ہندوستان آنے لگے۔ یہاں تک کہ عبدالصمد شیریں قلم اور ملا فخر جیسے یگانہ روزگار فنکاروں نے ہندوستان میں اپنی فنکاری کے وہ جوہر دکھائے کہ دنیا کو اپنے قلم کے کمال سے حیران کر دیا، داستانِ امیر حمزہ کو مزین کرنے کا جو کام عبدالصمد شیریں قلم نے شروع کیا تھا ان کی خاک آرائی ایرانی مصوروں نے کی اور ہلکے پھلکے رنگوں کا استعمال خالص ہندوستانی مصوروں نے انجام دیا۔ گویا کہ یہ ہندو ایرانی مصوروں کے رنگ و قلم کے امتزاج کا ایک ایسا حسین نمونہ ہے جو مشترکہ کلچر کی نمائندگی کرتا ہے۔

اگر کو جملہ علوم و فنون میں سب سے زیادہ مصوری سے گہرا لگاؤ رکھتا اس کے زمانے میں ایران و ہند نے مصوری کے فن میں جس قدر ایک دوسرے کے قریب آ کر فن کی گہرائی اور خوبیوں کو سمجھا اور جتنے نقاش و صورت گر اور مصور اس کے دربار میں جمع ہو گئے تھے۔ تاریخ میں اس کی مثال نہیں ملتی۔

ایران و ہند کے فنکاروں کی اس قربت و شناسائی سے دونوں کے قلموں میں یکسانیت کا پیدا ہو جانا قدرتی امر تھا چنانچہ اس زمانے میں اگر کی سرپرستی اور

فنکاروں کے باہمی تعاون سے جتنے قابل تعریف مرتبے وجود میں آگئے وہ شاید اس سے پہلے نہ دیکھے گئے ہوں۔ اکبر نے اس فن کی آبیاری کے جوش میں مشہور زمانہ مصوروں کی اپنے دربار میں بڑی قدر و منزلت کی۔ آئین اکبری میں ابوالفضل نے ان کے ناموں کی تفصیل پیش کی ہے جو اختصار کے ساتھ اس طرح ہے۔

”میر سید علی، خواجہ عبدالصمد، فرخ قلم، مسکین، دسونت،

بساون، کیشو، لال، مکنر، جگناتھ، مادھو، کھیم کرن، تارا،

سان والا، ہرنیس اور رام وغیرہ۔“

ان میں تمام مصور اعلیٰ حیثیت کے مالک تھے جو اپنے فن کی بدولت بلند مراتب اور اعلیٰ عہدوں پر فائز ہوئے، خطابات سے نوازے گئے، مال دولت سے سرفراز ہوئے اور انھوں نے مصوری کے نادر نمونوں سے اکبر و دربار اکبری کی عظمت کو چمکانے کے لیے اپنی بہترین صلاحیتوں کا مظاہرہ کیا۔

ہمایوں کے دور سے تزئین کاری کا کام شروع ہوا۔ اکبر نے کتابوں کو مزین کرنے کے کام کا باضابطہ آغاز کیا اور ’بابر نامہ‘ کو زیب و زینت دینے کے لیے شور، مکین، بھیم اور بساون نام کے درباری مصوروں کو مقرر کیا۔ اس کے علاوہ ’زم نامہ‘، ’تیمور نامہ‘ مزین کرنے کا کام بساون کے ساتھ دسونت اور لال کو دیا گیا۔ بہارستان اور خمسہ نظامی کی تزئین کاری کے فرائض انجام دینے کے لیے مادھو، مسکین، بساون اور لال کو متعین کیا گیا۔ کام کی اس دلچسپی و تیزی سے مصوری اور تزئین کاری کی ترقی اس قدر ہوئی کہ یہیں سے ہندو ایران فن مصوری کی بنیاد پڑ گئی۔

جہاں تک ’ہندو ایران مصوری‘ کی قلموں کی شناخت کا تعلق ہے تصویر کے

پس منظر میں پہاڑ، بادل، تیز ہواؤں، سیدھے درخت، نازک ٹہنیاں اور خوبصورت پھول پتیاں دکھائی جائیں تو اس سے ایرانی اثرات نمایاں ہوتے ہیں۔ ہندی قلم کے مختلف روپ ہیں جن میں دہلی قلم، لکھنؤ قلم تو ایرانی اثرات کے تحت آتے ہیں۔ راجپوت فن مصوری کی ترجمانی ہے پور قلم کرتا ہے جس کی رو سے پس منظر میں پہاڑوں اور دریاؤں کو دکھایا جاتا ہے۔ دکنی قلم شبیہ بناتے وقت اختصار کو ذہن میں رکھتا ہے جو اس کی پہچان میں داخل ہے۔ مختصر شبیہ سازی کی خصوصیت یہ ہے کہ اس میں چھوٹی آنکھیں اور پتلے و نازک ہونٹ دیئے جاتے ہیں۔

شبیہ سازی کے سلسلے میں ابوالفضل کا بیان ہے۔

”شہنشاہ کے ذہن میں یہ بات آئی کہ کیوں نہ اقلیم کی عظیم المرتبت شخصیتوں کو اس طرح محفوظ کر لیا جائے کہ وہ جاوداں ہو جائیں چنانچہ ایسا ہی ہوا۔ دیکھتے دیکھتے ایک الہم سا تیار ہو گیا اور وہ جو دنیا کو خیر باد کہہ چکے تھے ان کو پھر سے زندگی مل گئی اور وہ جو کہ ابھی زندہ ہیں ان کو مزید زندہ رہنے کی ضمانت دیدی گئی۔“

مذکورہ تصویروں میں امراء سلطنت کی شبیہیں شامل ہیں جن کو ان کے روایتی لمبوسات، زرق برق پوشاکوں، طلائی زیورات، زرد جوہرات اور سازوسامان سے آراستہ گھوڑوں پر سوار دکھایا گیا ہے۔ مثال کے طور پر ایک تصویر میں فیضی کوتان سین کے ساتھ دکھایا ہے جس میں شاہی دبدبہ، آن بان اور شان و شوکت کا خیال رکھا گیا ہے۔

بزیر نے اپنے سفر نامے میں ان تصویروں کی تعریف کرتے ہوئے نکتہ چینی سے بھی کام لیا ہے اور کہا ہے۔

”ہندوستانی مصوروں کے یہاں جو چیزیں کھٹکتی ہیں وہ یہ ہیں کہ ان کے بنائے ہوئے چہرے بڑے غیر متناسب ہوتے ہیں لیکن اگر کوئی ذہین مصور ان مصوروں کو ان کے نقائص سے آگاہ کرے تو ان کی تصویریں بہت خوبصورت بن جائیں۔“

اس فن شبیہ سازی بالخصوص جانوروں اور پرندوں کی شکلیں بنانے میں جس قدر عزت و شہرت بھگوتی، ہنز اور استاد منصور نے حاصل کی وہ دوسروں کو نصیب نہ ہوئی۔

جہانگیرؒ جن و جمال کا دلدادہ واقع ہوا تھا۔ وہ ”بابر بعیش کوش کہ عالم دوبارہ نیست“ پر عمل کرنے... والا بادشاہ تھا۔ وہ شعر و شراب کا متوالا اور شباب کا والد و شیدا تھا۔ حسن پرستی اور جمال نوازی سے جب اس کا خمیر تیار ہوا تھا تو کیوں نہ وہ مصوری کا عاشق ہوتا، جہانگیر کا درباری مصور استاد منصور تھا جس کے فن سے متاثر ہو کر جہانگیر نے اس کو ”نادر القلم“ کا خطاب دیا تھا۔ اس دور میں مصوری ارتقائی منزلوں سے گزرتے ہوئے ہندوستانی اثرات قبول کر رہی تھی جس کی علامتیں تصویروں کے پس منظر میں پیش کی جانے لگی تھیں۔ اس دور کے مصوروں میں اہم ترین نام منصور، ابوالحسن، بشن داس، فرخ بیگ، محمد نادر اور محمد مراد کے آتے ہیں جن کے دم سے جہانگیری عہد مصوری کی تاریخ مزین ہے۔ شاہجہاں کے دور کو حالانکہ تعمیرات کے دور سے تعبیر کیا جاتا ہے لیکن مصوری کے اعتبار سے بھی اسے خصوصیت حاصل ہے۔ اس زمانے کا سب سے عظیم مصور فقیر اللہ خاں ہے۔ علامتوں کے طور پر جو چیزیں اس زمانے کی تصویریں میں ملتی ہیں ان میں حسین و جمیل دوشیزائیں، شاہزادے شکار یوں کے روپ میں اور اظہر سندرناری کی زندگی کے مناظر وغیرہ شامل ہیں۔ اسی زمانے کے مشہور مصور

ہاشم کی نادر و بے مثال تصویروں کا بھی جواب نہیں۔ پہلے کے مقابلے میں اس دور کی مصوری میں ہلکے رنگوں کا استعمال، جزئیات پر گہری نظر، خاکہ آرائی میں پختگی اور طلائی کام کی فراوانی ملتی ہے۔

اورنگزیب کو بذات خود تو مصوری سے کوئی خاص دلچسپی نہ تھی لیکن اس کے درباری امراء مصوری کا شوق رکھتے تھے۔ بادشاہ کی عدم دلچسپی سے اگرچہ مصوروں کی مرکزی سرپرستی پر اثر پڑا لیکن اس سے فن مصوری کو اگر ایک طرف دھکا لگا تو دوسری طرف ملک کے دوسرے علاقوں خاص کر دکن وغیرہ میں پھیلنے پھولنے کا موقع ملا اور یہ ایک جگہ سے کئی حصوں میں پھیل گئی۔ یہاں تک خاص و عام تک پہنچ گئی۔ دکن میں اس سے ایک نئے دکنی دبستانِ مصوری کی ابتدا ہوئی۔ علاوہ ازیں مصوروں کے طبقے ملک کے طول و عرض اودھ، بٹنہ، حیدرآباد، اورنگ آباد میں بٹ کر اس کے ارتقاء کے کام آئے۔

مغل تاجدار فنونِ لطیفہ میں موسیقی سے جنون کی حد تک عشق رکھتے تھے۔ یوں تو ان کے پیش روؤں میں ہر دور کے بادشاہوں کو موسیقی سے گہرا لگاؤ تھا لیکن مغلوں نے جس طرح اس فن کی سرپرستی کی وہ ہندوستان کی تاریخ میں سنہری حرفوں سے تحریر ہے۔ اس موضوع پر جوں کہ 'ہندوستانی موسیقی میں مسلمانوں کا حصہ' کے عنوان سے مفصل بحث ایک الگ مضمون میں کی گئی ہے جو اسی کتاب میں شامل ہے، اس لیے ان سطور میں موسیقی کو مغلوں تک محدود کر کے صرف اجمالی خاکہ پیش کیا جائے گا۔

بابر شاعر تھا لیکن اسے موسیقی سے بھی محبت تھی۔ اس کے دربار میں عالموں، فلسفیوں اور شاعروں کے علاوہ مشہور موسیقار بھی تھے جو اس کی سرپرستی میں موسیقی کے ذریعہ دلوں کو گرماتے اور روحوں کو مسرور کرتے تھے۔ 'ترک بابر ہی' میں اس کے سنیہ دیدہ فنکاروں کا ذکر ملتا ہے جن میں شیخ مینائی، قل محمد اور شاہ قلی کے نام خاص طور پر شامل ہیں۔

اکبر کا عہد موسیقی کے عروج کا زمانہ ہے۔ اس بادشاہ نے جتنے علوم و فنون کو نوازا ان میں موسیقی کو سرفہرست جگہ دی۔ تان سین اُس کے دربار کا سنگت سمراٹ تھا۔ اس کے علاوہ اس عہد کے مشہور درباری موسیقاروں میں ہری داس، رام اُس، سبحان خاں، داؤد ڈھاڑھی، دیوان ڈھاڑھی، ملا اسحاقی، میاں نانک جارجو اور چاند خاں کے نام شامل ہیں۔ مختلف سازندوں میں شہاب خاں، پوربین خاں، استاد دوست محمد، بہرام قلی، بیرمنڈل، استاد محمد حسین، سید عبداللہ اور قاسم مشہور ہیں۔

اکبر کی روایات کے مطابق جہانگیر نے بھی اپنے زمانے میں سنگت کاروں کی غیر معمولی سرپرستی کی۔ اُس کے مشہور درباری گویوں میں جہانگیر داد، پرویز داد، خرم داد، ماکھو اور چتر خاں نے خوب نام پیدا کیا اور دربار جہانگیر کو اپنے نغموں سے معمور کیا۔ شاہجہاں خود بھی بہت اچھا گاتا تھا اور موسیقی کا بڑا مربی تھا۔ ہر رات کے تین چار گھنٹے وہ رقص و سرود کی محفل سجا کر گزارتا تھا۔ اس کے چہیتے گانگوں میں رام داس، اور جہا پاتر کا نام لیا جاتا ہے۔ اورنگزیب کو عالم شہزادگی میں موسیقی سے دلچسپی تھی لیکن بعد میں کچھ انتظام سلطنت کے امور میں مصروف رہنے اور کچھ مذہبی غلبے کی وجہ سے اُس نے موسیقی کی ممانعت کر دی۔ اس کے عہد میں ایسا لگتا تھا کہ موسیقی جلا وطن کر دی گئی ہے۔ اس کی وفات ۱۶۰۷ء سے مغل سلطنت کے خاتمے ۱۸۵۷ء تک جتنے مغل حکمران ہوئے، انہوں نے موسیقی سے اتنی رغبت دکھائی کہ دل و جان بنا لیا، موسیقاروں کی سرپرستی کی، نئی نئی راگ راگنیاں ایجاد کیں اور فن میں ایجادات و اختراعات سے کام لیا۔ اورنگزیب کے بعد بہادر شاہ اول سے لے کر بہادر شاہ ثانی یعنی عہد ظفر تک کا اگر جائزہ لیا جائے تو پورا ماحول اپنی خستہ حالی، تباہی و بربادی اور ابتری و انحطاط کے باوجود رقص و موسیقی کا متوالا نظر آتا ہے اور اس دور میں صرف دہلی ہی نہیں بلکہ کے دوسرے حصوں میں بھی عظیم موسیقار کثیر تعداد میں دکھائی دیتے ہیں۔

**شعر و ادب** | بابر کو قدرت نے بڑی خوبیوں سے نالا مال کیا تھا۔ وہ صرف 'رزم' کا ہی مرد میدان نہ تھا 'بزم' کی رونقیں بھی اُس کے دم سے قائم تھیں، وہ شعر و ادب سے فطری لگاؤ رکھتا تھا۔ اُس کے زمانے میں فارسی شاعری کو بڑی ترقی ہوئی۔ اس کے دور کے شعراء کی فہرست پر اگر نظر ڈالیں تو شاعری کے آفتاب و ماہتاب ہر طرف دکھائی دیں گے اور اُن میں جامی، حیتنی، سلیمان شاہ، قاسمی، آتشی، ملائی، آہی اور مولانا شہاب جیسے ماہرین فن کے نام ملیں گے۔ مورخین میں حیدر مرزا، خوند میر، سام مرزا، مرزا محمد صالح، ترکمان اور دولت شاہ سمرقندی جیسے عالی مرتبت لوگ نظر آئیں گے۔ ہمایوں کو بی بابر سے ورثے میں شاعری ملی تھی۔ اس کے خاص الخاص معاصر شعراء میں مشہور شیخ امان اللہ پانی پتی، شیخ گدائی دہلوی، میر عبداللطیف قزوینی، مولانا جلالی ہندی، شیخ عبدالواحد شیرازی، خواجہ ایوب، مولانا ضمیر بلگرامی کے نام سرفہرست ملیں گے۔ اس دور کے دوسرے ہشاہیر میں اہم ترین نام مولانا فاضل سمرقندی، جوہر اور بایزید کے ہیں۔

اکبر کا زمانہ استحکام و امن و امان کے اعتبار سے خصوصیت رکھتا ہے۔ اس کے دور میں فارسی شاعری کی بڑی شہرت رہی اور تخلیق و تصنیف کا سلسلہ بڑے اہتمام سے جاری رہا۔ اکبر کا اتالیق بیرم خاں انتظامی صلاحیتوں کے علاوہ زبردست عالم و شاعر اور ترکی و فارسی زبان و ادب پر قدرت رکھتا تھا۔ غرنی کا تعلق اکبر کے دربار سے تھا۔ یہ اکبر کے زمانے میں ہندوستان آیا اور اُس نے دربار اکبری کو اپنے کلام سے گرنایا۔ اس نے بہت ہی کم عمر میں انتقال کیا۔ ابوالفضل بھی دربار اکبری کا ایک ایسا نورثن تھا جس پر اکبر کو بڑا ناز تھا۔ یہ زبردست عالم، فلسفی اور ذہانت میں طاق تھا۔ اس نے آئین اکبری اور اکبر نامہ تصنیف کر کے اکبر کی تاریخ کو زندہ جاوید کر دیا۔ اُس کا بھائی فیض بھی اپنی علمی صلاحیت اور خداداد اہلیت کی وجہ سے اکبر کا محبوب شاعر اور دربار اکبری کا

ملک الشعراء تھا۔ نظیری نیشاپوری اگرچہ عبدالرحیم خاں 'خان خاناں' کی سرکار سے وابستہ تھا لیکن اسے اکبر و جہانگیر سے بھی قربتِ خاص حاصل تھی۔ طالبِ آملی دربارِ جہانگیر کا 'ملک الشعراء' تھا۔ شاہجہاں کے دور میں قدسی مشہدی نے بڑا عروج پایا۔ اس کو بیک وقت کئی اصنافِ ادب پر کمال حاصل تھا۔ شاہجہاں نے اسے اس قدر نوازا کہ ایک بار اس کا منہ جواہرات سے بھرا اور دوسری بار سونے میں تو لا، اسی طرح ابوطالب کلیم بھی اسی دور میں ملک الشعراء کے درجے پر فائز تھا۔ شاہجہاں اسے ہمیشہ اپنی مصاحبت میں رکھتا تھا۔ سرمد نسلاً یہودی لیکن صوفیوں کے حلقے سے تعلق رکھتا تھا۔ داراشکوہ کو اس کی ذات سے گہری عقیدت تھی اس لیے جب اورنگزیب برسرِ اقتدار آیا تو جہاں داراشکوہ اور اس کے مقربین کو حالات کا شکار ہونا پڑا وہاں سرمد کو بھی قتل کر دیا گیا۔ اس کی رباعیاں بہت مشہور ہیں جن میں حکمت و فلسفے کی فراوانی پائی جاتی ہے۔

چندر بھان برہمن پہلے میرِ عمارت کے عملے میں رہا۔ پھر شاہجہاں کے دارالانشاء میں آگیا۔ اس کا شمار بھی داراشکوہ کے خاص احباب میں ہوتا تھا۔ داراشکوہ کی حیات تک برہمن اس سے منسلک رہا۔ لیکن اس کے ساتھ ایک خاص بات یہ تھی کہ اورنگزیب نے بھی اسے نوازا، ان کے علاوہ غنی کاشمیری، ناصر علی ہندی، نعمت خان عالی، مرزا عبدالقادر بیدل اور علی حویس نے بھی بعد کے مغل بادشاہوں کو اپنے شعری جواہر پاروں سے مسرور و مسحور کیا اور اس دور کے ادب کو ہر طرح بالامال بنایا۔ جہاں تک اردو شاعری کا تعلق ہے مغلوں کی اردو پوری، فکر و فن اور شعر و سخن نوازی سے ایسے ایسے فنکار اٹھارویں صدی کے دور میں بمنظر عام پر آئے جنہوں نے آسمان کے تاروں سے زیادہ اپنے علم و ادب کے ذریعہ زمین ہند کو منور کیا۔ اس دور میں ایسا محسوس ہوتا ہے کہ اردو کی بلبلس سخن ملک کے ہر حصے میں چھک چھک کر گلستانِ ادب کو جہاں باغ و بہار کر رہی ہے وہاں اس کے سخن مستار



سے ایک ایک پھول ہکنے لگا ہے۔ ان بلبلوں میں ایک طرف میر تقی میر، مرزا رفیع سودا، خواجہ میر درد، اور ان کے معاصرین سے لے کر غالب، مومن، ذوق، ظفر اور ان کے معاصرین تک سب اپنے اپنے انداز سے نغمہ سنج اور غزل سراہیں اور اردو شعر و ادب کی یہ روایات ارتقائی منزلیں طے کرتی ہوئی آگے بڑھتی جا رہی ہیں۔

مغلیوں کی سنسکرت و ہندی ادب سے دلچسپی و سرپرستی کا اگر جائزہ لیا جائے تو اس کی

## سنسکرت و ہندی ادب

تاریخ کو سمجھنے کے لیے ماضی پر نظر ڈالنی ہوگی اور بات ہندوستان میں مسلمانوں کے ورود سے شروع کرنی ہوگی۔ محمود غزنوی کو اپنے لگاتار حملوں کی وجہ سے تاریخ ہند میں خاص اہمیت حاصل ہے۔ اس کے ہمراہ ہندوستان آنے والوں میں مشہور مؤرخ البیرونی بھی تھا جو تاریخ، ریاضی، ہیئت، فلسفہ اور مذہب پر گہری نظر رکھتا تھا۔ ہندوستان کے لوگوں کے افکار و نظریات، خیالات و جذبات اور زندگی کا اس نے بہت عمیق مطالعہ کیا تھا نیز جن مشاہدات سے وہ گزرا تھا ان سب کو اس نے اپنی کتاب 'کتاب الہند' میں پیش کر دیا ہے۔ اس کے علاوہ اس نے ہندوستان کے مختلف علوم مثلاً یوگ اور علم نجوم وغیرہ پر بھی ایک کتاب 'آثار الباقیہ' کے نام سے لکھی تھی۔

اس کے بعد سلاطینِ دہلی کا جب زمانہ آیا تو اس عہد کے بادشاہوں نے بھی علمی و ادبی دلچسپی کے کام کیے۔ خاص طور پر سلطان فیروز تغلق کے حکم سے سنسکرت کے کثیر نسخوں کے ترجمے مشہور عالموں سے کرائے گئے، ان میں علم نجوم، ہیئت، فلسفہ، یوگ، طب اور مذہب سے متعلق کتابیں شامل تھیں۔ لودی عہدِ حکومت میں بھی سنسکرت کی کتابوں کے تراجم کا کام جاری رہا۔ اس دور کی مشہور کتاب جس کا ترجمہ ہوا 'طب سکندری' تھی۔ امیر خسرو جن کی شخصیت علمی و ادبی دنیا میں محتاج تعارف نہیں، بہت سی زبانوں کے عالم تھے جن میں سنسکرت بھی شامل تھی، ان کے زمانے میں فارسی پر توجہ کے ساتھ ساتھ سنسکرت کو بھی نوازا گیا

اور جس قدر خزانے سنسکرت اور مقامی ادب میں موجود تھے۔ ان سے باقاعدہ استفادے کی کوششیں جاری رہیں۔ اس کی عملی شہادت امیر خسرو کے عہد کے ادب سے بخوبی مل سکتی ہے۔ ان کے دور میں علم و فن کے علاوہ موسیقی اور تصوف اور ہندوستان کے مشترکہ کلچر کے فروغ کے لیے جتنا بنیادی کام کیا گیا وہ بہاری تہذیبی تاریخ کا حصہ ہے۔ یہ کام ہمیں نہیں رکا۔ مسلسل ہر دور میں وقت کی رفتار کے ساتھ جاری رہا۔ یہاں تک کہ مغلوں کا زمانہ آگیا۔ بابر اور ہمایوں کو تو زیادہ وقت علمی و ادبی کام کی ترقی کا نہیں ملا لیکن اگر کا دور اس اعتبار سے ایک تاریخی حیثیت رکھتا ہے اس نے سنسکرت و ہندی ادب کو سرسبز و شاداب کرنے کے پوسے موقعے دیئے اور زبان و شاعری کی زبردست سرپرستی کی۔ اس کے وقت میں شاعروں اور کوہلوں کو ہر طرح نوازا جاتا تھا، ان کے تخلیقی جواہر پاروں کی قدر کی جاتی، انھیں مال و دولت دیا جاتا اور عہدوں و خطابوں سے سرفراز کیا جاتا تھا۔ بادشاہ ان کے خیالات و تخلیقات سے گہری دلچسپی لیتا، عربی، فارسی، سنسکرت اور ہندی کی کتابیں دربار میں سُنتا اور دوسروں کو سُنواتا تھا۔ اکبر نے میر جلال الدین حسین انجو کی نگرانی میں ایک دارالترجمہ قائم کیا تھا جس کے زیر اہتمام ابوالفضل کے قول کے مطابق عبدالقادر بدایونی، شیخ سلطان تھانیسری، ملا شیریں اور نقیب خاں ترجمے کے کام پر متعین کیے گئے تھے جنھوں نے اپنے زمانے میں مشہور کتابوں کے ترجمے کر کے علم و فن کی دنیا پر مطالعے کے دروازے کھولے، ان میں خاص الخاص بدایونی کے سنگھاسن تبتیسی اور رامائن، ابوالفضل کے مہابھارت اور عیار دانش، فیضی، بھاؤن، حاجی ابراہیم کے اتھارین بید، خان خانان کے جوتش وغیرہ کے ترجمے قابل ذکر ہیں۔ دربار کے عظیم کوہلوں میں راجہ منوہر داس اور گنگ کوی کا نام سب سے بلندی پر تھا۔ گنگ کوی سنسکرت کا عظیم عالم اور خان خانان اس کا مرتبی خاص تھا علاوہ ازیں زہر سہاسے کرین، کرپارام اور بال کرشن ترپاسھی کے نام بھی ہندی کے خاص کوہلوں میں شامل ہیں۔ اگر کے بعد

اس کے جانشینوں جہانگیر، شاہجہاں اور اورنگ زیب کے زمانے میں اکبر کی سی سرپرستی اور داد و دہش تو جاری نہیں رہی لیکن اس کا یہ مطلب نہیں کہ سنسکرت و ہندی ادب کا ارتقا رُک گیا۔ اورنگ زیب کا بھائی داراشکوہ سنسکرت کا مرتبی اور علم و فن کا سرپرست تھا اُسے ہندوستانی فلسفے و مذہب سے گہرا شغف تھا۔ اس نے ویدانت و تصوف کا بھی بہت مطالعہ کیا تھا چنانچہ اُس نے اس موضوع پر ایک کتاب 'مجمع البحرین' تصنیف کی تھی اور اپنی شد کا ترجمہ "سر اکبر" کے عنوان سے فارسی میں کیا تھا۔ اس کی دوسری مشہور کتابیں جو فلسفہ و تصوف اور صوفیاء کرام کے حالات و خیالات پر خاص اہمیت کی حامل ہیں سفینۃ الاولیاء، سکینۃ الاولیاء اور حسانات العارفين ہیں جن سے داراشکوہ کے افکار و نظریات پر روشنی پڑتی ہے۔ اورنگ زیب کے بعد اس کے جانشینوں کے یہاں سنسکرت و ہندی ادب کے سلسلے میں کوئی خاص کارنامے تو نہیں ملتے لیکن آخری مغل بادشاہوں، شاہ عالم ثانی اور بہادر شاہ ظفر کی شعری ادبی دلچسپیاں قابل ذکر ضرور ہیں۔ شاہ عالم ثانی اور بہادر شاہ ظفر ہندی ادب کے صرف سرپرست ہی نہ تھے اس میں شاعری بھی کہتے تھے۔ شاہ عالم کا ہندی دیوان "منتخبات ثانی" کے نام سے شائع ہو چکا ہے کلیات ظفر میں ہندی کلام کے حسین نمونے ظفر کی ہندی دوستی کا گھلا ثبوت ہونے کے علاوہ مغلوں کی وسیع قلبی اور فراخ نظری کی روشن مثال ہیں۔

**مذہبی رواداری** مغلیہ سلطنت کا بانی بابر بڑا مصلحت اندیش اور دور بین بادشاہ تھا۔ وہ ہندوستان کے حالات کا جائزہ لے کر اس نتیجے پر پہنچ گیا تھا کہ اگر ہندوستان کے باشندوں پر حکومت کرنی ہے تو سب سے پہلے ان کے دلوں کو جیتنا ہوگا اور دلوں کو جیتنے کے لیے ضروری ہے کہ ہندوستانیوں یعنی ہندوؤں کی کسی ایسی چیز کو چھوا تک نہ جائے جن سے ان کا جذباتی تعلق ہو۔ ان میں وہ باتیں خاص طور پر شامل ہیں جو مذہبی اور روایتی ہیں۔ اس کے علاوہ حکمران کے لیے یہ لازمی ہے کہ وہ اپنی رعایا کے ساتھ اچھا سلوک کرے۔ ان کی

فلاح و بہبود اور خوشحالی کا خیال رکھے۔ اس نظریے کے تحت بابر نے ہمایوں کو وصیت کی تھی جس کو بابر کی طرف سے مغلیہ سلطنت کے لیے ایک منشور سے تعبیر کیا جاسکتا ہے۔ اس وصیت میں بابر نے ہمایوں سے کہا تھا۔

”اے میرے بیٹے ہندوستان میں مختلف مذہبوں کے لوگ رہتے ہیں اور خدا کا شکر ادا کرو کہ بادشاہوں کے بادشاہ نے اس ملک کی حکومت تمہارے سپرد کی ہے۔“

۱۔ تمہیں اپنے دماغ کو مذہبی تعصب سے متاثر نہیں ہونے دینا چاہیے بلا تعصب انصاف کرنا چاہیے۔ اور ساتھ ساتھ ہر ایک طبقے کے لوگوں کے مذہبی رسم و رواج کا پورا پورا خیال رکھنا چاہیے۔

۲۔ خاص طور پر گنوکشی سے پرہیز کرنا، جو تمہیں ہندوستان کے لوگوں پر قبضہ کرنے میں معاون و مددگار ہوگی اور اس طرح تم اس سرزمین کے لوگوں کو شکرگزار ہی کے رشتے سے باندھ دو گے۔

۳۔ تمہیں کسی فرقے کی عبادت گاہوں کو کبھی مسمار اور برباد نہیں کرنا چاہیے اور ہمیشہ انصاف پسند رہنا چاہیے تاکہ بادشاہ اور اس کی رعایا کے درمیان خوشگوار تعلقات رہیں اور جس سے ملک میں اطمینان اور امن کا بول بالا ہو۔

۴۔ اشاعت اسلام کا کام ظلم اور سختی کے بجائے محبت اور عہد پیمان سے بخوبی چلے گا۔

۵۔ اپنی رعایا کی مختلف خصوصیات کا اس طرح خیال رکھو جس طرح کہ ایک سال کے مختلف موسموں کا تاکہ سیاسی جسم مرض سے بری رہے۔

ہمایوں نے بابر کی اس وصیت پر عمل کرتے ہوئے فرزند ہی کا مکمل فرض ادا

کیا اور زندگی میں جب بھی ضرورت پیش آئی تو وہ ان ہدایتوں پر پورا اُترتا۔ مثلاً کہا جاتا ہے کہ ایک بار جب بہایوں بہار میں شیرشاہ سے جنگ میں مصروف تھا کہ اسے میواڑ کی رانی کا ایک خط لکھی کے ساتھ ملا۔ میواڑ پر گجرات کے بادشاہ نے چڑھائی کر دی تھی۔ راجہ کم عمر تھا اور رانی اس کی ماں عورت ذات تھی۔ بہایوں اس بات سے اتنا متاثر ہوا کہ شیرشاہ کے ساتھ جنگ کو اپنے وفادار سرداروں کے سپرد کر کے خود رانی کی مدد پر گجرات کے بادشاہ کا مقابلہ کرنے روانہ ہو گیا اور رانی کو دشمن سے نجات دلانی۔

بہایوں نے حکومت میں گہرا تعاون حاصل کرنے کے لیے سب کو سربیک کیا اور اس بات کی کوشش کی کہ اس پر ہندو مسلمان دونوں کا اعتماد قائم ہوا اور لوگ بلا لحاظ مذہب و ملت حکومت کو اپنا سمجھیں۔ اس کی واضح مثال اس واقعہ سے بھی ملتی ہے کہ ایک بار جب کاننجر کے قلعے پر قبضہ ہوا تو بہایوں نے اس کے راجہ سے لڑائی کا تاوان وصول نہیں کیا اور مفتوح ریاست اسی کو لوٹاتے ہوئے اسے اپنی سلطنت کا امیر بنایا۔ اس نے اپنی سلطنت کو امن و امان کے ساتھ چلانے کے لیے جو انتظامات کیے ان میں دادرسی کے لیے چھروکہ درشن، کے طریقے کے علاوہ تقارے پر چوب مارنے کا رواج بھی شروع کیا۔ بادشاہ کو ملک کی صحیح صورت حال سے آگاہ کرنے کے لیے مختلف علاقوں میں پرچہ نویس اور واقعہ نویس مقرر کیے۔ شہر کو 'دین پناہ' کا نام دے کر دھرموں اور مذہبوں کے تحفظ نیز ان کے ماننے والوں کی حفاظت کی ضمانت دی، اور سب کے حقوق کی نگہداشت، مساویانہ سلوک اور عدل و انصاف کے لیے تاریخی قدم اٹھائے۔

اکبر نے اُمّی ہونے کے باوجود حکومت کو بحسن و خوبی چلانے کے لیے باہر کی نصیحتوں کو اور بھی زیادہ زور سے عملی جامہ پہنانے کی کوششیں کیں اور امن و سلامتی، اخوت و مساوات، رعایا پروری اور مذہبی رواداری کے سلسلے میں ایسے

اقدام کیے جو مغلیہ دور حکومت میں سنگ میل کی حیثیت رکھتے ہیں۔ اس نے بلا امتیاز مذہب و ملت تمام لوگوں کے لیے ترقی و خوشحالی کی راہیں کھولیں۔ ہندوؤں کو حکومت میں ملازمتیں دیں۔ ان پر سے وہ پابندیاں ختم کیں جو مذہبی اختلاف کی وجہ سے عائد تھیں۔ جزیہ معاف کر دیا، مندروں کی تعمیر کی اجازت دی۔ مذہبی امور کی انجام دہی کے لیے زمینوں، جائیدادوں سے نوازا، ان کے مذہبی عقیدوں کے مطابق رسم و رواج کی ادائیگی کی کھلی اجازت دی۔ گنوکشی کی ممانعت کر دی۔ ہندو خاندانوں میں شادی بیاہ کر کے جذباتی رشتوں کی بنیاد رکھی اور محل میں ہندو رانیوں کو اپنے مذہب کے مطابق عبادت کا حق دیا۔ ہندوؤں کو اعلیٰ منصبوں اور اونچے عہدوں پر فائز کیا۔ راجہ مان سنگھ، بیربل اور ٹوڈرل اس کی واضح مثال ہیں۔

اگر اپنی رعایا خاص طور پر ہندوؤں سے زیادہ سے زیادہ میل جول قائم کرنے کے لیے ان کے تہواروں میں شریک ہوتا۔ ان کی تقریروں میں جاتا تھا رعایا بھی اس پر جان دیتی تھی۔ اسے بہابلی اور بھگوان کا روپ جانتی تھی۔ مذہبی تفرقوں کو مٹانے، اتحاد و ایکتا اور مذہبی رواداری کے جذبات کو فروغ دینے کے لیے وہ تمام دھرموں، مذہبوں اور ان کے پیشواؤں کا احترام کرتا تھا۔ وہ فتح پور سیکری کے عبادت خانے میں تمام علماء کو جمع کرتا۔ ان کے بحث و مباحثے، وعظ و نصیحت اور جملہ مذاہب کے پنومات سنتا، اپنے اصول و عقائد کے علمبردار و ترجمان دین، اکبر شاہی دین الہی، کی تبلیغ و تلقین کرتا، یہ کام اس کی زندگی کے معمولات میں داخل تھے۔ اس نے دین الہی کے قواعد و ضوابط بنائے۔ لوگوں میں ان کو رائج کرنے کی کوششیں کیں۔ زندگی کے کسی شعبے یعنی علم و فن، زبان و ادب، موسیقی و رقص، تعمیرات، مصوری، شعر و شاعری اور تہذیب و ثقافت میں سے کچھ نہ چھوڑا جس کو عملی طور سے اپنے خیالات و نظریات کی تشہیر و اشاعت کا ذریعہ نہ بنایا ہو۔ اس نے ہابھارت، رامائن اور اتھروید وغیرہ کے تراجم اس لیے کرائے کہ ہندوؤں

کی مذہبی کتابوں کی روح تک پہنچا جاسکے۔ اس کے علاوہ اُس نے اپنے دور حکومت میں ہر وہ کام انجام دیا جس سے مغلیہ سلطنت یا بُدلا ہو اور ہندو مسلمان ایک دوسرے کے قریب سے قریب تر آسکیں۔ اکبر کی اس حکمت عملی کا نتیجہ یہ ہوا کہ اکبر سے بہادر شاہ ظفر تک مغلوں کا ہندوؤں سے خون کا گہرا رشتہ قائم ہو گیا جس سے دہشتگردی ہندوستانی تہذیب کے جذبات کو تقویت ملی۔

اکبر کے بعد جہانگیر نے 'مذہبی رواداری' کے نیک کام کو سرانجام دینے کے لیے اپنے باپ کی پالیسی پر برابر عمل کیا اور ہندو راجپوت بھی برابر اپنی جان پر کھیل کر سلطنت مغلیہ کی پاسبانی کرتے رہے۔ جہانگیر نے رعایا پروری اور عدل گستری اور ہندو مسلم سے مساویانہ سلوک کی روایات کو ترقی دی۔ شاہجہاں نے اپنے زمانے میں تعمیر و ترقی کے منصوبوں، رفاہ عامہ کے کاموں اور اکبر نے جو سہولتیں ہندوؤں کے لیے مخصوص کی تھیں ان پر عامل رہتے ہوئے اُن کے دل میں اس قدر گھر کیا کہ اُس کا دور خوشحالی و بہبودی کے اعتبار سے سنہرا دور کہلایا۔ اور نگزیب جس کو بعض متعصب مورخوں نے نئے الزامات کا نشانہ بنا کر مطعون کیا۔ وہ ایک مذہبی آدمی ضرور تھا لیکن تاریخ سے یہ کہیں ثابت نہیں ہوتا کہ وہ مذہبی رواداری پر عامل نہ تھا۔ اس میں کوئی شک نہیں کہ وہ اپنے زمانے کے بعض واقعات امرائے سلطنت کے باہمی اختلافات اور ملک میں کچھ طبقوں کے سیاسی انتشار و خلفشار کی وجہ سے ایسے حالات کا شکار ہو گیا تھا کہ اسے بادلِ ناخواستہ کچھ فیصلے کرنے پڑے لیکن اس سے اس کی مذہبی رواداری کے جذبے پر کوئی حرف نہیں آتا، شواہد سے ثابت ہوتا ہے کہ اُس نے بعض مندروں کے لیے جائدادیں وقف کیں۔ ہندوؤں کو ان کے مذہبی امور اور رسم و رواج کی ادائیگی کی آزادی میں کوئی رکاوٹ پیدا نہیں کی۔ وہ خود صوفی منش، درویش صفت اور دین دار آدمی تھا۔ عام زندگی کے معمولات میں بہت سادگی پسند تھا۔ قرآن نقل کر کے اور ٹوپیاں سی کر جو لہتا اُس سے اپنی گزر بسر کرتا تھا۔ وہ ہر طرح کے عیش و عشرت اور لہو و لعب سے

دور تھا، اُس نے اپنی درویشانہ زندگی میں شہنشاہیت کی ایک ایسی نظیر قائم کی جو مغلیہ دور حکومت کا طغرہ امتیاز ہے۔

اور نگزیب کے بھائی داراشکوہ کی رگوں میں بھی مغلیہ خون تھا۔ وہ بھی ایک صوفی صافی، صوفیوں، سنتوں اور عالموں کا ہم صحبت و ہم نشین اور مذہب و تصوف پر زبردست نظر رکھنے والا عظیم عالم تھا۔ اس نے ہندو دھرم و اسلام کا گہرا مطالعہ کر کے بہت سی قابل قدر کتابیں تصنیف کیں۔ وہ ملک میں ہر مذہب و ملت سے تعلق رکھنے والوں کے درمیان انسانی رشتوں کی بنیاد پر اتحاد عمل اور میل محبت کا خواہاں تھا۔ اس سلسلے میں اس سے جو کچھ ہوا اس نے انجام دیا، اس وقت کے بعض سیاسی حالات نے اُسے اور نگزیب سے الگ کر دیا تھا ورنہ جس قدر مذہبی رواداری کا علمبردار داراشکوہ تھا اور نگزیب بھی اس سے کچھ کم نہ تھا۔

۱۷۰۷ء میں اورنگزیب کی وفات کے ہوتے ہی نت نئے فتنوں نے سر اٹھایا۔ ایک طرف اُس کے جانشینوں نے خانہ جنگی شروع کی تو دوسری طرف امرائے سلطنت آپسی اختلافات میں الجھ گئے۔ غرض یہ کہ ایک ایسی کشمکش و فتنہ انگیزی کا آغاز ہوا جس نے بالآخر ۱۷۰۷ء میں سلطنت مغلیہ کا خاتمہ کر دیا۔ ڈیڑھ سو برس کے اس درمیانی عرصے میں کتنے ہی بادشاہ تختِ دہلی پر بیٹھے، کتنے انقلابات نے جنم لیا اور کتنے ہی تغیرات رونما ہوئے مگر تاریخ شاید ہے کہ مغلوں کی اپنی دیرینہ روایات میں کوئی فرق نہ آیا۔ مذہبی رواداری کے جذبات کبھی سرد نہ ہوئے بلکہ شاہان مغلیہ کا اپنی رعایا کے لیے پیارا اتنا بڑھا کہ ہر دور میں تہذیب و معاشرت کو ترقی دینے کے لیے نئی نئی روایات کی بنیاد پڑتی رہی اور ہندو مسلم یگانگت کے رشتے استوار ہوتے رہے۔ اگر ان باتوں کا صحیح اندازہ لگانا مقصود ہے تو تفصیل سے قطع نظر محمد شاہ زنگیلا، احمد شاہ، عالمگیر ثانی اور آخری مغلوں شاہ عالم ثانی، اکبر شاہ ثانی اور بہادر شاہ ظفر کے ان عملی و ادبی



ثقافتی و تہذیبی اور مذہبی رواداری کے کارناموں پر نظر ڈالنی ہوگی جو اس دور کے تذکروں، تاریخوں اور سہاری مشترکہ تہذیب سے متعلق کتابوں میں بھرے پڑے ہیں۔ دہلی کی مرکزیت پر جب زوال آیا اور دکن و اودھ کے علاوہ دوسرے علاقوں میں خود مختار حکومتیں قائم ہوئیں تو وہاں کی زندگی میں بھی دہلی کی مشترکہ تہذیبی روایات کی جھلکیاں نظر آنے لگیں جو سب مغل تہذیب کے ورثے کے طور پر ان بعد کے آنے والوں کو ملیں۔

اس داستان کو اور کہاں تک طول دیا جائے۔ مختصر یہ کہ ہندوستان میں مسلمانوں کی آمد سے مشترکہ تہذیب کے جس عمل کا آغاز ہوتا ہے وہ ابتدائی مسلم سلطانوں اور بادشاہوں کے ہاتھوں ارتقائی منزلیں طے کرتا ہوا شاہانِ مغلیہ کے دور میں شباب کو پہنچتا ہے۔ چنانچہ مغلوں نے ہندوستان کو شاندار اور ایک عظیم ملک بنانے کے لیے جس لگن، محنت، حوصلے، خلوص اور محبت کا عملی روپ پیش کیا اور اسے ریاضت و عبادت سمجھ کر زندگی کے تمام شعبوں میں تعمیر و ترقی کے کام انجام دیئے، اسی کے نتیجے میں مشترکہ ہندوستانی تہذیب کے نقوش اجاگر ہوئے اور اس انسانی خدمت کا سہرا شاہانِ مغلیہ کے سر ہے۔



# کچھ مضمون نگاروں کے بارے میں

۱۔ ڈاکٹر سید عابد حسین

ولادت: ۲۵ جولائی ۱۸۹۶ء

وفات: ۱۳ دسمبر ۱۹۷۸ء

وطن: داعی پور، ضلع فرخ آباد۔  
(اثر پردیس)

ڈاکٹر سید عابد حسین مرحوم کی ذات علم و دانش کی دنیا میں کسی تعارف کی محتاج نہیں۔ وہ مفکر، دانشور اور ایک ماہر تعلیم کے طور پر جانے جاتے ہیں۔ زندگی بھر اردو، ہندوستانی ثقافت، مشترکہ تہذیب اور اسلامی فکر و فکر کے موضوع پر فلسفیانہ نظر ڈالتے ہوئے وہ علم و ادب کی راہ سے ملک و قوم کی خدمت میں لگے رہے۔ قومی تہذیب کا مسئلہ ان کی معرکہ الآراء تصنیف ہے۔ اس کے علاوہ اس موضوع پر ان کے بہت سے مضامین اور تحریریں یادگار کی حیثیت رکھتی ہیں۔ جامعہ ملیہ اسلامیہ سے زندگی کے آخری لمحے تک منسلک رہ کر درس و تدریس اور تصنیف و تالیف کے ذریعہ نئی نسل کی ذہنی تربیت کرتے رہے۔

۲۔ ڈاکٹر سید محمود

ولادت: ۱۸۸۹ء

وفات: ۲۸ ستمبر ۱۹۷۱ء

وطن: سید پور بھٹی ضلع غازی پور (اتر پردیش)

ڈاکٹر سید محمود مرحوم مدبر، سیاست داں اور قلم کار تھے۔ وہ جنگ آزادی  
سیاسی اور حصول آزادی کے بعد مرکزی حکومت میں وزیر بھی رہے۔ ملک کے اتحاد اور  
یکجائی پر ان کی بڑی گہری نظر تھی جس کے لیے وہ مسلسل مصروف عمل رہے۔  
متحدہ قومیت کے موضوع پر ان کی کتاب اسی سلسلے کی گہری ہے جو ان کے  
قومی یکجہتی سے متعلق خیالات کی آئینہ دار ہے۔

۳۔ پروفیسر آل احمد سرور

ولادت: ۷ اکتوبر ۱۹۱۲ء

وطن: بدایوں (اتر پردیش)

پروفیسر آل احمد سرور اردو زبان و ادب کی محترم شخصیت ہیں۔ وہ اردو کے  
نمائندہ نقاد اور عالمی ادب میں اردو والوں کے بزرگ ترجمان ہیں۔ ان کا دم  
اردو اور ادب اردو کے لیے بہت غنیمت ہے۔ آج کل اقبال انسٹی ٹیوٹ (کشمیر)  
کے ڈائریکٹر ہیں اور نہایت دانشورانہ انداز سے اپنی تحریروں کے ذریعہ اردو  
کی خدمت میں مصروف ہیں، زندگی بھر درس دیتے رہے۔ تنقید پر بہت سی کتابیں  
تصنیف کیں اور اردو اور قومی یکجہتی، اردو اور مشترکہ ہندوستانی تہذیب  
پر انھوں نے بہت سے مضمون لکھے، پیپر پڑھے اور لیکچر دیئے ہیں۔

۴۔ پروفیسر خواجہ احمد فاروقی

ولادت: ۳ اکتوبر ۱۹۱۷ء

وطن: بھراویں ضلع مراد آباد (اتر پردیش)

پروفیسر خواجہ احمد فاروقی دہلی میں اردو کی نشاۃ الثانیہ کے علمبردار، مشہور  
محقق و نقاد اور دہلی یونیورسٹی کے پروفیسر ایچ ایس ایچ ہیں۔ دو تیراٹھارویں صدی

عیسوی کے سیاسی و سماجی حالات و انقلابات پر ان کی بڑی گہری نظر ہے۔  
دورِ حاضر میں وہ "میریات" کے نفاذ میں ہیں۔ اُردو، قومی یک جہتی اور مشترکہ ہندوستانی  
تہذیب کے موضوعات پر کبھی خواجہ صاحب کا مطالعہ نہایت عمیق ہے جن کے  
شاہد ان کے وہ مضامین ہیں جو قومی یک جہتی کے ذکر و فکر کے موقعوں پر شائع  
ہوتے رہے ہیں۔

#### ۵۔ پروفیسر مسعود حسین خاں

ولادت: ۲۸ جنوری ۱۹۱۹ء

وطن: قائم گنج ضلع فرخ آباد (اتر پردیش)

پروفیسر مسعود حسین خاں سابق وائس چانسلر جامعہ ملیہ اسلامیہ، ماہرِ لسانیات  
ہونے کے علاوہ، قادر الکلام شاعر، مشہور نقاد، اُردو زبان و ادب کے  
نبض شناس اور مشترکہ تہذیب کی باریکیوں پر نظر رکھنے والے دیدہ ور ہیں۔  
وہ قومی اور وطنی مسائل پر ایک مخصوص و منفرد انداز سے نظر ڈالنے کی صلاحیت  
رکھتے ہیں۔ اُردو کے حوالے سے قومی یک جہتی و مشترکہ ہندوستانی ثقافت پر  
ان کی تحریریں اس کی شہادت دیتی ہیں۔

#### ۶۔ پروفیسر گوپی چند نارنگ

ولادت: یکم جنوری ۱۹۳۱ء

وطن: دہلی، بلوچستان (پاکستان)

پروفیسر گوپی چند نارنگ سابق صدر شعبہ اُردو جامعہ ملیہ اسلامیہ، آج  
کل دہلی یونیورسٹی سے منسلک ہیں۔ اُردو زبان و ادب کی مسلسل خدمت کی  
وجہ سے ہمہ گیر شہرت کے مالک ہیں۔ وہ لسانیات و تنقید کے تو خاص مردِ  
میدان ہیں لیکن اس کے علاوہ جس موضوع پر لکھتے ہیں اس کا بھرپور حق  
ادا کرتے ہیں۔ مختلف عنوانات کی بیشتر کتابوں کے مصنف اور مولف ہونے  
کے علاوہ اُردو، ہندوستانی قومیت اور مشترکہ تہذیب بھی ان کے محبوب موضوع

ہیں جن پر انھوں نے اپنی تقریر و تحریر کے ذریعہ خیالات کا اظہار ہمیشہ ہی بڑے منفرد انداز سے کیا ہے۔

### ۷۔ ڈاکٹر خلیق انجم

ولادت: ۲۲ دسمبر ۱۹۳۵ء  
وطن: دہلی

ڈاکٹر خلیق انجم جنرل سکریٹری انجمن ترقی اردو (ہند) اردو زبان و ادب اور تحقیق و تنقید کے میدان میں ایک مشہور قلم کار کے طور پر جانے جاتے ہیں۔ مرزا منہر جان جاناں، مرزا محمد رفیع سودا اور اس عہد کے حالات پر ان کا کام نہایت اہم ہے۔ غالب پر ان کی تصنیفات 'غالب کی نادر تحریریں'، 'غالب اور شاہان تیموریہ' اور اب 'غالب کے خطوط' کی اشاعت کے بعد موصوف کا نام ماہرین غالبیات میں نمایاں ہو گیا ہے۔ اپنے فکر و عمل کے ذریعہ وہ ملک میں اردو، ہندوستانی ثقافت اور قومی یک جہتی کے فروغ کے لیے عرصے سے کام کر رہے ہیں۔

ولادت: یکم جولائی ۱۹۲۶ء  
وطن: مراد آباد (اتر پردیش)

### ۸۔ پروفیسر محمد حسن

ڈاکٹر محمد حسن، پروفیسر شعبہ اردو، جواہر لال نہرو یونیورسٹی کی ذات علمی و ادبی حلقوں میں بہت جانی بوجھی ہے۔ ان کا شمار اردو کے مشہور نقادوں اور ترقی پسند تحریک کے علمبرداروں میں ہوتا ہے۔ وہ تعلیم و صحافت اور علم و ادب کے مختلف گوشوں پر بیک وقت گہری نظر رکھتے ہیں اور مختلف موضوعات پر خاص نقطہ نظر سے روشنی ڈالنے کا اگر جانتے ہیں۔ قومی اہمیت کے کام اور خاص طور سے اردو اور مشترکہ تہذیب کی ترویج و اشاعت کے لیے انھوں نے نہایت فعال رہ کر غور و فکر کیا اور بہت کچھ لکھا ہے۔

## ۹۔ بیگم صالحہ عابد حسین

ولادت: ۱۸ اگست ۱۹۱۳ء

وطن: پانی پت (ہریانہ)

بیگم صالحہ عابد حسین، مشہور ادیب، افسانہ نگار اور ایک نامور اہل قلم ہیں۔ وہ خواجہ غلام السیدین کی ہمیشہ اور مرحوم ڈاکٹر سید عابد حسین کی اہلیہ ہیں۔ مولانا الطاف حسین حالی ان کے پرانا نا تھے۔ اردو ان کی زندگی اور مشترکہ تہذیب ان کے خاندان کا عزیز محبوب رہا ہے۔ سیدین صاحب کا براہ راست فیض صحبت اور عابد صاحب کی عالمانہ رفاقت سے ان کو علم و ادب اور فکر و فن کے لیے بہت کچھ ملا۔ انھوں نے اردو اور ہندوستانی تہذیب کے فروغ کے لیے اپنی تحریروں کے ذریعہ لائق تحسین خدمت انجام دی ہے۔

## ۱۰۔ پروفیسر قمر رئیس

ولادت: ۱۲ جولائی ۱۹۳۲ء

وطن: شاہ پھانپور (اتر پردیش)

پروفیسر قمر رئیس، صدر شعبہ اردو، دہلی یونیورسٹی، اردو نقادوں میں منفرد مقام رکھتے ہیں۔ ساتھ ہی وہ شاعر، معلم اور ترقی پسند تحریک کے ان فعال رہنماؤں میں ہیں جن کی کوششوں سے ملک میں یہ تحریک بے جان نہیں ہونے پائی۔ ان کا خاص میدان ترقی پسند ادب، ناول نگاری اور بالخصوص پریم چند اور ان کی علمی و ادبی خدمات ہے۔ پریم چند نے اپنی تحریروں کے ذریعہ اردو کی راہ سے جس متحدہ قومیت اور مشترکہ ہندوستانی تہذیب کے نقوش اُجاگر کیے ہیں اسی راہ پر گامزن رہ کر قمر صاحب بھی قومی یکجہتی اور وطن دوستی کے لیے اپنے قلم سے کام لیتے آ رہے ہیں۔

ولادت: ۱۰ جولائی ۱۹۲۹ء

وطن: بدایوں (اتر پردیش)

## ۱۱۔ پروفیسر ظہیر احمد صدیقی

پروفیسر ظہیر احمد صدیقی سابق صدر شعبہ اردو، دہلی یونیورسٹی کا ادبی مرتبہ

محتاج بیان نہیں۔ خواجہ میر درد اور مومن پر ان کا کام قابل قدر ہے اور اسی رشتے سے ان کا اردو کی کلاسیکی شاعری کا مطالعہ وسیع ہے۔ اس کا اظہار ان کے ایسے مضامین سے ہوتا ہے جو ہندوستانی تہذیب اور قومی یک جہتی کے جذبات سے بھر پور ہوتے ہیں اور ظہیر صاحب کے خیالات کی مکمل عکاسی کرتے ہیں۔

۱۲۔ پروفیسر نثار احمد فاروقی ولادت: ۲۹ جون ۱۹۳۳ء

وطن: امر وہ ضلع مراد آباد (اُتر پردیش)

پروفیسر نثار احمد فاروقی صدر شعبہ عربی، دہلی یونیورسٹی، اردو دنیا میں بہت مشہور و معروف ہیں "ان کا خاص میدان تحقیق ہے لیکن ادب کی مختلف جہتوں پر بھی ان کی نظریکیاں طور پر گہری ہے۔ جن خوبیوں کی وجہ سے اردو اور اس کے ادب کو متحدہ ہندوستانی قومیت اور مشترکہ تہذیب کا علمبردار کہا جاتا ہے وہ سب نثار صاحب کی نظر میں ہیں اور یہی سبب ہے کہ جب وہ اس موضوع پر قلم اٹھاتے ہیں تو تحریر کا حق ادا کر دیتے ہیں۔"

۱۳۔ ڈاکٹر تنویر احمد علوی ولادت: ۱۲ جولائی ۱۹۲۳ء

وطن: کیرانہ ضلع مظفر نگر (اُتر پردیش)

ڈاکٹر تنویر احمد علوی ریڈر شعبہ اردو، دہلی یونیورسٹی تحقیق میں اعلیٰ مرتبہ رکھتے ہیں، ان کا ادبی مطالعہ بہت وسیع ہے۔ تلاش و تجسس میں وہ ہمیشہ دور کی کوڑھی لاتے ہیں۔ اردو میں ذوق پر ان کا کام بہت اہم ہے۔ اصول تحقیق و ترتیب متن پر کام کے علاوہ ان کا ہندی ادب کا مطالعہ بھی قابل تحسین ہے جس کے گیتوں، دوہوں، بارہ ماسوں اور روحانی کلام کی تہوں میں اردو کے گہرے رشتے تلاش کرنے کے فن پر انھیں قدرت حاصل ہے۔



## ۱۴۔ ڈاکٹر جاوید وششت

ولادت: ۵ جون ۱۹۲۰ء

وطن: فتح پور بلوچ، ضلع فرید آباد (ہریانہ)

ڈاکٹر جاوید وششت سابق استاد ذاکر حسین کالج، دہلی یونیورسٹی آج کل ہریانہ  
 اُردو اکیڈمی کے سکریٹری ہیں۔ وہ بابائے اُردو مولوی عبدالحق کے شاگرد اور  
 دہلی یونیورسٹی کے سینئر اساتذہ میں رہے ہیں۔ مشہور شاعر ہیں اور اپنے مطالعہ  
 و کئیات کے سبب بہت مقبول ہیں۔ ان کی وکئیات پر اس قدر گہری نظر ہے کہ  
 اس کی نظم و نثر پر ان کی کئی کتابیں شائع ہو کر خراج تحسین حاصل کر چکی ہیں اس  
 لیے 'وکنی شاعری میں ہندوستانیت' کی تلاش کا ان کو بجا طور پر حق ہے۔

## ۱۵۔ ڈاکٹر محمد عمر

ولادت: ۲ فروری ۱۹۳۱ء

وطن: قصبہ موڈھا، ضلع ہیر پور (اتر پردیش)

ڈاکٹر محمد عمر استاد شعبہ تاریخ علی گڑھ مسلم یونیورسٹی دنیائے علم و فکر میں ایک  
 مؤرخ کی حیثیت سے جانے مانے جاتے ہیں۔ ان کا تعلق پہلے جامعہ ملیہ اسلامیہ  
 سے تھا، محمد عمر صاحب کی نظر اٹھارویں صدی عیسوی کے ہندوستان کے سیاسی  
 سماجی، تہذیبی اور علمی و ادبی حالات پر بہت گہری ہے۔ اس موضوع پر موصوف  
 کی کتابیں ۱۸ ویں صدی میں ہندوستانی معاشرت (میسر کا عہد) اور ہندوستانی  
 تہذیب کا مسلمانوں پر اثر، شائع ہو کر مقبول ہو چکی ہیں۔ مذکورہ ضدی کی جن مشترکہ  
 تہذیبی قدروں کی نشان دہی موصوف نے اپنی ان کتابوں میں کی ہے۔ اس سے ان  
 کے وسیع مطالعہ کی داد دینی پڑتی ہے۔

## ۱۶۔ ڈاکٹر مظفر حنفی

ولادت: یکم اپریل ۱۹۳۶ء

وطن: کھنڈوہ (مہاراشٹر)

ڈاکٹر مظفر حنفی مشہور شاعر، نقاد و محقق، متعدد کتابوں کے مصنف اور

جامعہ ملیہ اسلامیہ کے استاد ہیں۔ ان کو غزل اور بالخصوص نئی غزل کے مطالعہ سے بہت دلچسپی ہے۔ وہ موضوعات پر نئے انداز سے اظہار خیال کا سلیقہ رکھتے ہیں۔ ان سب باتوں کا پتہ ان کی تحریروں سے بخوبی ہوتا ہے اور یہی خصوصیت ان کے ایسے مضامین کا بھی طرہ امتیاز ہے جن میں وہ اردو شاعری اور ہندوستانی سے متعلق اپنی رائے کا کھل کر اظہار کرتے ہیں۔

## ۱۷۔ ڈاکٹر کامل قریشی

ولادت: ۹ اپریل ۱۹۳۵ء  
وطن: دہلی

میرا تعلق بحیثیت صدر شعبہ اردو، کراچی یونیورسٹی، دہلی یونیورسٹی سے ہے۔ ۱۹۶۵ء سے مسلسل دس و تدریس کی خدمت انجام دے رہا ہوں۔ میرا خاص میدان تحقیق و تنقید اور ترتیب و تدوین متن ہے۔ شاعری سے شروع ہی سے غیر معمولی لگاؤ ہے اور جانشین داغ حضرت بیخود دہلوی کا شاگرد ہونے کی وجہ سے داغ اسکول کا پروردہ ہوں۔

تحقیق میں خانوادہ درد کا گہرا مطالعہ رہا ہے۔ درد کے برادر خورد خواجہ محمد میر اثر کے حالات کی چھان بین، ان کے دیوان اور مثنوی خواب و خیال کی ترتیب و تدوین کا کام کیا ہے۔ دیوان انجمن ترقی اردو (ہند) سے شائع ہو چکا ہے۔ مثنوی جلد ہی غالب اکیڈمی، دہلی سے شائع ہو چکی ہے۔ شاعری میں دو مجموعے 'ماہ کامل' اور 'شاعر کا لہو' شائع ہو چکے ہیں۔ حضرت بیخود کا انتخاب کلام 'اسرارِ بیخود' (مع حیات و خدمات) میں شائع کر چکا ہوں۔ تنقیدی مضامین کا ایک مجموعہ 'فراق گورکھ پوری پر ترتیب دے کر بہت پہلے چھپ چکا ہے۔ آج کل فراق پر ایک تحقیقی منصوبے کے تحت تفصیلی کام کر رہا ہوں۔ دیگر تحقیقی و تنقیدی مضامین اشاعت کے لیے زیر انتخاب ہیں۔

اردو کے رشتے سے قومی یک جہتی کا فروغ، مشترکہ ہندوستانی تہذیب کی

ترقی، وطن پرستی، ملکی سالمیت کے نیک کام کی ترویج اور انسانی آفاقی قدروں کا پرچار شروع ہی سے میرا مشن رہا ہے جس کے لیے گزشتہ تیس سال سے اپنی مختلف علمی و ادبی اور سماجی انجمنوں کے پلیٹ فارم سے تقریر و تحریر اور کانفرنسوں کنونشنوں کے ذریعہ کام کر رہا ہوں۔

اٹھارویں اور انیسویں صدی عیسوی کے سیاسی و سماجی اور علمی و ادبی حالات پر نظر ہونے کی وجہ سے دہلی کے دبستانِ ادب (نظم و نثر) سے مجھے شروع ہی سے گہری دلچسپی رہی ہے اور بالخصوص اس کی گنگا جہنی تہذیب سے اردو زبان و ادب کو جو کچھ ملا ہے اور اردو زبان و ادب نے جو کچھ اس کو دیا ہے اس کا مطالعہ میرا بہترین شوق ہے۔ اس کے لیے موجودہ دور کے تقاضوں کے پیش نظر اپنے اس پسندیدہ موضوع پر فکر و عمل کے علاوہ علمی کام بھی کر رہا ہوں جس کی پہلی کڑی اردو اور مشترکہ ہندوستانی تہذیب سے متعلق مضامین کی ترتیب اشاعت ہے۔ اردو کی ترقی اور مشترکہ تہذیب کا فروغ میرے دیرینہ خواب ہیں مستقبل میں جن کی روشن تعبیر کا آرزو مند ہوں۔

کامل قریشی

